

# బృహదారణ్యకమ్

01498

894.8274

R 61

డాక్టర్ తిరుమల రామచంద్ర



Blank Page

1

ప్రౌత్త అకాడెమీ ప్రచురణ-8

# బృహదారణ్యకమ్

డాక్టర్ తిరుమల రామచంద్ర, డి.లిట్.

ప్రౌత్త అకాడెమీ

హైదరాబాద్ - 500 380.

ప్రథమ ముద్రణ : ఆగస్టు, 1993

ప్రతులు : 1000

ముఖచిత్రం : శ్రీ శ్వేత

ధర : రూ. 40-00

విశాలాంధ్ర పబ్లిషింగ్ హౌస్,  
4-1-435, విజ్ఞాన భవన్, బ్యాంకు స్ట్రీట్,  
హైదరాబాద్ - 500 001.

---

ముద్రణ : లక్ష్మి గణపతి ప్రింటింగ్ ప్రెస్,  
SRT-199, 1-1-379-50/1, జవహర్ నగర్,  
హైదరాబాద్ - 500 020.



## ముందు మాట

ఇదొక పెద్ద అరణ్యం. దీనిలో కసుక్కుమని కాళ్ళకు గుచ్చుకునే తుమ్మలూ ఉన్నాయి; వరమేళ్ళరుని పూజకు పనికివచ్చే తుమ్మిపూల మొక్కలూ ఉన్నాయి. వాసనలు వెలారే మల్లీమతల్లికలూ ఉన్నాయి; వాసనలులేని కనకాంబరాలూ, దీ సెంబర్లూ ఉన్నాయి. పత్తిగింజలలాగ పైకి కనిపిస్తూ నమిలిన కొద్దీ తేనెలు చిందే జానపళ్ళూ ఉన్నాయి; కరక్కాయలనే బ్రాంతి కలిగిస్తూ, పొట్టనిండా అమృతపూర్ణమైన పూర్ణంనింపుకొన్న బిక్కిపళ్ళూ ఉన్నాయి. వళ్ళు పులియజేసే, కారంతో చీదర కలిగిందే పుల్లమామిళ్ళూ, మిరపలూ ఉన్నాయి. దేని విలువ దానిది; దేని రంగు దానిది; దేని రుచి దానిది; దేని వాసన దానిది.

ఈ వ్యాసాలన్నీ వృత్తికలలో ప్రచురితమైనవే. వీటిని ముద్రించుకొనడానికి అనుమతించిన వృత్తికా సంపాదకులకు కృతజ్ఞుణ్ణి.

ఈ వ్యాస సంకలనాన్ని - బృహదారణ్యకాన్ని మిత్రులు శ్రీ వాకాటి పాండురంగరావుగారికి అంకితమిస్తున్నందుకు ఆనందిస్తున్నాను. పాండురంగ రావుగారు ఈ ప్రపంచారణ్యంలో నశిసీదళగత జలంవలె ఉంటూ కర్తవ్యం నిర్వహించుకుపోతున్న కర్మయోగి. అరణ్యంలో నాటి ఋషులలాగా వృత్తిదాన్ని ప్రశ్నించి, తర్కించి, వాదించి తత్వ నవసీతాన్ని వెలికి తెచ్చే తాత్త్వికుడు.

ఈ సంకలనాన్ని ముఖవృత్తిచిత్రంతో అలంకరించిన శ్రీ శ్వేతగారికి, చక్కగా ముద్రించిన లక్ష్మీగణపతి ప్రింటింగ్ ప్రెస్ వారికి నా కృతజ్ఞతలు.

శ్రీముఖ బాద్రవద పూర్ణిమ,  
ఆగస్టు 1993  
హైదరాబాద్-380.

బాషా సేవకుడు,  
తిరుమల రామచంద్ర



Blank Page



# 5 అంకితం



వాకాటి పాండురంగరావుగారూ,

మీతో నా మైత్రి మీ అవరాజిత కథానిక నాటిది; తరం గడచినా అవరాజిత; ఇంకొక తరం గడచినా అవరాజితే.

మీరు దార్శనికులు. మీ దృక్పథం సజాతీయ విజాతీయ తత్వ గవేషణా భూషితమైన తథావధం; సత్యపథం. ఆ విధంగా మీరు తథాగతులు. మీ గమ్యం మహత్తర సంస్కృతి సౌరభ సంభావితమైన సత్సమాజం. అది త్వరలో నెలకొంటుందా? ఏమో! నేనూ వేచి చూస్తాను.

ఆంధ్రావళి ఇప్పుడిప్పుడే మీ నవ్యదర్శనదీధితులను కొద్దికొద్దిగా కను గొంటున్నది. దార్శనికునికి ఉండవలసిన దూరదృష్టి, సహనం, సమన్వయశీలం మీలో పుష్కలంగా ఉన్నవి. రచన మీకొక సాధనం మాత్రమే. దాని లక్ష్యం, నీధి - సత్సమాజ నిర్మాణం.

అవరాజిత అయిన మన మైత్రికి ఈ నా చిన్నకానుక - వివిధ విషయ విరాజిత, స్వీకరించండి.

—తిరుమల రామచంద్ర



Blank Page



## విషయసూచిక

|   |     |
|---|-----|
| 'రసోవై సః' కావ్య రసానికి అన్వయించదు               |     |
| — ఆంధ్రవృత్తిక కాళయుక్తి ఉగాది సంచిక              | 9   |
| అర్థ శతాబ్దిలో వృత్తికలలో కలిగిన పరిణామం          |     |
| — ఆంధ్ర సచ్చిత వార వృత్తిక వ్రజోత్సవ సంచిక        | 16  |
| జోస్యం నిజమా? కాదా?                               |     |
| — ఆంధ్ర సచ్చిత వారవృత్తిక, 18.5.60                | 23  |
| రవీంద్రుని విశ్వమానవ మతం                          |     |
| — ప్రజావాహిని, చిత్తూరు, 2.6.61                   | 30  |
| ఒక బంగారు వర్తకుని గాథ                            |     |
| — ఆంధ్రప్రభ 2.9.56                                | 37  |
| కవి సమ్మేళనాలు, ముషాయరాలు                         |     |
| — ఆంధ్రవృత్తిక 10.11.66                           | 48  |
| వీర మా మునివర్ — ఫాదర్ జోసెఫ్ బేషి                |     |
| — ఆంధ్రవృత్తిక, 24.12.67                          | 55  |
| కావ్యాల్లోనే కానవచ్చే వసంతవిలాసం                  |     |
| — ఆంధ్రవృత్తిక, 10.4.67                           | 59  |
| గాథలతో గొంతు విప్పిన తెలుగు రచయిత్రులు            |     |
| — ఆంధ్రవృత్తిక, 25.4.93                           | 64  |
| ఒకప్పుడు కేరళుల ఉగాది-ఓణం పండుగ                   |     |
| — ఆకాశవాణి, జమీన్ రైతు సాధారణ ఉగాది సంచిక         | 73  |
| విధవిధాల సంవత్సరాల పరిగణన                         |     |
| — ఆంధ్రవృత్తిక, 29.3.68                           | 78  |
| కవికర్ణ రసాయనము                                   |     |
| — వాణి, శక 31.7.1891                              | 83  |
| భారత పాత్రలు — శ్రీ శంకరంబాది సుందరాచారి సన్మానసభ | 91  |
| సర్క్యస్ కథ                                       |     |
| — ఆంధ్రవృత్తిక, 23 4.1947                         | 94  |
| యోగమంటే ఏమిటి?                                    |     |
| — ఆంధ్రవృత్తిక, 8.5.1966                          | 98  |
| కాకతీయుల యుద్ధ పూహాలు                             |     |
| — వాణి, 7.3.1964                                  | 111 |



|  |     |
|--|-----|
| మన పౌరుగువారైన తమిళుల సంస్కృతి                       |     |
| — కృష్ణావత్రిక, 14.12.1968                           | 118 |
| కళా బోధనలో మ్యూజియంల పాత్ర                           |     |
| — ఆంధ్రభూమి, 18.1.76                                 | 123 |
| పాల్కురికి సోమనాథుని వైద్యక వైదుష్యం                 |     |
| — శివజ్యోతి, 1975                                    | 129 |
| ఆంధ్రకేశరి వ్రకాశంగాదూ— ఆనాటి మా మద్రాసు కుట్ర కేసు  |     |
| — ఆంధ్రప్రదేశ్, జూన్ 1972                            | 138 |
| జీవికోవయోగి బాష                                      |     |
| — ఆంధ్రప్రదేశ్ అధికార బాషా ప్రత్యేక సంచిక            | 155 |
| సుప్రభాత సుషమ  |     |
| — శ్రీ యామిజాల వద్మనాథస్వామి దేవీసుప్రభాతం పీఠిక     | 160 |
| కవులు ఎప్పుడూ అనుచరులే! — భారతి, ఫిబ్రవరి 1976       | 165 |
| సోషలిస్టు పద్ధతి సమాజ వ్యవస్థలో కళ                   |     |
| — ఆంధ్రభూమి, 25.1.1976                               | 170 |
| నూతన దృక్పథం - కొమఱ్ఱాజువారు                         |     |
| — ఆంధ్రప్రదేశ్, నవంబర్ 1977                          | 175 |
| కులతత్వం : అప్పుడు, ఇప్పుడు                          |     |
| — భారతి, సెప్టెంబర్ 1966                             | 184 |
| సాహిత్యవ్యాప్తి : ప్రమాణాల పరిరక్షణ                  |     |
| — భారతి, జూన్ 1976                                   | 197 |
| తెలుగు సాహిత్యం - గాంధీజీ                            |     |
| — ఆంధ్రవత్రిక, 2.10.1968                             | 205 |
| అనువాదం : దానిలోని చిక్కులు                          |     |
| — నేషనల్ బుక్ ట్రస్ట్, మే 1970                       | 211 |
| అలీ సోదరులు  |     |
| — ఆంధ్రప్రదేశ్, డిసెంబర్ 1978                        | 221 |
| మహారాష్ట్ర కీర్తన కళ                                 |     |
| — ఆంధ్రవత్రిక, 24.9.1966                             | 234 |
| బౌద్ధంతో మొదలైన తెలంగాణా చరిత్ర                      |     |
| — ఆంధ్రవత్రిక, 2.11.1982                             | 239 |
| కళాపూర్ణోదయం విశిష్టత                                | 246 |
| “స్వప్రపియం తు పరిత్యజ్య” — ఆంధ్రప్రదేశ్, జనవరి 1972 | 255 |
| నేను కీర్తిశేషుణ్ణయితే.... — ప్రజాతంత్ర, 19.10.1975  | 259 |



## ‘రసో వై సః’ కావ్యరసానికి అన్వయించదు

కౌవ్యనాటకాది పఠన శ్రవణ దర్శన జనితమైన రసం. శృంగారాదికం భగవత్స్వరూపమని, తదానందం బ్రహ్మనంద సబ్రహ్మచారి అని అలంకారికులు నిర్వచిస్తూ, దానికి ఉపబృంహకంగా తైత్తిరీయోపనిషత్తులోని బ్రహ్మనందవల్లి సప్తమానువాకంలోని “రసో వై సః రసగ్గ్ హ్యేవాయం లబ్ధ్యా నందీ భవతి” అనే వాక్యాలు ఉదాహరిస్తుంటారు. కావ్యానందమే బ్రహ్మనందమూ, బ్రహ్మనందసబ్రహ్మచారి అయితే, వేదాంతచర్చలూ, యోగానుష్ఠానాలూ, ఆత్మానుసంధానాలూ అవసరమే కావు. ఇదే సరైతే,

“అయం స రశనోత్కర్షీ  
పీనస్తన విమర్దనః,  
నాభ్యూరు జఘన స్పర్శీ  
నీవీ ప్రిసంసనః కరః”

(అయ్యో ప్రియదా మరణించావే! ఇది నీ చేయి. ఎలాంటిది? నా మొలనూలును లాగి, నా బలిసిన పాలిండ్లను నలిపి, నా పొక్కిలిని, తొడలను, పొత్తికడుపును కలయతడుముతూ పోకముడిని విప్పేది.) అని ప్రియ మరణంతో దుఃఖించిన నాయిక విలాపంవల్ల కరిగిన కరుణాను ప్రాణిత శృంగా రమూ బ్రహ్మనంద సదృశమవుతుంది స్తన జఘన విమర్ద వర్జనవల్ల కలిగే రసానందం బ్రహ్మనంద సదృశమని, ఈ రసం బ్రహ్మమో, ఆత్మో అని అంటే ఎందుకో నమ్మబుద్ధి పుట్టడం లేదు. ఇలా పోల్చడమూ, భావించడమూ గొప్ప పొరపాటనే అనిపిస్తుంది.

తైత్తిరీయ బ్రహ్మనందవల్లి సప్తమానువాకంలోని ఆ భాగం ఉదాహరించి దాని వ్రసంగ పౌర్వావర్యాలు పరిశీలిద్దాం:

“అసద్వా ఇవ మగ్ర ఆసీత్. తతో వై సదజాయత. తదాత్మానగం స్వయ మురుత. తస్మా త్తత్సృక్యత ముచ్యత ఇతి. యద్వై త త్సృక్యతం.



రసో వై సః॥ రసగ్గ్ హ్యేవాయం లబ్ధ్యా నందీ భవతి॥ కో హ్యేవాన్యాత్ కః ప్రాణ్యాత్ యదేష ఆనందో న స్యాత్॥ ఏష హ్యేవానందయాతి....."

ఇది ఈ అనువాకంలోని భాగం దీని అర్థం ఇది :

"పూర్వం ఇది (జగత్తు) అసత్తుగా (అవ్యాకృత బ్రహ్మరూపంగా) వుండినది. దానినుంచి సత్తు (నామరూపాత్మక వ్యక్తం) జనించింది. ఆ అసత్తు స్వయంగానే తనను (నామ రూపాత్మక జగద్రూపంలో) రచించుకున్నది. అందువల్ల అది సుకృతం (స్వయం రచితమైనది) అని వ్యవహృతమవు తున్నది. ఈ సుకృతం నిశ్చయంగా రసమే. ఈ రసాన్ని పొంది పురుషుడు ఆనంది అవుతున్నాడు. హృదయాకాశంలో ఈ ఆనందం (ఆనంద స్వరూపు ధైర్య ఆత్మ) లేకపోతే, ఎవరు అపానక్రియను, ప్రాణనక్రియను చేయగలరు? ఇదే వారిని ఆనందింపజేస్తున్నది...."

ఉపనిషద్వ్యాఖ్యాతలైన పెద్దలలో మొదటివారయిన శంకర భగవత్పాదులు ఈ వాక్యాలను ఎలా వ్యాఖ్యానించారో చూద్దాం.

"....తస్మా దన్తి తద్ బ్రహ్మ సుకృత ప్రసిద్ధేః॥ ఇతశ్చాన్తి కుతః॥ రసత్వాత్॥ కుతో రసత్వ ప్రసిద్ధిః బ్రహ్మణః ఇత్యత ఆహః..

"యద్యై తత్సుకృతమ్॥ రసో వై సః॥ రసో నామ తృప్తి హేతురానంద కరో మదురాహ్లాదిః ప్రసిద్ధో లోకే॥ రసమేవాయం లబ్ధ్యా ప్రాప్యేనందీ సుఖీ భవతి॥ నాసతః ఆనంద హేతుత్వం దృష్టం లోకే॥ బాహ్యేనంద సాధన రహితా అవ్యసీహ నిరీషణా బ్రాహ్మణా బాహ్య రసలాభాదివ సానందా దృశ్యంతే విద్వాంసః॥ నూనం బ్రహ్మరసః తేషామ్॥ తస్మాదన్తి తత్రేషా మానంద కారణం రసవద్ బ్రహ్మ॥

"ఇతశ్చాన్తి కుతః॥ ప్రాణనాది క్రియాదర్శనాత్॥ అయమపి హి పిండో ణీవతః ప్రాణేన ప్రాణిత్యుచితే నాపానితి॥ ఏవం వాయవీయా ఐంద్రియకాశ్చ చేష్టాః సంహతైః కార్యకారణైః నిర్వర్త్యమానా దృశ్యంతే॥ తచ్చైకార్థ వృత్తిత్వేన సంహతం వాంతరేణచేతన మసంహతం సంభవతి॥ అన్యత్రా దర్శనాత్॥

"తదాహ - తద్యది ఏష ఆకాశే పరమే వ్యోమ్ని గుహాయాం నిహిత ఆనందో న స్యాత్ న భవేత్ కే హ్యేవ లోకేఽన్యాదపానచేష్టాం కుర్యాదిత్యర్థః॥ కః ప్రాణ్యాత్ప్రాణనం వా కుర్యాత్తస్మాదన్తి తద్ బ్రహ్మ యదర్థాః కార్యకారణ ప్రాణనాదిచేష్టాః తత్కృత ఏవ దానందో లోకస్య॥

"కుతః॥ ఏష హ్యేవ స ఆత్మా ఆనందయా త్యానందయాతి సుఖయాతి



లోకం ధర్మానుదాపం! స ఏ వాత్మా ఆనందరూపోఽవిద్యయా వరిచ్ఛిన్నో  
విభావ్యతే ప్రాణిబిరిత్యర్థః...." [తైత్తిరీయ శంకరభాష్యం 175-177, గీతా  
ప్రెస్, గోరఖ్ పూర్.]

దీని వివరణ కూడా తెలుగులో ఇవ్వడం న్యాయం.

"....అందువల్ల ఆ సుకృత రూప ప్రసిద్ధి సత్తువల్ల; అది బ్రహ్మ అని  
సిద్ధమవుతున్నది. బ్రహ్మ ఇందువలన కూడ అవుతున్నది. ఎందువల్ల; రస  
స్వరూపం కావడంవల్ల. బ్రహ్మకు ఈ స్వరూప ప్రసిద్ధి ఏ కారణం వలన;  
దీనికి శ్రుతి యిలా అంటున్నది :

"ప్రసిద్ధ సుకృతమైనదంతా నిశ్చయంగా రసమే. పులుపు, తీపి అనే  
తృప్తిదాయకం ఆనందకరం అయిన పదార్థం లోకంలో రసమని ప్రసిద్ధం. ఈ  
రసాన్ని పొంది పురుషుడు, ఆనంది, అర్థాత్ సత్తు అవుతున్నాడు. లోకంలో  
అసత్ పదార్థం ఆనంద హేతువుగా కనిపించదు. బ్రహ్మనిష్ఠులు, నిరీహులు, నిర  
పేక్షులు అయిన విద్వాంసులు బాహ్య సుఖ సాధన రహితులయినా, బాహ్య  
రసలాభంతో ఆనందితులయిన వారివలె ఆనందితులయినట్టు కనిపిస్తారు.  
నిశ్చయంగా వారి రసం బ్రహ్మ. అందువల్ల రసానికి సమానంగా దానికి  
ఆనంద కారణమయినది బ్రహ్మే.

"ఇందువలన కూడా ఇది బ్రహ్మ. ఎందువలన? ప్రాణనాది క్రియను  
చూడడంవల్ల. జీవించినవాని పిండం కూడ ప్రాణ సహాయంతో ప్రాణన క్రియ  
జరుపుతున్నది, అపానవాయు ద్వారా అపాన క్రియ జరుపుతున్నది. ఈ విధంగా  
సంహతం పొందిన ఈ శరీరేంద్రియ చేష్టలు, వాయవీయ చేష్టలు నిర్వర్తింప  
బడుతుండడం చూస్తున్నాము. ఈ వాయూది ఆచేతన పదార్థాల ఏకైకోద్దేశ  
సిద్ధికోసం పరస్పరం సంహతం (అనుకూలం) కావడం ఏదో అసంసారమైన  
(దేనితోనూ చేరని) చేతనం లేనిదే సాధ్యం కాదు; ఎందుకంటే, ఇలాటిది  
మరెక్కడా చూడలేదు గనుక.

"దీనినే శ్రుతి ఇలా చెబుతున్నది : ఆకాశంలో వరమాకాశంలో అర్థాత్  
బుద్ధిరూప గుహలో మరుగైన ఈ ఆనందం లేకపోతే లోకంలో ఎవరు అపాన  
క్రియ చేయగలరు? ప్రాణనక్రియ చేయగలరా? అందువల్ల అది బ్రహ్మమే.  
దీనివల్లనే శరీరేంద్రియాల ప్రాణనాది చేష్టలు జరుగుతున్నవి; లోకానందం  
కూడా తత్కారణమే.

"ఇది ఎందుకు? ఎందుకంటే, ఈ వరమాత్మే లోకాన్ని దాని ధర్మాను  
స్థానం ఆనందింపజేస్తున్నది; సుఖమయం చేస్తున్నది. దీని ఆంతర్యమేమిటంటే,



అనందరూపి అయిన ఆత్మనే ప్రాణులు అవిద్యావరిచిన్నంగా భావిస్తున్నాయి...."

దీనివల్ల 'రసో వై సః' వాక్యంలోని రసం ఆత్మ తప్ప మరొకటి కాదని స్పష్టం కదా!

అభినవ గుప్తాచార్యులు కావ్యరసం బ్రహ్మనంద రసంలోని తుంపర పండిదిగా అవభాసించేదే కాని, బ్రహ్మనంద సబ్రహ్మచారి కాదని ద్వన్యా లోకంలోని "యా వ్యాపారవతీ" శ్లోక వివరణలో ఇలా అన్నారు :

"....సకల ప్రమాణ పరినిశ్చిత దృష్టా దృష్ట విషయ విశేషజం యత్సుఖం, యదపి వా లోకోత్తరం రస చర్వణాత్మకం తత ఉభయోరపి పర మేశ్వర విశ్రాంత్యానందః ప్రకృష్టతే, తదానంద విప్రుజ్ఞాత్రావభాసో రసాస్వాద ఇత్యుక్తం ప్రాగస్మాభిః। లౌకికం తు సుఖం తతోఽపి నికృష్ట ప్రాయం బహుతర దుఃఖానుషంగా దితి తాత్పర్యమ్।" [ద్వన్యా లోకలోచనం, రృఢియోద్యోతమ్ ]

"సకల శాస్త్రాలూ నిరూపించే ఐహికాముష్మిక విషయ విశేషజన్యమైన సుఖంకన్నా, లోకోత్తరమై రసచర్వణాత్మకమైన సుఖానికన్నా ప్రకృష్టమైంది పరమేశ్వర విశ్రాంత్యానందం — పరమేశ్వరునిలో ఐక్యమయ్యే ఆనందం. ఆ ఆనంద కణమాత్రావభాసమైనది రసాస్వాదనమని ఇంతకుముందు మేము అన్నాము. లౌకిక సుఖమయితే బహుతర దుఃఖ సంబంధంవలన అంతకన్నా నికృష్ట ప్రాయమని తాత్పర్యం."

ఈ వాక్యాలనుబట్టి అభినవ గుప్తాచార్యుల మతంలో రస చర్వణాత్మకమైన సుఖం లౌకిక సుఖంకన్నా ఒకమెట్టు ఎక్కువే గాని, పరమేశ్వర విశ్రాంత్యానంద సదృశం ఎంత మాత్రమూ కాదు.

కావ్యానందాన్ని గురించి అభినవగుప్తులు యింత తెగవేసి చెప్పినా జగన్నాథ పండితులు 'రసో వై సః'ను కావ్య రసానికి అన్వయించడమే కాక అభినవ గుప్తాచార్యుల మతమూ ఇదేనని అనడం ఆశ్చర్యం కలిగిస్తుంది. అభినవ గుప్తుల మతాన్ని అపార్థం చేసుకొన్నారా జగన్నాథ పండితులు? ఆయన వాద సరళిని చూస్తే అపార్థం చేసుకున్నట్టు కాక, తనవాదానికి అనుకూలంగా లాగినట్టే కనిపిస్తుంది.

"అథాస్యాం సుఖాంశబానే కిం మానమితి చేత్ సమాధావపి తద్భావే శ్చ మానమితి పర్యనుయోగస్య తుల్యత్వాత్।



సుఖ మాత్యంతికం య త్తత్

బుద్ధి గ్రాహ్య మతీంద్రియమ్,

వేత్తి యత్ర న చైవాయమ్

స్థితః చలతి తత్త్వతః.

(గీత 6.20)

ఇత్యాదిః శబ్దోఽస్తి తత్ర మాన మితీచేత్, అస్యత్రాపి రసో వై సః రసగ్న్  
హ్యేవాయం లబ్ధ్యా నందీ భవతి ఇతి శ్రుతిః, సకల సహృదయ పక్షం చేతి  
ప్రమాణద్యయమ్, యేయం ద్వితీయపక్షే తదాకార చిత్త వృత్త్యాత్మికా రస  
చర్యణోపన్యస్తా సా శబ్ద వ్యాపార భావ్యత్వాద్వాబ్ధీ, అపరోక్ష సుఖాలంబన  
త్వా ద్వా పరోక్షాత్మికా, తత్త్వం వాక్యజ బుద్ధివత్, ఇత్యాహు రభినవ గుప్తా  
దార్యాః." [రస గంగాధరః . 25.27 కావ్యమాల, బొంబాయి-1939]

"[శంక] మఱి చర్యణకు సుఖాంశ భానమున్న యేమి ప్రమాణము?  
[సమా] సమాధియందు యోగికి కలుగు ప్రతీతి సుఖాత్మక మననేమి  
ప్రమాణము? అని మేము ప్రతి ప్రశ్న చేయుదుము.

యత్రోదయో స్సమో దోషః

పరిహార్యోపి తాదృశః,

నైకః పర్యనుయోక్తవ్యః

తాదృ గర్థ విచారణే.

అని నియమము. ఏ విషయమున వాద ప్రతివాదులకు దోష పరిహారములు  
సమానములో, అట్టి అర్థ విచారముపట్ల ఒకడు ఇంకొకరిని ప్రశ్నింపరాదు.  
ఉభయులు మిన్నకుండుట పాడి.

[శంక] సమాధి ప్రతీతికి సుఖాంశమున్నదను మాకు స్మృతి ప్రమా  
ణము కలదు. ఎట్లన?

సుఖ మాత్యంతికం య త్తత్

బుద్ధిగ్రాహ్య మతీంద్రియమ్,

వేత్తి యత్ర న చైవాయం

స్థితః చలతి తత్త్వతః.

(గీత, 6.21.)

అనంతమగు సుఖమేది కలదో అది ఇంద్రియ నిరపేక్షము, కేవల బుద్ధి  
గ్రాహ్యము (కేవలబుద్ధి భాసకము) అగును. ఆ విషయ జనితమగునిట్టి  
సుఖమును సమాధియందు ఎవడనుభవింపుచున్నాడో వాడు జ్ఞాని, ఆత్మ స్వరూ



వము నందు నిలిచినవాడు. కావుననే ఆతడు తాత్త్వికరూపమునుండి చలించడు అని భావము.

[సమా] రసచర్వణ యందును సుఖాంశభానము కలదనుమాకు గరియః ప్రమాణము శ్రుతి ప్రమాణము కలదు.

(1) రసో వై సః, (2) రసగ్గ్ హ్యేవాయం లబ్ధ్యా నందీ భవతి:- అని [తైత్తిరీయోపనిషత్తు] నిశ్చయముగా ఆ సచ్చిదానంద స్వరూపుడు ఆత్మ రసము. ఆ యాత్మ రసమును పొంది ప్రమాత ఆస్వాద్యుడే-వరమానంద స్వరూపుడే. యగును. నిజము. అని శ్రుత్యర్థము. కావ్యరసా స్వాదనమందు నాటకము చూచినట్టి కాని, శ్రవ్యకావ్యమును వినునట్టి కాని సకల సహృదయుల యొక్క ప్రత్యక్షానుభవము ప్రమాణము. అట్లే సమాధియందు ఆత్మ సాక్షాత్కార మొందు యోగీశ్వరుని యపరోక్షానుభవము ప్రమాణము. ఇట్లు ఉభయులకు కలదనుట తుల్యము. ఇది ప్రథమ పక్షానుసారము.

ద్వితీయ పక్షమందు రసచర్వణ ఏది చెప్పబడెనో, అది అనందాకార చిత్తవృత్తి. అది శబ్దవ్యాపారమగు వ్యంజనా వ్యాపారమగుటంజేసి, శాబ్ది (శబ్దబోధరూపము). వెండియు అపరోక్ష విషయాభూతము ఏయానందము కలదో అది ఆత్మరూపము. అది ఈ చర్వణకు ఆలంబము (విషయము) అగుట ప్రత్యక్షరూపము.

[శంక] శాబ్దికత్వము, అపరోక్షత్వము ఎట్లు సరిపడును? నై యాయక మతము ఒప్పుడే.

[సమా] పోనీ, నై యాయకులు ఒప్పురు గాక! వేదాంతులు ఒప్పుదురు. తత్త్వమని అను శ్రుతివాక్యముచే జీవబ్రహ్మైక్య ప్రతీతి కలుగునప్పుడు అది అపరోక్షమును, శాబ్దమునైన జ్ఞానముగ నంగీకృతము. అట్లే సాహిత్యకావ్యము నందును రసచర్వణము శబ్దమును అపరోక్షమునైన జ్ఞానమని యెఱుక.

ఈ పై జెప్పినది అభినవగుప్తా చార్యపాదుల మతము. ఇది నిర్దాంతము."

[శ్రీ ధరణికోట వెంకటసుబ్బయ్య అనువాదం పుటలు : 113-115]

జగన్నాథ వండితులు అభినవగుప్తల ఆశయాన్ని అపార్థం చేసుకొన్నారని తోస్తుంది. ఈ శంకే శ్రీ జె. ఎల్. మాసన్, ఎం. ఏ. వడ్వత్సన్లకూ కలిగింది. వారు ఇలా అన్నారు :

"రసో వై సః" రసగ్గ్ హ్యేవాయం లబ్ధ్యా నందీ భవతి. Actually however this scriptual statement refers to the Atman and not to aesthetic experience. The proper meaning of the statement



is; 'That (Atman) is surly (Nai) Rasa (Joy or Bliss). Having realised the (Atman which is) Rasa (Bliss) he becomes happy or Blissful. In the first part of the quotation it is said that having realised that Atman which is Rasa rupa or Ananda-rupa he ie, the spirutual aspirant (Sadhaka) becomes supremely happy (Anandi Bhavathi). But Jagannatha seems to have understood both parts of the quataction as referriug to Rasa to Poetry or Drama ie as referring to aesthetic experience He understood the second part to mean; "having realised Rasa, ie. the emotional flavour, he (ie. the sabri-daya or Samajika) becomes supremely happy. But we doubt very much if the quotation from the Upanishwod is capable of such interpretation."

[Santarasa and Abhinavaguptas Phisosophy of Aesthetics pp 177. 1969 BORI]

బ్రహ్మనంద స్వరూపాన్ని బ్రహ్మనందవల్లి అష్టమానువాకంలో వివరించింది. ఆ ఆనందాల పరంపరలో మానుషానందం అట్టడుగుది. అలాంటప్పుడు కావ్యానందాన్ని ఆనందాలకు శిఖరమైన బ్రహ్మనందంతో పోల్చడం ఉచితం కాదనిపిస్తుంది. దీని భావిత్వా నాదిత్వాలకు సహృదయ విమర్శకులే గీటురాయి.

(ఆంధ్ర ప్రతిక కార్యుక్తనామ సంవత్సరాది సంచిక)





అర్ధశతాబ్దిలో ప్రతికలలో  
కలిగిన పరిణామం

బ్రిటిష్ పరిపాలన ప్రాథమిక ప్రోదిగా తెలుగు సారస్వతంలో వూచిన పొన్ననలలో ఒకటి వ్రతీకా రచన కైస్తవ పాదరీలు తమ మత ప్రచారంకోసం తెలుగు ముద్రణ మంత్రాలు నెలకొల్పి, కరవ్రతాలను, పుస్తకాలను ముద్రించడం ప్రారంభించారు. ఈ ముద్రణ వంగరాష్ట్ర రాజధాని (అప్పటి భారత రాజధాని) అయిన కలకత్తా సమీపంలోని శ్రీరాంపూర్ లో మొదలై చెన్నరాష్ట్రానికి తరలి వచ్చింది.

(2) ముద్రణ సౌకర్యం లభించడంతో 19వ శతాబ్ది రెండవ పాదంలో తెలుగు పత్రికలు వెలువాయి. ఇలా వెలుసిన నాని వెలుగుషాగవత్తాక సత్తూదూత (1835). రెండవది వృథాంతిని (1838). మూడవది వరమాన తరంగిణి (1842). ఇవి, తర్వాత వచ్చిన పత్రిక ప్రధానంగా సారస్వత విషయాలను మాత్రమే ప్రచురించేవి. కొన్ని పత్రికలు శబ్దవర్చలమీద, ఆచార వ్యవహారాల మీద కోడిపుంజాల బారతం సాగించేవి. దీనికి ఉదాహరణ కందుకూరి వీరేశలింగం పంతులు, కొక్కొండ వెంకటరత్నం పంతులుగార్ల పత్రికలు. అమ్మదిత గుండ చింతామణి వంటివి ప్రాచీన గ్రంథాలను భాగాలు భాగాలుగా ధారావాహికంగా ప్రచురించేవి.

(3) గాజుల చక్రినరసింహనెట్టేగారు క్రిసెంట్ అనే ఆంగ్ల వారపత్రికను 1942 అక్టోబర్ 2వ తేదీని ప్రారంభించి దక్షిణభారత దేశంలో రాజకీయ చైతన్యం కలిగించారు. తెలుగులోను రాజకీయ పత్రికలు అవసరమని ప్రజలు గుర్తించారు. ఒక తెల్లదొర కవచంలో ఒక రాజకీయ వారపత్రికను ప్రచురించాడు. ఇదే తొలి తెలుగు రాజకీయపత్రిక. ఇంగ్లీషు దొరతనం వారి హుకుంతు, తాబీదుల అనువాదాలు ఈ పత్రికలో అచ్చయ్యాయి. ఒకమారు రాజప్రతినిధిగారు జారీచేసిన హుకుమును అనువాదకుడు తలక్రిందులుగా అనువదించడంవల్ల పెద్ద రభస జరిగింది. పత్రికా యజమాని తెల్లదొర కావడంతో బ్రతికిపోయాడు. ఈ ఉదంతం తర్వాత పత్రికా రంగంలో వచ్చిన మార్పు ప్రత్యేకాధికారిని



ప్రభుత్వం నియమించడం. నాటినుంచి ఈ పీఠ వ్రతీకలకు ఏదో రూపంలో అంటుకొనే వుంది.

(4) తర్వాత స్థానికులే రాజకీయ వ్రతీకలు నెలకొల్పారు. ఈ విధంగా వెలువడిన తొలి రాజకీయ వ్రతీక శ్రీ యక్షిణి (1863. బళ్ళారి). అంటే, తొలి తెలుగువ్రతీక వెలువడిన ఇరవయ్యేదేళ్ళకు గాని రాజకీయవ్రతీక వెలువడలేదు. పిదప స్వదేశజన ప్రసిద్ధాభిప్రాయము (1865), తోకరంజని (1875), శశిరేఖ (1894) మున్నగు వ్రతీకలు వెలువడ్డాయి. వీటిలో రాజకీయాలతోపాటు సాహిత్యాది విషయాలు వుండేవి. 1885 లో భారత జాతీయ కాంగ్రెస్ ఆవరణతో దేశంలో రాజకీయ చైతన్యం వ్యాప్తి చెందసాగింది.

(5) పెరుగుతున్న జాతీయోద్యమాన్ని ప్రతిబింబించడంకోసం, తెలుగు వారిలో సర్వతోముఖ జాగృతికోసం, ఆధునిక విజ్ఞానాన్ని అందివ్వడంకోసం అప్పటి దేశభక్తులైన నవయువకులు పూనుకున్నారు. కాంగ్రెస్ వాది, దేశభక్తుడు అయిన ఎ. పి. పార్థసారథి నాయుడుగారు ఆంధ్ర ప్రకాశిక అనే వారపత్రిక స్థాపించి, 25 సంవత్సరాలపాటు సంపాదకుడుగా వుండి ప్రభుత్వాన్ని నిర్భయంగా విమర్శించారు. ఈ వారపత్రిక తర్వాత కొంతకాలం వారానికి రెండు మార్లు వెలువడేది. జాతీయోద్యమ దృష్టితో వచ్చిన వ్రతీకలు కృష్ణాపత్రిక (1902), స్వరాజ్య (1906-రాజమండ్రి), నవయుగ (1907), ఆంధ్రజేసరి (చిలుకూరి వీరభద్రరావు-1908), సాధవ (అనంతపురం-1915) మున్నగునవి. కృష్ణాపత్రికకు తొలుత కొండా వెంకటప్పయ్య, దాసు నారాయణరావుగార్లు సంపాదకులుగా వున్నారు. రెండు సంవత్సరాల తర్వాత ముట్నూరు కృష్ణారావుగారు సంపాదకులయి, ద్వితీయ యుద్ధ సమయం వరకు అవిచ్ఛిన్నంగా నిర్వహించారు. తర్వాత ఇది రెండు దశాబ్దాలు మనగలిగింది. స్వరాజ్య సంపాదకులు గాడిచెర్ల హరిసర్వోత్తమరావుగారు.

(6) అప్పటికే గాంధీజీ దక్షిణాఫ్రికా భారతీయుల సేవతో సుప్రసిద్ధులయ్యారు. ఆయన సత్యాగ్రహ పద్ధతులు భారతీయులకు నచ్చాయి; ముఖ్యంగా తెలుగువారయిన కాశీరావుని నాగేశ్వరరావు పంతులుగారు వండివారికి. గాంధీజీ అడుగుజాడలలో దేశ సేవ, ఆంధ్రుల సమగ్రాభివృద్ధి ప్రధానలక్ష్యంగా వెలువడిన తొలివారపత్రిక ఆంధ్రపత్రిక. ఇది 1908 లో బొంబాయి నుండి వెలువడిన క్రమంగా జాతీయోద్యమం తెలుగునాట పుంజుకొనడంతో మద్రాసుకు తరలివచ్చి తొలి దినపత్రికగా మారింది. అప్పుడు దాని సైజు అరడెమ్మీ.

(7) అనాడు తెలుగులో పత్రికానుభవం గలవారు లేరు; పత్రికా



పరిభాషకూడ లేదు. కనుక వ్రతకకు సంబంధించిన వ్రదాన పరిభాషను వంగ భాష నుంచి గ్రహించారు - వ్రతకా సంపాదకుడు, విరేఖకుడు మొదలుగా. అలాగే వ్రతక స్వరూప స్వభావాలను గురించి కూడ తెలుగువారికి ఎక్కువ పరిచయం లేదు. అమాటకు వస్తే నూరేళ్ళ క్రిందట వుట్టిన హిందూ వ్రతకకు కూడ లేదు. అది అప్పటి లండన్ డైమ్స్ను అన్నివిధాల అనుకరించింది. లండన్ డైమ్స్ చాల వ్రతిష్టగలది; వ్రతకా సీతికి పూర్తిగా కట్టుబడి వుండేది గనుక గౌరవం గల ఆనాటి తెలుగు వ్రతకలు కూడ దాని పద్ధతినే అనుసరించడం సహజం. మన మొదటి రాజకీయ దినపత్రిక అయిన ఆంధ్రపత్రిక కూడ అదే వరవడిని నడిచింది. ఉదాహరణకు: వార్తలకు సాధారణంగా లేబిల్ పెట్టింగులే ఇచ్చేవారు. అంటే - రాజమండ్రి వార్తలు, విజయవాడ వార్తలు, ఢిల్లీ వార్తలు ఇత్యాదిగా. ఈ పద్ధతి 1932 లోను కనిపిస్తుంది.

“తిరువతి

(స్వకీయ విరేఖరి)

32 ఫిబ్రవరి 5

క్రిమినల్ లా చట్టము ఆరెస్తు. 6 నెలల కఠినశిక్ష. 4.2 32 లేదీ సాయంకాలము సుమారు 4½ ఘంటలకు శ్రీయుత తిరుమల రామచంద్రాచార్య అనువారు తిరువతి బజారుపీఠిలో బహిష్కరింపబడిన, చేతితో వ్రాయబడిన కరపత్రములను వంచిపెట్టరనియు, పోలీసుస్టేషనుకు వచ్చి హెడ్ కానిస్టేబిల్ వద్ద ఒక కాపీని కూడ ఇచ్చినట్లును తెలియుచున్నది. సదరు హెడ్ కానిస్టేబిలు దానిని చదివి చూచుకొని వీరిని ఆరెస్తుచేసి స్పెషల్ రిపోర్టుతో సబ్ ఇన్ స్పెక్టర్ గారికి సాయంకాలము 5 కు పైగా హాజరు చేసిరి. వీరివద్ద నుండిన 150 కరపత్రములను కూడ పోలీసువారు వశపరచుకొనిరి.”

క్రమంగా ఆంధ్రపత్రికలో ఈ లేబిల్ పెట్టింగులను, సింగిల్ కాలం లను విసర్జించి, విషయ ప్రాధాన్యానికి అనువుగా శీర్షికలివ్వడం ప్రారంభ మయింది. తర్వాత వచ్చిన దినపత్రికలకు ఇది వరవడి అయింది.

(8) ఇది ఇలా వుండగా, తెలుగుదేశంలో వచ్చిన రాజకీయ పరిణామాలు వ్రతకలలో పెద్దమార్పులు తెచ్చాయి. కాంగ్రెస్ వారు విదేశీవస్తు బహిష్కరణం, సత్యాగ్రహం, సహాయ నిరాకరణం వంటి సౌమ్య సాధనాలతో విస్తృత స్వాతంత్ర్యాన్ని సాధించడంకోసం పోరాడుతూ సత్యాగ్రహాలతో కారాగారాలను నింపుతున్న సమయంలో, జమీందార్లు, వారిలాటివారు బ్రిటిష్ చక్ర చ్చాయలో పరిమిత స్వాతంత్ర్యం బాలునని, దాని సాధనకు జస్టిస్ పార్టీ,



పీపుల్స్ పార్టీలాంటి నూతన రాజకీయపక్షాలు నెలకొల్పుకొన్నారు. ఆ పార్టీలకు అధికార పత్రికలు పుట్టాయి; అవే సమదర్శిని, జనవాణిలాంటివి. ఈ పత్రికలు రాజకీయంగా ఏమి చేసినా, ఏమి వ్రాసినా పత్రికా రంగంలో పెద్ద మార్పు తెచ్చాయి. అంతవరకు తెలుగుదేశంలో వున్న రాజకీయ పత్రికలు ప్రౌఢ గ్రాంథిక బాషతో సరళ గ్రాంథికాన్నో వాడుతూండేవి. వ్యాపార ప్రకటనలకు కూడ గ్రాంథికమే. ఉదాహరణకు 1934 ఫిబ్రవరి 4 నాటి కృష్ణాపత్రిక నుంచి మూడు అంశాలు ఉట్టంకిస్తాను :-

(అ) సంపాదకీయం:- రౌండు టేబిలు. రౌండు టేబిలు తతంగమంతయు బయటపడినది. అద్దమరేయి ఆరదళపు ఆలంకారము అడుగంటినది. పగటివేళల మసిబొగ్గుచాయ బయటపడినది. మన రౌండు టేబిలు వ్రతనిరులు లోకము నెంతకాలము మభ్యపెట్టగలరు?

(ఆ) వార్త :- భూమి తనఖా బ్యాంకులు. మదరాసు ప్రభుత్వమువారు సహకారపు భూమి తనఖా బ్యాంకులను ప్రయోజనకరములు కావించి వాని నిర్వహణమున కానుకూల్యము ఘటించుటకై మదరాసు శాసనసభలో నొక బిల్లును ప్రవేశ పెట్టుదురని ప్రకటింపబడినది.

(ఇ) ఆడ్వర్ టైజ్ మెంట్ :- క్షీరవర్ధని. శిశుపోషణకు అత్యుత్తమము. పిల్లలపాలిటి కామధేనువు. తల్లికి నూతనశక్తిని ఉత్సాహమును పుట్టించును. శిశువునకారోగ్యమును నానందమును కలిగించును. తల్లియొక్క శ్రమను తగ్గించును, తండ్రి వ్యయము తగ్గించును.

జస్టిస్ పార్టీ, పీపుల్స్ పార్టీ పత్రికలు తమ వాదాన్ని విశేష వ్యాప్తిలోకి తేవడానికి వాడుకబాషను ప్రవేశ పెట్టాయి. దీనివల్లనై తేనేమి, జాతీయోద్యమోద్ధతి వల్ల నై తేనేమి, జస్టిస్ పార్టీవారు, జమీందారులు తమ వారిని కూడగట్టుకోడానికి చేసిన ప్రయత్నంవల్లనై తేనేమి వాడుకబాషలోని పత్రికకు ప్రచారం ఎక్కువ వస్తుందన్న సంగతి రుజువయింది. నాటినుంచి పత్రికా రంగంలో అప్పుడప్పుడు సరళగ్రాంథికం కనిపించినప్పటికీ మొత్తంమీద వాడుకబాష పత్రికాబాషగా రూపొందింది. పూర్తిగా వాడుకబాషలో వచ్చిన మొదటి దినపత్రిక, తెలుగులో మలి దినపత్రిక ఆంధ్రప్రభ (1988). ఆంధ్రప్రభలో బాష మొదటినుంచి చివరివరకు ఏకరీతిగాను, సరళంగాను వుండడానికి కారణం వాడుకబాషలో వెలువడే జనవాణి మూతపడడంతో అందులో పనిచేసిన నార్ల వేంకటేశ్వర రావుగారు దీనిలో చేరడం, సంపాదకులు న్యాయతి నారాయణమూర్తిగారు వ్యవహార బాషావాది కావడమూ కావచ్చు. ఈ పరిణామం వల్ల తర్వాత ఆంధ్రపత్రిక కూడ గ్రాంథికాన్ని వార్తలలో విస్మరించడం మొదలుపెట్టింది.



(9) తెలుగు పత్రికలలో ఇంతటి మార్పు వస్తున్నప్పటికీ హిందూపత్రిక మాత్రం ఏ మార్పులేక నడుస్తూ వుండేది. దాని మొదటిపుటలో వార్తలు వుండేవి కావు, వ్యాపార ప్రకటనలే వుండేవి. సంపాదకీయ పుటతో వార్తలు మొదలయ్యేవి. 1947 ఆగస్టు 15న భారతదేశానికి స్వాతంత్ర్యం వచ్చిన వార్తను కూడ హిందూపత్రిక లోపలి పుటలో సింగిల్ కాలం శీర్షికతో ముద్రించింది. కాని, ఆ సాంప్రదాయకపు పట్టుదలను అది క్రమంగా విడువక తప్పలేదు. 1948 జనవరి 29న ఒక క్రూరుడు గాంధీజీని హత్యచేసినప్పుడు ఆ వార్తను సంపాదకీయ పుటలో, డబుల్ కాలం శీర్షికతో డబుల్ కాలంలో ప్రచురించింది. హిందూపత్రిక చరిత్రలో ఇదే తొలి డబుల్ కాలం. దీనిని ఆనాడు ప్రాదరాబాద్ నుంచి అడివి బాపిరాజుగారి సంపాదకత్వంలో వెలువడుతున్న మీజాన్ దిన పత్రిక బాక్సుకట్టి ఒక వైపు ప్రచురించింది. హిందూ లాంటి ప్రతిష్ఠగల పత్రిక భారతదేశ స్వాతంత్ర్య నీడొకన్నా గాంధీజీ హత్యకు ఎక్కువగా చలించిపోయి ఉంటుందని అనుకోవాలిమరి; అప్పటినుంచి ఆ పత్రిక కొంతకాలంపాటు సంపాదకీయ పుటలలో వారానికొకమారు ఒక సంచలనాత్మకవార్తను డబుల్ కాలంలో ప్రచురిస్తూ వచ్చింది. అప్పటికే తెలుగు పత్రికలు, ఇండియన్ ఎక్స్ప్రెస్ వంటి ఇంగ్లీషు పత్రికలు స్త్రీమర్లు, బ్యానర్లు, డబుల్ కాలాలు, ట్రిబుల్ కాలాలు, యాంకర్ కాలాలు ఇవ్వడం మొదలుపెట్టాయి. కాని హిందూ పూర్వాచార వరాయణత్వాన్ని గాంధీజీ అంతటివాని హత్య మాత్రమే తొలగించగలిగింది. కాని దానిలోను వార్తలు క్రమంగా మొదటి పుటకు పాకాయి.

(10) ఆంధ్రపత్రిక తర్వాత వచ్చిన పత్రికలన్నిటికీ అదిగురువయినట్లే వార్షిక సంచికలు, ప్రత్యేక సంచికలు వెలువరించిడంలోను మార్గదర్శకమైంది. ఆంధ్రపత్రిక వార పత్రికకు అనుబంధంగా 1910 లో మొదటి ఉగాది సంచిక వెలువరించింది. నాగేశ్వరరావు పంతులుగారు దాని 'విన్నవము'లో "భగవదను గ్రహము వలనను, నాంధ్ర మహాజనంల యాదరాతిశయము వలనను నీ సంచిక బహిర్గతము గాజాలినది. గ్రంథాదిని స్వకీయ విషయిక ప్రశంసను జేయుట సామాన్యము." అంటూ సాధకబాధకాలు వివరించారు. జాతీయోద్యమ సమయం లోను, స్వాతంత్ర్యానంతరమూ ఫీల్డ్ సర్వే, పేపర్ సర్వేలను కొంత ఆంధ్ర పత్రిక చేసింది. కాని, అది తర్వాత బలం పుంజుకోలేదు. వాటితోపాటే పరిశోధనాత్మక (ఇన్ వెస్టిగేటివ్) పత్రికారచన కూడ ఆంధ్రపత్రిక చేసినా మన పత్రికా రంగంలో అది వికసించలేదు.

(11) బ్రిటిష్ పాలకులు విదేశీయులు. వారికి తమ దేశంలోను, పౌరుగు



దేశంలోను తమ ప్రతిష్ఠ ముఖ్యం కనుక ప్రజాభిప్రాయానికి, దానిని తీర్చిదిద్దే ప్రతికలకు కొంతకు కొంత భయపడేవారు. స్వాతంత్ర్యానంతరం మన పాలకులకు ఆ భయం పోయింది. స్వాతంత్ర్యమనేది స్వైరవిహారమయింది. కనుక పూర్వం కలెనేజన్ వంటి సినిమా ప్రతికలలాగే వరస్పరం బురదచల్లుకొనే ప్రతికలు ఆయా నాయకుల చలవవల్ల వెలువడ్డాయి. ఇవి కొన్నే అయినా, ఈగలవల్ల జబ్బులు వ్యాపించినట్టు వీటివల్ల తక్కిన ప్రతికల స్వాస్థ్యమూ దెబ్బతింటున్నది.

(12) పూర్వం వ్యంగ్య చిత్రాలు విరివిగా వుండేవి కావు ప్రతికలలో. ఏ తలినెట్టి రామారావుగారి వంటి వారు కొందరే వుండేవారు వ్యంగ్య చిత్రకారులు. ఇప్పుడు వ్యంగ్య చిత్రాలు చిన్నవి, పెద్దవి దిన, వారప్రతికలకు తప్పనిసరి. ఒక బొమ్మ పదివార్తలపెట్టు అన్నది ప్రతికా రచనా సూత్రాలలో ఒకటి. కనుక చాయాచిత్రాల ప్రచురణ కూడా పెరిగింది.

(13) వార్తల ప్రచురణలోను చాలమార్పులు వచ్చాయి. పూర్వం హెడ్డింగుకు, వార్తాముఖానికి (టీడ్ కు) నియమం వుండేది. ఎనిమిదికాలాల బ్యానరుకు 84 పాయింట్ల అక్షరాలు వాడితే, దాని కింద తప్పనిసరిగా 72, 60, 48, 36, 24, 18 పాయింట్లలో ఉపశీర్షికలు క్రమంగా అవరోహణ క్రమంలో వుండాలేతప్ప మరొక విధంగా వుండడానికి వీలులేదు. అప్పటి బాడీటైపులో ప్రధానమైనవి గ్రేట్ ప్రైమరు (జి.పి.), ఇంగ్లీషుబాడీ (ఇ.బి). 18 పాయింట్ల శీర్షిక తర్వాత జి.పి.లో వార్తాముఖం (టీడ్) వ్రాసి, అటు తర్వాత ఇ.బి. లో వార్తలిచ్చేవారు. డబుల్ కాలం హెడ్డింగు కింద మరొక డబుల్ కాలం హెడ్డింగు రాగూడదనే నియమమూ వుండేది. క్రియాంత సంపూర్ణ వాక్యాలు శీర్షికలలో వుండరాదనేది మరొక నియమం. అందువల్ల నాటి ఉప సంపాదకులకు పెద్ద పాయింట్లలో శీర్షికలకు, ఉపశీర్షికలకు వాక్యాలు స్ఫురించడం ప్రాణ గొడ్డమయ్యేది. ఇటీవల ప్రతికల పుటల తీర్పులో (మేకప్ లో) మరి పెద్ద మార్పులు వచ్చాయి: ఒకే పాయింట్లో సింగిల్ లైన్ హెడ్డింగులూ, డబుల్ కాలం కింద డబుల్ కాలం, ఒకేపాయింట్లలో నాలుగైదు వరుసల హెడ్డింగులూ మొదలయినవి. వార్తాముఖానికి ప్రత్యేకమైన టైప్ వాడడం పోయింది. ఈ వద్దతిని మొదట ఆచరణలో పెట్టింది ఈనాడు దినపత్రిక.

(14) ఇంతవరకూ వెలువడి నిలబడిన దినపత్రికల పేరులో ఒక్క ప్రజాశక్తిలో తప్ప. అద్భుతాలలో ఎక్కడో ఒకచోట ఆంధ్రశబ్దం వుంటూనే వచ్చింది. అంతేగాక హిందూపెట్టిన వరవడి ప్రకారం ప్రతికా నామదేయ ముకుటం (మాస్ట్రోపెడ్) అక్షరాలు పాత ఇంగ్లీషు కాఫీటర్ అక్షరాల అనుకరణ



గానో, అనుసరణగానో వుంటున్నవి. 'ఈనాడు' నామదేయ మకుటం మాత్రం తెలుగుక్షరాల గుండ్లదనం విసర్జించి చతుర్స్థాకారం సంతరించుకొంది. ఈ అక్షరరూపం బాడీచైపులోను వస్తే పోటో కంపోజింగు, కంప్యూటర్ ఆపరేటింగు సుగమమై తెలుగు వ్రాతల ముద్రణలో ఇమిడిక ఏర్పడి మరింత అభివృద్ధికి వీలుంటుంది.

(15) స్వాతంత్ర్యానంతరం వద్దుళాలి, చేనేతవంటి కులాలు. వృత్తుల వ్రాతలు విరివిగా వెలువడ్డాయి. ఆంధ్ర వారపత్రిక తన సైజును మార్చుకుని, రాజకీయ ప్రాధాన్యాన్ని కదలకు, నవలకు అందించి పెక్కు వ్రాతలకు ఆదర్శ మైంది. ఒకేవిషయానికి, కేవల సాహిత్య చరిత్రాది వరిశోధనకు, ప్రాధాన్య మిచ్చే "వరిశోధన" వంటి వ్రాతలూ వెలువడ్డాయి. 'వరిశోధన' సర్వసాత్మిక రచనలను, వ్యాపార వ్రాతలను నిరాకరించి కేవలం వరిశోధనకే అంకితమైన వ్రాత. ఈ నా సమీక్ష అర్థంలో కొండను చూపడం వంటిది.

(16) జననం మొదలుకొని నేటివరకూ పెక్కు విషయాలకు వరవడి పెడుతూ జాతిశ్రేయస్సే ద్యేయమైన ఆంధ్రపత్రిక (వారపత్రిక) 75 సంవత్సరాలు నిండి వ్రాతృత్వం చేసుకొనడం ఎంతో ఆనందదాయకం. ఇది నాగేశ్వరరావుపంతులుగారి, శివలెంక శంభుప్రసాదుగారి, శివలెంక రాధాకృష్ణ గారి చేతిచలవ. ఇలాగే ఈ వ్రాత శతజయంతి చేసుకుంటుందని, దానిని నేనూ చూస్తానని విశ్వసిస్తున్నాను.

(ఆంధ్ర సచిత్ర వార పత్రిక వ్రాతృత్వ సంధిక : 16-9-83)





## జోస్యం నిజమా? కాదా?

అతీతంపై ఆదరణ, ఆగతంపై అనాదరం, అనాగతంపై ఆశ, ఆసక్తి మానవసామాన్య స్వభావం. ఈ స్వభావం ఒకవైపు జిజ్ఞాసగా పరిణమించి విజ్ఞానార్థనకు దారిదీసింది; మరొకవైపు మనోదౌర్బల్యంగా పరిణమించి మూఢవిశ్వాసాలకు అవకాశం కలిగించింది; అనాగతంపై ఆసక్తి మరిను. ఈ ఆసక్తి ఎంత నిబ్బరం కలవాణ్ణయినా, దుర్బలుణ్ణి చేస్తుంది. ఈ దౌర్బల్యానికి చిహ్నాలే జోస్యాలు, సోదెలు, గద్దెలు, శకునాలూను. అందులోను—

జోస్యమంటే వది ఇదికానివారు ఎవరూ ఉండరు. తవిష్కతు ముసుగు తొలగించి చూద్దామని ప్రతివారికీ కుతూహలమే. ప్రతివారూ తమ తమ మనస్సుల్లో ఎన్నో ఆశలు, అభిప్రాయాలూ కుక్కుకొని ఉంటారు. అవన్నీ పండ్లపురాయా? వడపిందెలు కూడా కావేమో! కాని పండ్లు కావాలనే ప్రతివారి ఆశానూ. కనుక తమ బావానికి అనుగుణంగా ఏమాట వినిపించినా, చెవులు రిక్కించి వింటాగు; అర్థులు దాచుతారు నక్షత్రతారాగ్రహసంకులమైన నభస్సువైపు; చమ్మీదుప్పటిలాగ ఉన్న ఆది మనం కవ్వకోదానికే తయారయినట్లు, తమను అనుగ్రహించడానికే గ్రహాలు వెలుగుతూ వేలాడుతున్నట్లు.

ఏమిటి దాదస్తం గ్రహాలు మనకేమో ఒరిగిస్తాయని? ఈ అనంతసృష్టిలో మన నివాసమైన భూమి ఒక్కటి. అది తిరుగుతున్నదని; అలాగే పూలచెండ్లవలె. నివ్వముద్దలవలె కనిపించే గ్రహ నక్షత్రాలూ తిరుగుతూన్నవని అన్నారు. బాగానే ఉంది. భూపరిభ్రమణాన్నిబట్టి, ఆ దారిని కనిపించే గ్రహనక్షత్రాలకు ఏవో సంకేతాలు పెట్టుకున్నారు. గ్రహచక్రం, రాశిచక్రం. అన్నీవున్న శింశుమారచక్రం అంతా ఒకే తిరుగుడు అన్నారు. కాబోలు అనుకున్నాము. గ్రహాలు - గ్రహాలు ఇంతింతదూరంలో ఉన్నవన్నారు. ఆహా! అన్నాము. క్షుణ్ణిలో భూమిగుఱం ఉన్నదన్నారు. మన భూమివందేదేనా? - అని అనుకున్నాము. తక్కిన గ్రహాలు జలమయాలు, ప్రాణసూచనలేమీ లేవన్నారు. ఓహో! అనుకున్నాము. అంతా చెప్పి శాస్త్రమన్నారు ఇవి. అప్పుడే కలిగింది సందేహం. ఒకటి ఒకటి రెండూ అన్నట్లు ఇది శాస్త్రమేలా అవుతుంది? గ్రహాల పరిస్థితి భౌతికశాస్త్రవదంపరకే శాస్త్రమంటే అన్యయిస్తుంది. అవి మనకేమి సంబంధం?



అని మనకు ఇచ్చే ఫలితమేమిటి? - అన్నవ్వదే వస్తుంది సందేహం. నివ్వను  
తాకితే చేయి కాలుతుంది. నేపాళం తింటే కాలవ్రవృత్తి అవుతుంది. గ్రహాల  
కిరణాలు మనను తాకుతాయి. వేడి, చలవ కలుగుతాయి. అంతవరకు నిజమే.  
అని మన జీవితమార్గాన్ని తీర్చిదిద్దడానికి ఎలా సహకరిస్తాయి?

గ్రహాలకు ఫలం ఉందా లేదా? - అని అడుగుతారు కదూ! ఉంది. ఎంత  
వరకు? సూర్యకిరణాలు తగిలితే వేడి పుడుతుంది. చంద్రుడు చల్లనివాడు.  
ఋతువరివర్తనానికి ఈ గ్రహాల వేడి, చలవ ఉపయోగపడుతున్నాయనడం  
నిజమే. అంతవరకే వాటి సంబంధం. ఎండవల్ల ఒంటికి వేడికలిగి మన నాడి  
కుటంపై దాని ప్రభావం కలుగదా! అది మనస్సుపై పనిచేయదా? అంటారు  
కదూ! ఒంటికి ఎండ తగిలితే చీకాకు పుట్టడం, మనస్సుకు వేసట కలుగడం  
నిజమే. అది శారీరక బాధ. బాగ్యాబాగ్యాలను ప్రసాదించే శక్తి ఏమీ లేదు  
గ్రహాలకు. వాటికి మనకు సుఖదుఃఖాలిచ్చే శక్తి ఏమీ లేదు. ఆ శక్తిని ప్రత్యక్షంగా  
చూపించగలరా శాస్త్రజ్ఞులనుకుంటున్నవారు?

గ్రహాలను, నక్షత్రాలను దేవతా స్వరూపాలుగా భావించడం అది  
మానవుని అవరిణతదశలో బాగుంది. చీమ చిటుక్కుమన్నా బయవదేవాడు.  
అప్పటిమనిషి ఏది విన్నా బయమే; ఏది కన్నా బయమే; ఏదీ తిన్నా బయమే.  
ఆ బయమే బగవంతుడు. బయంతోనే అంతా నడుస్తుందనుకునేవాడు. గ్రహాలు  
కూడా ఎవరికో బయవడి తిరుగుతున్నాయనుకున్నాడు. అలా తిరుగుతూ  
తిరుగుతూ గ్రహణం మూలంగా మరుగైతే ఏమి మూడుతుందో అని మరింత  
బయవడి ప్రార్థనలు, దానాలు చేసేవాడు. దానమిస్తే గ్రహాలు వ్రసన్న  
మౌతాయా? వ్రసన్నమయ్యేట్టయితే సూర్యగ్రహం ఎండకాలంలో ఎందుకు  
కాలుస్తుంది? చలికాలంలో ఎందుకు వేడి తగ్గిస్తుంది? దానమిస్తే, ప్రార్థిస్తే  
వ్రసన్నమైనట్టు దాఖలా చూపగలరా? ఇదంతా ఆపాదించే జ్యోతిష్కుడే ఒక  
గ్రహమన్నారు దయానంద సరస్వతి; "యే గృహ్లాంతి తే గ్రహాః" ఏవి (దానాలు  
ధర్మాలు) తీసుకుంటాయో అవే గ్రహాలు అవే వ్యవస్థలని బట్టి.

ఇంతే కాదు. గ్రహాలు ఆగ్రహించాయని మంత్రాలు వేరే. గ్రహాలపేర్లు  
పోలిక వుండేదాలు అని ఆ గ్రహాల మంత్రాలే అని మిడిమిడి జ్ఞానం కలవారు  
బనాయించారు. "ఆ కృష్ణేన రజసా" అనేది సూర్యానుగ్రహ మంత్రం. "ఇమం  
దేవా ఆసవత్నిగ్ం సువర్వం" అనేది చంద్రుణ్ణి సముదాయించడానికి. "అగ్ని  
ర్బుధ్వాధివః కకుత్స్థతి" అనేది కుజానికోపం తగ్గించడానికి, "ఉద్యుధ్యస్వాగ్నే"  
అనేది బుధుణ్ణి బుజ్జగించడానికి. "బృహస్పతే అతియదర్యో" గురువును గౌర  
వించడానికి. "శుక్రమంధసః" శుక్రుణ్ణి చిచ్చికొట్టడానికి. "శన్నోదేవీ రభిష్టయ"



శనిశావం తప్పించుకొదానికి. "కయానశ్చిత్ర ఆదువ" రామపురోషం తగ్గించడానికి. "కేతుం కృణ్యన్ని కేతనే" కేతువుబీరి తొలగించడానికి. అరకొర అరయదనమున్న జ్యోతిష్కుల ఈ వ్యాఖ్యానాలకు దయానంద సరస్వతి చాల కష్టపడ్డారు. ఆ కృష్ణేన అచేది సూర్యుని భూమ్యాకర్షణశక్తికి సంబంధించిందని, రెండవది రాజగుణ విధాయకమని, మూడవది అగ్నిని తెలిపేదని, నాల్గవది యజమాన సంబంధమైనదని, ఐదవది విద్యాంససూచకమని, ఆరవది వీర్యం, అన్నం తెలిపేదని, ఏడవది జలప్రాణ నిరూపకమని, ఎనిమిదవది మిత్రవిచారకమని, తొమ్మిదవది జ్ఞానగ్రహణ విధాయకమని ఆయన వివరించారు.

ఇంతకూ, విజ్ఞానం వికసించనప్పుడు చంద్రలోకం, కుజలోకం అంటే బాగుంటుంది. చంద్రుడు వట్టి దుమ్ముకొట్టినవాడు, గురుత్వాకర్షణ లేనివాడు. మిట్టలు, పల్లారే వున్నవాడు అని తెలిసిన తర్వాత కూడా దేవత అంటే ఎవడు నమ్ముతాడు? దేవత కానప్పుడు, అసుగ్రహమూ అవసరం లేదు; ఆగ్రహమూ లేదు.

కుజుని సంగతి అలాటిదే. వనీరిక కనిపిస్తున్నదట అక్కడ. ప్రాణికోటి వుందేమో అని శాస్త్రజ్ఞులు పరిశోధిస్తున్నారు. మరి దేవత ఎలా అవుతాడు? ఎర్రగా కనిపిస్తే రౌద్రాకారం, యుద్ధదేవత అన్నారు. భూమి కూడా అంత రిక్షంలో మరొకచోటి నుంచి చూస్తే ఎర్రగా కనిపిస్తుందట. దానికి కారణం సూర్యకాంతి ఏమీలేని బుగ్గిగా ఉన్న చంద్రునిమీద ప్రతిఫలించినట్టుకాక చెట్టు చేమా వుండడంవల్ల కొంత అస్పష్టంగా కనిపించడమే. కోపం వస్తే ముఖం ఎర్రబడుతుంది. రక్తం ఎర్రగా వుంది. కనుక ఎరుపు యుద్ధపురంగయింది. కుజునికి అది ఆరోపించారు.

ఈ గ్రహాల సూక్ష్మకాంతి మనమీదపడి మార్పులు కలిగిస్తాయంటారు దైవజ్ఞులు. పెద్దగా కనిపించే సూర్యచంద్రుల కాంతివల్లనే మనస్సుకేమీ కలుగదు. కలిగినా ఏమీ కాదు. క్లేశాదులే కాని మనస్సుకు సంబంధించిన సుఖదుఃఖాలు కలుగవు. జాగ్గాబాగ్గాలు అసలే కలుగవు కదా. ఇక చిన్న గ్రహాల పలితాలేమిటి? ఎలావలా, జ్యోతిషం తక్కిన విజ్ఞానశాస్త్రాలవంటిది కాదని, అసలు శాస్త్రమే కాదని, శాస్త్రమనడానికి నిరూపణ ఏమీ లేదని తేలికదే కదూ?

అయితే ఫలితాలు కుదురుతున్నాయే? అబద్ధమనడం ఎలా? అదంతా భ్రమ. మనసులోని సహజమైన కుతూహలాన్ని, దౌర్బల్యాన్ని జ్యోతిష్కులు కనిపెట్టి, మనస్సు తెలుసుకుని, భవిష్యద్భావి వలుకుతారు. ఇలా ఫిరకీలిండ్లి



చూడండి. కచ్చితంగా వీడి చెప్పరు. చాలావరకు అవుతుందంటారు. లేకపోతే అయ్యే అవకాశాలున్నాయంటారు. కచ్చితంగా చెప్పమనండి రెండూ రెండూ నాలుగన్నట్టుగా చెప్పరు. మనకు సహజంగా భవిష్యత్తును గురించి ఉత్కంఠ వుంటుందని మొదట్లోనే అన్నాను కదూ? దానిని కొద్దిగా తెలుకుతారు దైవజ్ఞులు. దానితో మన మొగం ఇంత ఆయి వింటాము. ఏదో కొంత జరిగిందనుకోండి. అక్కడికక్కడే సంతోషిస్తాము; అల్పసంతోషులం.

పెద్ద పెద్దవారు చెప్పిన ఫలితాలే తప్పాయి. వశిష్ఠుడంతటివాడు రామ చంద్రునికి పట్టాభిషేకంపెట్టి చేతికి ప్రతిసరం కట్టాడు గదా! ఏమైంది? పట్టాభిషేకానికి మారు, పరుగులు తీయవలసి వచ్చింది అడవికి. జ్యోతిషం, లగ్నబలం ఏమయ్యాయి? అంతేకాక రామచంద్రునికి ఐదుగ్రహాలు ఉచ్చస్థానంలో ఉన్నాయట. కటకంలో గురుచంద్రులున్నారట. అంతా టూటకం. గ్రహాలు చేసేదే వుండే అంత తారుమారయ్యేదా?

భోజరాజు పుట్టినప్పుడు తండ్రికి గండమని దైవజ్ఞులు చెప్పి, ఆ శిశువును అడవిలో వదిలిపెట్టమన్నారట. మతిమంతుడైన మంత్రి ఒకడు "మహారాజా, ఎవరీ దైవజ్ఞులు? ఉదరంబరులు, మాట వినకండి" అని మందలించాడు కాబట్టే సరిపోయింది. కన్నబిడ్డడిని ఎవడైనా జోస్యులమాట విని కోల్పోతాడా?

భాస్కరాచార్యుడు మహావిద్వాంసుడు, ఆయన లీలావతి గణితం రచనకు ఆధారం కూడా ముహూర్తం తప్పిన మనఃక్షేపమేనంటారు. కన్న కూతురు తన ముహూర్తంవల్ల విధవ కాగా, కష్టవడి ఆమెపై ప్రేమకొద్దీ తన గణిత గ్రంథానికి ఆమెపేరు పెట్టాడంటారు. అంతటివాని ముహూర్త గణనం ఏమైంది?

విద్యారణ్యుడు విజయనగర నిర్మాణానికి ముహూర్తం పెట్టాడట. నేను ఫలానావేళకు శంఖం ఊదతాను. ఆ వేళకు సరిగ్గా శంకుస్థాపన జరగాలి. అని చెప్పాడట. అంతలోగా ఎవరో దాసయ్య శంఖనాదం విని ఆసలు ముహూర్తానికి ముందే చేసిన శంకుస్థాపన కావడంవల్ల, సరియైన ముహూర్తంలో కానందువల్ల ఆ పట్టణం మున్నూ రేండ్లకంటే వుండదన్నాడట. ఇదొక కట్టుకథ. అంత కట్టుదిట్టంగా - రాజదానిని కట్టేవారు, దాసయ్య శంఖనాదానికి మోసపోతారా? ప్రభుత్వపు ఏర్పాట్లా మరేమన్నానా? ముస్లిం మహావాహినిముందు నిలబడలేక కూలిపోయింది మున్నూ రేండ్లకు విజయనగరం అనడం సబబు. దానికి లేనిపోని కథ ఒకటి అల్లారు, ముహూర్తానికి దెబ్బ తగలకుండా.

జ్యోతిషం అబద్ధమనడం ఇప్పటిది కాదు. బుద్ధునికాలంనుంచే వుంది,



అది అబద్ధమని నిరూపించే పెక్కుకథలు జాతకకథలలో ఉన్నాయి. ఒకసారి ఒక జ్యోతిష్కుడు ఒక గృహస్థుని కుమారుని చూచి ఇచ్చకానికి ఏవేవో యోగాలు చెప్పాడట. బుద్ధుడు అవన్నీ అబద్ధమని నిరూపించాడట. మరొకసారి జ్యోతిష్కుల, క్షవణకుల మాటలు నమ్మి, ఒక మూర్ఖుడు గర్భిణి అయిన తన భార్యను వదలిపెట్టగా, బుద్ధుడు వాడిని ఒప్పించలేకపోయాడు. తనకేదో గండం వుందని, భార్యను ఏలనని ఆ మూర్ఖుడన్నాడు. ఆమె అడవిలో వ్రసవిస్తే బుద్ధుడు ఆమెను సపుత్రకంగా రక్షించి, రాజు పెంచేట్టు ఏర్పాటు చేశాడట. తండ్రి ఏమీ చావాలేదు, పెట్టాలేదు. రాజుజ్ఞకు వెరచి వాడు తన పుత్రుని, కళత్రాన్ని స్వీకరించాడట. జ్యోతిషం ఏమైంది? కనుకనే వేమన మంచి ముహూర్తం పెడితే "ముందెట్లు మోసెరా?" అన్నాడు.

ఇక నాడీ గ్రంథాలు: వీటివెల్రి చాలా చాలానే వుంది జనంలో. గుడ్డెటుగా ఏవో తగులగానే జాతకుని మొగం అంతవుతుంది. నాడీ గ్రంథరచయితల గణిత చాతుర్యం, వస్తారప్రజ్ఞ గొప్పనే. రోజుకు 12 లగ్నాలుంటే, చంద్ర వ్రస్తారం చేసినట్టుగా నిమిష నిమిషానికి లెక్కలుకట్టి లగ్నభేదాలు, యోగ భేదాలు చూపే ప్రజ్ఞను కాదనము. ఎందుకంటే నిమిష నిమిషానికి ఎవరో, ఎక్కడో పుడుతూనే వుంటారు. కాని, వారు చెప్పే పూర్వజన్మాల పేరు, వంశ చరిత్రలు మోసమంటే తప్పేమీ కాదు. పూర్వజన్మలో నీవు పరానా రాజువి అంటావనుకోండి. సాక్ష్యమేముంది? రాజువంటే పండ్లగిలిసాము. కోతివంటే మొగం ముడుచుకుంటాము. వంశచరిత్రలు, పేర్లు చెప్పడంలో యుక్తి వుంది. జనకమహారాజుకూతురి భర్త పేరు నీ పేరు - అంటాడనుకోండి నాడీ గ్రంథకర్త. రామునికి 50 పేర్లున్నాయి. రామమోహనరావు కావచ్చును, రామలింగేశ్వరరావు కావచ్చు, రామచంద్రయ్య కావచ్చు; దాశరథి కావచ్చు, జానకి రామారావు కావచ్చు - మరేదైనా కావచ్చు. అంతేకాక ఆయా ప్రాంతాల వ్యవహారంలో వున్న పేర్లనుబట్టి వ్రస్తరించడంవల్ల పూర్తిగా ఏ కాశ్మీర్ ప్రాంతపు పేర్లో, పంజాబ్ ప్రాంతపు పేర్లో అతకవు. పోఖరాబ్ అంటాడనుకోండి - ఏ దేవత పేరు?

నాడీ గ్రంథాలలో మరొక లోపం కూడా వుంది. గతం సరిగ్గా వున్నట్లు కనిపిస్తుంది; ఆగతం కాదు. గతం కూడా ఆ నాడీ ప్రచారకుడు వ్యాఖ్యచేస్తేనే గాని తెలీదు. ఏ కొంచెం జరిగినా అయిందని సరిపెట్టుకుంటాము. భవిష్యత్తు ఏమీ జరుగదు. ఉదాహరణకు భుజందనాడి 20 సంవత్సరాల క్రితం మహాయుద్ధిగా గౌరవం పొందింది. ఒక వ్రముఖుని జాతకంలో "విశాఖ తిల్ పాంపు"



అనే మాట వచ్చింది. విశాఖ నక్షత్రంలో పాము - అంటే రామువు వస్తే గొప్పయోగం అని వ్యాఖ్యానించాడు ఆ నాడీ ప్రచారకుడు. మరొకరన్నారు ఇదేదో రాజకీయ విషయం గుప్తంగా వుందని. విశాఖవట్టణంలో పాములు ఎక్కువ అయి వుంటుంది పాములవల్ల ప్రమాదం లేకుండా జాగ్రత్తవడందని మరొకరు అన్నారు. ఇంతలో కొన్ని వారాలకు విశాఖవట్టణంలో బాంబు వడింది. అదుగో! చూచావా విశాఖత్రిల్ పాంబు అంటే, విశాఖవట్టణంలో బాంబు అని అర్థం అని ఒకరు వ్యాఖ్యానించారు. దేనిని నమ్మడం? ఎక్కడి కక్కడే వ్యాఖ్యానం, విశేషార్థాలూను. అన్ని నాడీ గ్రంథాల విషయం ఇలాగే వుంటుంది.

30 సంవత్సరాలక్రితం మాట. ఒకరితోపాటు కౌమారనాడి వారివద్దకు వెళ్ళాము. నామిత్రుని ముఖం చూడగానే మీ జాతకచక్రం రెండో ఇంటిలో శని వున్నాడండీ అన్నాడు. నిజంగా శనే వున్నాడు. మా మిత్రుడు నిర్వాంత పోయాడు. తర్వాత జ్యోస్యుడన్నాడు గదా, మీరు పచ్చేటప్పుడు చేత్తో రాశం చెవి వట్టుకున్నారు. రాశంచెవి ఇనుము, శనికి సంబంధముంది. రాశంచెవి ధనస్థానానికి సంబంధించింది. కనుక శని మీ ధనస్థానంలో వుండవచ్చు ననుకున్నాను—అన్నాడు. ఇదేదో మనోగోచరమైన విషయం కాని, శాస్త్రరీత్యా ఎలా సమర్థించగలం?

మరికొందరు ఏంచేస్తారంటే, మనిషి లోపాలను గుర్తించి, భవిష్యత్క ధనంలాగ దబాయస్తారు. అది కేవలం మనస్తత్వ పరిశీలనం. అంతమాత్రాన బావి కాదు. మరికొంతమంది నీవు పుట్టింది కుగ్రామంలో. దక్షిణముఖంగా వుంటుంది గుమ్మం. నీవు పుట్టినప్పుడు మంచం పూర్వ పశ్చిమంగా వేసివుంది.... అని కోస్తారు. మనదేశం కుగ్రామమయం. తరంక్రితం పుట్టినవారిలో అత్యధి కులు కుగ్రామాల్లో పుట్టినవారే. గదిగుమ్మం, మంచం ఎక్కుడుండేవి ఎవరికి జ్ఞాపకం వుంటాయి?

దైవజ్ఞులు తమ లోపాలు కప్పిపుచ్చుకోడానికి మంచి ఎత్తు వేస్తారు. పలితం కలుగలేదనుకోండి నీ కర్మ అంటారు; వేదాంతులలాగ. రాజకీయాలలో పారవేమండి మీ యోగాలు-అంటే గోరీశాపమంటారు. పార్వతీవరమేశ్వరులు ఒకప్పుడు ఏకాంతంలో వున్నారట. ఎవరో దైవజ్ఞులైన ఋషులిద్దరు దర్శనానికి వచ్చారట. అందులో ఒకరు అమ్మవారు ఇప్పుడేమి చేస్తున్నది లెక్కలుకట్టి చూద్దాం అన్నాడట. లెక్కలుకట్టగా ఆమె వరమేశ్వరుని అలింగనంలో వున్నట్లు తేలిందట. ఇంతలో పార్వతి వెలువలికి వచ్చి, వారిని చూచి ఛీ



అప్రచ్యుతారా, మీ జోస్యం మండా. మీ జోస్యం ముఖ్య విషయాల్లో పరించక పోవాలి. అని శాపం ఇచ్చిందట.

వరాహమిహరుడు మాత్రం ప్రపంచజ్ఞానంతో వ్యవహరించమన్నాడు జ్యోతిష్కులను. పిడుక్కు బియ్యానికి ఒకే మంత్రం కూడదని, కాశ్మీర్ లో అందరూ ఎర్రటివారే. కనుక లగ్నంలో శుక్రకుడున్నాడని చంద్రుడున్నాడని చూచి స్ఫురదూపి అని చెప్పకండి. నవ్వుతారు - అన్నాడు. దీనినిబట్టి ఇది విజ్ఞానశాస్త్రంవంటిది కాదని నిరూపితం కాలా?

“షనోబలం తు మాండవ్యః” అన్నారు. షనోబలం వుంటే ఈ జ్యోతిషం నమ్మనే అక్కరలేదు. రావణాసురుడు గ్రహాలన్నింటిని పట్టుకుని కట్టివేశాడు. శని మెల్లగా తప్పించుకొని పారిపోతుంటే తన గద విసిరాడట, దానితో శని కాళ్ళు విరిగి పంగువు - కుంటివాడు అయ్యాడట. ఎలా వుందీ కట్టు కథ, జోస్యం వట్టి అబద్ధాలపుట్ట కనుక స్మృతికర్తలయిన పరాశరుడు, ఉశనస్సు, యాజ్ఞవల్క్యుడు ఆపస్తంబుడు ఈ వృత్తిని నిషిద్ధకోటిలో చేర్చారు. ఈ వృత్తి వారి ఇంట భుజనే ప్రాయశ్చితమూ చెప్పారు. కనుక జ్యోతిషం శాస్త్రం కాదు; కేవలం ఊహాగానం, పరప్రచారణం అంటాను.

(ఆంధ్ర సచిత్ర వారపత్రిక, 18.5.60)

(ఇటీవల నాకు శ్రీవద్దివర్తి వెంకటరావుగారు వంటి గొప్ప జ్యోతిష్కులతో సన్నిహితత్వం ఏర్పడింది. జ్యోతిషాన్ని కొట్టిపారేయలేమనే భావం కలిగింది. తి.రా. 22.6.1993.)





## రవీంద్రుని విశ్వమానవ మతం

ఆకారసదృశ ప్రజ్ఞః

ప్రజ్ఞయా సదృశాగమః.

అన్నాడు షష్ఠీకిమహర్షి రామదండ్రుని గుణగణాలను వర్ణిస్తూ. ఈ మహర్షి బాషితమే రవీంద్ర కవీంద్రుని బాహుళ్యం వ్యక్తిత్వాన్ని తెలుసుకొనడానికి అగమమాతుంది. 25 ఏళ్ళనాడు చెన్నపురిలో నేను ఆయనను దర్శించినప్పటి నా బావమిది.

విశ్వసౌభ్రాతం, విశ్వమానవత్వం, సత్యమని; విశ్వకల్యాణం శివమని; విశ్వమానవాళి - ఎంత వైవిధ్యంతో ఉన్నా-సప్తతంత్రుల వీణవలె, వేయిరేకుల కమలంవలె ప్రకృతి సౌందర్యం ఒరవడిగా మనడం, మనేటట్టు చేయడం సుందరమని - ఈ సత్య శివ సుందర త్రిరత్నాలతో విశ్వమానవాళికి మహాబోధి కలుగజేయడానికి యత్నించిన యుగపురుషుడు ఆయన.

ఈ దృష్టితోనే అతడు జీవించాడు; సహస్రమాసాలు నిండుగా జీవించాడు; ఇతరులను పునరుజ్జీవింపజేశాడు. ఆయన బావనలో జీవితమంటే ఏమిటి?

“జీవితం అంటే వసునేకరణం కాదు; జ్ఞానమంటే గ్రంథాలు వల్లించడం కాదు. పంచభూతాత్మకమైన ఈ ప్రపంచం అంతటా ఏదో వర్ణించరాని ఒక మదురహస్తస్పర్శ వుంది; చెరవరావి ఆహ్లాదాముద్్ర వుంది. అది ఇట్టిదని వివరించలేము. దాన్ని అనుభూతిద్వారా గ్రహించవచ్చు.” అని రవీంద్రుని జీవిత నిర్వచనం.

పాండిత్యంకన్నా ధార్మికత హెచ్చు విలువెంది. ధార్మికతను సౌందర్యంతో మేళవించి జీవితంలో ఆనుభవించడమే రవీంద్రుని సందేశం. జనకుని జీవితం, ఇతర రాజర్షి మహర్షుల జీవితాలు మనఎదుట వరచుకొన్నట్టు కనిపిస్తుంది ఆయన జీవితం పర్యలోకస్తే. నిజానికి ఆత్మ సుందరరాశి. దానినిమించిన సుందరవస్తువు లేదు. కాని అది ప్రయత్నాలతో, సాధనలతో సంపాదించగలిగింది కాదు. దానికే మనమీద ఆశ పుట్టాలంటారు మన పెద్దలు.

అయినా, ఆ సౌందర్యదీప్యక కారవడలేదు మానవునిలో. దాని రూపాలే



ఈ సాహిత్య సంచారాలన్నీ. అలాంటి దివ్య సౌందర్యాన్నేషణే. రవీంద్రుని లక్ష్యం - రమ్యభావన, రమ్యజీవితం.

ఈ రమ్యభావనా భావితమే ఆతని విశ్వమానవత. ఇది నేటి వైజ్ఞానిక యుగంలో నూతన చైతన్యస్రవంతిని ప్రవహింపజేసింది. ప్రాచీ ప్రతీచీ సంస్కృతులను, సారస్వతాలను జీవంపోసి చేవ కలిగేట్లు చేసింది. ఆయన రచనలో కనిపించేది ఇదే - విశ్వమానవత. దీనికి మూలబంధం ఆధ్యాత్మికత సువాసనలు, విశ్వకళ్యాణం. ఆధ్యాత్మిక చింతనం లేని జీవితం అపూర్ణమనే దూరదృష్టిని ప్రతిపదంలోను ప్రస్తుటం చేస్తాడు. నీవు, నేను అనే భేదభావం పోనాడి మనం అనే మహావాక్యం స్థాపితమయ్యే, దిగ్విగతాలకు వ్యాపితమయ్యే బంగారు గడియలు రానున్నవనే విశ్వాసం నూరిపోతాడు.

దీనికి కారణం ఆయనకు భారతీయతపైగల అచంచల విశ్వాసమే. ఈ విశ్వాసానికి ఆయన బాల్యంనాటి మత సంస్కరణ, బాపాసంస్కరణ, రాజకీ యోద్యమాలు ప్రోదిచేశాయి. అందువల్లనే "జనగణమన అధినాయక" అంటూ గొంతెత్తి పాడాడు. మనదేశమంది, ఏవిధంగా చూడాలి, తను ఏవిధంగా చూడాడు - ఆయన ఒకచోట ఇలా అన్నాడు:-

"నా దేశాన్ని అర్థం చేసుకోగోరేవారు తమ ఆత్మను సందర్శించి బౌతిక మైన అవదులన్నీ అధిగమించి, తేజోవంతమైన తనమణిచేత ప్రాచ్యదిజ్మండలా న్నంతనూ శోభామయం చేసిన, శత్రుదేశాల నుంచి నైతం ఆపునివలె అభినం దనలందిన ఆనాటి నా సమాజాన్ని దర్శించాలి.

"నేను ఈ దేశంలో పుట్టినందువల్ల నాకు ఈ దేశమంటే ప్రేమ ఉండడం కాదు. మానవోత్తములైన భారతీయుల మహనీయ సందేశం తరతరాలుగా మానవజాతిని మహావిపత్కరమైన పరిస్థితుల నుంచి రక్షించగల్గింది. అందుకే నాకు భారతదేశమంటే స్వర్గంకన్నా మిన్న," అన్నాడాయన.

ఈ విశాలదృష్టితోనే ఆయన అతిబాల్యం నుంచే సాహిత్యారాధన సాగించాడు. రవీంద్రుడు మెట్టి గద్దెక్కని సాహిత్యప్రక్రియ లేదు. లేఖలు, కథలు, కావ్యాలు అన్నీ 26 సంపుటాలు. ఇవన్నీ దివ్యసౌరభాలు వెదజల్లే జాంబూనద శతవృతాలే. ఈ శతవృతాలలో కొన్నిటి రేకులు మాత్రమే మీముందు అర్పిస్తాను:

"నన్ను మరచినా నా గేయాలు జనం వాడుకుంటూనే వుంటుంది." అన్నాడు ఒకప్పుడాయన. తను వ్రాసినది, తనఎక్కడ జానపదగేయంలా విశ్వజనీనమయినప్పుడు రచయితకు కలిగే రసానుభూతి అవాఙ్మానసగోచరం.



అలాంటి సన్నివేశంలో అన్నమాటలివి. గానగేయాలకు అనిర్వచనీయమైన శక్తి ఉంది. మాటకు లొంగని, వాగ్దోషరంకాని వాటిని అవి అందిస్తాయి ఎవరికీ తెలియకుండా మనస్సుకు. గానం, గేయం మనజీవితంలో రంగరించుకొన్న మాటల సింగరాలు. ఓనికితోడు ఆయన స్వీకరించినది శిష్ట వ్యావహారికం. పైపెచ్చు బంగదేశభక్తుల, భావుల్ భక్తయోగుల ప్రభావం కూడాను. చందో బంధాలు లేని ముక్త చందస్సు కూడా అప్పుడప్పుడు. ఇక ముగ్ధమోహనంగా ఉండడంలో ఆశ్చర్యమేమిటి? కవితా మహేంద్రపవనిలో ఆయనకు ఎవ్వరూ సాటి లేరు; ఇంద్రునికి కూడా నహుషుష మొదలయినవారు కాంపిటీషన్ కు వచ్చారు గాని.

"ఈ యుగంలో రవీంద్రనాథటాగూరంతటికవి మరొకడు లేడు. ఆయన గేయాలు విశ్వసాహిత్యంలో ప్రప్రథమశ్రేణికి చెందినవి. ఆయన కవితలో కవిత్వం కాక మరేదో వుంది. అతని కవితలో లిరిసిజం గేయత్వాన్ని మించినదేదో వుంది. అతని కవిత్వం అతని అంతరంగమూర్తిని వ్యక్తపరచేదే కాక, దానిని అంతకంతకు సుందరంగా వికసింపజేసే సాధనం కూడా. అతడు ఋషి. అతని అనుభూతులు ఇహపరాలకు నిశ్శ్రేణులు" అని ఒక గొప్ప విమర్శకుడన్నాడు.

కాని అతని కవిత నిగూఢమని, మిస్టిసిజం మితిమీరి దురవగాహమని వలుపురు విమర్శించారు. "ప్రకృతేర్-పరిశోధన్" (సన్యాసి) దీనికి ముఖ్యోదాహరణ. సన్యాసి దర్మానికి, సమాజానికి సంఘర్షణ. ఒక సన్యాసికి తను పెంచిన అనాథ బాలిక యెడ కలిగిన వాత్సల్యభావానికి, వైరాగ్యానికి సంఘర్షణలో వాత్సల్యం విజయిస్తుంది. ఇది పూర్తిగా ఆధ్యాత్మిక తత్వ భూయిష్టం; సర్వసంగ పరిత్యాగం కన్నా, సమాజప్రేమ సర్వోత్కృష్టమని చాటినది.

సంగీతరూపకాలను కూడా ఆయన విరివిగా ప్రచారానికి తెచ్చాడు. "వాల్మీకేర్ ప్రతిభా" ఉత్తమ సంగీత నాటకమంటారు. రవీంద్రుని నాటకాలు తెరలు, చమ్మికోట్లు, ఆర్మోవియం, అట్టహాసాలు లేవి ఆహార్య సుందరాలు. ప్రకృతి సహజమైన రంగప్రసాదనం విషయంలో అవనీంద్ర, గగనేంద్ర, నందలాల్ బోస్, సురేశ్ కార్ వంటి మహా చిత్రకారులు ఆయనకు తోడ్పడి సహజసుందర రంగస్థలం తీర్చిదిద్దేవారు. సహజ సౌందర్యం రావడానికి వెనుక మామిడిమండలు దట్టంగా కట్టేవారట. మనపూర్వ నాటకాల్లో రంగ ప్రసాదనాదంబరం ఏదీ? పీఠినాటకాల్లో గుంజలవంటి నాలుగు స్తంభాల మండపాలలో తెల్లటితెర పైకెత్తి అన్నిరసాలు, రసాభాసాలు ప్రదర్శిస్తారు.



తంజావూరు బృహదీశ్వరాలయ ఉత్సవాల్లో జరిగే గొల్లకలాపానికి, బామా కలాపానికి ఏ రంగురంగుల నెట్టున్నాయి? ఏ తెరలు, పోకసింగు దీపాలున్నాయి? అన్నీ ప్రేక్షకుని భావుకతపై ఆధారపడినవే. బామ కృష్ణునికి వ్రాసే ఉత్తరం గంటకై నా మూగనోముతో ముగియదే? అంతవరకు ప్రేక్షకుడు భావశబలతలతో మురిసిపోదా? ఈ రహస్యం రవీంద్రుడు ఎరుగును. కనుకనే సహజ రమణీయరంగశాల.

### నవలలు

రవీంద్రుని నవలలు కావ్యాలవంటివంటే అతిశయోక్తి కాదు. ఇతని నవలలు సమకాలిక భారతీయ సమాజాన్ని ప్రతిపలింపజేయడమేగాక విశ్వజనీనతా సందేశమిస్తాయి.

ఈయన మొదటి నవల 1883 లో, ఆఖరుది 1934 లో మారంచ అనేదే.

చౌఖేర్ బాబీ (కంటిలో నలుసు), నౌకాదూబీ, గోరా, చతురంగ, ఘరే బాహిరే, శేషేర్ కబితా, దేగాజాగ్ తన్ పురుష్ మొదలైనవి 20 వరకూ వున్నాయి.

నవలలో వాటి సాంఘిక సమస్యలు అల్లుకుపోతాయి. గోరాలో జాతీయ తకు. సాంఘిక బాధ్యతలకు నడుమ సంమర్షణ. నాటి భారతీయ సమాజ విశ్వాసాలకు, నిజమైన ఆధ్యాత్మిక దృష్టికి మధ్య అంతరం అపూర్వంగా చిత్రించారు. గోరా సిపాయి కలహంలో మరణించిన ఐర్ష్ నైనికుని బాలుడు, సనాతన బ్రాహ్మణునియింటి పెరుగుతూ, సుచరితను బ్రాహ్మసమాజం అనుసరించే ఒక గృహస్తు బాలికను ప్రేమిస్తాడు. కాని ఆమె బ్రాహ్మసమాజబాలిక గనుక గోరా వెనుక ముందాడుతాడు. అతని పెంపుడు తల్లి ఆనందమయి అతని జన్మవృత్తాంతము తెల్పుతుంది. అప్పటికి యెవరెవరో తెలుస్తుంది. పాఠకులకు దీనిలో రవీంద్రుడు విదేశీయులను దయతో సనాతనులు పెంచడం - భారతదేశంలో వివాహం చేసుకుని స్థిరపడడం వంటి విశ్వమానవతకు నాడలు పోశాడని తెలియవస్తుంది.

ఘరే బాహిరే విదేశ చక్రవర్తమానం, స్వదేశి ఉద్యమం ముమ్మరంగా ఉన్నప్పుడు వెలువడింది. దీనిలో నాటి దేశభక్తుల వింత ఘనస్తత్వం చిత్రించాడు. అందువల్ల దీనిని, రవీంద్రుని పలువురు అపార్థం కూడా చెనుకున్నారు.

నా దృష్టిలో చౌఖేర్ బాబీ వంటి నవల మరి లేదు. వినోదిని అనే బాల వితంతువు విషయం కనే శ్రీమంతుని మారపుచుట్టం ఎంచుకీ పొరపులు కెచ్చిందో,



యెందరిని లోబరుచుకొనడానికి యత్నించిందో, దీనిలో కథ ఎలా రాకెట్ వేగంతో నడుస్తుందో, మనస్తత్వ పరిశీలనం శతవ్రత వ్రతవేద్య న్యాయంగా ఎంత చురుకుగా అవ్యవహితంగా సాగుతుందో, చదువరులు ఏ లోకాలలో ఏ మేధామేరువులలో విభావ గంభీర సాగరాలలో ఉంటారో స్వయంగా తెలుసుకోవలసిందే. రవీంద్రుడు ఆధ్యాత్మిక భావనలనే గాక భౌతికమైన వాంఛలీవ్రతను కూడా నిపుణంగా వ్రదర్శించగలడనడానికి చతురంగలోని 'దామిని' కూడా తార్కాణం.

### కథలు

కథాసకా రచనలో రవీంద్రుడు కనకశైల శిఖరం అందుకొన్నవాడు; కీర్తి ధవళగిరిని చేరుకున్నవాడు. అతని కథానికలు ప్రపంచ కథాశ్రేష్ఠులలో ఆయుతమస్థాయికి చేరినవి. మూగ, సుభాషిణి, కన్నతల్లికే పనికిరాకపోయిన పథిక్ చక్రపర్తి చక్రవర్తితో చంపే కాబూలీవాలా కూడా మనిషేనన్న కాబూలీవాలా, యజమాని కుమారుడే తనపై ప్రేమతో తన కడుపున పుట్టాడనుకునే రామచరణ్ సాసబట్టిన వజ్రాలు; పులుగడిగిన ముల్కాలు; అజరామరమైన పిరజాజులు.

రాజీనామా యిచ్చి వెళ్ళిపోతున్న పోస్టుమాస్టరుపై అభిమానం పెంచుకున్న రతన్ పసికత్తె మనస్తత్వం యెంత మనోహరమైంది! ప్రముగ్ధ జీవిత పరిశీలనం ఆయన కథల్లో వున్నంతగా టాల్స్టాయ్ కథల్లో మాత్రమే వుంది.

ఈయన మొదటి చిన్నకథ భిఖారిణి 1883 లో వ్రాశాడట. చివరిది 1941 లో అవసానదశకు రెండునెలల ముందు. మొత్తం 80 కథలు వ్రాశారు.

### వ్యాసాలు

ఆయన వ్యాసాలు ప్రాచీన కళాసాహిత్యాలకు భావమయ వ్యాఖ్యానికాసాలు. శాకుంతలంపై విమర్శ, వాల్మీకి, వ్యాసులపై వ్యాసాలు, యితర మైనవి ఆయన గేయాలవలెనే శాశ్వతంగా వుంటాయి.

వాల్మీకి హృదయం ఆయన అవగతం చేసుకుని పాశ్చాత్యుల బ్రాంతిని పోగొట్టాడు. ఏమైనా భారతీయ విజ్ఞానానికి పాశ్చాత్యుల దోరణిలో ఆయన చేసినంత సేవ మరొకరు చేయలేదు. ఆనందకుమారస్వామి కొంత చేశాడేమో;

లక్ష్మీకటాక్షమున్న వారికి సరస్వతి అబ్బదంటారు. దానికి మహావవాదం రవీంద్రుడు. ధర్మగ్ధాని గలిగితే "సంభవామి యుగేయుగే" అని అన్నాడు భగవానుడు. స్వప్నమై వ్రతీచీవాహినిలో కొట్టుకొనిపోయే మన సాహిత్యం ఉద్ధరణకు అత డవతరించాడనే నా నమ్మకం.



రవీంద్రుని తెలుగువారమైన మనం అర్థం చేసుకొన్నంతగా యితరులు అర్థం చేసుకోలేదంటే అగ్రహించకండి. శ్రీ కాళోజీ నారాయణరావుగారు "నా గొడవ"లో

"చాపచింపు సామాజ్యం

ఏదైతే ఏదైతే

పోటీపడి కంటిబిడ్డ"

అన్నట్లు చీటికిమాటికి పోట్లాడే మనస్తత్వం కలవారు, చిన్నదానికైనా ఆందోళన చేసే ఆశయం కలవారు అయిన కొందరు పెద్దలకు మాత్రం రవీంద్రుని సాహిత్యం అంతగా నచ్చలేదు. సంగీతం అరగంట ఓపిగ్గా వినలేనివారికి విశ్వమానవత్వంపై చర్చించే తీరిక యేదీ?

విశ్వకవి తన మేధామేరు శిఖరాల నుండి దిగి వార్తాకు వచ్చి గాంధీజీ నాయకత్వం గుర్తించి, ఆయన ఆశయానుగుణంగా శాంతినికేతనంలో చేతి వనులు కూడా నేర్చే యేర్పాటులు చేసి ప్రజాఆందోళనను మన్నించగా, తెలుగు దేశంలోని కొందరు గాంధీ అనుయాయులు శాంతినికేతనం పద్ధతిని హేళన చేశారు.

బెంగల్ కాంగ్రెసు కమిటీ మాజీ అధ్యక్షుడు శ్రీ సురేంద్ర మోహన్ ఘోష్ గారు 1932 లో తిరుచినాపల్లి జైలులో ఉన్నప్పుడు నన్ను రవీంద్రుని గీతాలను కొన్నింటిని సంస్కృతీకరించమన్నారు. ముప్పయిమేళ్ళనాటివి 'అకేలా చలో' అనే గీతంలోని రెండు ఖండాలు మాత్రం విసిపిస్తాను :

"అకేలా చలో-అకేలా చలో

అకేలా చలో రే."

అనే ఈ గీతం అప్పుడు వంగోద్యమానికి మహోత్సాహం కలిగించింది. శ్రీ ఘోష్గారికి చాల ప్రీయమైంది. గాంధీజీ కూడా దీనిని చాలా ప్రస్తుతించారు.

"ఏకాకి చర

ఏకాకి చర

ఏకాకి చర రే.

భువనే సకలే భవతా న పదతి

భీషయమాణే విముఖే సత్యపి

పరైఁ డిల్లత....

ఏకాకి చర రే.



రుంఝావతే-రజనీసమయే  
నాలోకే సతి-ద్వారే పిహితే  
వజ్రజ్వాలిత-వక్షపంజర  
ఏకాకి చర రే."

[ఈనెల 20వ తేదీ సాయంకాలము చిత్తూరు శారదాపీఠంలో జరిగిన రవీంద్ర కపీంద్రుని శతవార్షిక జయంత్యుత్సవములో తిరుమల రామచంద్ర గారు చదివిన వ్యాసములోని కొంతభాగాన్ని ఈ క్రింద ప్రచురించాము. మిగిలిన భాగాన్ని మరుసటి వారములో పూర్తిచేస్తాము. శ్రీ తిరుమల రామ రామచంద్రగారు జగమెరిగిన బ్రాహ్మణులు, బహుభాషాకోవిదులు, పండితులు, కవి, చక్కని విమర్శ కాగ్రేసరులు కూడా. ఒక్కసారిమానేచాలు ఆయనలోని, గొప్పతనం - సుగుణం - స్నేహసౌశీల్యం - నిరాడంబరతలను అట్టే గుర్తించ వచ్చు. రచనలో కూడా ఆయనకున్న నైపుణ్యాన్ని ఈ వ్యాసమే రుజువు చేస్తుంది. చిత్తూరు ఆంధ్రప్రభ సంపాదక వర్గములో వారిప్పుడు పనిచేస్తున్నారు. అడిగిందే తడవుగా అడ్డుచెప్పకుండా ఈ వ్యాసమును ముద్రించుకోవడానికి అంగీకరించినందుకు వారికి కృతజ్ఞతను తెలియజేస్తున్నాము.

—సంపాదకుడు]

(ప్రజావాహిని, చిత్తూరు, 2-6-61)





## ఒక బంగారు వర్తకుని గాథ


ప్రాచీన శాసనాలలో రకరకాలవి వుంటాయి. అశోకునిలాగ ఏ సత్పురుషుడో మంచి మాటలు చెప్పినవి కొన్ని; దుండదామునిలాగ ఏ రాజు మార్తాండుడో తన అవక్ర వరాక్రమం వర్ణించుకొన్నవి కొన్ని; చాళుక్యరాజు అమ్మయలాగ ఏ పరివార వక్షపాతో తన నేనానికి, మరొకరికీ బహుకరణలు చేసినవి కొన్ని; ఏ ఆస్తికుడో దేవకులాల దూపదీప నైవేద్యాల కోసం గ్రామాలు దానమిచ్చినవి కొన్ని; ఏ విద్యా వినోదో పండితులను సన్మానించినవి కొన్ని; ఏ సంఘ వ్యవస్థాపకుడో పలువురికి వృత్తులు కల్పించినవి కొన్నీని.

ఇవన్నీ రాజులవీ, దాతలవీని. మరొక రకం శాసనాలుంటాయి. అవి గురువులవి. ఈ గురుశిష్య సంబంధం వరంవరగా వస్తూ వుంటుంది. "శ్రీమద్రాజాధిరాజ రాజవర మేశ్వర....గురుస్వాములవారు. పలానా, పలానా వారు మా శిష్యులు. వీరంతా మాకే నడుచుకోవాలి. తప్పితే రౌరవాది నర కాలు...." ఇత్యాదిగా వీటిలో ఉంటుంది. ఈ ప్రజాస్వామ్య యుగంలో ఇదంతా-అంటే ఈ గురుశిష్యబావం దౌర్జన్యంగాను, నిరంకుశత్వంగాను కని పిస్తుంది. కాని, "మాకు గురువులు పలానావారు. వారు తరణోపాయం చూపించేవారు. వారి వంశీయులకందరికీ అలాటి మాహాత్మ్యం ఉంటుంది. వారిని ఆదరించాలి" అన్న విశ్వాసం ఉన్న పాతకాలంలో ఇది దౌర్జన్యంగా కనిపించేది కాదు. ఈ గురువులకు కూడా శిష్యుల నుంచి కానుకలు వగైరా కోరడంలోకన్నా ఇంతమంది శిష్యులున్నారు అని అనుకోదంలోనే ఒక సంతృప్తి—వెర్రి సంతోషం ఉండేది.

ఈ గురుశిష్య బావం పెక్కు కులాల వారికి ఉండేది; నేడు కూడా వైష్ణవులకు, శైవులకు అష్టాదశ వర్ణాలలోను శిష్యులున్నారు. పాంచాలులకు (విశ్వ బ్రాహ్మణులకు) కూడ ఇలాటి శిష్య సంతతి కొన్ని కులాలలో ఉంది. దానిని తెలిపే శాసన మొక్కటి ఇటీవల దొరికింది. దాని బాహ్యరూప మిది:


ఈ శాసనం ఇ త్తడిది. ఒకే రేకు. రేకు పొడవు 10½ అంగుళం; వెడల్పు 4½ అంగుళం. రేకు ఒకవైపు శాసనం, రెండవ వైపు ఉబ్బెత్తుగా ఐదు వరుసలలో విగ్రహాలు కొన్ని చెక్కి ఉన్నాయి. (రెండు వైపుల పోదో ప్రతికృతులు చూడవచ్చు.)





శాననం రేకు ముందువైపు





శాసనం రేకు వెనుకవైపు



## శాసన పాఠం

1. స్వస్తి సమస్త
2. గుణగణాలంకా
3. ర సర్వ వాస్తు శిల్పి కా
4. శ్రు సుజ్ఞాన పరబ్రహ్మ
5. నిర్మితాదార పరంజ్యోతి వ్రసంనావ
6. తారులుం వ్రతావ వ్రసిద్ధులున్ సమస్త ఆయు
7. ధ వ్రవీణులుంన్ను నిష్ఠిక తాను శ్రీ విశ్వకర్మా
8. దేవర జగద్గురువులుంను శ్రీవత్సాశికాదేవి కమలేశ్వ
9. రి దేవర దివ్య శ్రీపాద వద్మారాధికులయిన శ్రీ మహమ్మే
10. రు నిర్మాణ కర్తలయిన సద్యోజాత ముఖమాశ్శేతు మను
11. విశ్వద్భహ్మణేయర్చవతి వామదేవ ముఖమాశ్శేతు
12. మయ విశ్వద్భహ్మణేయర్చవతి అమోర ముఖమాశ్శేతు త్వష్ట వి
13. శ్వద్భహ్మణేయర్చవతి తత్పురుష ముఖమాశ్శేతు నీల్వి విశ్వ బ్ర
14. హ్మణేయర్చవతి యీశాన్యముఖ మాశ్శేతు విశ్వజ్ఞ బ్ర
15. హ్మణేయర్చవతి మనుబ్రహ్మ గోత్రం అశ్వలాయన సూత్ర పావ
16. కరుషి కాఖ సద్యోజాత వ్రవర మయ బ్రహ్మ గోత్రం సనాత
17. న గోత్రం ఆపస్తంబ సూత్రం యజ్ఞశ్శాఖ వామదేవ వ్రవర
18. త్వష్ట బ్రహ్మగోత్రం అభవనస గోత్రం బ్రాహ్మ్యాయన  
సూత్ర సామ
19. కాఖ అమోర వ్రవర శిల్పి బ్రహ్మగోత్రం వ్రత్సనగోత్రం
20. హదాయన సూత్రం అధర్వణ కామ తత్పురుష వ్రవర విశ్వ
21. బ్రహ్మగోత్రం సువనాసగోత్రం కాల్యామన సూత్రం వ్రణవ
22. కాఖ యీశాన్య వ్రవర । స్వస్తిస్త్రీ జయాభిదయ శాలివాహన శక
23. వషణంబులు వెయ్యింన్ని నూట పదహారు అగునేటి అన్మిం  
న్యతా మా
24. నేన వ్యవహారిక దాండ్రమానేన బహుదాన్యనామ సంవత్సర కార్తి
25. క శు దశమి సోమవారము గోలకొండ పట్నమందు మర్కివి
26. భురాం పారా వునాడు పానుగంటి కామాక్షి ఆదారి శిలం
27. భద్రాచారి కుందనపు లకనాచారి బత్తూరు భద్రాచారి ధవళె
28. శ మాకొండాచారి విరు అయిదాయి పాచాననం వారు కొ



29. మటి బచ్చు మలిశెటిని దివారు దండుగకు వడితె ప్రాణ
30. బయాని భయవడి పాంచాననం వారి పాదం వట్టుక వుం
31. డె పంనెండు వెల యెనూరూ వరహాలు దివాణం వారికి
32. యిచ్చి చరవిడిపించి పనస ముద లెఖగా యి మెరలు
33. చెళినారు సంవత్సరం 1 కి మట్ల కొలిమికి గ 1 ము
34. ద్ద కొలిమికి గ  $\frac{1}{2}$  రాయి 1 కి గ  $\frac{1}{2}$  పెండ్లికి  $\frac{1}{2}$  వదు
35. కు గ  $\frac{1}{2}$  శెల్లా యిచెప్పెదికాని కొట్టరాదూ తిట్టరాదు
36. దివాణం వారితో చెప్పి ఇదాశనం చాయరాదు వా
37. నికి యివ్వకపోతె కోపం వొచ్చి పనసక త్తి పొడుచుకుం
38. డె వాని రక్తం చూస్తే వాని యిల్లు నెగడదు వానికి యివ్వ
39. నివాడు ఆరొదయివాళ్లు వారి దారం దనసు నీర పట్టా
40. దు యిది యవరు తప్పించిన కాశితో గోహత్య
41. చెళిన పాపాన పొదురు పీతురు మాతులకు త
42. ప్పినడె పసవాడు యీ వనం తప్ప మరివక వనము
43. ను ఆడుగరాదు సలివెంద్ర వుదకం యితర వనం ఆం
44. న్నం తిగరాదు యిది చతుస్సముద్ర పర్యంతం మం
45. దుండె ఆయిదాయి పాంచానం వారు తప్పకుండా
46. హంసం పొశ్చం కట్లం యిచ్చి ఆకాశావాణి సాక్షి భూ
47. పతి సాక్షి హరిహరాదులు సాక్షి తప కూడదూ
48. ఆయిదాయి చెవాలు శ్రీకాళికాదేవి కమదేశ్వ
50. రి రక్షింత్స వలెనూ."

వద్ద కమ్మర కాశ కంచర కంసాసులను పంచాణం వారు, పంచాననం వారు, పాంచాలులు అని వ్యవహరిస్తారు. ఈశ్వరుని ఐదు ముఖాలనుంచి— పంచాననాల నుంచి పుట్టినందున ఈ పేరు వచ్చిందని ఒకగాథ. విశ్వకర్మే పంచాస్కుడు. ఆయన కుమారులు మమ, మయ, త్వష్ట, శిల్పి, విశ్వజ్ఞులని మరొక గాథ :

“మనుర్మయః తథా త్వష్టా  
శిల్పి విశ్వజ్ఞ ఏవ చ,  
పంచైతే దేవ ఋభవో  
విశ్వకర్మ ముఖోద్భవాః.”

అని స్కాందపురాణం నాగరఖండం పేర్కొంటున్నది. విశ్వకర్మకు



ఐదు ముఖాలు, త్రిమూర్తుల శంఖచక్రాద్యాదులు ఉన్నట్టు చెక్కిన శిల్పాలూ ఉన్నాయి. విశ్వకర్మకు కుమారులు ఐదుగురు. వారికి సానగ, సనాతన, అహభవన, వత్స, సువర్ణులనే ఐదుగురు కుమారులు జనించారు. వారికి మను మయ త్వష్ట శిల్పి విశ్వజ్ఞులనే వారు కుమారులని మరొక గాథ.

వంచదిక్కులతో సాక్షాత్కరిస్తున్న ఈ విశ్వమే వంచముఖమైన విరాట్స్వరూపం. ఆ ముఖాలు—దిక్కులు—“సద్యోజాత ముఖ మాసీత్” ఇత్యాదిగా వేదస్తుతి పాత్రచైనవి. సద్యోజాత, వామదేవ, అఘోర, తత్పురుష, ఈశాన అనే ఈ ఆయిదు ముఖాలనుంచి వంచాననంవారు—మను మయ త్వష్ట శిల్పి విశ్వజ్ఞులు అవతరించారు. వీరి గోత్రాలివి: మనువు—సానగగోత్రం, అశ్వలాయన సూత్రం, ఋక్ శాఖ, సద్యోజాత వ్రవర. మయుడు—సనాతన గోత్రం, అవస్తంభ సూత్రం, యజుశ్శాఖ, వామదేవ వ్రవర. త్వష్ట—అభవనస గోత్రం, బ్రాహ్మ్యయన సూత్రం, సామశాఖ, అఘోరవ్రవర. శిల్పి—వత్ససగోత్రం, హాదాయన సూత్రం, అదర్శణ శాఖ, తత్పురుష వ్రవర. విశ్వజ్ఞుడు—సువర్ణసగోత్రం, కాల్యాయన సూత్రం, వ్రణవశాఖ, ఈశాన్య వ్రవర. — అని వంచాణం వారి గోత్ర వ్రవరలు.

వీరు ప్రధానంగా శైవులు. వీరికి కామాక్షి, కాళికాదేవి, కమలేశ్వరుడు ఇష్ట దైవాలు. వీరు ఆనాదిగా శాకాహారులు. కనుక ప్రాచీన బౌద్ధులలో మిగిలిన బావతని, బుద్ధుడు ఉపదేశించిన వంచశీలను—వంచాయనాలను—అనుసరించే వంచాయనులు గనుక వంచాననులు, వంచాణంవారు అయివుంటారని సర్దబ్బ్యు. ఇలియట్ మున్నగువారి అనుమానం.

ఈ వంచాణం వారికి వనసవారు, రుంజులవారు అనే రెండు తెగలవారు శిష్యులున్నారు. వీరు వారి ఇండ్లలో శుభకార్యాలకు హోజరయి కట్నాలు, కానుకలు పుచ్చుకుంటారు. అవర కర్మలలో తప్పెట్లు, శంఖాలు, రుంజాలు వాయించి ఏవో మామూళ్ళు పొందుతారు. వీరు బేరినెట్లను, వంచాణంవారిని తప్ప మరొక తెగను యాచించరు. రాయలసీమలోను, తెలంగాణాలోను వంచాణంవారి వివాహ సమయాలలో కాశె బిగించి, నడుముకు కాశీ విగ్రహం గల పెద్ద ఇత్తడి వతకం కట్టుకుని, విల్లు నీడెం (వతాకం), దారం మొదలయిన వాటితో హోజరుకావడం. వారి నుంచి మామూళ్ళు పొంది, నీడెం, ధనుస్సు ఎత్తి దాతలను పొగడడం, వారు ఇవ్వకపోతే ఒక బాకుతో మొండి బండవాళ్ళనే బిచ్చగాళ్ళలాగ మీదేతులు కోసుకుని రక్తం ఓడుస్తూ ఆమాయిత్యం చేయడం నేడూ చూడవచ్చు. వీరివద్ద విశ్వకర్మ పురాణం, వంచాణం వారి తాల్పాకు తక్కిన వివరాలు గల గ్రంథాలు ఉంటాయి. అయితే ఈ



మామూళ్ళు—వనస వర్తనలు—నివ్వబడిననుంచి ఏర్పాటయ్యాయి? ఏర్పాటు చేసిన వారెవరు?—ఈ ప్రశ్నలకు కొంతవరకు సమాధానం చెబుతుంది ఈ శాసనం. ఇదే దీనిలోని ప్రధాన విషయం.

### శాసన విషయం

మలిక్ ఇబ్రహీం కులీ కుతుబ్ షా గోల్కొండ నీరును పాలిస్తుండగా మలిశెట్టి అనే కోమటి బచ్చ ప్రభుత్వానికి చెల్లించవలసిన శిస్తు చెల్లించలేదు. ఆ మీద దివాణంవారు కోపగించుకుని, ఆ శెట్టిని చెరవట్టి దండుగ విడించి తీసుకుని వెళ్ళుతుండగా దారిలో కొందరు వందాణంవారు పానుగంటి కామాక్షి ఆదారి, శీలం బ్రద్రాదారి, కుందనపు లకనాదారి, చిత్తారు బ్రద్రాదారి, ధవళేశ మార్కండాదారి కనిపించారు. మలిశెట్టి వారిని బతిమాలుకున్నాడు తనను చెర నుంచి విడిపించవలసిందని. సరే వారు కనికరించి 12,500 వరహాలు చెల్లించి ఆయనను చెర విడిపించారు. ఆ సందర్భంలో ఈ ఏర్పాట్లు చేశారు: వనసవారికి వందాణంవారు సంవత్సరానికి బంగారు గట్ల వనిచేసే కొలిమి ఒకటింటికి ఒక గద్యాణం; రాతిలో వున్న ముడి ఇనుమును కరిగించిపోసే (మద్ద) కొలిమి ఒక్కటింటికి 1/4 గద్యాణం; తూనిక రాయి ఒకటింటికి 1/4 గద్యాణం; తమ యింట్లో పెండ్లికి 1/4 గద్యాణం; వడుగయితే 1/4 గద్యాణం; ఒక శెల్లా ఇవ్వాలి. వారిని కొట్టరాదు, తిట్టరాదు. సర్కారువారికి వారిపై ఫిర్యాదుచేసే గాని, మరొకవిధంగాను అడమానించరాదు. వనసవారు తమ కట్నం ఇవ్వ నప్పుడు వందాణం వారి ఇంట్లో కత్తి పొడుచుకుంటే, ఆ రక్తం చిందితే గాని, ఆ రక్తం చూస్తే గాని వందాణంవారి యిల్లు అభివృద్ధికి రాదు. అలా కట్నం ఇవ్వనప్పుడు వనసవారు తాము మామూలుగా జరిపే వంశక్రమ వర్తనలు, స్తోత్రాలు చేయరాదు. వనసవారు వందాణం వారిని తప్ప మరొకరిని యాచింప రాదు. ఇతరుల అన్నం, నీరు ముట్టరాదు. ఇది ఐదు వందాణం శాఖలవారు వ్రాసి యిచ్చిన—వనస ముద్ర వేసి యిచ్చిన—శాసనం గనుక ఆదరించాలి. ఆదరించకపోతే కాశిలో గోహత్య చేసినట్టు. ఇది శాసనంలోని కథ.

సరే! వందాణం వారు మలిశెట్టిని చెర విడిపించారు. ఆ సందర్భంలో వనస వారికి సంవత్సర వర్తనలు చెయడం ఏమిటి? ఈ వనసవారు ఇక్కడెందుకు వచ్చారు? వీరు మలిశెట్టిని విడిపించడంలో సహాయపడ్డారా అంటే, అదీ కనిపించదే శాసనంలో. —ఇలాటి ప్రశ్నలు ఉదయిస్తాయి. వీటిని నివారించుకొనడానికి స్థానిక చరిత్రలు కొంత తడవాలిసి వుంటుంది.

“వనసవారు, రంజాలు భేరికోమట్లను, కంసాలవారిని మాత్రం యాచి



స్తారు. గోల్కొండలో బచ్చలవారు శిస్తు బకాయి ఇవ్వని కారణంగా అరెస్టు చేయబడ్డారట. వారు దారిని పోతున్న పంచాణం వారిని చూచి, నోట్లో వుండే లాంబూలం తమ్మ వుమ్మివేసి, తమకు సహాయం చేయవలసిందిగా—తమను దివాణం వారి నుంచి విడిపించవలసిందిగా ప్రార్థించారట. పంచాణంవారు అలాగే శిస్తు బకాయి చెల్లించి, వారిని చెర విడిపించి తమకు శిష్యులుగా వుండేట్లు ఏర్పాటు చేసుకున్నారు. అప్పటినుంచి వనసవారు ఏదేలా పంచాణం వారి యింద్లకు వస్తూ, తమ వర్తన రూకలు తీసికొని వెళ్ళుతుంటారు. వీరు కర్నూలు జిల్లాలో స్థిరనివాసం చేసే తెగవారు కారు. తరుచు తిరుగుతూ వుంటారు" అని కర్నూలు జిల్లా మాన్యుయల్లో వుంది. దీనిలోను వనస వారెవరో స్పష్టం కాలేదు.

మరొక స్థానిక కథ తమాషాది వుంది. పూర్వం నిజాం నవాబు కొలువులో కొందరు కోమట్లు వుండేవారు. వారు ఏదో అవరాధం చేయగా వారిని నిజాం తన దేశంనుంచి తరిమివేశాడు. రాజాగ్రహానికి గురిఅయినవారికి ప్రజలు ఆశ్రయమిస్తారా! తలకాయ పోదూ! వారికి పంచాణంవారు ఆశ్రయమిచ్చి ఆదుకొన్నారు. ఆ బహిష్కృతులే వనసవారు. రుంజువారిని శివుడు సృష్టించాడు. శివుడు రవుండాసురుని సంహరించగా, వాడు తన అవయవాలు సంగీత వాద్యాలు కావాలని, వాటిని వాయింపడానికి వేరే తెగనే సృష్టించాలని శివుని కోరాడట. దానికి శివు డంగీకరించి వారిని పోషించాలని విశ్వకర్మను ఆదేశించాడట. ఆ విశ్వకర్మ సంతతివారైన విశ్వబ్రాహ్మణులు ఆ పూర్వచారం పాలిస్తూ వున్నారు.

ఈ స్థానిక గాథలనుబట్టి ఎవ్వరో పంచాణంవారు బేరిసెట్లనో, బచ్చలనో ఆవత్కాలంలో ఆదుకొని వుంటారని, దానికి కృతజ్ఞతగా వారు వీరికి శిష్యులై వుండివుంటారని, వారిని ఇతరులు అస్పృశ్యులన్నంతగా తక్కువగా చూడారని, వారికి చెర తప్పినా సంఘపు చెర తప్పలేదని, పనఘలుగా-మురికి వారుగా పరిగణించబడుతూ వచ్చారని, ఈ శాసనంలోని మలిసెట్టి కూడా ఈ విధంగా బహిష్కృతుడైన పనసతెగవాడయి వుంటాడని, కనుకనే ఈ సందర్భంలో ఈ వర్తనలు ఏర్పాటయి వుంటాయని భావించవచ్చు.

బేరిసెట్లకు, పంచాణం వారికి—ముఖ్యంగా స్వర్ణకారులకు సన్నిహితత్వం వున్నట్టు వారి ఇళ్ళు, వాకిళ్ళు చూచినా తెలుస్తుంది. ఈ రెండు తెగలవారు రాయలసీమలో దాదాపు ఒక వీధిలోనే వుంటారు. కారణం స్వర్ణకారులు బంగారు పనివారు, బేరిసెట్లు బంగారు వ్యాపారులు. కనుక ఒకరి సరస్సన



మరొకరు నివసించడం అవసరమే. ఈ సన్నిహితత్వాన్నిబట్టి బేరినెట్టి, స్వర్ణకారుడూ ఒక్కడే అనే విసుర్లు కూడా పుట్టాయి. కనుక పనసవారు ఈ రెండు కులాలవారిని మాత్రమే యాచించడం కూడా ఈ సన్నిహితత్వానికి మరొక నిదర్శనం.

తమిళనాడులో బేరినెట్లకూ, పంచాణంవారికీ గల సంబంధం తెలిపే కథ మెకంజీ రిార్డులలో కనిపిస్తుంది —

తమిళనాడులో మాందాపురి అనే పట్టణం వుంది. పంచవృత్తులు చేస్తున్న ఈ పంచాణం వారు కలిసే వుండేవారు; అన్ని లోహపు వస్తువులు చేస్తూ బాగా సంపాదించేవారు. కలిసి కట్టుగా వుండేవారు. గనుక వీరిని చూస్తే అందరికీ భయంగా వుండేది. వారు ఆ రాజును కూడ లెక్కచేసేవారు కాదు. అయి స్కాంతంతో కోట కట్టుకుని అందులోనే వుండేవారు. రాజుకు చాల కోపం వచ్చింది. కాని ఏమి చేయగలడు? వారి కోట అయిస్కాంతంది కావడంవల్ల ఎక్కడెక్కడి ఆయుధాలు ఆ కోటకే చేరేవి. కోట కూడ చాల బలమైంది. కనుక అబేధ్యంగాను, అజేయంగాను వుండేది. పంచాణం వారిని జయించడానికి రాజు ఒక యుక్తి వన్నాడు. అయిస్కాంతం కోట ఎదుట మరొక కోటకట్టి పంచాణం వారిని లొంగదీయడానికి కొందరు దేవదాసీలను పెట్టాడు. సరే మనువన్నట్టు ఆడది నిప్పు, మగవాడు నెయ్యికుండ కదా! కరగక ఏమౌతాడు! ఒక స్వర్ణకారుడు ఒక దేవదానికి లొంగిపోయాడు. ఆవిడ అతని నుంచి అయిస్కాంతం కోట ద్వంసమయ్యే రహస్యం లాగింది. మరేమీ లేదు. వరకు గడ్డి అనే ఒకరకం గడ్డి కోట చుట్టూ వేసి మంట పెడితేసరి. కోట కాలి బుగ్గి అవుతుంది. సరే ఇక నేముంది? మర్నాడే కోట కాలిపోయింది. కొందరు చచ్చారు. ప్రాణభయంతో కొందరు ఓడలెక్కి పారిపోయారు. కొందరు రాజుకు చిక్కారు. వారిని రాజు పురి తీయించాడు గర్భంతో వున్న ఒక పంచాణంవారి వదుచుమాత్రం పారిపోయి మరొక వూరిలో ఒక బేరినెట్టి యింట్లో తలదాచుకుంది. రాజభటులు పంచాణం వారికోసం ఇల్లిల్లా గాలిస్తూ ఈ బేరినెట్టి యిల్లా గాలించారు. బేరినెట్టి ఆమె తన కుమార్తె అని చెప్పిప్రాణగండం తప్పించాడు. పంచాణం వారందరూ పంచత్వం పొందారు. ఈ విధంగా ఆయుధాలు, తక్కిన వనిముట్లు చేసే దిక్కే లేకపోయింది. ఒక్క పంచాణం వారై నా బతికి వున్నాడేమో చూచిరిమ్మని రాజు భటులను ఆదేశించాడు. పంచాణం వారని తెలుసుకొనడానికి ఒక పరీక్ష కూడ పెట్టాడు. ఒక వగడానికి తిరుగుడు తిరుగుడుగా మర పద్దతిలో రంధ్రం చేసి, ఒక దారం పోచ యిచ్చి సంపాదు. ఆ దారాన్ని ఆ వగడంలో కూర్చాలి. ఇదీ పరీక్ష. భటులు దేశం గాలిస్తూ ఆ బేరినెట్టి వున్న



గ్రామానికి వెళ్ళారు. అక్కడ పంచాణం ఆవిడ కుమారుడు ఆ పరీక్షకు నిలబడతానన్నాడు. వగదాన్ని చీమపుట్టపై పెట్టి, దారాన్ని చక్కెరలో అద్ది వగడం రంధ్రంలో దూర్చిపెట్టాడు. చీమలు కన్నం అటువైపుగుండా వచ్చి దారం లాక్కున్నాయి. ఈ యుక్తికి రాజు మెచ్చి, బేరినెట్టిని పిలిపించి పిల్లవాని వివరాలు అడిగాడు. ఆ బేరినెట్టి యథార్థం చెప్పాడు.

ఈ కథలనుబట్టి పంచాణం వారికి ఒకతెగ బేరినెట్టికు సంబంధం చాల కాలంగా వున్నట్టు తోస్తుంది. గోల్కొండ బచ్చలు కూడ బంగారు వ్యాపారం చేసే వారయి వుంటారు. వారితో వ్యాపారరీత్యాగల సన్నిహితత్వాన్నిబట్టి పంచాణంవారు వారిని ఆవత్కాలంలో అడుకొని వుంటారేమో!

ఈ శాసనంలో పేర్కొన్న కథ తెలుగు దేశమంతటా వ్యాప్తిలో లేనందున, తెలంగాణా కర్నూలు మండలాల్లో మాత్రమే వినవస్తున్నందున చాల ఇటీవలదై వుంటుందేమో! ఈ శాసనం లిపి, శాలివాహన సంవత్సరాల సంఖ్య ఈ అనుమానానికి అవకాశమిస్తున్నాయి. శాసనంలో మల్కిభరాం పరిపాలిస్తున్నట్లు పేర్కొనబడింది. ఇచ్చిన శక సంవత్సరం సంఖ్య వెయ్యిన్నీ నూట పదహారు. శాలివాహన శకానికి 78 సంవత్సరాలు చేరిస్తే క్రీస్తుశక వర్షాల సంఖ్య వస్తుంది. దీనితో క్రీ.శ. 1194 అవుతుంది. శాసన సంవత్సరం బహుదాన్య, కార్తిక శుద్ధ దశమి సోమవారం. 1194 కు ఆనందనామ సంవత్సరం కార్తిక మాసం బుధవారమౌతుంది. ఇంతకూ మల్కిభరాం పాలనకాలం క్రీస్తు శకం 1530 నుంచి 1580 వరకు. శాసనంలోని వెయ్యిన్నీనూటను వెయ్యిన్నే నూట అని దిద్దుకుంటే దానికి సరైన సంవత్సరం జయ సంవత్సరం, క్రీస్తు శకం 1594 అక్టోబరు 20వ తేదీ అవుతుంది. బహుదాన్యనే ప్రధానంగా పెట్టుకుంటే 1501 శాలివాహన శకం అవుతుంది మల్కిభరాం పేరు స్పష్టంగా వుంది గనుక శాసనంలో వున్నట్లు వెయ్యిన్నీ నూట పదహారు అనడానికి అవకాశమే లేదు. ఈ చిక్కులన్నీ చూస్తే శిల్పి ప్రచారంలో వున్న ఆచారం, కథలు బట్టి దీనిని చెక్కాడేమో అని అనుమానించడానికి అవకాశం వుంది. లేక పాత శాసనాన్ని నకలు చేయడంలో పొరపాటువడ్డాడేమో!

లిపి విజయనగర కాలంది ఎంతమాత్రమూ కాదు. ఆ కాలం లిపిలో అప్పుడప్పుడే విడిపోయిన కన్నడ, తెలుగు వాసనలు వుంటాయి. ఆ కాలపు ఏ శాసనం చూచినా ఈ విషయం స్పష్టమౌతుంది!

ఇక భాష : శిల్పి చాల నిరక్షరాస్యుడుగా కనిపిస్తాడు. సంస్కృత శబ్దాలు ఎన్ని తప్పులతో చెక్కాడో మొదటి 22 పంక్తులు చదివితే స్పష్టమౌ



తుంది. ఇక తెలుగు మాటలు వ్యావహారికాలు గనుక పదాలు తప్పులనడానికి వీలులేదు. అయినా, పదాలగుణింకాలు, ఒత్తులూ ఎన్నో పోయాయి. పాఠకులు సులభంగా ఈ బాషను, పదాలను దిద్దుకోగలరు గనుక కొన్నిటికి మాత్రం వివరణ ఇస్తే చాలు.

26వ పంక్తిలో: విభురాం పాతాః ఇబ్రహీం పాదుషా. 32వ పంక్తిలో: పనసముద్ర-ప్రతి కులంవారికి వారివారి శాసనాలలో ప్రత్యేక ముద్ర వుంటుంది. ఇ మెరలు-ఈ మేరలు, ఏర్పాట్లు. 33వ పంక్తిలో: మట్ల కొలిమి-బంగారు మున్నగునవి గట్లుగా పోసే కొలిమి. గద్యాణం: వరహా అనబడే బంగారు నాణెం. ముద్దకొలమి; ముడి ఇనుమును కరిగించే కొలిమి. 35వ పంక్తిలో: శెల్లా-పైన కప్పుకొనే పంచ. 36వ పంక్తిలో: వుదాశనం-ఉదాశీనం, ఉపేక్ష, అవ్యాయం. 39వ పంక్తిలో: దనసు-ధనుస్సు; నీడ-జండా; 46వ పంక్తిలో: హంశం పాశ్యం-అంశమూ పోచ్చ. అంటే పూర్తిగా. అంశం అనేది హంశం అయింది; హంశం కూడ అయింది. హంశం అనేది బ్రౌను మిశ్ర నిఘంటువులో గ్రహించాడు. పోచను వొత్తి పలకడంలో కలిగిన రూపం. ప్రతి అంశమూ పోచ్చ.

శాసనం వెనుకప్రక్క మొదటి వరుసలో కాళికాదేవి, రెండవ వరుసలో శివుడు, నంది, భృంగి, వినాయకుడు. మూడవ వరుసలో మొదటి బొమ్మ వద్రంగం, తరిమెన పడుతున్నారు. రెండవది బంగారు పని, మూడవది కమ్మరం. నాల్గవ వరుసలో మొదటి బొమ్మ శిల్పం, ఐదవది కంచరం. చెట్టు, గుర్రపు రౌతు వీరభోగ వసంతరాయలు. కల్యాణతారంగా వీరభోగ వసంతరాయలు వస్తాడన్న పంచాంగం వారి విశ్వాసానికి సూచన. ఐదవ వరుస పనస ముద్ర, రాజలాంఛనాలు.

నాకు తెలిసిన షషయాలు, థర్స్టన్, మెకంజీ రికార్డులు మున్నగువాని కథలు పోగుచేసి ఇక్కడ పెట్టాను. సంప్రదాయజ్ఞులు యథార్థం తెలియ జేయాలని మనవి.

(ఈ శాసనాన్ని సుప్రసిద్ధ చిత్రకారులు శ్రీ కోడూరి రామమూర్తిగారు సేకరించి ఆంధ్రప్రదేశ్ ప్రచురించాలని సంపాదకులను కోరారు. ఆంధ్రప్రదేశ్ 2.9.56.)



## కవి సమ్మేళనాలు, ముషాయరాలు

కవితా వఠనాలు, కవితా విమర్శకులు మనకు పూర్వంనుంచి వున్నాయి. కొత్త కావ్యం ఏదైనా వస్తే దానిని పండిత గోష్ఠులలో వినిపించడం, దానిపై విమర్శ ప్రతివిమర్శలు, తర్వాత మార్పులు చేర్పులు, ఆమోదముద్ర ఇది పూర్వ సంప్రదాయం. తమిళదేశంలో మొఘలాలం నుంచి ఈ సంప్రదాయం వుంది. కన్నడంలోను, తెలుగులోను 'పండిత మండలములు, విద్వత్సరిషత్తులు' వున్నట్టు నన్నయ భారతమే తార్కాణం. అప్పటి పండితుడు అంటే కవి, రచయిత, విమర్శకుడు, శాస్త్రజ్ఞుడు అయిన వ్యక్తి. అతని ఆమోదముద్ర లేనిది ఏ రచనకూ ప్రాచుర్యం లభించేది కాదు.

ఈ పండిత మండలాల స్థానం క్రమంగా రాజుల, రాజుల ఆస్థానాలకు వచ్చింది. రాజాదేశంతోనో, "సద్యః పరనిర్వృతి" కోసమో రచనలు చేయడం, రాజాస్థానాలలో వినిపించడం, రాజు తల డిపితే, తక్కినవారు గంగిరెద్దులలాగ తల లూవడం సంప్రదాయమయింది. రాజుల తర్వాత జమీందారులు.

కాని, నేటి కవి సమ్మేళనాలు మాత్రం మన సంప్రదాయం కాదనే అనాలి. ఇవి మొఘల్ చక్రవర్తుల కాలంనుంచి మనదేశంలో ప్రచలితమయ్యాయి. మొఘల్ చక్రవర్తులేమో దానిని ఆరబ్ పారసీకదేశాల నుంచి ఎరువు తెచ్చుకొన్నారు. దీనిని ముషాయరా అంటారు. అంటే, కవులగోష్ఠి. షాయర్ అంటే కవి. ముషాయరా కవి సమ్మేళనం. దీనికొక అధ్యక్షుడు వుంటాడు. ఇతనిని సదర్ ఇ ముషాయరా అంటారు. ఇలాదా కవితా వఠనం ముందు కవితను గురించి, తత్ప్రయోజనం గురించి, నడిచి వైఖరులను గురించి ప్రసంగిస్తాడు. దీనిని ఖుత్బై సదారత్ అంటారు. తర్వాత కవులు తమ తమ రచనలను చదువుతారు. చర్చలు వాదోపవాదాలు జరుగుతాయి. సమాప్తిలో ముంతజిం-కార్యదర్శి, లేక వ్యవస్థాపకుడు అభిసేదన వాక్యాలు చెబుతాడు. తర్వాత బర్ఖాస్తే. సమ్మేళనం వీగిపోతుంది.

ఈ కవి సమ్మేళనాలలో కవితా వఠనం శ్రావ్యంగా వుంటుంది. కవి సమ్మేళనం ఫలానారోజు జరుగుతుందని మొదటే ప్రచారం జరుగుతుంది.



అహూతులు, అనాహూతులు కూడ దీనిలో పాల్గొనవచ్చు. గుమిగూడిన వేలకొలది సభ్యులలో నుంచి ఎవరైనా అప్పటికప్పుడు అశువుగా కవితలు అల్లి చెప్పవచ్చు. విమర్శలో పాల్గొనవచ్చు. వర్తిష్టువులకు, బురూషువులకు పూర్తిగా అవకాశం వుంటుంది.

ఈ ముషాయరాలలోను రెండు రకాలున్నాయి: ఒకటి తర్జీ. నియమ నిబంధనలతో ఉండేది; పలానా ఖాఫియాతో - అంత్యప్రాసతో, పలానా రదీప్తో-ఉపాంత్యప్రాసతో, పలానా వృత్తంలో, పలానా వర్ణనలలో ఉండాలనే నియమ నిబంధనలు వుండేది. రెండవది బేతర్జీ. దీనిలో ఎలాటి నియమ నిబంధనలూ లేవు. గద్యగంధి పద్యాలు, పద్యగంధి గద్యాలు, గేయాలు ఇష్టం వచ్చినవి చదువవచ్చు. ఇక మన సమస్యాపూరణం వంటివి కూడా వున్నాయి.

ఒకరు ఒక వృత్తంలో పాదం ఇవ్వడం, దానికి అనుగుణమైనది, వక్త్ర వివక్షితమైనది చెప్పడం ఒక పద్ధతి. చలోక్తిగా వికటంగా చెప్పడం మరొక పద్ధతి. ఉదాహరణకు ఒకరు ఒక షేర్ అనే ద్విపదలో ఒక మిస్తా-ఒకపాదం చెబుతాడు. దానికి మరొకరు రెండవ పాదంతో సమాధానం చెప్పి పూరిస్తాడు. అలంగీర్ చక్రవ రి కూతురు జైబున్నీసా గొప్ప కవయిత్రి; వక్రోక్తిలోను, సమస్యాపూరణంలోను చతురురాలు. ఆమెకు ఏకవి రచనా నచ్చేది కాదు. అప్పుడు అఖల్ ఖాన్ అనే కవి వుండేవాడు. వాడు నిరుపేద. జైబున్నీసాను ప్రేమించాడు. "ఉత్పద్యంతే విలీయంతే దరిద్రాణాం మకోరథాః" అని అతని ఆశ పలిందలేదు. అతడు జైబున్నీసా సమస్యలను కవితాగోష్ఠులలోను, విడిగాను మనస్సును ఊబపెట్టే సమాధానాలతో పూరించేవాడు. చీనవాడు కావడంవల్ల జైబున్నీసాకు అరదంటే ఉపేక్ష, కొంటెగా సమాధానం చెబుతాడని కోపం. ఒకమారు ఆమె

"అజ్హం సమీషవద్

జహలావత్ జాదాలబం,

(నా పెదవులకీ తీపి ఎలా కలిగెనో!) అనే ఒక మిస్తాసు ప్రకటించి పూరించమని కోరిందట. ఎవరు ఏవి పంపినా ఆమెకు నచ్చలేదు. తుదకు అఖల్ ఖాన్

"షాయద్ రశద్ బర్లబే

జైబున్నీసా లబం."

(నా పెదవులు అంటడంవల్ల ఆ తీపి కలిగేమో!) అని మరొక మిస్తా చెప్పి పూరిందాడట. దానికి ఆమె ఆగ్రహించిందట.



మరొకమారు జైబున్నీసా తలంటుకుని ఎర్రదుస్తులు ధరించి, చంద్ర కాలలో శిరోజాలు అర్చుకుంటున్నదట. ఆ దారిని వెళ్లిగా తిరిగే అఖర్ఖాన్

"సుర్కౌపో బలబే బాం  
నజర్ మీ ఆయద్,"

(ఎర్ర దుస్తులతో ఒక దివ్యసుందరి నా కనుల ఎదుట వచ్చింది.) అని ఒక మిస్రా చెప్పాడట. జైబున్నీసా వెంటనే

"న బజారీ న బజోరీ  
న బజర్ మీ ఆయద్."

(బజారు కవికి బలవంతంతోనైనా, ధనంతోనైనా దివ్యసుందరి వచ్చేనా?) అని రెండవ మిస్రా చెప్పి పూరించిందట.

అరబ్ దేశంలో "రజ్మియా షాయరీ" అనే మరొక పద్ధతి వుంది. యుద్ధ సమయంలో ఇరువాగుల వెంట కవులు వుండేవారు. ఒక పక్షం కవి ఒక కవిత గాని, ఒక చరణంగాని చెపితే, ఎదిరిపక్షం కవి దానికి సమాధానంగానో, దానిని విరిచి వివరీతార్థంగానో పూరించేవాడు. ఇది యుద్ధంతోపాటు ముమ్మ రంగా సాగేది. ఈ యుద్ధరంగ కవితను "రజ్మియా షాయరీ" అంటారు. వృధ్వీరాజు యుద్ధం చేసేటప్పుడు వృధ్వీరాజు రాసో రచించిన చంద్ బర్దాయీ ఆయనతోపాటే యుద్ధరంగంలో వుంటూ, యుద్ధం ప్రత్యేకంగా చూచి వర్ణిం చాడట. ఈ విధంగానే విజయనగర సామ్రాజ్యముల కాలంలోను కవి పండితులు యుద్ధరంగానికి వెళ్ళేవారని రాయవాచకం చెబుతున్నది.

స్వాతంత్ర్యానంతరం రాజరికం ప్రజలది అయింది గనుక, ప్రజా ప్రభుత్వం ఆ రాజరికపు పద్ధతులను అనుసరించడంతో, ఈ ముషాయీరాలు, తదనుబంధంగా కవి సమ్మేళనాలు పెట్టసాగింది. ఇవి రేడియోలోను వినబడడం ఆరంభమయింది. ప్రతి స్వాతంత్ర్య దినానికి, ప్రతి జయంతికి, వర్ధంతికి, ప్రతి పండుగకూ, వర్షానికి ఈ రేడియో ముషాయీరాలు మౌజూదు, కవిసమ్మేళనాలు ఖరారు.

ఈ ముషాయీరాలు, కవి సమ్మేళనాలు రేడియోలో వింటూ గాంధీ యుగం గడిపాము; నెహ్రూయుగం నడిపాము; శాస్త్రియుగమూ సంతీర్ణుల మయాము. ఒక కొత్తకవి పేరు వినడంలేదు. ఒక కొత్త కావ్యం పేరు కన బడడం లేదు, ఒక కొత్త సంప్రదాయం వెలువడడం లేదు. మొన్న ఉగాదినాడు (ఏప్రిల్ 66) విజయవాడ నుంచి వినబడిన ఉగాది కవి సమ్మేళనమూ, పాత వాటి కంటే ఈషత్తయినా భిన్నం కాదు.



తరన్నరగా కనబడే సహస్ర మాసజీవులూ, షష్టిపూర్తులూ మరలా వినబడ్డారు. బీడింగ్ పల్లెవాటలవారు, వంచెకట్టులవామా అప్పటివారే. (వారివేషం రేడియోలో కనబడలేదు; టెలివిజన్ లేదు గనుక. వారి సవ్యడిని బట్టి ఆ వేషాలనే శ్రోతలు ఊహించుకోవచ్చు.) అవే కూనిరాగాలే, అవే విరుపులే. నవీనులలోను కొత్తవారు కనిపించలేదు. వచన గంధి పద్యాలతో విసిగించిన ఆ పాతవారే, మళ్ళీ అవే దోరణులే.

ఇక పద్య పఠనమా? రామ! రామ! కొందరికి సంగీతం సగమెరిక. కొందరికి "పూ రిఎరిక." పద్యాలను పాడాలా, వద్దా అనే వాదం ఎలా వున్నా, శ్రావ్యత అనేది దేనికైనా ప్రధానగుణం గదా? రసానుగుణమైనరీతి వృత్తి శయ్యా పాకవృత్తాల లక్ష్మమేమిటి? శ్రోతకు రచనోద్దేశం యుడితి ప్రబోధమై రసావేశం కలుగడం కదా! అందుకనే మనపూర్వులు సంస్కృత నాటకకారులు, తద్వ్యాఖ్యాతలు శ్లోకాలను రాగ సూచనతోపాటు, రాగాలకు కాలదేశ వర్తమానాలు నిర్దేశించారు. ఉగాది కవిసమ్మేళనంలోని కవులు వాటినేమైనా పాటించారా? ఒక్కొక్కరి శారీరం వింటూ వుంటే ఒళ్ళు గగుర్పొడిచేది. అసలు ముషాయిరాలలో శ్రావ్యతకు కూడా ప్రాధాన్యం వుంది. గజల్, షేర్ చదివాడంటే, ఎంతో గంభీరంగా చదవడం అలవాటు చేస్తారు. తర్వాతగాని వేదికలమీద చదవరు.

ఇక్కడ మనం కవితా మూలసూత్రాల జోలికి పోవడంలేదు గాని, పఠనం శ్రోతృ శ్రోత్ర శ్రోతవ్య వివేకానికి సంబంధించింది గనుక శారీరం గురించి చెప్పవలసి ఉన్నందున, శారీరానికి ఉచ్చారణ మూలం గనుక కవితా వివేచన దిజ్మాత్రంగా చేయడం తప్పనిసరి.

కవిత ముఖ్యంగా గద్య పద్యాత్మిక. పద్య రచనకూ, గద్య రచనకూ ఒక పెద్ద తేడా వుంది. గద్య రచన బోధపడినంత సులువుగా పద్యరచన సామాన్యులకు బోధపడదు. పదగాంభీర్యంమాట అటుంచి పద్య రచనలో భావం, వాక్యవిన్యాసం గద్య రచనలోలాగ సూటిగా, మామూలుగా ఉండక, దొంక తిరుగుడుగా వుంటుంది. కవితలో కర్త కర్మ క్రియలకు కట్టుబాటు అవసరం లేదు. అవి తమ చిత్తం వచ్చినచోట చూచుకుంటాయి. దీనికి వైయాకరణులు అనుమతి కూడా యిచ్చారు. అందువల్ల సామాన్యులకు కవిత, అందులోను చక్షురక్షర సంయోగం లేనప్పుడు, కేవలం విచిత్రమైన ఆధార పడినప్పుడు కొంత కషాయప్రాయం అవుతుంది.

ఈ రోజులలో ఆ కవితలూ, కౌన్ని సరళం, మృదుకం అయి కోశగత శబ్దాల జోలికిపోక, సారికేళహిత సంకాశాలుకాక, అందరికీ అర్థమయ్యే సామాన్య



బాషలో సామాన్యభాషంతో వున్నాయని మనం అనుకున్నప్పటికీ, వాటిని రేడియోద్వారా శ్రోతలకు అందజేయాలంటే పఠనం ముఖ్యం. కనుక కవులు తమ పద్య పఠనంలో మరికొంత శ్రద్ధ మానవలసి వుంటుంది.

పత్రికలలో అచ్చయ్యే కవిత్వాలను పఠితలు తీరికగా ఒకసారికి రెండు సార్లు చదివి అర్థం చేసుకునే సావకాశం, తదనంతరం ఆనందించే ఆస్కారం ఉంటాయి. రేడియో శ్రోతలు అంత అద్భుతవంతులు కారు. ఎంత చెవులు రిక్కించుకుని కూర్చున్నా, కొన్ని కొన్ని పదాలు వినబడవు. విన్నదానితోనే వారు సంతృప్తిపడి, అర్థమైనంతవరకే సరిపెట్టుకొని వూరుకోవలసివస్తుంది. శబ్దతరంగాలవేగం మనస్సు వేగానికి మించిందికాకపోయినా, రేడియో కవితా రవతరంగాలను అంచుకోవడం చెలి మనస్సుకూ చేతకావడం లేదు. సామాన్యుడు ఆనందించలేడు.

ఇందుకు కవులు పద్యపఠనంలో చూపే నిర్లక్ష్యమే చాలవరకు కారణం. పద్యపఠనానికి చక్కని శారీరం, దానికితోడు నిర్దుష్టమైన ఉచ్ఛారణరీతి అవసరం. శారీరమనేది దైవదత్తమని సంగీత విద్వాంసుల అభిప్రాయం. మన కవి శిఖామణులు మన నేపథ్యగాయన గాయనీమణులతో పోటీపడాలని కాని, శుకపిక శారికలతో స్పర్ధపడాలని కాని ఆశించలేము పద్యాన్ని పాటగా పాడమవి కోరము. అలా కోడడం భావ్యమూ కాదు.

శారీరం లేక గొంతుక 'మైకుకు' సప్పకపోతే పొమ్మనడానికి వారు సామాన్యులా? పేరుమోసిన కవిపుంగవులు! పత్రికల ద్వారా వారితో సన్నిహిత పరిచయం ఏర్పరచుకొని, వారి కంఠస్వరం ఎలాగుందో విందామని కుతూహలపడే శ్రోతలు బొంగురుగానో, చప్పగానో, అస్పష్టంగానో, నీళ్ళు నమిలిసట్టుగానో, ముద్దమింగుతున్నట్టుగానో, పెద్దపులి తరుముకొని వస్తున్నట్టుగానో వినిపించే గొంతుకలు విసి హలాశులవుతారు.

అయితే, శారీరం బాగులేని కవులు రేడియో ముషాయరాలకు, కవి సమ్మేళనాలకు వనికీరారా? — అనే ప్రశ్న ఉదయిస్తుంది. గొంతు బాగుండక పోయినా, నీళ్ళు సమలదాలు, ముద్దలు మింగదాలు లేకపోతే బాగుండును. స్పష్టమైన ఉచ్ఛారణతో భావావేశాన్ని ప్రస్ఫుటంచేస్తూ శ్రోతలను ఆకట్టుకోవచ్చు. పద్యాన్ని చదివేటే సరైన పద్ధతిలో వుంటే శ్రోతలు తన్మయులై కంఠస్వరంలోని కరకుదనాన్ని సహృదయతతో క్షమిస్తారు.

వయస్సుతోపాటు కవిత్వం పరిపాకానికి పచ్చేమాట నిజమైతే కావచ్చు (దీసిలో మతభేదాలు చాల ఉన్నాయి. పూర్వవయస్సు అని కొందరు, ఉత్తర



వయస్సులని మరికొందరు); కవిత ముదిరితే ముదరవచ్చు. దానిని పతిత్య సహృదయులు సహించనూవచ్చు. కాని, వయస్సు ముదరదంవల్ల కలిగే శరీరధర్మాలు మాత్రం ఎవరూ సహించరు. తొన్నెమాటలతో, నీరసంగా, వణుకుతూ పద్యాలు వినిపిస్తే శ్రోతలు ముళ్ళమీద కూర్చున్నట్టు కూర్చుంటారు. దీనివల్ల కవిపై ఆనాదరం కలుగకపోయినా, విసుగుపుట్టడం మాత్రం తప్పదు. "ఎందుకు ఈయనకు ఈ తంటాలు! కవిత వ్రాసి ఏ ప్రతికకో వంపక" అనుకుంటారు అభిమానులు. లేకపోలే మరొకరిని, విన సొంపుగా చదివేవారిని చదవమనవచ్చుగా;

పూర్వపు కవులకూ ఈ చిక్కు వుండేదే. వలువురు కవులకు వ్రాయడం చేతనయ్యేది కాదు. అందువల్ల వారు వ్రాయసకానిని, గమకిని ఆశ్రయించి వుండే వారు. వ్రాయసకాడు వారికి ఒకప్పుడు ఆరాధ్య దైవం; గమకి "మవుకోపీస్" వానిది కవికన్నా ఒక షెట్టు పైనే. అల్లసానివారికి కూడా ఈ చిక్కులు తప్ప లేదని కథలు చెబుతారు. అల్లసానివారు మనుచరిత్రలో ప్రవర వరూధిని సమాగమమిట్టా కొందరికి వినిపిస్తున్నారట. "ఇంతలు కన్నులుండ తెరువెవ్వరి వేడెద భూసురేంద్ర" అనే వద్యం చదవగా అందరూ భళాభళి! అన్నారట. రామలింగడు లేచి "తాతా! ఎంతలు?" అంటూ నన్యం పట్టులాగ పట్టుపట్టి చూపుడువ్రేలు కొద్దిగా ముందుకు దాచి చూపాడట. అల్లసానివారి మొగం, గుండె ఇంత రియాయట.

"ఎరేం ఫరవాలేదులే తాతా! నేను రేపు రాయలవారి సమక్షంలో చక్కగా చదువుతారే!" అని "ఇంతలు" అనేమాట చదివేటప్పుడు చేయెత్తి చేరెడువట్టి ఊపుతూ చూపాడట.

అందువల్ల వ్రాసి రాజస్థానాలలోను గమకికి స్థానం ఉండేది. "కవి గమకి గాయకులు" ఒక కోటిలోనివారు. ఆ గమకి కవి హృదయ స్ఫోరకంగా పద్యాలు చదివి పతితలకు ఆనందం, కవికి గౌరవం తెచ్చేవాడు. కోపం వస్తే అపార్థం వచ్చేట్టు చదివి రసాభాసా చేసేవాడు. రామలింగడే ఒకమారు భట్టుమూర్తిపై కోపగించుకొని, వసు చరిత్రను శుద్ధ అవత్రంశం, అశ్లీలం అన్నాడట. ఎందు కని రామరాయలు అడిగారట. ఎందుకేమిటి? మంగళాచరణ పద్యంలోనే వుంది అమంగళమంతా అన్నాడట. దాని పరీక్షకు రాత్రి దీపం వెలిగించి, దాని చుట్టూ శ్రోతలను కూర్చోమన్నాడట. తను వసుచరిత్ర తెరిచి, "శ్రీ భూపుత్రి వివాహవేళ" అనే మంగళాచరణపద్యం చదవడంలో "శ్రీభూ" అని బుగ్గలు ఖూరించి గాలి వదలాడట. దీపం ఆరిపోయిందట. "చూడారా? ఎంత అమం



గళమో" అన్నాడట. చదవడంలో చాలా వుంది అనడానికి ఇంతగా చెప్పవలసి వచ్చింది.

మనకవులు రేడియో కవి సమ్మేళనాల విషయంలో ముందుగా తగినంత రిహార్సర్స్ చేసుకుంటే కొందరి లోపాలు చాలవరకు సరిదిద్దుకోవచ్చు. ఏదో మొక్కుబడిగా ఎవరికి వారు ఆ సమయానికి వచ్చి కలుసుకోవడంకన్నా, ఒకటి రెండుసార్లు రిహార్సర్స్ చేసుకుని చదివితే శ్రోతలకు మాత్రమే కాకుండా తమకు మేలు చేసుకున్నవారవుతారు. కవి సమ్మేళనాలు కేవలం కులాసా కాల క్షేపాలు, పదిమందీ కలుసుకునే వేడుకలూ కాకుండా, ఆనందమనే పరమ ప్రయోజనం కోసం జరగాలి. తమవంతు ఎప్పుడు వస్తుందా అని దిగబట్టుకు కూచుని, తమవంతు రాగానే గడగడ అప్పగించే రోరణి పోవాలి. ఇక ముషాయ రాలకు వద్దాం.

ముషాయరాలలో మరొక విశేషమూ వుంది. కవి ఒక మిస్సానో, చౌపాయిలోని ఒక పాదమో చదివి అంత్యప్రాసంలో ముగిస్తే, రెండవపాదం అంత్యప్రాసం శ్రోతలు ఊహించి అందుకొని కవితో - షాయర్ తో ఏకమై తాళం వేస్తూ వరిస్తారు; అనువరణం చేస్తారు. ఈ రేడియో కవి సమ్మేళనాలు కేవలం వన్ వేట్లాఫిక్ లాంటివి. శ్రోతలు వీటిలో పాల్గొనడానికి అవకాశం లేదు; రికార్డు సంగీతంలాగా వినడం తప్ప.

మరొక ముఖ్యమైన సంగతి వుంది. అది వ్యవస్థకు సంబంధించింది. తరంనుంచి-అంటే స్వాంత్ర్యానంతరం నుంచీ ఏకబిగిగా రేడియోలో వద్యాలు చదివే వీరు ఎవరికి ప్రతినిధులు? ఏ సంప్రదాయానికి ప్రతినిధులు? ప్రజలకా? ప్రభుత్వానికా? బహుశా కవి సమ్మేళనాలను ఏర్పాటు చేసేవారి ప్రతినిధులయి వుంటారు.

(ఆంధ్రవత్రిక, 10.11.66)





## వీర మా మునివర్-పాదర్ జోసెఫ్ బేషి

పద్మెనిమిదవ శతాబ్దంలో తమిళ భాషా సాహిత్యాలకు నేవచేసిన విదేశీయులలో ప్రముఖుడుగా పేర్కొనదగినవాడు రెవరెండ్ కాన్స్టాన్షియన్ జోసెఫ్ బేషి ఈయన తక్కిన క్రైస్తవ మతప్రచారకులలాగే భారతదేశానికి వచ్చినపుడు మతప్రచారంకోసం తమిళ భాషను నేర్చుకొన్నవాడు. అయినా తమిళభాషలో నిష్ణాతుడై సమకాలిక పండితులతో అవుననిపించుకొని, తమిళంలో పెక్కు గ్రంథాలు రచించి, లిపి సంస్కరణవంటి పనులు సాధించి, తమిళ ప్రజలతో వీర మా మునివర్ (వీరమహామునులు) అని గౌరవ విరుదం పొందినట్టివాడు.

కాన్స్టాన్షియన్ జోసెఫ్ బేషి ఇటలీలో వెనీస్ రాష్ట్రంలోని కాన్స్టిగ్లియోన్ రెల్లా నైవిరీ అనే గ్రామంలో జన్మించాడు. తండ్రి కొండ్ డాన్ గాండల్పో. తల్లి ఎలిజబెత్ బేషి. జన్మదినం 1680 నవంబర్ 8వ తేదీ. ఈయన చిన్ననాటినుంచే మరాఠీమానం గలవాడు. తల్లి ఈ మరాఠీమానాన్ని ప్రోత్సహించింది. జోసెఫ్ బేషి 1698 అక్టోబర్ 21వ తేదీన "సొనెటి ఆఫ్ జీసస్" అనే మతసంస్థలో సభ్యుడయి, 1709లో 29వ ఏట మత ప్రచారకుడుగా, పాదరీగా నియమితుడయ్యాడు. విదేశాలకు వెళ్ళాలనే కుతూహలం చిన్ననాటినుంచే వుండడంవల్ల, అందులోను మతప్రచారం చేయాలనే ఆశా మిక్కుటంగానే వుండడంవల్ల భారతదేశానికి బయలుదేరాడు.

భారతదేశం చేరిన తర్వాత దక్షిణ భారతదేశానికి బయలుదేరాడు. అప్పుడు దక్షిణభారతంలో తంజావూరులో మహారాష్ట్ర రాజులు పరిపాలిస్తున్నారు. యూరోప్ లో ఏర్పడిన స్పర్థలతో భారతదేశంలో బ్రిటిష్ వారు ప్రేమించి వారు పోర్చుగీసువారు వరస్పరం కయ్యానికి కాలుదువ్వకుంటున్నారు ఇతర విదేశీయులు స్థానిక పాలకుల, ప్రజల ప్రాపకం సంపాదించి, ఎంతో చాక చక్కంతో మతప్రచారం చేసుకొంటున్నారు.

జోసెఫ్ బేషి 1711 మే 8వ తేదీన మదురలోని జెసూట్ మిషన్ చేరాడు. సామాన్య ప్రజలలో మత ప్రచారానికి స్థానిక భాష కావాలి. వారిని పూర్తిగా విశ్వసించజేయడానికి వారి ఆహార వ్యవహారాలు, వేషం, ఆచారం ధరిశీలించాడు. భారతీయ సన్యాసులవలె కాషాయాంబరాలు ధరించి, వాది



వరె ఆహార విహారాలు అలవరచుకొన్నాడు. తన పేరుకూడా దైర్యనాథస్వామి అని మార్చుకున్నారు. బేషి అనే ఇటలీ బాషా వదానికి వీరుడు, దీరుడు అని అర్థమట. అందువల్ల ఆయన ఆ విధంగా తనపేరు అనువదించుకొని తాను సన్యాసి కనుక స్వామివేషభాషలు అనుసరించడం అవసరమని నిశ్చయించుకున్నాడు. తక్కిన విదేశీ పాదరీలు ఈ విషయంలో అదివరకే మార్గదర్శకులుగా వున్నారు. వెంటనే స్థానిక భాష అయిన తమిళ భాషను నేర్వడం ప్రారంభించాడు. త్వరలో మత ప్రచారానికి అవసరమైన బాషేకాక గొప్ప పాండిత్యాన్ని కూడా సంపాదించాడు. బారతీయ మతప్రచారకుల స్వామి అనే పదం చేర్చుకున్నాడు. కాని, తమిళ ప్రజలు ఆయనను 'వీరమామునివర్' (వీరమహామునులు) అని గౌరవించారు. బేషి మొదట్లో తమిళ భాష నేర్చుకొనడంకోసం, మధుర తిరునల్వేలులలో చిన్న చిన్న ఉద్యోగాలు గూడా చేశాడు.

తర్వాత. తిరుచిరాపల్లి ప్రక్కనవున్న ఏలాక్కురుచ్చి అనే గ్రామాన్ని ప్రథమ స్థావరంగా చేసుకొని, తిరుచిరాపల్లి తంజావూరు, మదుర, రామనాథ పురం, తిరునెల్వేలి జిల్లాలలో తన మతప్రచారం చేశాడు. ఏలాక్కురుచ్చిలోనే పెక్కు సంవత్సరాలు నివసించారు. 1740 వరకు ఏలాక్కురుచ్చిలోనే వున్నాడు.

అప్పుడు తంజావూరు మహారాష్ట్ర పాలకులకు పాదరీల కార్యక్రమం అంతగా నచ్చలేదు. అందువల్ల పరమత ప్రచారం కార్యక్రమానికి, క్రైస్తవ మతం స్వీకరించినవారికి ఇబ్బందులు కలిగించేవారట. ఒకమారు తంజావూరు జిల్లా తరంగంపాడి అనే గ్రామంలోని ప్రోటస్టెంట్లకు, కాథలిక్కులకు ఇలాటి బాధ కలిగింది. పాదర్ బేషి వారికి ఒకచోట రక్షణ కల్పించి, ఆ వూరికి తిరుక్కావలూర్ (రక్షణ పొందిన పురరాజం) అని పేరుపెట్టి, దానికొక స్థల పురాణం వ్రాశాడు. ఆ స్థలపురాణం పేరు "తిరుక్కావలూర్ కలంబకం."

పాదర్ బేషికి కర్నాటక నవాబయిన చందా సాహెబ్ తో పరిచయం కలిగింది. అది క్రమంగా స్నేహంగా మారింది. అందువల్ల బేషి చందా సాహెబుకు దివానుగా వుండేవాడని వదంతి బయలుదేరింది. కాని, దీనికి చారిత్రకాధారాలేవీ లేవు. బేషి చందాసాహెబ్ స్నేహంతో దేశీయ క్రైస్తవులకు, విదేశీ మిషనరీలకు చాల సౌకర్యాలు, రక్షణలు కలిగించాడు. క్రైస్తవులు తమ గ్రామాల పొలిమేరలలో గాని, రామున్న ప్రాంతం సమీపంలో గాని ఒక పెద్ద మానుకు జండా కట్టేటట్టు చందాసాహెబ్ ఏర్పాటు చేశాడు. దీనికి "కొడి మురం" అని పేరు. ఇలాటి జండాలున్నట్టయితే, క్రైస్తవ గ్రామాలున్నవన్న



మాట. అలాటి గ్రామాలలోకి ఎవ్వరూ పోరాదని చందా సాహెబ్ వుత్తరువులు చేశాడు. చందా సాహెబ్ ఫాదర్ బేషీకి "కిస్మతి సన్యాసి" అనే బిరుదు దీచ్చినట్లు కూడా చెబుతారు.

1742 లో చందాసాహెబ్ పదబ్రహ్మదయ్యాడు. ఫాదర్ బేషీ ఏలాక్కురిచ్చినుంచి తన నివాసం తూత్తుకుడికి మార్చాడు. 1747లో ప్రస్తుతం కేరళలో వున్న అంబలక్కాదులోని జెనూద్ మత వరిశోధన కళాశాలను చూడడానికి వెళ్ళాడు. అక్కడ 1747 ఫిబ్రవరి 4వ తేదీన మరణించాడు. అక్కడ నేటికీ ఆయన సమాధి వున్నది.

ఫాదర్ బేషీ తన 31వ ఏట బారతదేశానికి వచ్చాడు. 36 సంవత్సరాలు మతప్రచారంతోపాటు తమిళ భాషకు సేవచేశాడు. తమిళ సాహిత్యంలో అప్పుడున్న అన్ని ప్రక్రియలలోను ఆయన రచనలు సాగించాడు.

బేషీ రచనలలో అందరూ స్తుతించే గొప్ప కావ్యం తేంబావణి. ఇది 36 పటాల, 3615 పద్యాల మహాకావ్యం. దీని ఇతివృత్తం సెయిండ్ జోసెఫ్ జీవితం. దీనిని క్రైస్తవ ధర్మసూత్రాల, పాశ్చాత్య క్రైస్తవ సంప్రదాయ విషయాల, తమిళ కవికారీతుల సమ్మేళనం అనవచ్చు.

కితైరి అమ్మాళ్ అమ్మానై అనేది ఒక చిన్న కావ్యం. ఇది తేంబావణికి అనుబంధ కావ్యం. తేంబావణిని, కితైరి అమ్మాళ్ అమ్మానైను కలిపి శిలపదికారం—మణిమేఖలై అనే ద్వంద్వ కావ్యం వంటిదని అనవచ్చు. ఈ రెండు కావ్యాలలో భాగాలను నేటికీ పాఠశాలలోను, కళాశాలలలోను పాఠ్య భాగాలుగా నిర్ణయిస్తున్నారు.

భక్తి పాదర్ గర్ (భక్తిగేయాలు):— ఫాదర్ బేషీ భక్తిగేయాలు తమిళ సాహిత్యంలోని వైష్ణవ శైవ దివ్యప్రబంధం, తేవారం సంప్రదాయాలను అనుసరించి, అవేనన్న భ్రమ కలిగించే రీతిగా రచించాడు. వీటిలో పండితుల మన్ననలు పొందినవి తిరుక్కావలూర్ కలంబకం, అడైక్కల నాయకిమేల్ వెన్ కలిప్పా, అడైక్కల మారై, అన్నె అళంగల్ అంతాదివణ్ణమ్, తేకరం మొదలయినవి.

బేషీకి తమిళ వచనకారులలో పెద్ద స్థానం వుంది. ఆయన తమిళ ప్రాచీన గద్య ప్రవర్తకులలో ఒకడు. ఆయన మూడు వచన గ్రంథాలు వ్రాశాడు. దానిలో ఒక్కటి వేదవిశిక్కియం. దీనిలో కాథలిక్ సిద్ధాంతాన్ని, చరిత్రను లూథరన్ సంప్రదాయంవారికి వివరించబడింది. మరొక వచన గ్రంథం క్రైస్తవమత ప్రబోధమైన ప్రశ్నోత్తర రూపమైన వేదయిర్ ఒరుక్కమ్.



వీద్యార్థులకోసం రెండు పాఠ్యగ్రంథాలు వ్రాశాడు. ఒక్కటి వరమార్థ గురువిన్ కదై, ఒక హాస్యకథ. ఒక సరళ వ్యాకరణం తొన్నూల్ విళక్కం.

మిషనరీలు తమిళం నేర్చుకోడానికి వీలుగా లాటిన్ లో మూడు తమిళ వ్యాకరణాలు వ్రాశాడు.

తిరుక్కురళ్ వ్రథమ ద్వితీయ భాగాలను లాటిన్ లో అనువదించాడు.

తమిళంలో వర్ణక్రమానుసారంగా తొలికబ్బకోళం రచించిన ఘనత ఫాదర్ బేషీ కే లభించింది. దానిపేరు చతురకారాది.

బేషీ తమిళ లిపి సంస్కరణకు కూడా పాటుపడ్డాడు. తమిళ లాశవత్రా లలో ఎ. ఏ, లకు, ఒ ఓ లకు పూర్వం బేదం లేకుండా వ్రాసేవారు. దానికి ఆయన స్పష్టమైన సంకేతాలు ఎ కు కింద అడ్డగీత, ఏ కు కింద సుడి ఇచ్చి ఉచ్చారణ బేదాన్ని పాటించేట్టు చేశాడు. దీనికి పలువురు పండితులు వ్రతిమ దించగా, పెద్ద సభచేసి వారందరినీ ఒప్పించాడట.

కేవలం శబ్దాడంబర కవితతోనే సంతృప్తిపడేవారిని ఆయన తన వ్యాకరణంలో ఉదాహరించి ఆక్షేపించినట్టు పండితులు చెబుతారు.


వ్రజల మేలుకోసం ఆయన వైద్యశాస్త్ర గ్రంథాలు కూడా వ్రాసినట్టు చెబుతారు. వీటిలో ముఖ్యమైనవి వైద్రియ మురై, జీరమెళుహు. కాని, ఇవి లభించడం లేదు. వీరమామునివర్ మాత్తిరై (వీరమాముని మాత్ర) అనే మాత్ర మాత్రం నేటికీ వాడుకలో ఉంది.

ఫాదర్ బేషీ తమిళ సాహిత్యంలోని వ్రతి రంగంలోను కృషి చేశాడు; కొన్నిటికి మూలపురుషుడయ్యాడు. ఆయన సేవకు కృతజ్ఞతగా మదురలోని పండితులు, అభిమానులు ఒక మహాసభను సమావేశపరచి సన్మానించారు. ఆ మహాసభలో ఆయనకు "వీరమామునివర్" అనే బిరుదు ఇచ్చారు.

ఫాదర్ బేషీ కృతజ్ఞత తెలుపుతూ, "నేను నా పేరును దైర్యనాథన్ అని అర్థానుగుణంగా మార్చుకున్నాను. మీరు వీరమామునివర్ అని నన్ను అన్నారు. దైర్యనాథులన్నా వీరుడన్నా ఒక్కటే. ముని అనేది నేను సన్మానిని గనుక సరిపోయింది. బాగుంది. అది స్వామి అన్నదానికి వర్యాయంగా గ్రహించాను. మాముని—మహాముని— అని మీరు గౌరవించారు. నేను మహామునిని కాను. సామాన్యమునిని, మీ గౌరవానికి కృతజ్ఞుణ్ణి" అన్నారని పండితులు చెబుతారు.

(మద్రాసు మెరీనా బీచిలో పోలీసురేడియో ఎదుట రోడ్డుకు ఆవల ఫాదర్ బేషీ శిలావిగ్రహం వ్రతిష్ఠించినప్పుడు వ్రాసిన వ్యాసం.)

(ఆంధ్రపత్రిక, 24.12.67)





## కావ్యాల్లోనే కానవచ్చే వసంతవిలాసం

మానవునికి ప్రకృతి విలసనాంకు మించిన అలంబనోద్ధీపన విభావాలు లేవు; ప్రకృతి ప్రభావానికి మైమరచిపోయేవాడు. ఈ ప్రకృతి ప్రలోభాన్ని గుర్తించే మన కవులుగూడ ప్రకృతిని, దానిలో కలిగే ఋతువరివర్తనాన్ని వేలంవెక్రిగా వర్ణించారు. సృష్టికి మూలకారణమూ, అనంతానందసంధాయి అయిన వసంత ఋతువును గురించి చెప్పనక్కరలేదు. తెలుగువారి తొలి కవిత అనడగిన గాథా సప్తశతిలో 'వసంత సంరంభం చూచి వెర్రెత్తిపాడిన గోపిని సామియకవి ఇలా వర్ణించాడు:

మహుమాస మారుఅహు  
మహుఅర యుంకార ఉబ్బరే రణ్ణే,  
గాఅఇ విరహ క్షరాబద్ధ  
వహిఅ మణ మోహణం గోపి. (2-28)

సురబి సమీరాహత బం  
భర నాదము నిండు నడవి బాండుల మనసుల్  
కరగగ బాడుచునున్నది  
చిర విరహపుబాట గొల్ల చిన్నది కంటే.  
(శ్రీ రా. ఆ. కృ శర్మ.)

వసంతమాసం ఎలాటి పనులకైనా ఒడికట్టేట్టు చేస్తుంది. నిగ్రహించు కోడం కష్టమని దేవరాయుడనే మరొక కవి ఇలా అన్నాడు :

సచ్చం భణామి బాలఅ  
ఐత్తి ఆసక్కం వసంతమాసస్స,  
గందేణ కురవఆణం  
మణం పి ఆసత్తణం ఇగఅ. (3-19)

చిన్నవాడ నిజము చెప్పెద వినుము వ  
సంతమాసమున కసాధ్యమేది?  
కాని, కురవకముల గంధంబు మూర్కొన్న  
గూడ దాని నడత కిడు వడదు.  
(శ్రీ రా. ఆ. కృ. శర్మ.)



వసంత ఋతువుతో వైరెత్తి పాండురాజుకథ అందరూ ఎరిగినదే. శయ్యాపథ్యం అవసరమని వైద్యులు ఎంత చెప్పినా అతడు తట్టుకోలేక పోయాడు. వసంతుడు తన సకల బలాలతోను ఎత్తివచ్చాడు.

"కమ్మని లతాంతములకు మొనసి వచ్చు మధు  
వమ్మలనుగీత నినదమ్మ లెసగెం జూ  
తమ్మల లసత్కిసరియమ్మల సుగంధిముకు  
శమ్మలను నానుచు ముదమొనర వాచా  
లమ్మలగు కోకిల కులమ్మల రవమ్మ మధు  
రమ్మగుచు విందె ననిశమ్మ సుమనోభా  
రమ్మల సశోక నికరమ్మలను జంపక చ  
యమ్మలును గింశుక వనమ్మలును నొప్పెన్."  
(భారత-ఆది. 5-138)

ఇంతటి వసంత కల్లోలంలో పాండురాజు వందివాడు ఎలా నిలవ దొక్కకోగలడు? మౌదిని జంటగా బాసటయై నిలవమన్నాడు. అవధ్యం చేశాడు. అనువులకే ముప్పులెచ్చుకున్నాడు. అప్పటి వసంతాటోపాన్ని నన్నయ బట్టారకుడు అత్యపూర్వకంగా చిత్రించాడు. ఆ వర్ణన చదివి మనకే తలతిరుగు పోతున్నది కదా! ఆ వాస్తవంలో చిక్కుకున్న మానవ మాత్రుడేమవుతాడు!

రామరాజదూషణుడు విజయనగరకాలంలో అంతో ఇంతో కలవారి వసంత వినోదాలను

లలనాజనా పాంగ వలనా వసదనంగ  
తులనాభికా భంగదోః ప్రసంగము  
అలసానిల విలోల దళ సాసవరసాల  
పలసాదర శుకాలపన వికాలము  
అళిసీ గరుదసీక మలిసీ కృతదుసీ క  
మలిసీ సుఖిత కోక కుల వదూకము  
అతికాంత సలతాంత లతికాంతర నితాంత  
రతికాంత రజతాంత సుతనుకాంతము

అకృత కామోద కురవకావికలవకుల  
ముకుల సకల వనాంత వ్రమోద చలిత  
కలిత కలకంఠ కుల కంఠ కాకలీ వి  
భాసురము ఒల్పు మధుమాస వాసరంబు. (వసు-ఆ. 1-126)



అని లలిత సుందరంగా చిత్రించాడు. ఈ సీసం చదువుతుంటే వసంత దోరిక లలో పూగతున్నట్లే వుంటుంది. ఎవరో చాటుకవి వసంత విశిష్టతను భంగ్యం తరంగా వ్యాజ నిందారూపంగా ఇలా వర్ణించాడు:

జాజి ఒకటియే కాని సకల కుసుమ  
విసర సంవదనే నొప్పె వసువయెల్ల  
విరహినే కాని ధరణిపై వివిధ జనుల  
సంతసము నందజేసె వసంత వేళ.

(చాటుపద్య రత్నాకరం - ౧ దీపాల పిచ్చయ్య శాస్త్రిగారు)

ఇక నేటికవులను గురించి చెప్పనే అక్కరలేదు. ప్రతివారు ఋతు రామణీయకాన్ని గురించి, అందులోను వసంతశోభను గురించి వర్ణించినవారే సాంప్రదాయిక రీతినో, ఆధునిక దృక్పథంతోనో. కాని....

ఈ ఆవేశాభిమానాలు అటుంచి వాస్తవదృష్టితో, విషయైక పరాయణతతో సత్యగవేషణ విచికిత్సతో చూద్దాం. ఋతువులు - ముఖ్యంగా వసంతఋతువు, నేడు మనను అనుగ్రహిస్తున్నాయా? పంచాంగమో, పెద్దలో నిర్దేశించిన ఏ వుత్సవానికి ప్రకృతి కరుణా కటాక్షం ప్రసరిస్తున్నది? చూడగా మనకు రెండే ఋతువులు - ముఖ్యంగా తెలుగువారికి - గ్రీష్మ వర్షఋతువులు. వర్షస్యూడు పంపగిందాదా, ఒకే ఋతువు - గ్రీష్మం.

పట్టణాల్లో-కృత్రిమ జీవిత శకటాలు దొర్లి పోయే పట్టణాల్లో ఋతువులను మరచిపోయారు జనం. కోడికూతతో పోటీపడి కూనే మిల్లు నైరను గళానికి అదిరిపడి లేచి, అదరా బాదరాగా కాలకృత్యాలు ముగించుకుని, రెండు-రెండే రెండు మెతుకులు కొరికి కదిలిపోతున్న బస్సులను వదలక పట్టుకుని పుష్పక విమానం ఎక్కినంత ఆనందపడి, సూర్యుడు అస్తమించినమీదట అలసిసొలసి ఇల్లు చేరుకునే 'యంత్ర'మానవులకు ఋతువులు, కాలాలు లేవు. వారికి హెచ్చుగా జ్ఞాపకం వుండేవి ఉషస్సు, రాత్రి. ఉషస్సు అనగానే ఋగ్వేదకాలపు అరుణారుణ సుషమరాశి అనుకునేరు. కాదు. నైరను ఉషస్సు. రాత్రేమో అప్పటి కాళరాత్రే.

పల్లెటూళ్ళ పరిస్థితి కూడా పట్టణాలకు తీసిపోవడం లేదు. జీవన దృక్పథమే మారిపోవడంతో ప్రకృతి కూడా కుపితురాలయిందేమో! ఉగాది వేళకు మామిడిపూతకాలం గదా. అవకాయకాయలు సిద్ధమవుతున్నాయి. చూతాం కురాస్వాదకషాయ కంఠంతో పుంస్కోకిలం కూజితాలు వినబడడం లేదు. మధువమ్మల జుమ్మనే నినదమ్మలు వినిపించవు. వేపపూత ఎప్పుడో రాలిపోయి



కాయలు బలినీ వుంటాయి. ఎర్రటి ఎండలు కొట్టడంవల్ల భూమి బీటలువారి వుంటుంది. చెట్టు చేమ మోడువారిపోయి వుంటాయి. లతాంతశోధ ఎక్కడా కనిపించదు. శుకపిక శారీకారవాలు విసిపించవు. ఆకలితో అటమడించే జనం అర్తనాదాలు, వశువుల అంబారవాలు విసిగిస్తాయి. ప్రకృతి సహకరించనందున పండుగల సంబరం కాని, వుత్సవం వుత్సాహం కాని వుండవు.

ఋతుప్రయుక్తమైన, ఋతుపరివర్తన ప్రయుక్తమైన మనపండుగలకు కాలక్రమంగా ఋతువుల సంబంధం లేకపోవడం ఈనాడే కాదు పూర్వమే వుంది. ఇదేమిటి వైపరీత్యమని వారూ తికమకపడ్డారు. కాని ఎలాగో సంప్రదాయనుసారంగా పండుగలు, పర్వాలూ, జరుపుకొనేవారు. ఇంతలో కొందరు మేదావులు, జ్యోతిర్వేత్తలు ఈ వైపరీత్యాన్ని పరిశీలించి సమన్వయ పరచడం ప్రారంభించారు. చంద్ర, సౌర మాసాల సమన్వయంతో కొంత స్పర్శబాటు చేసుకోగలిగారు. కాని దీనికి కారణం మరొక విషయమని పరిశోధన చేయగా తెలిసింది. వసంతవిషువత్తు మారడంవల్ల మన ఉగాదివంటి పండుగలకు, ఋతువులకూ పొత్తు కుదరడంలేదని తెలిసింది. వసంత విషువత్తును సంవత్సరాదిగా నిర్ణయించుకున్నప్పుడు ఉగాది వసంతఋతువుకాలంలోనే రావాలి కదా! రామాయణ కాలంలో వైశాఖజ్యేష్ఠ మాసాలమధ్యవున్న వసంతవిషువత్తు భారత కాలంలో చైత్ర వైశాఖమాసాలమధ్యకు కదలివెళ్ళింది. అంటే భారతకాలంలో వసంతవిషువత్తు మృగశిరలో వచ్చి, తర్వాత కొన్ని శతాబ్దాలకు ఆశ్విన్యాదికి కదలి వెళ్ళిందన్నమాట. వరాహమిహరాధ్యాయ క్రీస్తుశకం ఐదవశతాబ్దంలో వున్నవాడు; తనకు కొన్ని శతాబ్దాలకు పూర్వం వసంతవిషువత్తు ఆశ్విని నక్షత్రానికి కదలిపోవడం గుర్తించాడు. వేదాంగజ్యోతిషకాలంకన్నా ప్రాచీనమైన బ్రాహ్మణాలకాలంలో వసంతవిషువత్తు కృత్తికా నక్షత్రంలో సంభవించడం పరిశీలించాడు. తన కాలంలో అది (వసంతవిషువత్తు) ఆశ్విన్యాదిలో వుండడం, అది ప్రాచీనమైన దేవమానానికి ప్రారంభమయిన ఉత్తరాయణ పుణ్యకాలానికి మొదలుకావడమనే సంప్రదాయాన్నిబట్టి అదే వసంతకాలమని, వసంతవిషువత్తే నవవత్సరారంభకాలమని నిర్ణయించి, మాన ఋతు సామరస్యం సాధించాడు. అప్పటినుంచి చైత్రమాసంలోనే ఉగాదిపండుగ చేసుకుంటున్నాము.

అయినా, నేడు మన ఉగాదివంటి ఋతుపరివర్తన ప్రధానపర్వాలకు ఋతువులకు సంబంధం లేకపోతున్నది. దీనికి కారణం, శింశుమారచక్రం ఏడాదికి 50 న్నర వికలలు ప్రకారం వెనుకకు తిరుగుతుంది. సూర్యచక్రం 360 డిగ్రీలు పరిభ్రమించడానికి 50 వికలలు శేషం వుండగానే విషువత్కాలం



సందవిస్తున్నది. ఈవిధంగా 72 సంవత్సరాల్లోకొక డిగ్రీ ప్రకారం విషవత్కాలం 23 డిగ్రీలు వెనక్కు వచ్చి, వసంతవిషవత్తు ఉత్తరాభాద్రా రెండోపాదం చేరింది. అంటే రెండునెలలముందే వసంతకాలం ప్రారంభమై, మనవండుగ వేళకు గడిచిపోయి గ్రీష్మం పుడుతున్నది. కనుక వరాహమిహిరునిలాగ మనం కూడా పంచాంగ సంస్కరణ చేసుకోవలసి వుంది. దీనిని గుర్తించి భారత ప్రభుత్వం పంచాంగ సంస్కరణం కొంత చేసింది. కాని మాన ఋతు సమన్వయం అంతగా జరిపినట్టు అనిపించదు.

(ఆంధ్రవత్రిక, 10.4.67)





## గాథలతో గొంతువిప్పిన తెలుగు రచయిత్రులు

వేదకాలంలో లబ్ధప్రతిష్ఠలైన విదుషీమణులలో ఎవరు మనవారో, ఎవరు పెరవారో చెప్పలేము కాని, రెండువేలేండ్ల క్రితం తెనుగుగడ్డపై సంకలితమైన తొలి కవితాకదంబం గాథాసప్తశతిలో కావచ్చే కవయిత్రులలో పలువురు మనవారని నిస్సంశయంగా చెప్పగలం. వారి గాథలలోని కోమల శృంగారం, సరస హాస్యం, జీవితం పండించుకొని పరమార్థం పిండి చెప్పిన నిత్యసత్యాలు - ప్రపంచంలో ఏ ఉత్తమ కవితాస్థాయికైనా తీసిపోనివి - మనను ఆహా అనేట్టు చేస్తాయి.

"ఎందు మర్రి మ్రాని యండకు జేరి చ  
వ్వుట్టు సరచి నగిరి పాంథజనులు  
తమ్ముజూచి బెదరి దాని యాకుల పండ్ల  
పగిదినున్న చిలుక లెగిరిపోవ."

(1-210)

అని అణులచ్చి వర్ణించగా, బెజ్జాదేవి

"ఇంద్రదాపంపు గొడుపుతో నెత్తిపొడువ  
నొప్పి నోర్వక బిట్టుగ రొప్పుచుండు  
మొగిలనెడు కారుదున్న కద్దునను వెడలి  
ప్రేలుచుండెడు ప్రేగు గాబోలు మెరుపు!"

(1-436)

అని వర్ణా మేఘాన్ని తను అనుదినం చూచే కారుదున్నతో ఉత్తేషించింది.

"దొరతనంబు తమది నెరవక, దాసులు  
బోలె నలుక గొన్న వేళ దేర్చు  
వారె ప్రేయులు సుమ్ము వనితల, కొరులెల్ల  
బనికిరాని వట్టి భర్తలంతె."

(1-69)

అని ప్రణయోవనిష ద్రహస్యం మాధవీదేవి ఉపదేశించగా, కోహదేవి

"ఎవని వదలిన జీవంబు నవని చనునొ  
యతని నపరాధియయ్య నోదార్పవలయు;  
ఊరు గాలుచు బొలి వోపుచున్నగాని  
అగ్గినొల్లని వారెవ్వ రతివ చెప్పు."

(1-126)

అని పతిని తను ఉదయం లేవగానే రాజవేసే నిప్పులో పోల్చి ఎంతటి  
ధర్మమో — మనుధర్మ వచనంకన్నా గొప్పది — చెప్పింది. ఇంతటి ఉన్నత  
ధర్మపీఠం నుంచి ఉపదేశించిన ఈమే

"వండుగకు దంచుచుండిన పిండి యెగిరి  
తెల్లబారిన చనుదోయి తెరవకదిగొ  
మోము తెలిదమ్మి చాటున గోముదేరు  
కలికి రాయంచ కవవోలె గానవచ్చె."

అని కోమల శృంగారం నిత్య జీవితంలో అనుదినం జరిగే మటనతోనే మరు  
రంగా చెప్పింది. అణులచ్చి స్వభావోక్తి మరి సూటిగా, సహజ మరురంగా  
ఉంది కదూ :

"ఎండుమర్రి మ్రాని యండను జేరి చ  
వృట్టు సరచి నగిరి పాంథ జనులు,  
తమ్ముజూచి బెదరి దాని యాకుల వండ్ల  
వగిదినున్న చిలుక లెగిరిపోవ."

చిలుకలు కూర్చుంటే ఆకులు, వండ్లు ఉన్న మర్రిమానులాగే కనిపించింది  
పాంథులకు; అది మోడని వారికి తెలియదు. వారు నీడకోసం వచ్చే వేళకు  
చిలుకలు ఎగిరిపోయాయి. ఎంత మోసపోయాము — అనుకుని వారు చీవృట్టు  
కొడుతూ నవ్వుకున్నారట. ఎంత చక్కగా పరిశీలించింది ఈ కవయిత్రి :  
(ఈ అనువాద పద్యాలు శ్రీ రాళ్ళవల్లివారివి.)

ప్రాకృతాభాషా కవయిత్రుల తర్వాత వెయ్యేళ్ళకుగాని తెలుగు కవయి  
త్రుల తేనె పలుకులు వినిపించలేదు. ఆ పలికిన రెండు తేనె పలుకులు ఒక  
మహావీరునికి బల్లెపు ములుకులయాయి. మనుమనిద్ది సేనావతి ఖడ్గతిక్కన  
రణరంగం నుంచి పారి వచ్చాడు. ఆయన పత్ని దానమ్మకు చచ్చినంత  
అవమానమయింది. భర్తను అవమానించడంపై స్నానానికి సీమంతినీ యోగ్య  
మైన వ్రసాధన సామగ్రి పెట్టినదట. అతడు విస్తుపోయాడు. అప్పుడు

"వగరకు వెన్నిచ్చినచో  
నగరే నిను మగతనంపు నాయకు లెందున్ ?  
ముగు రాడువారమైతిమి,  
వగపేటికి జలకమాడ వచ్చిన చోటన్."

అన్న మాటలు వినిపించాయి మరుగునుంచి. అంతటి సేనాని విని పూరుకు



న్నాడు. బోజన సమయంలో ఆతనికి విరిగిన పాలు వడ్డించిన తల్లి ప్రోలమ్మ, పాలెందుకు విరిగిందనే ప్రశ్నకు

“అసదృశముగ నరి వీరుల  
వస మీరగ గెలువలేక పందక్రియ న్ని  
వని వైచి తిరిగి వచ్చిన  
పసులున్ విరిగినవి తిక్క : పాలున్ విరిగెన్.”

అని మరొకటి వడ్డించింది.

ఈ వీరవత్ని, వీరమాతల వలుకులతో ప్రారంభమైన తెలుగు కవిత తాళ్ళపాక తిమ్మక్క చేతిలో

“నీలాలవందీ యా నెలత నెరికురులు  
వారారు కొనుగోళ్ళ వడి చిక్కుదీసె.”

నని ఆమె వడ్డించినట్లు సోబగులు తీర్చుకొని, మొల్ల, మోహనాంగి, తుక్కాదేవి, తిరుమలాంబ, రంగాజమ్మ, ముద్దుపళని, తరిగొండ వేంగమాంబ మొదలైనవారి సేవలు పొంది 19 వ శతాబ్దికి కొత్త సౌరులు సంతరించుకొన్నది.

అంతవరకు పద్య రచన, స్తోత్ర ప్రాయమైన విన్నపాల వచన రచన, యక్షగాన నాటక రచన సాగించిన మహిళల కృషి, విదేశ పాలనతో ఏర్పడిన విదేశ సాహిత్య సంబంధంతో కొత్త రెమ్మలు వేసి కొత్త పువ్వులు పూచింది. వ్యాసాలు, చరిత్రలు, ఖండకావ్యాలు, కథలు, కథానికలు, నవలలు మొదలయిన వివిధ సాహిత్య ప్రక్రియలకు శ్రీకారం చుట్టారు మహిళలు — మొదటి బంతి కొటికలపూడి సీతమ్మగారిది.

20 వ శతాబ్ది ప్రారంభమయ్యే వేళకు అటు ప్రాచీన ప్రబంధ దోరణిలోను, ఇటు నవీన పద్ధతిలోను మహిళల రచనలు వెలువడ నారంభించాయి. అలాటి వాటిలో కొంచెంవల్లి కనకమ్మ, గుడిపూడి ఇందుమతిదేవి, చిల్కపాటి సీతాంబ, నందిపాటి శేషాంబ మొదలైనవారు అగ్రగణ్యులు. కర్నూలు జిల్లా కోవెలకుంట్ల తాలూకా నందిపాడు వాస్తవ్యురాలయిన శేషమాంబ పట్టాభి రామాయణము, మిత్రవిందా వివాహము, తులశీ మహాత్మ్యము మొదలయిన నాటనాలు, రంగేశ శతకం మొదలయిన శతకాలు రచించారు; శ్రీ జయదేవ చరిత్రమనే మూడాళ్వాసముల ప్రబంధము రచించారు. 1924 లో ముద్రితమైన శ్రీ జయదేవ చరిత్రలో పద్య రచన

“పుడమితలేశ నీవు గడు

పుణ్యము గోరెదవేని సంతతం

బెడవక సాధు వర్గమున  
తెల్ల ముదంబున నన్నవస్త్రముల్  
గడువడి నిచ్చి వంపుచును  
గర్మష చిత్తము లేక దేహము  
న్విడిచెడి నంతకు స్థరిని  
వేడుకతోడ బ్రశింపుచుండుమా!"

అని అతిసరళంగా నడుస్తుంది.

హిందూసుందరి స్థాపకురాలైన శ్రీమతి బాలాంత్రాపు శేషమ్మగారితో ప్రారంభమైన వ్రతिका రచయిత్రీ పరంపర అననూయ వ్రతिका సంపాదకురాలైన వింజమూరి వెంకట రత్నమ్మ మొదలయిన వారితో అవిచ్ఛిన్నంగా, అద్వితీయంగా కొనసాగింది. వ్రతिका రచన, వ్రతिका సంపాదకత్వం దేశ సేవ, సంఘ సేవగా వరిగణితం కావడంవల్ల పలువురు విదుషీమణులు వ్రతिका రచనను చేపట్టి సంఘ సంస్కరణ మహాధ్వరానికి సోమిదేవమ్మలయారు. ఈ వ్రతिका రచనలో లేఖలు విశిష్టంగా పేర్కొనదగిన ప్రక్రియగా అప్పుడు వెలు గొందినవి. వాటిలో వసంత లేఖలు, శారద లేఖలు పేర్కొనదగినవి.

శ్రీమతి వగలకమ్మగారిలాగే నేవాసాధనంగా సాహిత్యాన్ని చేపట్టిన  
 బ్రో. ఇందరాజు రత్నమ్మబాయిమ్మ, పౌణికా కనకమ్మ, జొన్నలగడ్డ శారదాబాయి  
 మొదలయినవారు పలువురు సార్థకజన్మలు.

“కాన బండిన పండు లక్కరకు రాక  
ఎండి తమయంత బడిపోవుచుండునట్లు  
దర్మయుక్తంబు గానట్టి ధనచయమ్ము  
లూరకే కాలగతి బోదె కారదాంబ.”

అనేది శారదాంబ, గిడుగు లక్ష్మీకాంగమ్మ గార్లు జంట కవయితులుగా రచించిన పెక్కు రచనలలోని "లక్ష్మీ శారదా సుభాషితములు" లోనిది. ఇది

"దానం భోగో నాశః

తిస్రో గతయో భవంతి చితస్య."

అనే భర్తృహరి వాక్యానికి మెదుగులు దీర్చినదని నేను భావిస్తున్నాను.

దేశ సేవ, సంఘ సేవ, సంస్కరణ మొదలైన దృక్పథాలతో ప్రయోజనాత్మకంగా ఒకవైపు రచనలు పుంజుకుంటున్నప్పుడు పొటకరిస్తుంటే, కవిత్వానికంటే ప్రాధాన్యమిచ్చే రచనలూ మరొకవైపు మొలకెత్తాయి. వీనికి శ్రీమతి సానావతి రుక్మిణమ్మగారి



“అన్యదేశాల సందార, మన్య దాన్య,  
మొక్క భార్యకు నేవురు నొప్పు మీర  
బర్తలె పాండవులు కీర్తి ప్రబలియుంట  
వ్యాసకవి సార్వభౌము నిర్వాణకరుణ.”

అనే ఒక్క వక్రొక్తిని ఉదాహరిస్తే చాలుననుకుంటాను.

“చారు సుకర్ణ కల్పిత వి  
కాల వినుత్స రసాల మంజరి  
పూరిత వంజరీకృత క  
పౌల విరాజిత గోపికా మనో  
హరుని గాంచి.....”

శిల్పదృష్టికి ఇది వీరి మరొక మచ్చుతనక. ఈ అందచందాలను పుట్టనర్థి  
కనకమ్మ మరింత పుణికి పుచ్చుకున్నది. ఆమె హంపి విరూపాక్షుని ముంగిలి  
“రాతి రథమును”

“కలవోలి కలలొని  
వలపు టచ్చర వోలి  
అచ్చరల మనసులో  
నాకాంక్షలను బోలి  
నడువవలె రథమా !  
కాలమే స్తబ్ధమై  
కనుల విచ్చుక చూడ  
కృష్ణరాయల కీర్తి  
కాంత నాట్యములాడ  
నడువవే రథమా !”

అని కోరారు. మల్లికార్జున వండిరాధ్యుని కాలాన పానుగండిలోని కలుకోడి  
కూసి, కలుపొన్న పూసి, కలుతేరు కదిలిపోయేలాగ కనకమ్మ వలుకులతో  
విఠలరాయని కలుతేరు కదిలితే ఎంత బాగుండును : ఏమో : చరిత్రగతి  
చక్రనేమిక్రమం :

పాశ్చాత్యుల కాలానిక కవితా ప్రభావం దేశమంతటా వడినట్టే తెనుగు  
నాట తెలుగు భాషపైన పడింది. భావ కవిత్వమనే కవితా శాఖ మొలచి  
బిగిరింది. మహిళలూ భావ కవితలు ఆలపించారు. వాటిలో తొలి ఆలాపనలు

తల్లావగద విశ్వసుందరమ్మ, చావలి బంగారమ్మ, బసవరాజు రాజ్యలక్ష్మమ్మ  
మొదలయిన వారివి.

"మలయ వవనుడు పారిపోయె  
మాదవీ మృదు సౌరభము గొని  
విలువలేని చలువ కాన్క  
లిచ్చినాడు గదమ్మ నీకు  
గరళమగునో కట్టకడకు  
వేచియుండుము వేగవడక  
కాచియుండుము మాలతీ!"

అని విశ్వసుందరమ్మ అన్యాయమున ప్రేమనికై వగజెందే మాలతినీ సమా-  
ఖ్యానించగా,

"పక్షులు వలుక కే వడియుండినాయి  
వృక్షాలు చూచుకు పూరుకున్నాయి  
తనవెంట పడుతున్న తరుణిజూడ దిదేమి  
పోతున్నాడు తాను పొంగులో కాలునను."

అని ప్రేమను తిరస్కరించి పోయే వేదాంతి పొగరు కనుల గట్టిందారు చావలి  
బంగారమ్మగారు. శ్రీమతి వట్టికొండ విశాలాక్షిగారు

"వండు రే యెందలో  
నిండు హృదయమ్ములో  
తైత నల్లెడు కవులు  
కరిగి నీరై పోరె ;  
చందమామా రావె  
జాబిల్లిరావె యని  
వనీపాప నాడించు  
పడతు లేమైరొ కద,  
చిట్టి పాపా యెంత  
చిందులు ద్రొక్కునో  
కవు లెంతగా నిన్ను  
కఠినోక్తు లాడుదురో ;  
తొంగిపో తొంగిపో."

అని వెన్నెలకు అడ్డు వచ్చే జలదాన్ని మందలించారు,



ఇంతటి తెనుగుకైత మాగాణంలోను అడపా దడపా సంస్కృత కవితావాణి విసిపించకపోలేదు. దీనికి దృష్టాంతంగా శ్రీమతి ఎ. కోమలమ్మదాసు "భారత సంప్రార్థనము"ను చెప్పవచ్చు.

"భారత భావక మృదువద వంకజ  
సంతత చింతన రతి మమలాం  
క్రూర తరారి సమూహ నిషాదన  
సముచిత బలయుత దృతిమతులామ్.

భావక జయజయ గీతాగానే  
కర్ణ మనోహర కంఠరవం  
మోహక కవితా లింగిత పటుతర  
కోమల తర వాణి విభవమ్.

భావక బందన తోడన శక్తిం  
త్యక్తురీత్య స్థాపన యుక్తిం.  
కరుణా మంజుల సంతతి వత్సల  
యాచే సవినయం అయి ఓశ మే."

రాజకీయాల వ్రణావం వడిన రచనలూ కొల్లలుగా వచ్చాయి ఈకాలంలో.

"చైత్ర వైశాఖ మాస వాసంత శోభ  
దనిక లోకంపు విశ్రామ దామయ్యే  
శ్రావణాషాఢ నిదిడ వర్షా నిశా త  
మస్సు పేదకు మృత్యుదామమ్మె యయ్యే."

అని శ్రీమతి వర్సా జానకిదేవి విచారించగా, శ్రీమతి దొవ్వలపూడి అనసూయా దేవిగారు

"గువ్వన చవ్వరించుచును  
గ్రోంగ వీరిగు పాతలందు నీ  
కవ్వుటి కవ్వడే పతన  
మై ప్రవహించును వెచ్చ వెచ్చగా,  
నివ్వను నీళ్ళు లేక, ఇట  
నిల్చెడి నెన్నిది జాములందు నీ  
కెవ్వుటి కాకలొనా యపు  
దెల్ల ననున్ గడు తొంధరించుచున్."

అని "పాలు"ను పసిబిడ్డ లందరికి గ్రోలనిచ్చి నాటి అననూయలాగ విశ్వ మాతృత్వం నెరపుకున్నారు.

ఇటీవల కథానిక, నవల తక్కిన అన్ని సాహిత్య ప్రక్రియలను అణచి వేసి పైకి పెల్లుబుకుతున్నవని తోస్తుంది. కథానికా రచయితలు, వలువురు పరిగణించదగినవారు కనిపిస్తున్నారు. ఈ కథానికలకు, నవలలకు వార, మాన వ్రతకలు ప్రోత్సామిస్తున్నాయి. అటు చెకోవ్ ఇటు ఓహెస్సీ వద్దతులలోను, దేశవాళీ తీరు తీయాలలోను కథలు వ్రాస్తున్నారు. వలువురు మహిళలు, మగవారిని త్రోసిరాజంటున్నారన్నా అతిశయోక్తి కాదు.

ఈ రంగాలలో శ్రీమతులు కొమ్మూరి వద్దావతీదేవి, ముప్పాళ్ళ రంగనాయకమ్మ, మునివల్లె సరోజినీదేవి, యద్దనపూడి సులోచనారాణి, వాసి రెడ్డి సీతాదేవి. తురగా జానకిరాణి, కోడూరి కొసలక్ష్మిదేవి, అచ్యుతవల్లి, మందరపు లలిత, వద్దు, వేదుల మీనాక్షి, ద్వివేదుల విశాలాక్షి, పవని నిర్మల ప్రభావతి. అచంట శారదాదేవి. రామలక్ష్మి ఆరుద్ర, బానుమతి రామకృష్ణ మొదలయిన వారిని పేర్కొనవచ్చును. ఒక్క పాత్రను - అందరి దృష్టిని సహజంగా ఆకర్షించే అత్తగారి పాత్రను వ్యంగ్య భూయిష్టంగా చిత్రించిన బానుమతిగారిని ప్రత్యేకంగా ప్రశంసించాలి.

కుమారి మందరపు లలితగారు గణిత శాస్త్రంలో ఎం. ఎ. వట్టం పుచ్చు కున్నా, కథానికా రంగంలో వండిస్తున్న వంట సాటిలేనిది. ఇటీవల ధారా వాహికంగా వెలువడిన ఆమె నవల "ఐదు రెళ్ళు" బహు పాఠకామోదం పొందింది.

కథలు కాక కేవలం వ్యాసాలలో మహిళా లోకానికి విజ్ఞానం కలుగ చేస్తున్న శ్రీమతులు మాలతీ చందూర్, ఇల్లిందల సరస్వతీదేవిగార్ల కృషి దశాబ్దానికి పైబడినది. చీరకట్టు మొదలు, చిత్త సంయమం వరకు ఎవరూ చెప్పందే ఇతరులు ఎలా నేర్చుకొంటారు? శ్రీమతి మాలతీచందూర్ సూదిలో దారం గుచ్చడం మొదలు, తాజాగా వెలువడిన నవల పరిచయం వరకు సకల విషయాలు తోటి సోదరీమణులకు తెలుపాలని అహమహమికతో, అపేక్షతో రచన సాగిస్తారు.

ఇంతటి కథానవలోద్యానం ఒకవంక గుబాళిస్తూ అమృత ఫలాలు ఇస్తుంటే, మరొకవైపు కందమూల కౌద్ధాలికులలాగ పరిశోధన ప్రవణతూ ఉన్నాయి. ఈ రంగంలో చరిత్ర తెలియని చరితార్థులను తెలుపడానికి యత్నించిన శ్రీమతి బాణగిరి రాజమ్మ, శ్రీమతులు వారణాసి యశోదాదేవి,




నరోజినీదేవి, పూటూకూరులక్ష్మికాంతమ్మ, నాయని కృష్ణకుమారి మొదలయిన వారు స్తవనీయలు.

మానవులు మానినుల ప్రవృత్తినిబట్టి, వివిధ కాలాలలో వివిధ సాహిత్య ప్రక్రియలు రూపొందుతూ వ్యాపిస్తూంటాయి. గాథతో ప్రారంభమైన మహిళల రచనాధ్వరం నేడు కథతో వర్ణవసితమైంది. కథ నేటి మానవ సమాజపు, మానవ ప్రవృత్తుల ప్రతిబింబం, పూర్వపు ఖండ కావ్యానికి సదృశం. ఇక నవల మహా కావ్యం వంటిది. ఈ రెండింటితోనే మనం బావ సమైక్యానికి కృషి చేయవలసి ఉన్నది అని వలుపురు విమర్శకుల మతం.

ఏమైనా, నేడు ఆంధ్ర రాజధానిలో తొలిసారిగా సమావేశమవుతున్న అఖిల భారత రచయిత్రుల సమాఖ్యవారు నవభారతంలో రచయిత్రుల బాధ్యతా ప్రతివత్తులను గురించి చర్చించి, నిరంతర గౌరవ ప్రతివత్తులు పొందుదురు గాక!

[శ్రీమతి విజయలక్ష్మి పండిట్ ఆంధ్ర రాజధానిలో 1965 ఏప్రిల్ 25 న అఖిల భారత రచయిత్రుల మహా సభను ప్రారంభించిన సందర్భంలో వ్రాసిన వ్యాసం. ఆంధ్ర వత్తిక 25.4.93.]



## ఒకప్పుడు కేరళుల ఉగాది - ఓణం పండుగ

మానవజాతి సంస్కృతి చరిత్రలో కాలమానం విధవిధాలుగా కనిపిస్తుంది. మానవరిగణనా, దానినిబట్టి సంవత్సర పరిగణనా అనాదిగానే ఏర్పడినా, సంవత్సరానికి ఎన్ని నెలలు, నెలకు ఎన్ని వారాలు అనే లెక్క విధవిధాలుగా వుండేది. అలాగే సంవత్సరాది, కూడ విధవిధాలుగా వున్నట్టు వివిధజాతి చరిత్రలు తెలుపుతున్నాయి. ఈ మార్పునకు జ్యోతిర్జ్ఞానం, శీతోష్ణ పరిస్థితి, ఇతర విషయాలు కారణం కావచ్చు. ఒక ఋతుక్రమ వద్దటికి అలవాటుపడిన ప్రజలు మరొక ప్రాంతానికి వలసపోయినప్పుడు, అక్కడి శీతోష్ణ పరిస్థితి, పరిసరాలు భిన్నంకావడంవల్ల ఋతుపరిగణనలో మార్పులు చేసుకొనడం అనివార్యమయింది.

వ్యవసాయం ప్రధానవృత్తి అయిన తర్వాత నాట్లవేయడం కోతలు, విమవత్తులు మొదలయిన వాటినిబట్టి సంవత్సర పరిగణన మారుతూ వచ్చింది. దీనివల్ల మనదేశంలోని వివిధప్రాంతాల ప్రజల పండుగలు, పంపాలు, ఉత్సవాలు, వ్రతాలు మారుతూ వచ్చాయి. ఒకప్పుడు దక్షిణావతంశో భూమధ్య రేఖ సమీపప్రాంతంలో వసంతఋతువు - సంవత్సరారంభం అశ్విజ కార్తీక మాసాలలో వచ్చేది. ఈ నూతన వర్షారంభదినం సూర్యాస్తమయం తర్వాత తొలిసారిగా కృత్తికానక్షత్రం కనిపించినదినం. అది దాదాపు నవంబరు 1వ తేదీ ప్రాంతం అయ్యేది. కృత్తికానక్షత్రం మేనెల 4వతేదీనుంచి అక్టోబర్ చివరివరకు సూర్యునికి ముందే అస్తమిస్తుంది. ఈ కృత్తిక సంవత్సరం ఉదయం లేక రాత్రినుండి ఆరంభమయ్యేది. అప్పటికింకా మాసపరిగణన లేదు; వారాల లెక్కే. ఐదునాళ్ళ కొకవారం. 72 వారాలయితే సంవత్సరం. రెండే ఋతువులు అయినాలలాగ. నవంబరు నుండి ఏప్రిల్ వరకు 36 వారాలు ఒక ఋతువు, మే నుండి అక్టోబర్ వరకు 36 వారాలు మరొక ఋతువు.

ఈ సంవత్సర పరిగణన నేటికీ దక్షిణార్ధగోళంలో చాలా జాతులలో అలవాటులో వుంది. భారతదేశంలో గుజరాతీలు కార్తీకపూర్ణిమను నూతన సంవత్సరాదిగా, తమ వ్యాపార సంవత్సరాదిగా పరిగణిస్తారు. ఇది ఒకప్పుడు నైర్మతి ఆగ్నేయా అంతటా, యూరోపులోను ఆచరణలో వుండేది.



తర్వాత మృగశిర నక్షత్రానికి ప్రాధాన్యం వచ్చింది. దీనికి కారణం ప్రజల జీవితంలో మార్పు. జనానికి విల్లులు తయారుచేసుకొనడం, వేటాడడం తెలిశాయి. దానికే సూర్యుడు జింక అని, ఆ జింక ద్రువనక్షత్రం చెప్పినట్టు తిరుగుతుందని, దానిని మృగశిర వేటాడుతుందని కథలు కల్పించారు. ఈ మృగశిరను కొంతకాలానికి రుద్రుడన్నారు. ఈ సంవత్సరం పాల్గుణ పౌర్ణమి నుండి ప్రారంభమయ్యేది.

ఆవృత్తికి ఋతువుల సంఖ్యకూడ మారింది. మూడు ఋతువులు-వసంత, గ్రీష్మ, శిశిరాలు రుద్రుని మూడు కన్నులు.

సంఘంలో మరికొన్ని మార్పులు వచ్చాయి. వేట, వ్యవసాయంలో పశుపోషణ ప్రధానమయినప్పుడు పశువుల గర్భదారణ పదినెలలు కావడం, ముఖ్యంగా ఆవులు పదినెలలు చూలుతో వుండడం మొదలయినవి సంవత్సర పరిగణకు వుపయోగపడ్డాయి. దానితో 10 నెలల సంవత్సరం ప్రారంభమయింది. తొమ్మిది రోజులు వారం, అలాటి మూడు వారాలు నెల; ఈ వార పరిగణన నేటికీ నవరాత్రులలో నిలచివుంది.

సంఘంలో గుర్రానికి ప్రాధాన్యం వచ్చిన తర్వాత, సంవత్సర భావన గ్రహనక్షత్ర స్వరూపకల్పనా మారిపోయాయి.

కొంతకాలానికి ఆర్ధ్ర, పునర్వసు నక్షత్రాల ప్రాధాన్యం ఏర్పడి ఎనిమిది రోజుల మూడువారాలున్న 15 నెలలతో సంవత్సరం లెక్కించడమూ జరిగింది. ఇది సూర్యుడు మిథునరాశిలో వున్నప్పుడు, జ్యేష్ఠ పూర్ణిమలో ప్రారంభమయ్యేది.

ఇలాటి అతిప్రాచీనమయిన సంవత్సరారంభకాల చిహ్నమే కేరకుల ఓణం పండుగ. మన పూర్వులకు, ప్రపంచంలో అన్ని జాతులకూ కూడా మాన పరిగణనకు సులభమయిన పద్ధతి చంద్రగతి. పూర్ణిమనుండి పూర్ణిమకు నెల లెక్కకట్టేవారు. దీనినిబట్టే చంద్రుడు దేవత అయ్యాడు. కాని, సూర్యునిబట్టి ఋతుచక్రం ఏర్పడుతున్న సంగతిని జనం గ్రహించిన తర్వాత సూర్యుడే దేవుడయి చంద్రుడు గౌణమయ్యాడు. అయినా, కొన్ని పూర్ణిమలు పండు గలుగా, ప్రాచీనాచారాలకు గుర్తుగా మిగిలిపోయాయి. పశ్చిమ సముద్రతీర ప్రాంతంలో అలాటి ఈ ఆచారం రకరకాల పేర్లతో నిలచివుంది. కేరళలో ఓణం రూపంలో నేటికీ నిలచివున్నది యీ ఆచారమే.

ఓణం అనే పదం ఒక నక్షత్రానికి పేరయిన సంస్కృతపదం శ్రవణం నుంచి వుట్టినట్టిది. శ్రవణం, శ్రోణం, ఓణం - ఇది పరిణామక్రమం.

తారతదేశంలో అస్సాం తర్వాత ఎక్కువ వర్షపాతం గల ప్రాంతం కేరళ ప్రాంతం. ఆషాఢ శ్రావణ మాసాలలో వర్షం బాగా కురిసి నీరు వెల్లువలై పారుతుంది. ప్రకృతిలోని ప్రధాన సంఘటన అదే గనుక, దానితోపాదే సంవత్సర పరిగణన ఏర్పడింది. అంటే వానకాలంనుంచి మరొక వానకాలానికి సంవత్సరం. ఈ వానకాలంలో ప్రధానమయిన వర్షం శ్రావణ పూర్ణిమ. శ్రావణ నక్షత్రంలో వచ్చే పూర్ణిమకావడంవల్ల దీనికి యీ పేరు. ఈ నెలకు కూడా యీ పేరు వచ్చింది.

ఈ పూర్ణిమనాడు వశిష్టమహాస్థాలోని కొంకణ ప్రాంతం ప్రజలు తమకు అపార జలాన్నిచ్చి ఆదుకుంటున్న ఇంద్రవరుణుల ప్రత్యక్ష రూపుడయిన సముద్రుణ్ణి కొబ్బరికాయలు సమర్పించి పూజిస్తారు. అక్కడివారు దీనిని సరియల్ పూర్ణిమ అంటారు.

కేరళలో జాతిమతభేదం లేకుండా ఆచరించబడే వండుగ ఓణం. ఇది సౌరమాసం ప్రకారం శ్రావణమాసంలో శ్రావణ నక్షత్రం వచ్చేరోజున ఆచరించడం నేటి ఆచారమయింది; మొదట్లో ఇది శ్రావణపూర్ణిమనాడే ఆచరింపబడినప్పటికీ నేడిది యీ విధంగా ఆచరింపబడుతున్నది. శ్రావణమాసంలో శ్రావణనక్షత్రానికి వదిరోజుల ముందుగా హస్తానక్షత్రంనుంచే వండుగ ఆచరణ ఆరంభమవుతుంది; శతభిషతో సమాప్తమవుతుంది. బాద్రపదంలో ఆశ్లేష మఖలలోను జరగడమూ కద్దు.

కేరళంలో వైశాఖంలో ఆరంభమయిన వాన శ్రావణమాసంలో ఆగుతుంది. అందరూ ఆనందంగా వుంటారు. కొన్నివంటలు కోతకు వస్తాయి. ముఖ్యంగా కొబ్బరిచెట్లకు కావకాలం. జనం సంతోషంతో పూజలు జరుపుతారు; ఇంత వానలు కురిపించి, తమకు పంటలు పండించినందుకు ఇంద్రునికి.

హస్తానక్షత్రంనాడు పిల్లలు ఊరివెలుపలికి పోయి రకరకాల రంగు రంగులు పూలు తెచ్చి, పేదతో ఇంటిముంగిలి అలికి, పూలను గుండంగా పేర్చుతారు. ఇలా ఉత్తరాషాఢ వరకు తొమ్మిదినాళ్ళు తొమ్మిది పూలవర్షులాలు చేస్తారు. శ్రావణ నక్షత్రంనాడు సూర్యోదయానికి ఏడున్నర గడియల ముందు ఇంట్లోవున్న వయసువచ్చిన పిల్లలు, యువకులు, యువతులు శిరస్సానం చేసి, ముంగిటిలో మొదటి పూవుల గుండ్రంలో మహాదేవుని పూజిస్తారు.

మహాదేవుడంటే, శివుడనుకొనేరు; కాదు. కేరళలోని తిరుక్కాల్ కరై అనే శ్లోత్రంలోని విష్ణువు. ఇతనిని మహాదేవుడంటారు. ఈ మహాదేవుని ఆకారాన్ని గోపురాకారంగా మట్టితో తీర్చి, ఆళ్ళలో పెట్టి గుండ్రంగా అమర్చిన



పూవులరాశిలో పెట్టి పూజిస్తారు. ఈ విధంగా కొమ్మిడి గుండ్రాలలోను పూజిస్తారు. పూవులలో నింపివేస్తారు. ఆ మట్టి గోపురం కనిపించకుండా. పిదప ఒక విడియాకులో ఆరై అనే బియ్యపు అట్టు, కొబ్బెరకోరు నైవేద్యం పెట్టి నమస్కరిస్తారు. దీనినే ఓణం కొళ్ళల్-ఓణం ఆచరణ-అంటారు.

సాయంకాలం స్త్రీలు, పురుషులు రకరకాల ఆటలు ఆడుతారు. కైకొట్టి కళి అనేది ఆడవారు ఆడే ముఖ్యమయిన ఆట. ఇది చప్పట్లు చరుస్తూ మనవారు గొబ్బిపాటలు పాడుతూ ఆడే ఆట వంటిది. పురుషులు ఆట ఓణత్రళ్లు. అనగా ఒకరి నొకరు తోసుకొని బలవ్రదర్శనం చేయడం. తలమైప్పందు, వారు, కిళయన్ తట్టు అనే ఆటలు కూడా ఆడుతారు. తలమైప్పందు అనేది తలతో బంతిని కొడుతూ నేటి వాలీబాల్ లాగా ఆడే ఆట. వారు అనేది వగ్గాలు లాగి బలవ్రదర్శనం చేయడం.

దాన్యపు కంకులు, కొబ్బరిమట్టలలోని రేతలకులు, పూవులు పురుషులు తలపాగాలలోను, స్త్రీలు నీగలలోను ధరిస్తారు.

ఈ ఓణం వండుగ ఆచరణనుబట్టి ఇది వంటలకోత వండుగ అని, వర్తర్లు వండుగ అని స్పష్టమవుతుంది. మన సంక్రాంతిలాగే కేరళ వ్రజలు దీనిని ఆచరిస్తారు. కేరళులకు సంక్రాంతి అంత ముఖ్యం కాదు. ఒకానొకప్పుడు ఈ ఋతువులోనే కేరళలోను, తక్కిన వడమటికోస్తా, కన్నడ, కొంకణ ప్రాంతాలలోను సంవత్సరం ఆరంభమైనా, ఆ ఆచారం సమసిపోయి, సంవత్సరాది సౌరమానం ప్రకారం మేష సంక్రమణంతో ప్రారంభమయి నేడు స్థిరపడింది.

కేరళంలో యీ వండుగను గురించి ఒక ఐతిహ్యం వుంది. వామనావతారంలో విష్ణువు త్రివిక్రముడయి బలిచక్రవర్తిని అణచివేసినప్పుడు, బలిచక్రవర్తి విష్ణువును కోరుకున్నాడట తను సంవత్సరానికి ఒకమారు శ్రవణ నక్షత్రంనాడు పాతాళంనుంచి భూమిపైకి వచ్చి తన ప్రజలను, దేశాన్ని చూచిపోవడానికి అనుమతి యివ్వమని. బలిచక్రవర్తి ఏటా వచ్చిపోయే దినం గనుక యీనాడు బలిచక్రవర్తి సంస్మరణగా యీ వండుగ జరుపుకుంటున్నారు- అని. కాని ఈ ఐతిహ్యానికి, వండుగకు ఏమీ అతకడం లేదు. ఇది ప్రాచీనమయిన ఇంద్రపూజ, తర్వాత వరుణపూజ. ఇంద్రుడు తర్వాత విష్ణువయ్యాడు. దానిని నేడు విష్ణుపూజకు జోడించారని తోస్తుంది.

ఇంద్రుని పూర్ణిమనాడు పూజించడమనే ఆచారం వ్రతవిధిగా వున్నట్టు పేమాద్రి వండితుడు చతుర్వర్గ చింతామణిలో తెలిపాడు. మన వండుగల పూర్వవర్ధిని క్రోడీకరించిన తొలి పుస్తకం చతుర్వర్గ చింతామణి.

దానిలో శక్ర, ఇంద్ర పూజావిధులు చాల చెప్పబడ్డాయి. ఆశ్వయుజ పూర్ణిమనాడు శచీదేవీయుతుడైన శక్రకుని పూజచేయడం ఒక వద్దతి. వ్రతి పూర్ణిమనాడు ఇంద్రుని పూజించి, 30 మంది దంపతులను సన్మానించడం ఒక వద్దతి. ఒక బ్రాహ్మణ పూర్ణిమనుంచి మరొక బ్రాహ్మణ పూర్ణిమవరకు వరుణుని పూజించడం మరొక వద్దతి. వ్రతి పూర్ణిమకూ ఏదో విశిష్ట వ్రతవిధి వుంది.

ఇంద్రమాన బ్రాహ్మణ పూర్ణిమ, సౌరమానం వ్రకారం శ్రావణపూర్ణిమ అవుతుంది. ఈనాడు వరుణేంద్రులను పూజించాలని వ్రతాలు వుండడం మనం మరిశీలిస్తే, వ్రకృతి వ్రసాదించే వర్షానికి తనిసి, ఆకాలపు పూవులతో వ్రకృతిని, అనగా వరుణేంద్రులను ఆరాధించి, వారికి నూతన దాన్యంతో తయారు చేసిన ఆహూపాలు, వ్రదానపలమయిన కొబ్బరికాయకోరు నైవేద్యమిచ్చి తన్మయులు కావడమనే ప్రాచీనాచారం యీ విధంగా నిలచిందని తోస్తుంది.

తర్వాత విష్ణుపుపూజ-ఇంద్రుని తమ్ముడు ఉపేంద్రుడు విష్ణువు గనుక దీనిని జోడించబడి వుంటుంది.

కేరళంలోని తిరుక్కోల్ క రై క్షేత్రంలోని విష్ణువుకు ఇంకా ప్రాధాన్యం వీర్పడుతుందని, తిరుపతిలోని తిరువేంకటాచలం అక్కడికి ఏ యుగంలోనో వెళ్ళిపోతాడని మరొక ఐతిహ్యం కేరళలో వుంది. దీనినిబట్టి కూడా, విష్ణుమతం వ్యాపించిన తర్వాత ఓణానికి బలిచక్రవర్తిగాథ అతికించారనడం స్పష్టం.

నేడు మేష సంక్రాంతి సౌరమానం వ్రకారం కేరళదేశంలోను సంవత్సరాది అయినా, ఒకప్పుడు శ్రావణపూర్ణిమతో ఆరంభమయ్యేదనడానికి ఓణం తార్కాణం.

[ఆకాశవాణి, మద్రాసు, జూన్ రైతు సాధారణ ఉగాది సంచిక-1970]



## విధవిధాల సంవత్సర పరిగణన

భారతదేశం జానెడు బెత్తెడు దేశమా? అతి విస్తారమైన దేశం. శీతోష్ణ స్థితులా విధవిధాలు. నీరు గడ్డకట్టి బండబారి, నెలలతరబడి కరగని ప్రాంతాలూ వున్నాయి; నిరంతరం నెగళ్ళు వేసినట్టు ఎండలుమండే ప్రాంతాలూ వున్నాయి. ఎన్నోజాతులు వచ్చాయి; ఇక్కడి వ్రక్కతి మంగళాశీర్వాదాలు పొందిన పిదప, మరొకచోటికి కదలలేదు; తమదే ఈ దేశమన్నట్టుగా స్థిరపడి పోయాయి. బాషలు చూద్దామా? పూర్వపు మానవుల ముఖయంత్రాలు, ఏ అదృశ్య శక్తితో కదిలాయో గాని, అంతో ఇంతో ప్రాచీన సాహిత్యం వున్నవే కొన్నిపదులు. ఆచార వ్యవహారాలు ఆలోచిస్తే, అనాదిజాతులు మొదలు ఆధునిక నాగరికత వరకు అసంఖ్యాకాలు. అందువల్ల మన పండుగలు పబ్బాలు విధవిధాలుగా వుండడంలో వింత ఏమీ లేదు. వింత ఏమిటంటే, ఇంత వైవిధ్యం లోను, దీనిని మించిన ఆసేతు శీతనగం ఏకతాబావన అనాదినుంచే యుగపదంతర్వాహినిగా ఎలా వుంటున్నదా అన్నదే!

ఈ వైవిధ్యాలలో ఒకటి, మన దేశజాతుల కాలమానానికి పరీక్షా ప్రాయమైనట్టిది సంవత్సర పరిగణన. ఈ సంవత్సర పరిగణన, సంవత్సరాది ఎన్ని తీరులుగా వుండేవో కనుగొనడానికి నడు దేశంలో సంవత్సరాది పండుగ రకరకాలుగా వుండడమే తార్కాణం.

సంవత్సరాదిలో విభేదానికి కారణం వసంత, వర్షా, శర, ద్వేమంత ఋతువులు, విషువత్తులు, అమావాస్య, పౌర్ణమాసులు, మరి కొన్ని ఆచారాలాను.

దక్షిణావధంలో ఒకానొకప్పుడు భూమధ్యరేఖ ప్రాంతంలో వసంత ఋతువు నవంబర్ - డిసెంబర్ నెలలలో వచ్చేది. అంటే, వసంత విషువత్తు బట్టి. అందువల్ల ఆరు నెలలనుంచే నూలన వర్షారంభం. ఇది కూడా వసంత విషువత్తును లెక్కకట్టి గుర్తించడం తెలియకముందు కృత్తికా నక్షత్రం సూర్యాస్తమయం తర్వాత తొలిసారిగా కనిపించిన నాటినుంచి. ఇది చాచాపు నవంబర్ ప్రారంభం. కృత్తికా నక్షత్రం మే 1 వ తేదీనుంచి అక్టోబర్ చివరి

వరకు సూర్యునికి ముందే అస్తమిస్తుంది. నవంబర్ నుంచి మే వరకు సూర్యుని తర్వాత అస్తమిస్తుంది.

కృత్తిక కనిపించడంతో లెక్కలు కట్టడంవల్ల ఈ కృత్తికా సంవత్సరం ఆరంభం ఉదయంనుంచి కాక రాత్రి నుంచే ఆరంభమయ్యేది. అప్పటికింకా మాస పరిగణన లేదు. వారాల లెక్క. వారానికి ఐదునాళ్ళు. 72 ఐదునాళ్ళ వారాలయితే ఒక ఏడు. నవంబరు నుంచి ఏప్రిల్ వరకు 36 వారాలు. మే నుంచి అక్టోబరు వరకు 36 వారాలు. రెండే ఋతువులు. వసంత ఋతువు, వర్షాఋతువు. ఇది భారతదేశంలో ఆతి ప్రాచీనమైన సంవత్సర పరిగణన. మనకు నేడు తమిళులలో కనిపించే కృత్తికా నక్షత్ర వ్రతాలు, కార్తికేయ వ్రతాలు ఈ సంవత్సరానికి సంబంధించినవే. కృత్తిక ఆరు గుంపుల నక్షత్రం గనుక దానినుంచే షడాననుని రూపకల్పన. ఈ కృత్తిక సంవత్సరాది నేడు వ్రవంచంలో ఇతర ప్రాంతాలలోను ఆచరణలో వుంది. కాని, తమిళులు సౌరమాసం అనుసరించిన తర్వాత సంవత్సరాది మారినా, కార్తికేయోత్సవం మాత్రం ప్రత్యేకంగా మిగిలిపోయింది. దానికి పూర్వకాలపు దాతుర్మాస్య చిహ్నమైన భిక్షాటనం, కావడి మోత మొదలయినవన్నీ చేరి విచిత్రంగా పరిణమించింది. మనదేశంలో గుజరాతీలకు కార్తిక పూర్ణిమ సంవత్సరాది. దక్షిణార్ధ గోళంలోని పెక్కు జాతులలో ఈ కృత్తికా సంవత్సర పరిగణన నేటికీ అలవాటులో వుంది. నైరృతి ఆసియా అంతటా, యూరోప్ లోను ఇది ఒకప్పుడు సంవత్సరాది.

ఈ కృత్తికకు రాశి రోహిణి. అగస్త్యుడు — అగస్త్య నక్షత్రం కృత్తికకు మార్గ దర్శకం. వర్షఋతువు సమాప్తిని, నీరు తేరుకొనడాన్ని సూచించే నక్షత్రం అగస్త్య నక్షత్రం. అగస్త్యోదయంతో వర్షర్తు కలుషితమైన నదీజలం తేరుకుంటుంది. అగస్త్య నక్షత్రం దక్షిణ ద్రువంలో అత్యుజ్వలమైనట్టిది. తమిళులకేకాక దక్షిణార్ధగోళమంతటా కూడా అగస్త్య నక్షత్రానికి ప్రాధాన్యం రావడానికి కారణం నాలుగు నెలల ముసురుతర్వాత ఉజ్వలంగా అగస్త్యుడు కనిపించడం వల్లనే.

ఈ సంవత్సరం రెండు భాగాలుగా విభక్తం కావడం కూడా ఆరు నెలలు పంటలు పండడం, మరి ఆరు నెలలు పండకపోవడం ఎంతోకాలం చూచి చూచి లెక్కలు కట్టడం వల్లనే.

మృగశిరసుబట్టి మరికొందరు లెక్కలు కట్టడం ప్రారంభించారు. ప్రజల జీవితాలు మారాయి. జనంలో విల్లంబులు నిద్రపరచుకొని వేటాడడంలో



నివుణత కలిగింది. సూర్యుడు ఆకాశంలో ద్రువనక్షత్రం చెప్పినట్టుగా తిరిగే జింక అని, దానిని మృగశిర వేటాడుతున్నదని కథలు బయలుదేరాయి. ఈ మృగశిర కొంతకాలానికి రుద్రుడయ్యాడు. ఈ మృగశిరా సంవత్సరం పాల్గుణ పౌర్ణమి నుంచి ఆరంభమయ్యేది.

ఆవృటికి ఋతువులు కూడ మూడు అయ్యాయి:— వసంతం, గీష్మం, శిశిరం. అవే రుద్రుని మూడు కన్నులు. మొదటిది వసంతం, రెండవది పాలంలో వుండేది గీష్మం, మూడవది ఆసలు రెండవది శిశిరం — చల్లనిది. ఇవి సృష్టి లయానుగ్రహాలకు చిహ్నాలు.

సంఘం ఎంతో మారింది. జనంవృత్తులు మారాయి. పశుపోషణ, వ్యవసాయం దాగా అలవడినప్పుడు, పశువులు, ముఖ్యంగా ఆవుల చూలు పది నెలలు కావడం మొదలయినవి సంవత్సర పరిగణనకు ప్రోదిచేశాయి. పది నెలల సంవత్సరం అలవాటయింది. ఆ సమయంలో తొమ్మిదినాళ్ళు వారం. మూడు వారాలు నెల. ఈ తొమ్మిదినాళ్ళ వారం వద్దతి నేటికీ మన నవరాత్రులలో మిగిలింది. ఈ సంవత్సరం శరద్విశువత్తుతో ప్రారంభమయ్యేది. తర్వాత దీనికి, సౌరమాసానికి సంవాదం కల్పించడానికి నెలల లెక్కలు మారాయి.

సంఘంలో గుర్రానికి ప్రాముఖ్యం వచ్చిన తర్వాత, సంవత్సరం, సంవత్సర భావన, గ్రహ నక్షత్ర స్థూప కల్పన క్రమంగా మారాయి. సూర్యుని రథాన్ని పడకొండు గుర్రాలు లాగుతున్నాయనే కథలు, దానినిబట్టి కొన్ని క్రతువులు పడుకొండు నెలలు చేయాలనే కట్టుదిట్టాలు ఏర్పడి, పడకొండు నెలల సంవత్సరం ఆచరణలోకి వచ్చింది.

కొన్నిప్రాంతాలలో ఎనిమిదినాళ్ళ వారాలు, అలాటి వారాలు మూడయితే నెల అని, అలాటి నెలలు పదిహేనయితే సంవత్సరమని ఆచారమయింది. ఆర్ధ్ర, పునర్వసు నక్షత్రాల ప్రాధాన్యం కలిగి సూర్యుడు మిథునరాశిలో ప్రవేశించినప్పుడు, ఈ సంవత్సరం అలవాటయింది.

మరొక ప్రాంతంలో 17 నెలలకు సంవత్సరం ఆచారంలోకి వచ్చింది. ఈ నెలలకు వారాలు మూడు. వారానికి దినాలు ఏడు. మొత్తం సంవత్సరానికి 357 దినాలు. దీనితోపాటు దాండ్రమాన సంవత్సరమూ అలవాటులోకి వచ్చింది. దీనికి 13 నెలలు. 357 నాళ్ళ సంవత్సరానికి ఒకవారం చేర్చి 364 దినాలు లెక్కకట్టారు. ఋతువులు ఐదు. ఈ సంవత్సరం జ్యేష్ఠ పూర్ణిమతో ప్రారంభమయ్యేది.

ఈ వైవిధ్యం మన దేశంలోనే కాక వ్యవసాయం, సంస్కృత జీవనం ప్రధానంగా వున్న అన్ని దేశాలలోను ఆనాడినుంచి వుంది.

క్రీస్తు పూర్వం రోమక రాజ్యంలో శని వ్రధాన గ్రహగౌరవం పొందు తున్నప్పుడు ఆ గ్రహ సామ్రాజ్యవైభవం సూచించే శాటర్నలియా అనే ఉత్సవాలు మకర మాసంతో జరిగేవి. రోమన్ చక్రవర్తి జూలియస్ సీజర్ జనవరిని సంవత్సరాది నెలగా నిర్ణయించడంవల్ల ఈ సంవత్సరాది ఉత్సవాలూ, శాటర్నలియా ఉత్సవాలూ కలిసి, జనవరి నెలంతా వినోదంగా గడిపేవారు. బూతు పాటలు, చేతలు విపరీతంగా వుండేవి. క్రీస్తు నిర్యాణం తర్వాత క్రైస్తవవాదాద్యుల నిష్ఠవల్ల ఈ బూతులు పోయాయి. జూలియస్ సీజర్ సంవత్సరాది నిర్ణయం చేసిన 16 వ శతాబ్ది వరకు యూరోప్‌లోని పెక్కు దేశాలలో సంవత్సరాది రకరకాలుగా - మార్చిలోను, డిసెంబర్‌లోను, జూన్ లోను జరిపేవారు. 16 వ శతాబ్ది తర్వాత యూరప్ అంతటా జనవరి 1 అని స్థిరపడింది - స్కాట్‌లెండ్‌లో 1600 లోను, ఇంగ్లండులో 1752 లోను.

చైనావారు మనలాగే చాంద్రమానులు. వారికి పన్నెండు నెలలు పన్నెండు చంద్రులు. ఒక్కొక్క చంద్రునికి ఒక్కొక్క పేరుండటం వజ్రంకు, గంటలకు కూడా వేరే వేరే పేర్లున్నాయి. మొదటి నెల వసంతఋతువు. వసంత ప్రారంభానికి "లీమన్" అని పేరు. ఈ వసంతం మొదటి నెల 7 వ రోజు నుంచి 10 వ రోజు వరకు వుంటుంది. వసంతోత్సవం మూడవ నెల ప్రారంభంతో జరుపుతారు. ఇది చలికాలం గడిచిన తర్వాత 108 నాళ్ళకు వస్తుంది. దీనిని ఛింగ్‌మింగ్ అంటారు. ఇంత లెక్కా సారాంశ మేమిటంటే మార్చి ప్రారంభంలో సంవత్సరాది. చాంద్ర మాసం గనుక కొత్త నెలవంక, శుద్ధ పాడ్యమితో నూతన వర్షారంభం. మనం అధిక మాసాలు చేర్చి చాంద్ర సౌరమాసాల వారాను సర్దుకొన్నట్టే చైనావారూ అధిక మాసాలతో సర్దుకుంటారు.

వారి పక్కనేవున్న జపాన్‌లో సంవత్సరాది జనవరి 4 వ తేదీన. 3 వ తేదీ రాత్రి మంచి కలగన్నవారు అదృష్టవంతులని వారి నమ్మకం. పూజీ పర్వతాన్ని కలలో చూచినవారు ఆ సంవత్సరమంతా బాగ్యశాలులుగా వుంటారని వారి విశ్వాసం. జపాన్ వారు ఆనాడు మన ఆరంబం వంటివి చేసి సూర్యచంద్రులకు నివేదిస్తారు.

లంకలోని వెడ్డా జాతివారు సంవత్సరాదినాడు కొత్త బియ్యంతో రొట్టెలు తట్టి, అట్టుపోసి ఇష్ట దైవాలకు నివేదిస్తారు.

అమెరికా భండంలోని వివిధ దేశాలలో సంవత్సరాది రకరకాలు. మెక్సికోలో పూర్వం ఫిబ్రవరి 2 వ తేదీన సంవత్సరాది. ఆట్‌లెక్ అనే ఆదిమ



జాతి సంవత్సరాది ఫిబ్రవరి నెలలో. రెడ్ ఇండియనులు, ఇరాక్యోలు ఫిబ్రవరి లోను, ఎస్కిమోలు, కాలిఫోర్నియాలోని కొన్ని తెగలు జులైలోను, హోలీ అనే తెగ నవంబరులోను సంవత్సరాది జరుపుకుంటాయి.

ఇలా ఎన్నిమార్పులు జరిగినా, ఎన్నిజాతులు, ఎన్నితెగలు, ఎన్ని మతాలు, ఎన్ని ఆచారాలు వున్నా భారతదేశం సవరత్న మణిహారంలాగ, రంగు రంగుల పూలదండలాగ, ఇంద్రధనుస్సులాగ సౌబగులు కురిపిస్తూ వుండడం చూస్తే ముచ్చటగా వుంటుంది.

(ఆంధ్రపత్రిక, 29-3.68)



## కవికర్ణ రసాయనము

తెనాలి రామకృష్ణుడు, అతని భార్య ఒకనాడు వాదులాడుకుంటున్నారట. మీ నోరే మీకు పగండి — అని ఆమె అంటున్నదట. రామకృష్ణుని కుమారుడు అతనికంటే ఘనుడు. సమయానికి యీ పద్యం చదివాడట :

కాకేమీ తన్ను తిట్టెనె;  
కోకిల తనకేమి ధనము కోకొమ్మనెనే;  
లోకము పగయగు వరుసని  
వాకున, చుట్టసుగు మధుర వాక్యము వలనన్.

ఆ పద్యం విని రామకృష్ణుడు అదిరిపడ్డాడట.

మరొక కథ కూడా ఉంది. కృష్ణరాయలవారు ఒకనాడు తమ కూతురు మోహనాంగితో చదరంగ మాడుకున్నారట. ఆట మంచి పట్టులో ఉంది. కృష్ణరాయల మంత్రి ఏనుగులమధ్య మోహనాంగి బండొకటి చిక్కుకుంది. ఆమె ఆలోచనలో పడింది ఉద్ధతులమధ్య పేదల కుండ దగునె? — అని అప్రయత్నంగా ఒక పద్యపాదం ఆమె నోటినుంచి వెలువడింది. కృష్ణరాయలు, ఏమిటమ్మా ఆ పద్యం? పూర్తిగా అను తల్లి— అన్నారు. ఆమె కొంచెం సంకోచించింది. ఆయినా....

ఒత్తుకొని వచ్చు కటికఁగోదర్శిత్తి జూచి  
తరుణి తనుమధ్య మెచటికో రంగిపోయె  
ఉండెనేనియ కరుణడఁనై యహహా?  
ఉద్ధతులమధ్య పేదల కుండదగునె?

ఎవరిదమ్మా యీ పద్యం? — అని అడగారు రాయలవారు. ఆమె సంకుపాలనరసంహ కవిగారిదండీ అన్నది.

రాయలవారికి చప్పున స్పృహనింది. ఆ వ్యవక్తి ఆయన తండ్రి అన్నమాచార్యులలాగే కావల సరాంకితం చేయని కవిమదని జ్ఞాపకం వచ్చింది.



ఔను. సంకుసాల నరసింహకవి....

నరగుణాంకితమయ్యేనే సరసకృతియు  
దూష్యమగు శునిభృతిగత దుగ్ధమట్లు  
హరిగుణాంకితమయ్యేనే నసమకృతియు  
హరసూత్రంబు గతి హృదయంగమంబు.

అని నమ్మినవారు. నరాంకితమైన కావ్యం కుక్కతోలుతో చేసిన తిత్తిలో పోసిన పాలులాంటిదట. ఈ నమ్మకం కలవాడు కనుకనే ఈయన తన ఇష్టదైవమైన శ్రీరంగనాథునికి అంకితంగా — కవికర్త రసాయనము — అనే ఆరాశ్వాసాల కావ్యం వ్రాశాడు. పైన పేర్కొన్న రెండు పద్యాలు దీనిలోవే. ఈయన తన కావ్యం....

జ్ఞానప్రౌఢ మహాకవీశ్వర వచస్సంస్తూయమానుండు ల  
క్షీనాథుండు మదల్చిలొక్క రచనాస్వీకర్త గాకుండునే  
నానాభూషణులెల్ల గానుకలు రత్నశ్రేణు లర్పింపగా  
ధాన ముష్టిముచుం గుచేలు కరుణన్ ధన్యాత్ముగా జూడదే?

అని సంతృప్తి పడ్డారు.

సర్ధసింహ కవి తన కృతిలో తన వంశాది వివరాలు ఏమీ చెప్పకోలేదు. శ్రీ మద్భట్ట పరాశర దేశికేంద్ర చరణసరసీరుహ సేవకోవసేవక....అనిమాత్రం చెప్పకొన్నారు. క్రీస్తుశకం 1586 నాటికి భట్టపరాశరుని శిష్యుడయిన మట్ల రామయ్య శాసన మొకటి కనిపిస్తున్నది తిరుపతి దేవస్థానం శాసనాలలో. కనుక నరసింహకవి కూడా ఆ కాలంవారో, కొందెం ముందువారో అని అనుకోవచ్చు.

చిన్నన్న ద్విపద కెరుగును  
పన్నుగ పెదతిరుమలన్న పదముల కెరుగున్  
ఎన్నగ దరమే నరసిం  
గన్న కవిత్వంబు వద్య గద్య శ్రేణిన్.

అనే చాటువునుబట్టి అన్నమాచార్యుల ప్రథమ కళత్ర సంతానమైన నరసింగన్న 1536 నాటికి వరమవృద్ధుడయి పుంటాడనుచుంటాను. అన్నమయ్యగారు సహస్రమాస జీవి. నరసింగన్నను అలాగే అనుకుంటే 1450 మొదలు 1530 ప్రాంతం వరకు ఉండడం అసంగతం కాదు. కవికర్త రసాయనంలోని అంతస్పాక్ష్యం కూడా ఈయన కాల నిర్ణయానికి సహాయపడుతుంది.

కవికర్త రసాయనం అరు ఆశ్వాసాల కావ్యం. ఈ కవి వృద్ధేశం విశిష్టాద్వైత సంప్రదాయాన్ని, అందులోను వేదాంతదేశికులవారు ప్రవర్తించ

జేసిన వడగల సంప్రదాయాన్ని ప్రచారం చేయడం. కాని, మొదట్లోనే వేదాంతోపదేశం ప్రారంభిస్తే ఎవరూ చెవిలో వేసుకోరు. కామిగాక మోక్షకామి గాడు అన్నది సామాన్య సూత్రం. అందువల్ల మొదట శృంగారాన్ని గుప్పించి చతుర్విధ పురుషార్థాలలో మోక్షానికి తక్షణ పూర్వ భావి అయిన కామపురుషార్థాన్ని వర్ణించిన మీదట మోక్ష పురుషార్థ కథనం మనస్సుకు ఎక్కుతుందని ఆయన భావించారు. అందువల్లనే ఈయన మొదటి నాలుగాళ్ళాసాలు శృంగార సందరితం చేశారు. తర్వాతి రెండింటిని వైరాగ్య నిర్భరం చేశారు. వేదాంత దేశికుల సంప్రదాయం తెలుగు సాహిత్యంలో మొట్టమొదట సంపూర్ణంగా సమగ్రంగా సాక్షాత్కరించినది ఈ కావ్యంలోనే. అన్నమాచార్యులవారు తాము వేదాంత దేశికుల సంప్రదాయం వారమని చెప్పుకున్నారు. ఆయన పదకవితా పితామహుడైతే ఈయన పద్యగద్య శ్రేణులలో విశిష్టాద్వైత వడగల సంప్రదాయాన్ని ప్రతిష్ఠించారు.

వైష్ణవులకు రంగనాథుడు ముఖ్యుడై వతం. ఈ క్షేత్రం మాంధాత కాలం నుంచి వుందని, ఇక్ష్వాకుల పూజలందుకున్న రంగ విగ్రహాన్ని రామచంద్రుడు విభీషణునికి దానం చేశాడని, అది కారణాంతరాలవల్ల చోళదేశంలో వుండి పోయిందని వైష్ణవుల ఐతిహ్యం. శ్రీరంగంలో నిలిచిపోయిన రంగళాయి

పరితః ప్రాంతవరీత సహ్యతనయా బాలానిలా సేవ్యముల్  
పరిమాణ ప్రథమాన పూగకుహళీ ప్రాదుర్భవామోదముల్  
సరసాత్రంకషనారికేశ నిబిడ చ్చాయంబు లీ చంద్రపు  
ష్కరిణీ పుణ్యసమీపదేశములు శక్యంబే విసర్జింపగన్

అన్నారు. ఈ కవి తనకు అభిమతమూ, వైష్ణవులకు అగ్రగణ్యమూ అయిన శ్రీరంగాన్ని కవికర్ణ రసాయం పీఠికలో వర్ణించారు.

కవి విశిష్టాద్వైత సంప్రదాయ ప్రకారం ప్రవన్నుడు గనుక తన గురువర్యుని తప్ప మరొకరి సంగతి చెప్పకోలేదు. ఈ కావ్యం వంటి దానిని పరిణత వయస్సులో తప్ప చెప్పడం, వేదాంత సంప్రదాయం కదళి పాకంగా వివరించడం సాధ్యం కాదు. ఈ కారణాలన్నిటినిబట్టి ఈ కవి శ్రీ రాళ్ళవల్లి అనంతకృష్ణశర్మగారు భావించినట్టు 15 వ శతాబ్ది ప్రారంభంనుంచి వున్న వాడు. శ్రీ వేటూరి వ్రథాకరశాస్త్రిగారు రన్నట్టు అన్నమాచార్యుల కుమారుడూ కావచ్చునని నా నమ్మకం. ఉత్తర వయస్సులో చెప్పిన కావ్యం కావడంవల్ల సమకాలిక కవుల అనుసరణలు కనిపిస్తాయి. అప్పుడు పోటీలువడి అందరూ ఇలా జరిపినవారే.



కవి కర్ణ రసాయనాన్ని నరసింహకవి శృంగార వైరాగ్యాలకు సమ ప్రాధాన్యమిస్తూ వ్రాశారు.

యతి విటుడు గాకపోవు డెట్లస్మదీయ  
కావ్యశృంగార వర్ణనాకర్ణనమున  
విటుడు యతిగాకపోరాడు వెన మదీయ  
కావ్యవై రాగ్య వర్ణనాకర్ణనమున.

అని ఈయన చేసిన ప్రతిజ్ఞతో ఎంతమాత్రమూ అతిశయోక్తి లేదు.

దీనిలోని వస్తువు మాందాత్య చరిత్ర. యువనాశ్వుడు సాకేతపురాదీశుడు. అతడు సంరానం కోసం ఇంద్రయాగం చేశాడు. అతనికి మాందాత పుట్టాడు. మాందాత యుక్తవయస్కుడయిన తర్వాత యువనాశ్వు డతనికి పట్టంకట్టి రాజధర్మోపదేశం చేసి వానప్రస్థానికి వెళ్ళుతాడు.

మాందాత తండ్రి ఉపదేశం ప్రకారం ధర్మయుక్తంగా పరిపాలన చేస్తూండగా అతనికి దిగ్విజయకాంక్ష కలిగింది. ఒక శరత్కాలంలో దండు వెడలి దేశాలన్నీ జయించినమీదట, స్వర్గం మీదికి వెళ్ళుతాడు. అతడు సురగిరివర పరిసరోద్వీతమున దండు విడిచి యుండగా రావణుడు మాందాత వద్దకు దూతను పంపి శరణు వేడమంటాడు. మాందాత దూతను వెడలి గొడతాడు. మాందాత, రావణుడు ద్వంద్వయుద్ధం చేస్తారు. శివుడు అడ్డుపడి వారిద్దరినీ గొప్పవారని చెప్పి మాందాతకు త్రిభువన విజయపలం అనుగ్రహించి పోతాడు. మాందాత హిమనగం ఎక్కి, అక్కడి నుండి మేరునగమెక్కి స్వర్గానికి వెళ్ళి ఇంద్రపూజితుడై సాకేతానికి తిరిగి వెళ్ళుతాడు.

ఇలా వుండగా, కుంతలవేళపతికి విమలాంగి అనే కుమార్తె వుంటుంది. ఆమె....

కుందనపు కమ్మవలపుం

జెందురు చందమున దెల్ల చెరకున వందై —

నటువంటిది. ఆమె చిత్రవటాన్ని ఇద్దరు చిత్రకారులు సాకేతానికి వచ్చి మాందాతకు చూపుతారు. అతని చిత్రాన్ని ఆమెకు అందజేశారు. ఇద్దరికీ పరస్పరం ప్రేమ కలుగుతుంది. ఇద్దరికీ రాయబారాలు వెళ్ళుతాయి. ఇద్దరికీ వివాహం జరుగుతుంది.

చొక్కపు జల్లమీద నిడుసూరెల గుండలరత్నము ల్పయి  
న్ముక్కర ముత్తయంబు గల మద్దియ ముద్దుమొగంబె చూడగా  
జుక్కల రాణివాసములు చుట్టును గొల్వ బురుంగుమారు చే  
రక్కున గ్రుచ్చి యెత్తుకొని యాడెడు రాజులు భోలే నత్తరిన్

ఉన్న విమలాంగితో వరమనుఖాలు నిరాఘాటంగా అనుభవిస్తూండగా ఒకనాడు వశిష్టాదిమునులు మాంధాత సభకు విచ్చేస్తారు. అప్పుడు మాంధాత వారిని తన పూర్వజన్మ వృత్తాంతం అడుగుతాడు. అతడు పూర్వజన్మలో విష్ణ్వలయ సేవ చేయడంవల్ల ఇంత గొప్పజన్మ, వైభవం కలిగాయని వశిష్ఠులవారు చెబుతారు.

హరిసమీప వ్రదీపిక ఆరకుండ  
నోజ నవసీత తైలంబు వోసి తీవు  
నిజవటముచించి ఈ వడంతియును వ్రతి  
యోజితముచేసి వెలిగించె....

అని వివరిస్తారు. పిదప.... అట్టి ఛతుర్విధ ఫలంబులకు భగవత్సేవాచరణం బొకండు సాధనంబగుట వివిధాఖిల కర్మంబులు భగవత్సేవాచరణ రూపంబుగా గావించి మనుమతం బొనరించుము అని చెప్పి, కర్మస్వరూపము, ఉపాస్యబ్రహ్మ స్వరూపము, వేదవేదాంత పురాణస్వరూపము, ఉపాసకుని స్వరూపము, విరుద్ధ శ్రుతి సామరస్యము, భగవద్విగ్రహస్వరూపము, భగవదవతార రహస్యము, వ్రవన్నస్వరూపము, భక్తియోగస్వరూపము, రాజ్య సంసారరూపము, మోక్షావ తరణము నిరూపిస్తారు.

ఎవ్వండ? నెందుండి యెచటి కేమిటికి? నే బద్ధుండనై తి నే బంధనమున,  
గారణం బెయ్యది? కారణకణమెద్ది? ఎద్దికారణజన్మ మేది కాదు?  
ధర్మమేదేది? యధర్మంబు నేనిప్పుడెందు వర్తించెద నెందునిలువ  
నేది కృత్య? మకృత్యమెయ్యది గుణసంతశిష్టమెయ్యది? దోషదుష్టమెద్ది

యను వివేకంబులేక ప్రాయమున గ్రొవ్వి  
వశువువోలె కామోదరపరుడు నరుడు  
సంచరించుచు నజ్ఞాన సంభవంబు  
నధికతరమైన దుఃఖంబు ననుభవించు.

అని విశదీకరించి వశిష్ఠుడు మహర్షి మాంధాతకు అష్టాక్షరీమంత్రం ఉపదేశిస్తాడు. మాంధాత గ్రీష్మ వర్షా హేమంతాలలో విష్ణువునుగూర్చి తపస్సు చేస్తాడు. ఇంద్రుడు భయపడి అప్పరసలను పంపుతాడు; అతని తపస్సు చెడువడానికి. వారు సకల ఘృచ్చశృంగార చేష్టలూ చేస్తారు. కాని, మాంధాత చెక్కుచెదరలేదు.

యోగసమాధి చాలి నృపయోగికులాగ్రణి యంత దివ్య కాం  
తాగమనప్రయోజనము నాత్మనెరింగి బ్రాధికల్పితో



దోగముగూర్చి నవ్వాలయ నాయన కాంతిసుధానిధానమై  
తీగలువారు పార్వ్యగతదృష్టిదగం గలయంగ జూచినన్.

వారంత అతనికి శిష్యురాలైపోతారు. ఇక ప్రయోజనంలేదని ఇండుడు  
బ్రహ్మతో ఆలోచించి గురువు అనుజ్ఞతో వెళుండానికి వెళ్ళి మొరపెట్టు  
కుంటాడు. అక్కడ దివ్యమంగళ విగ్రహమైన నారాయణుడు ప్రత్యక్షమై  
ఇండునికి అభయమిచ్చి మారాంతకు ప్రత్యక్షమవుతాడు. మారాంత....

ఉల్లము చల్లనయ్యె మొడలూడె మనోరథముల్ జగంబుపై  
నొల్లమి పుట్టె చేరుగదనాందితి నీ శుభదివ్యవిగ్రహ  
ద్యుల్లసనావలోకన సుధోదధితోవల నోలరాడుచుం  
దొల్లిటివాడ గావు నను దోయరుహేక్షణ సంతసించెదన్.

అంటాడు. నారాయణుడు....

కుపలయేశ్వరచంద్ర నీ కోరినట్ల  
మోక్షమంటావథంబైన మునివరై క  
ఓర్లబాస్మత్పదాంబుజోద్భూతభక్తి  
గలుగు నీకింత నా యశుగ్రహమువలన

అని అనుగ్రహిస్తాడు. మారాంత చాలకాలం రాజ్యమేలి, చివరకు మోక్షం  
పొందుతాడు.

ఏదో పూర్వకథాధారంగా కొంత రంజకమైన శృంగారంతో తమ  
స్థిరాంతాలు చెప్పడం ఆపుటి కవులందరి లక్ష్యమూ గనుక ఈ కథలోను  
వన్వైక్యమనే ప్రశ్న లేదు.

యతి విటుడు కాకపోవుదెట్లన్నదీయ కావ్యశృంగార వర్ణనాకర్ణన  
మున.... అన్న ప్రతిజ్ఞ ప్రకారం ఋతువర్ణనలలోను, విమలాంగి వర్ణనలోను  
వనవిహారం, పుష్పావడయం, జలక్రీడలు, ఆంధకారం, జారవిటివిటులు,  
వేశ్యలు, మధుపానగోష్ఠి మొదలయిన ఘట్టాలలో శృంగారం కన్నెం సడలించిన  
గుర్రంలాగే కడం తొక్కింది. తక్కిన ఘట్టాలవర్ణనలు సహజసుందరాలు.  
పుత్రులలేని యువనాశ్వుని ఆవేదన ఎంత హృదయవిదారకం!

ముంగిట నాడుపుత్రు ఓతి మోదమునంచు దేలగంట వే  
గం గరయుగ్మమెత్తి చిరుగంఢుతో వెడమేడ్పుతోడ దా  
యంగ జెలంగి యెత్తికొని యక్కున జిక్కగ జేర్చి ముద్దుమో  
ముం గమియార ముద్దికుట ముజ్జెగమేలుటగాకయుండునే.

అని ఊహింపాడు కవి. కాళిదాసు యదేవిధంగా బాధపడుతాడు.

అనుకరణలు అనుసరణలు, చామలు ఆకారంకవులకు సహజం. వాటిని మనం మొదటి కవికన్నా తర్వాతి కవి ఎంత ఆందంగా చెప్పాడు అని చూడాలిగాని కాఫీకొట్టాడని కాదు.

ఈయన తన వరమాచార్యుడైన వేదాంత దేశికులవారిని చాలాచోట్ల అనుసరించాడు. ఆయన మాటలే సంగ్రహించుకొన్నాడు. దానాముష్టిముచుం గుచేలు గరుణన్ ధన్యాత్ముగా జూడదే.... అనే పాదం వేదాంతదేశికుల వైరాగ్య వంచకమనే స్తోత్రంలోని ఒక శ్లోకపాదం. దానాముష్టిముచే కుచేల మునయే దతైస్మ వితైశతాం... అనేదాని అనువాదం. దీనిని శ్రీ అనంత కృష్ణశర్మగారు తరం కింద చెప్పారు. శ్రీరంగ దివ్యగృహశృంగారోజ్జ్వల దీప.... అనేది శ్రీరంగహర్మ్యతలమంగళదీపరేఖాం అనే శ్రీస్తుతి బాగానికి అనువాదమే. మాంధాత హిమాలయం ఎక్కిన మట్టంలోని

హేలమెయిన్మహిరమణు దెక్కెను నిశ్చల నమ్రదేవతా  
సాలము కందరస్థసురచారణదంపతిగాన తేళివా  
దాలము తుంగశృంగతటసక్తమణిపునరుక్త తారకా  
జాలము పారిజాతవనసంస్థితిమూలము హైమశైలమున్.

అనే పద్యం పెద్దన.... అట జని కాండె.... పద్యాన్ని జ్ఞాపకపరుస్తుంది.

ద్వితీయాశ్వాసంలో యువనాళ్ళుడు మాంధాతకు చెప్పిన నీతిలో అంగ వంచక, ఉపాయ, సహాయ స్వరూపం, దేశకాలవిభాగస్వరూపం మొదలయినవి సమకాలిక రాజనీతికి దర్పణాలు. కాకేమి తన్ను తిద్దెనె? అనే పద్యం ఈ నీతి మట్టంలోదే.

ఈ కవి గొప్ప విద్వాంసుడు, వేదాంతి గనుక ప్రౌఢవ్రయోగాలూ దారి చేశాడు. స్థపదీత, ఐకదీక, అజనిక, పౌనఃపున్య, న్యాయనైకస్సమగ్ర, శకులకులవందీవి. ఇక జాతీయాలు, లోకోక్తులు కోకొల్లలు. మందబుద్ధులకొక నియమంబు గలదె, బాడుదల బట్టు, చెరకు వన్నిదమాడు, నుయ్యో కొండోయని యాండోశించువారి కగునే తెలువల్, నఖముఖ సాధ్యమునకు బరశు సంగ్రహము, కలవాడెవ్వడు జెడడు, నేతిబీరకాయ, శుభస్య శీఘ్రం, వ్రతం లేని ఋణం... ఇలా ఎన్నైనా చెప్పచ్చు. ఈతని కావ్యం నిజంగా కవికర్ణ రసాయనమే.

తప్పు గల్గెనేని తార తీర్చి రసజ్ఞు  
లస్మదీయ కవిత నన్యుమతింతురు



ఇంచుటలుక గలిగెనే దీప్తి ప్రేయసి  
నుల్లమున వరింవకోర్తు రెట్లు?

అని ఈ కవి పీఠికలోను....

కవిరా విచక్షణత గల  
కవికంఠ విభూషణముగ గైకొనవలయుం  
గవివర నృసింహవిరచిత  
కవికర్ణరసాయనమను కావ్యము దీనిన్.

అని కావ్యం చివరను ఈ కవి సవినయంగా చెప్పకొన్నాడు. మనం దీనిని  
అవిధంగానే గ్రహిద్దాము.

[వాణి, శక 31-7-1891]



## భారత పాత్రలు

భీముడు అనగానే మనకొక మహా బలసంపన్నుడయిన వ్యక్తి, కండలు తిరిగిన కాయంతో ప్రత్యక్ష మవుతాడు. వందమంది నేటి ఈశ్వరరావులో, కింగ్ కింగ్ లో అతనిముందు బలాదూర్. ధర్మరాజు అనగానే, శాంతి, దాంతి, వివేచన శక్తి ఉట్టిపడుతూ, ఎంత పెంతి మటాన్నయినా నచ్చజెప్పే ఆలోచనా శృంఖలలతో ఒప్పారే వ్యక్తి మనకు గోచరిస్తాడు. కృష్ణుడు అనగానే, మహా మేధావి, గొప్ప కింగ్ మేకర్ ప్రత్యక్షమవుతాడు. నేటి మహారాజకీయ ప్రజ్ఞా వంతులు వానికి దిగదుడుపు. ఇలాగే తక్కిన ఇతిహాసిక వ్యక్తులందరూను. దీనికి కారణం వ్యాసుని చేతిచలవే

వ్యాసు డొక ప్రవంచమే స్పష్టమైంది. అతడు చెప్పినవారు అంతకు ముందున్నవారో, కారో : కాని, వారిని కన్నులగడ్డెట్టు చూపినవాడు అతడు. భారతమంతా వ్యాసుని స్వకపోల కల్పమని, వేదంలోని కొందరు వ్యక్తుల పేర్లను తీసుకొని, తన సమకాలిక, పూర్వకాలిక సంఘ సంస్కృతిని క్రోడీకరించి వ్యాసుడు భారతం చెప్పాడని, అప్పటి వివిధ విజ్ఞాన వాహినులకు సాంకేతిక రూపాలే దానిలోని ఉపాఖ్యానాలని శ్రీ కావ్య కంతుల వారన్నారు. అది నిజమే కావచ్చు. కాని, మనకు నేడు భారతం నిజం. ఆ వ్రాతలన్నీ అక్షరాలా నిజం. మనకే కాదు. ఆగ్నేయాసియాలోని ప్రజలందరికీ అది నిజం. మహా భారత రామాయణాలు తమ దేశంలోని పూర్వకథలేనని జావావాసులు, సుమాత్రా జనులు, బలిద్వీప ప్రజలు భావిస్తే, మనకు విద్వారంగ వుంటుంది. కాని, వారికి నిజం.

ఇతిహాసాల కథన కౌశలం అలాంటిది. చరిత్ర చిత్రణం అలాంటిది. ఇతిహాసపాత్రలు ఏ లోకానికి వెళ్ళినా కనుక్కోగలం. మనం — అంటే నేను — నరకానికి వెళ్ళులాననుకోండి. యముణ్ణి గుర్తుపట్టడానికి కష్టమేమీ ఉండదు. యముని మహిషపురోహ మంటలు ఖజేల్మంటాయి.

ఇతిహాస పాత్రలను, ఉపాఖ్యానాలను తర్వాతి వారు ఎంత రసవంతంగా మలచినా, పాత్రలలో గట్టిపోకలు చెప్పలేక పోయారనో, చెప్పినవి సరిగా గుర్తుపట్టడానికి వీలులేనివనో అంటే మన్నించండి. కాళిదాసు శకుంతల



తపోవనంలో ఉండే గుర్తు వట్టగలనుగాని, ఇంద్రప్రస్థానికి వస్తే గుర్తు వట్టలేక పోయాను. వ్యాసుని శకుంతల ఎక్కడికి వెళ్ళినా, గుర్తు వట్టగలను. ప్రమద్యరను, దేవయానిని గుర్తువట్ట గలను. యయాతి గట్టిగా వట్టుకుంటే నలిగి పోయిన దేవయాని చేయికందు కూడా నాకు కనిపిస్తుంది. వరూధినిని గుర్తు వట్టలేను. ప్రాంచద్యూషణ బాహుమూలరుచితో పాలిండ్లు పొంగారినా కనుక్కోలేను. గిరికను అసలే గుర్తువట్టలేను.

ఇతిహాసాల కల్పనలు, పాత్రలు మనజాతి మనసులలో హత్తుకొని పోతాయనడానికే ఇంతగా మనవి.

ఇతిహాసాల గొప్ప కల్పనలు మొదలయినవి మానవజాతి వికాసానికే తోడ్పడగలవనే నమ్మకం నాకుంది. అవి మన ప్రగతికి ప్రతిబంధకాలు కావనే నమ్మకమూ నాకుంది. అదునికులకూ అవి ఉపాదేయాలే. ముఖ్యంగా బాలుల రేలేత మనసుల్లో మన సంస్కృతికి మూలకందాలయిన ఇతిహాసగాథల నారులు పోయడం — నేటి విజ్ఞానంతోపాటు అవసరం. అలాటి మహాద్వరానికి వూను కున్నారూ మిత్రులు శ్రీ శంకరంబాడి సుందరాచార్యులుగారు.

శ్రీ సుందరాచార్యులుగారిని నేను చిన్ననాటినుండి ఎరుగుదును. అప్పటి వీరి బౌద్ధత్యంలో సహస్రాంశం కూడా మనకు ఇవ్వడు కనిపించదు. వీరు అంబర వీధుల్లో విహరించేవారు. దిగిరాను దిగిరాను అని మొండితనం చేసే వారు. వీరికితోడు కపిస్థలం శ్రీరంగాచార్యులనే మరొక కవి కమ్మని కవితా వాసనలు గుమ్మని తిరువతిని కప్పేవి. సుందరాచారిగారి స్వభావంలోని బౌద్ధత్యం కవితలో నేడు కొంత మిగిలింది.

కవిత వీరిని చిన్ననాడే వరించిందంటే నమ్మండి. కవిత పరమాత్మ సాత్వ్యం. పరమాత్మ ఎవరెంత ప్రయత్నించినా, సాక్షాత్కరించడట. తనే అద్భుత వరిస్తాడట, అనుగ్రహిస్తాడట.

నాయమాత్మా ప్రవచనేన లభ్యో  
న మేధయా న బహునా శ్రుతేన,  
యమేవైష వృణుతే తేన లభ్యః  
తస్యైష ఆత్మా వివృణుతే తనూం స్వామ్.

అలాగే కవిత కూడా స్వయంగా అనుగ్రహిస్తే కాని స్వస్వరూపం వివరించదు. అంతమాత్రాన యితరులు యత్నించరాదని కాదు. అయత్న సహజ ప్రవృత్తికి, యత్నప్రవృత్తికి భేదం ఉంటుందని చెప్పడమే నా తాత్పర్యం.

శ్రీ సుందరాచార్యులుగారు చిన్ననాడు ఉలుసుపోకగా పాడిన 'మా తెల్లుగు

తల్లికి మల్లె పూదండ' గేయం నేడు ఆంధ్ర మంతటా దాదాపు ప్రతి యింటా చల్లని కాంతులు, తెల్లని వాసనలు నింపుతున్నదంటే, వీరి జన్మ కృతార్థమనే అనాలి. రవీంద్రు డన్నాడు — నేను పోయినా, నా పాటలు వంగ ప్రజలు పాడుకుంటారు — అని. ఇది నిజం. గానం గేయం అవినాభావ సంబంధం గలవి. దానిపై ప్రజల మనసు మొగ్గెనా, వారి నాలుకపై అది కలకాలం నాట్య మాడుతుంది. చిన్ననాటినుంచి వీరు కవిత్వా యజ్ఞం కొనసాగిస్తున్నారు. ఆ యజ్ఞ ఫలాలు ఎన్నో ఉన్నాయి — నా స్వామి, గీతాంజలి అనువాదం, ఎన్నో స్వతంత్ర ఖండికలు. వాటిలో సుందర భారత మొక్కటి.

భారతం మనకందరికీ ఉపాదేయమని ఇదివరకే మనవి చేశాను. దానికి మించిన కల్పన, ఆకాశమంత కల్పన, పృథివి అంత కథ, మరొకటి లేదు. ఇలా అంటే కార్య కారణభావ జిజ్ఞాసువు అయిన వర్తమాన కాలంలో వెర్రివా డవుతాను. కాని, నేను జంకను. అంతమాత్రాన తక్కినవి వ్రాయరాదు, చదువరాదు, చూడరాదు, వినరాదు అని కాదు. దాని ప్రాశస్త్యం నిరుపమాన మనడమే నా ఆంతర్యం.

[1963 లో శ్రీ శంకరంబాడి సుందరాచారి సన్మాననభిలో చెప్పిన మాటలు]





## సర్క్యన్ కథ

సర్క్యన్ అనగానే సంతోషించి వారు ఎవరుంటారు? పిల్లలకంటూ, ఆనంద తాండవం. సర్క్యన్ తమ తమ వూరికి, తమ పేటకు వస్తుందంటే ప్రతివారూ ఆనందించేవారే. సర్క్యన్ డెరాలు మానుకుని వస్తున్న బళ్ళు, గంబీరంగా నడిచే ఏనుగులు, సింహాలు మొదలయిన క్రూరమృగాలున్న పంజరాల బళ్ళు, వస్త్రాదులు, అందరినీ నవ్వించే హాస్యగాళ్ళు - సర్క్యన్ బృందం రాక ఏ ప్రాంతానికైనా నూతన కళాకాంతులనే తెస్తుంది.

మనదేశంలో కోడిరామమూ రిగానీ సర్క్యన్ గురించి వినని వారుండరు. ఆయన చూడడానికి మామూలుగా కనిపించినా ప్రాజాయామం చేసి నిలబడితే, సీతాదేవికి స్వస్వరూపం ప్రదర్శించిన వవమానసుతునిలాగ భయంకరంగా కనిపించేవాడట. రొమ్ముమీద ఏనుగులు ఎక్కించుకునేవాడని, బ్రిటిష్ వారు ఏటా జరిపే జైసన్ పైట్ ను శాశ్వతంగా ఆపివేస్తామనిమాట యిస్తే ఆ వృషభంలో తను పోరాడి దానిని పడగొట్టతానని సవాలు చేశాడని చెప్పేవారు. అలాగే తారాబాయి సర్క్యన్ కూడా చాల విఖ్యాతి పొందిందే. తారాబాయి తన శిరోజాలకు బండరాళ్ళు కట్టి ఎక్కారు. మగ వస్త్రాదులతోను కుస్తీలు వట్టి గెలిచేవారు. షరతురాం సర్క్యన్ తమలా త్రికింగ్ సర్క్యన్, దేసల్ సర్క్యన్ లోగడ చాల పేరుపొందినట్టి విదేశాలలో రష్యన్ సర్క్యన్, ఆమెరికన్ వారి గ్రేట్ సర్క్యన్ మొదలయిన అపూర్వమైనవి; అద్భుత సాహసోపేత మైనవీని.

ఒకరకం బలప్రదర్శనాలు, చందాలు మొదలయినవి మనదేశంలో అనాదిగానే వున్నట్లు తోస్తుంది. మల్ల ముద్ద పంగళ్ళలాలు, ప్రదర్శనకాలాలు, విచిత్ర మృగపక్షి సంగ్రహం మొదలయినవి పూర్వుల ఆభిరుచిలోను వున్నట్లు రామాయణ భారతాలలో నిదర్శనాలయ్యాయి మద్దుడు విశాలమయిన మైదానంలో తన ధనుర్విద్యా ప్రదర్శన తక్కిన విద్యల ప్రదర్శనం జరిపినట్లు లలితవిస్తరంలో వివరంగా వుంటుంది.

సర్క్యన్ అనే మాటకు కూడా మొదట్లో పంగళ్ళలామని, ప్రదర్శన స్థలి అనే అర్థాలే వుండేవి. సర్క్యన్ అంటే చలయకారంగానో అర్థవంద్రా

కారంగానో నిర్మించిన రంగస్థలమని, విశాలప్రదర్శనస్థలమని అర్థం. ఇలాటి రంగస్థలాన్ని కాన్స్ అనే దేవుని పేరుతో రోమనులు క్రీస్తుపూర్వం 329 లో నిర్మించినట్లు చెబుతారు. ఈ విశాల ప్రదర్శనశాలలో రథాలు, గుర్రాలు పోటీలు చేయడానికి అవకాశం వుండేదట. ప్రతి వండుగకు, ఉత్సవానికి ఇలాటి పోటీలు జరిగేవట. రథాలను తోలేవారు, గుర్రాలపై స్వారిచేసేవారు బానిసలు. తర్వాత రోములో రోమన్ సేనాపతి ఫ్లెమినియస్ పేరున క్రీస్తుపూర్వం 221 లో ఇలాటి రంగస్థలం కట్టారు. దానికి సర్క్స్ ఫ్లెమినియస్ అని పేరు. తర్వాత రోమన్ చక్రవర్తి కాలిగులా క్రీస్తుశకం మొదట శతాబ్దంలో "సర్క్స్ నెరోనిస్" అనే రంగస్థలం నిర్మించాడు.

ప్రాచీన ప్రాచ్య పాశ్చాత్య ప్రదర్శన స్థలాలలో అందరూ - శ్రీలు పురుషులూ జతలుగా చేరి పోటీలు చూడడం, సంతోషంతో కేకలు వేయడం మొదలయినవన్నీ నేటిలాగే వుండేవేమో! కాని ఇప్పటి సర్క్స్ లో లాగా తిర్యజ్మనుష్య సాహసచర్యలు కలగలుపుగా లేవు. నేడు మనం ఆనందిస్తున్న సర్క్స్ ప్రదర్శనం పుట్టుకమాత్రం చాల ఇటీవలిది - అంటే 18వ శతాబ్ది చివర.

18వ శతాబ్దం చివర ఇంగ్లాండులో ఫిలిప్ యాన్ డే అనే సాహసికుడు వుండేవాడు. ఇతడు గుర్రాలమీద రకరకాల ఫీట్లు చేసేవాడు. ఇతడు, దుక్రో అనే బలప్రదర్శకులు, గుర్రాలు మొదలయిన జంతువులను వెంటబెట్టుకుని వెళ్ళడం, ప్రదర్శనాలు జరపడంతో నేటి సర్క్స్ ప్రారంభమయింది. తర్వాత హేంగర్, స్వాంగర్స్ వంటి బ్రిటిష్ సర్క్స్ కంపెనీలు, రిక్లెడ్స్ పూడ్ వంటి అమెరికా కంపెనీలు వుట్టాయి. రిక్లెడ్స్ కంపెనీ జార్జివాషింగ్టన్ ఎదుట ప్రదర్శనాలు జరిపిందట.

అయితే నేటి సర్క్స్ కు మూలవిరాట్టనదగిన ఫిన్స్ కాపులోర్ బర్న్ మ్ అనే మేదావి సర్క్స్ ను ఆపూర్వంగా తీర్చిదిద్దాడు. ఇతనిని గురించి ఎన్నో కట్టుకథలు గూడ బయలుదేరాయి. ఈయన 1810 లో అమెరికాలో పుట్టాడు, తండ్రి ఏదో దుకాణదారు. కుమారునికి తండ్రి వృత్తి నచ్చలేదు. చిల్లరమల్లర పనులేవో చేసి, సత్వర దనసంపాదన మార్గమైన లాటరీలు నడిపాడు. తర్వాత "హెర్బాల్ ఆఫ్ ఫీడం" అనే వారపత్రిక నడిపాడు. ఏదో తప్పువార్త ప్రకటించడంవల్ల శిక్ష పొందవలసి వచ్చింది. కనుక పత్రిక మూసివేసి, ప్రదర్శనలు ప్రారంభించాడు. జాన్స్ హెడ్ అనే ఒక స్క్రీ వృద్ధురాలిని తన జట్టులో చేర్చుకుని ఆమెకు 160 సంవత్సరాలని, జార్జివాషింగ్టన్ కు సర్దుగా వున్నదని చెబుతూ దేశమంతా తిరిగి ప్రదర్శనాలిచ్చాడు.



ఆవిడకు 70 సంవత్సరాలేనని రుజువుయింది. ఆవిడ 1836 లో మరణించింది. తర్వాత బర్నమ్ ఒక మరుగుజ్జును చేర్చుకున్నాడు. ఒక ప్రదర్శనానికి 1000 డాలర్ల విచిత్ర వేతనంతో ఒక గాయకుని నియమించుకున్నాడు. అతని జట్టులో ఇంద్రజాలికులు, వస్త్రాదులు, బలప్రదర్శకులు రకరకాలవారు వుండేవారు. వింత వింత జంతువులు, మృగాలతో 1857 లో అతడు "ప్రపంచంలో మహత్తర ప్రదర్శనం" అనే పేరుతో సర్కస్ నడిపాడు. అతడు 1891 లో మరణించాడు. అప్పటినుంచి సర్కస్ నేటి స్వరూపంలో ఆబాల వృద్ధుల్ని ఆనందపరుస్తున్నది.

పాశ్చాత్య సంప్రదాయంతో మనదేశంలో వ్యాపించి పేరు పొందిన సర్కస్ కంపెనీలను కొన్నిటిని పాఠకులు మొదట్లోనే చదివారు. ప్రస్తుతం మనదేశంలో ప్రేక్షకులను దిగ్భ్రాంతులను చేసే గొప్ప సర్కస్ "జెమిని సర్కస్."

జెమిని సర్కస్ ఒకచోటునుంచి మరొకచోటికి తరలివెళ్ళుతుంటే, ఒక వూరు, ఒక అరణ్యంతోసహా తరలివెళ్ళుతున్నట్టే వుంటుంది. రైలుప్రయాణం చేయడమంటే యాభైకి పైగా వాగనులు కావాలి. 150 మంది ప్రచారకులు వున్నారు. దేరా విస్తారం 1,05,800 చదరపుటడుగులు. ఈ సర్కస్ కంపెనీలో వున్న మృగాలకు, జంతువులకు శిక్షకుడు శ్రీ "మూమూ" షంషేర్ అలీ. ఈయన క్రింద 20 ఏనుగులు, 35 అరబీగుర్రాలు, నాలుగు జీబ్రాలు, ఆరు ఒంటెలు, 30 సింహాలు, 10 పెద్దపులులు, నాలుగు చిరుతపులులు, ఆరు ఎలుగుబంట్లు, నాలుగు చింపాంజీలు, 16 రకాల వానవాలు, రెండు కణుజులు, ఆరు గాడిదలు, ఆరు నారాయణపిట్టలు, 12 కౌంగలు, 15 గ్రామసింహాలు, ఒక గొరిల్లా, ఒక నీటిగుర్రం ఉన్నాయి. శ్రీ షంషేర్ అలీ వంగరాష్ట్రంలోని మిర్జాపూర్ జిల్లాలో జన్మించాడు. చిన్నతనం నుంచీ పశువులను పెంచడం, వాటిని ఆడించడం అతనికి సరదా. మొదట్లో తను టుక్కలప శిక్షణ యిచ్చేవాడు. తర్వాత గుర్రాలను పెంచాడు గుర్రాలను అదుపులో పెట్టడం చాల కష్టం. ప్రస్తుతం ఇతడు నీటిగుర్రానికి శిక్షణ యిస్తున్నాడు. నీటిగుర్రం ఈ సర్కస్ విశిష్టత.

ఈ నీటిగుర్రం పేరు గజేష్. దీనికి కొంతమంది మూడుచిణుగురు బంగారాదుంపలు ఆహారం. ఎప్పుడూ నిద్రపోతూ వుంటుంది. ఇది సర్కస్లోనేనే పనేమీ లేదు. నీటిలో నుంచి పూగులు వచ్చి ఒక్క హారు పింగుమట్టూ తిరిగి కొండనుపా వంటి తన నోటిని ఒకమంది తెరచి ప్రేక్షకులకు చూపుతుంది.

గొరిల్లా పేరు "కింగ్ కాంగ్" శేర్ల తరబడిపాలు, తేనె తాగుతూ వుంటుంది.

ఈ సర్కస్ లో మరొక ప్రధానాంశం— ప్రదర్శకులలో 90 శాతం కేరళవాసులు; అందులోను చెల్లెచ్చెరి వాస్తవ్యులు. అయినా దేశంలోని ప్రతి రాష్ట్రంవాడూ దీనిలో వున్నారు. ప్రేక్షకులను కడుపుబ్బ నవ్వించే బహుశు శ్రీ పదిల్ మహారాష్ట్రుడు. సర్కస్ కంపెనీ నిర్వాహకులు శ్రీయుతులు కణ్ణన్, శంకర్, సహదేవన్. వీరు గూడ చాల విద్యులలో ఆరితేరినవారు. ఇంత సరంజామా, ఇంతటి నిపుణుల సమూహం, అన్నిటికీ మించి, ఉభయచరమైన నీటిగుర్రం వంటి అపూర్వ జంతువు వున్న "జెమిని సర్కస్" ప్రదర్శనం అద్భుత ప్రదర్శనం కాక ఏమవుతుంది!!

[ఆంధ్రపత్రిక, 23-4-1967]





## యోగమంటే ఏమిటి? యోగాచార్యుడు శ్రీ బి. కె. ఎస్. అయ్యంగారితో గోష్ఠి

యోగం అంటే ఏమిటి? యోగాసనాలంటే ఏమిటి? ఈ రెండు విషయాలను గురించి మనదేశంలోనే కాక, విదేశాలవారిలో కూడా కొన్నిరకాల అపోహలు ఉన్నాయి. విదేశాలకన్నా మనదేశంలో ఈ అపోహలు అధికం.

యోగం అంటే గడ్డం పెంచుకోడం, కాషాయవస్త్రాలు ధరించడం మొదలయిన వాటికింద పరిగణితం అవుతున్నది. యోగాభ్యాసాన్ని మొగ్గల కింద జమకడుతున్నవాళ్ళు, సర్కస్ 'ఫీట్ల' కింద లెక్కవేస్తున్నవాళ్ళు వున్నారు. యోగాభ్యాసం అంటే కొంతమంది మేకులు మింగడం, గాజు ముక్కలు నమలడం, భూమిలో పాతించుకొని వుండడం మొదలయినవని అనుకుంటున్నారు.

యోగాభ్యాసనంవల్ల ఏవో శక్తులు వస్తాయని, వాటితో లోకాన్ని ఏమో చేయవచ్చునని కొందరు ప్రలోభనం చెందడం కూడ వుంది. వశీకరణశక్తులు వస్తాయి, బొందెతో అంతర్గ్రహయానం చేయవచ్చునని అనుకునేవాళ్ళు కూడ వున్నారు.

కాని, యోగం అంటే ఇదేమీ కాదు. యోగం అంటే ఆరోగ్యంగా బతకడం; జీవితానికి ఒక లక్ష్యాన్ని, ప్రయోజనాన్ని సాధించుకొనడం; శరీరాన్ని, మనస్సును సమరసస్థితిలో ఉంచుకొనడం. ఇందుకు అయిన సాధనే యోగాభ్యాసం. మనదేశంలో ఈ శాస్త్రంలో దక్షులు శ్రీ ముచ్చకుంట తిరుమల కృష్ణమాచార్యులుగారు. వారివద్ద శ్రీ బి. కె. ఎస్. అయ్యంగార్ ఈ విద్యను అభ్యసించారు.

శ్రీ అయ్యంగారుతో గోష్ఠి కొంత కష్టమైన విషయం. అదీ యోగాన్ని గురించింది. ఆయన యోగ శాస్త్రంలో నిష్ణాతులు. మహా పండితులు. 'లైట్ ఆఫ్ యోగ' అనే ఉద్గ్రంథాన్ని రచించారు. నేను అనధికారిని. ఏదో చదువు తున్నా ఆచరణలో పెట్టిన వాడిని కాను. పైగా ఆయన ఆసనాలు వేయడంలో మహానిపుణులు; 600 ఆసనాలు వేస్తారు. ఇవన్నీ తెలియడం కష్టం. అందుచేత

ముందుగానే యోగ శాస్త్రాన్ని మనసార రోమంధం చేసుకుంటూ వెళ్ళవలసి వచ్చింది. ఎప్పుడో చదివిన సంగతులు ఆయెను:

శ్రీ ఆయ్యంగారు కడ్డిలాంటి మనిషి. ఆయనను చూడగానే కొట్టవచ్చినట్టు కనిపించేది ఆయన నుదురు. నేను వెళ్ళడం తడవుగా ఆయనే పలకరించారు. ఆయనకు గురువులూ, బావగారు శ్రీ ఎం. డి. కృష్ణమాచార్యులుగారు నాకు సన్నిహితులు. ముందు సంభాషణ ఈ సాన్నిహిత్యంతో ప్రారంభమయింది. కొంచెం ఆగి నేనొక ప్రశ్న వేశాను. "అయ్యా, పాశ్చాత్య దేశాల్లో ఆక్రోబాట్లు శిల్పంగా వృద్ధిపొందింది కదా! వాటికి మన యోగాసనాలకూ తేడా ఏమిటి?" అన్నాను. అక్కడి నుంచి గోష్ఠి యోగ శాస్త్రంలోకి, యోగాసనాలలోకి వెళ్ళి పోయింది.


పతంజలి యోగ సూత్రాలు నిర్వచించారు. యోగాన్ని గురించి చెబుతూ "యోగః చిత్తవృత్తి నిరోధః అన్నారు. అంటే, చిత్త వృత్తులను నిరోధించడమే యోగమన్నమాట. దేనినుంచి నిరోధించడం?" శ్రీ ఆయ్యంగారు ఈ ప్రశ్నకు చక్కని సమాధానం చెప్పారు.

శరీరమూ, మనస్సు ఉన్నాయి. ఈ రెండూ ఒక ద్వంద్వం; చీకటి వెలుగు లాగ, సుఖము దుఃఖమూ లాగ. ఇచ్చట శరీరం ప్రబలమైతే, మనస్సు దుర్బలమవుతుంది. మనస్సు ప్రబలమైతే శరీర ప్రాబల్యం దుర్బలమవుతున్నది. ఇప్పుడు చిత్తవృత్తులను నిరోధించడం ఎట్లాగు? శరీరం లేకుండా మనస్సు లేదు. మనస్సు లేక శరీర వ్యాపారం లేదు. ఈ రెండూ ప్రధానమైన ద్వంద్వాలు. చిత్తవృత్తి నిరోధమంటే, శరీరాన్ని కాదనడం కాదు. శరీరాన్ని, మనస్సును సమస్థితిలో వుంచడం. ఆయన మాటలివి : "శరీరం, మనస్సు ఎప్పుడూ సంఘర్షణ పడుతున్నట్లు వుంటాయి. ఇక్కడ ఈ రెంటికి సంవాదం లేని స్థితి విద్యమానం అవుతున్నది. ఈ స్థితిని ఉపశమింపజేసి, శరీరానికి, మనస్సుకూ సంవాదాన్ని సాధించడం యోగం. ఈ సంవాదం సాధించినప్పుడు మనస్సుకు నిశ్చలస్థితి, లేక శాంతి లభిస్తుంది. Yoga is to live in the tranquility of the mind." మనస్సు బహువిధ సాత్త్విక బావల వలన, ప్రకోపాల వలన తాడితం అవుతూ ఉంటుంది. ఆ మనస్సును తెలుసుకొని, దానిని ప్రశాంత స్థితికి తెచ్చుకొనడం ఎట్లా? ఈ ప్రశ్నకు శ్రీ ఆయ్యంగారు సమాధానమిది: "శరీరం ఆత్రయాన్ని (depth) తెలుసుకోండి. ఈ శరీరంతో ఏమి చేయవచ్చునో తెలుసుకోండి. ఈ తెలుసుకొనడానికి ఆసనాలు మార్గం."

ఈ విషయాన్ని శ్రీ ఆయ్యంగారు ఇట్లా వివరించారు. "ప్రతి ఆసనానికీ ప్రయోజనం వుంది. ఈ ప్రయోజనమూ, ఈ ఫలితమూ మనస్సు మీద వని



చేస్తాయి. ఇది స్వస్థ ధర్మం కలది. ఒక అక్లిష్టమైన ఆసన విశేషంతో మనస్సును స్వస్థాభిముఖంగా ప్రభావితం చేయవచ్చు. ఆసనాల ద్వారా మనో నైశ్చల్యం ఎంతటిదో లేక మనస్సు పొందుతున్న ప్రశాంత స్థితి ప్రమాణం ఎంతటిదో తెలుసుకొనవచ్చును. అంటే శరీరానికి, మనస్సుకూ సాధించవలసిన సంవాద దశ విశేషం ఆసనాల మూలంగా విధితమవుతుంది. ఈ సంవాదం సాధించడానికి ఈ ఆసనాలు ఉపాయం."



### వీరభద్రాసనం

ఇది నేను వేసిన మొదటి ప్రశ్నకు ప్రత్యుత్తరం కాదు. నవ్వుతూ ఈ విషయం జ్ఞాపకం చేశాను. ఆయన కూడా నవ్వారు. అంతలో ఠిక్కులయ్యారు. "అక్రోబాట్స్ కు, ఆసనాలకు లేదా వుంది. అచ్చట శరీరాన్ని ఆయా ప్రక్రియలకు అనుకూలమయేట్టు వంచడమే కాని, మనస్సంబంధమైన విషయం లేదు. శరీరాన్ని యమించడమేకాని, ప్రాణాన్ని యమించడం లేదు. అంటే, యోగసనాలు మైగస్ ప్రాణాయామం ఈజిక్విల్ టు అక్రోబాట్స్ కావచ్చు. అక్రోబాట్స్ లో శరీరం ప్రధానం. ఇచ్చట అంటే యోగంలో శరీరమూ, మనస్సు రెండూ ప్రధానం.

"ప్రాణాయామం లేకుండా ఆసనాలు, యోగసాధన ఉండవు. ఇది చాలా ముఖ్యమైన విషయం. ఇప్పుడు ఒక ప్రత్యేకమైన ఆసనం వేయాలంటే అందుకు అవసరమైన సంకల్పాన్ని ముందు సాధించాలి. తర్వాత అందుకు అనుకూలంగా మనస్సును వంచాలి. ఎంతవరకు ఆ ఆసనానికి అభిముఖంగా మనస్సును వంచుతామో, ఆసనాన్ని సాధిస్తున్నామో, అంతవరకు మనస్సును జయించినట్టు, శరీరాన్ని చెప్పినట్టు వినిపించినట్టు అవుతున్నది. అంటే,



శరీరానికి మనస్సుకూ పున్న సంఘర్షణను అంతమేరకు ఉపశమింపజేసినట్టు అవుతుంది. ఈ ద్వంద్వాల మధ్య పున్న అసమ స్థితిని తొలగించి, సమస్థితిని సాధించడమే అనగా, మనోలయం పొందడమే యోగం. శరీరానికి, మనస్సుకు సమస్థితి ఏర్పడినప్పుడు, సంవాదం కుదిరినప్పుడు, అవి ఏకత్రస్థితాలై, శరీరం పున్నది కూడా లేకపోతున్నది; మనస్సు వుండి లేనిదవుతున్నది. అంటే, నమాధి స్థితిని పొందడమని అర్థం. ఇదే మనోలయం. ఈ స్థితిని సాధించడానికి యోగాసనాలే మార్గం. అన్ని అసనాలూ వేయాలి. శరీరాన్ని మరచిపోవడానికి అసనాలే మార్గం. అప్పుడే మీ మనస్సు, శరీరం ఏకమవుతున్నవి. రెండూ తాత్త్వికంగా లయాన్ని చెందుతున్నాయి. అంటే, వ్యవహారంలో శరీరమూ పున్నది మనస్సు పున్నది. పరమార్థంలో ఈ రెండూ లేవు."


"ఈ ప్రయోగం ప్రయోజనం ఇట్లా వ్యక్తిమాత్ర వరిమితమూ, అంతకంటే విశాలమూ? అనగా, యోగానికి వ్యక్తి ప్రయోజనంకాక సమష్టి ప్రయోజనం, సాంఘిక ప్రయోజనం ఏమైనా ఉందా?" ఇది నన్ను చాలా కాలంగా వేధిస్తున్న ప్రశ్న. ఈ ప్రశ్న వేశాను. శ్రీ ఆయ్యంగారు కొంచెం ఆలోచించారు. యోగానికి, యోగాసనాలకు సాంఘిక ప్రయోజనం లేదన్నారు. "ఎవరికి వారు ఈ అసనాల ద్వారా లభించే ఆనందాన్ని అనుభవించవలసిందే కాని, అది ఇంకొకరికి సంక్రమింపజేసేది కాదు." అన్నారు.

"అణిమాద్యాష్ట నీధులను గురించి వతంజలి చెప్పుకున్నాడు. అవి సంఘం మీద ప్రతికూలమో, అనుకూలమో అయిన ప్రభావాన్ని చూపించవచ్చు గదా? అసలు వతంజలి చెప్పిన ఈ అణిమాద్యాష్ట నీధులు పున్నాయా?" ఇచ్చట శ్రీ ఆయ్యంగారు తమ అనుభవం గురించే మాట్లాడారు. ఆ నీధులు పున్నాయి. కాబట్టే వతంజలి చెప్పారు అన్నారు. అయితే ఇప్పుడు మనకవి సాధ్యమూ అంటే, కాలంలోను, సాధన విషయంతోకు వచ్చిన వ్యత్యాసాలను పేర్కొన్నారు. పూర్వం కుర్రవాడు ఉవనీతుడు అయ్యేవేళకే యోగంలో సుశీతుడై వుండే వాడనీ, ఈ కాలంలో మనకు దానిని గురించి తెలియడమే కాని, ఆచరణ అన్నది లేదని, అటువంటి ఆచరణ వుంటే ఆ నీధులు లేవని అనలేమని అన్నారు. "అదికాక, యోగం లక్ష్యంలో వైయక్తికమైంది. వైయక్తికమైన సాధన విశేషంవల్ల సాధించిన నీధులను వతంజలి పేర్కొని వుండవచ్చు. అంతేకాని, సమూహం మీద ఇవి సాధ్యమైన విషయాలు కావు. ఎవరికి వారు సాధించవలసిందే కాని సమష్టిగా అందరికీ అట్టేది కాదు." అన్నారు.

ఈ సందర్భంలోనే ఆయన ఇంకొక మాట అన్నారు. అది ప్రకాశ్



వరణం అనే మాట. అనగా ఏమిటి? యోగం వుంది. దానిని సాధన చేస్తున్నాము. అందువల్ల అది మనకు ఎరుకను కలిగిస్తున్నదా? లేదా? ఇదే ప్రశ్న. ఇంగ్లీషులో శ్రీ అయ్యంగారు "Whether it (Yoga) is giving the light or not? That is the question." ఇది అసలు విషయం. అంటే బ్రహ్మసాక్షాత్కారానికి యోగం మార్గం అవునా కాదా? అన్నది ప్రశ్న. శ్రీ అయ్యంగారు అవుతుంది అన్నారు. "అయితే మీకు అయిందా?" అని అడిగాను. "అయింది. అయితే అది క్షణికం. కాని వివరించలేను. రెండు మూడు సార్లు అటువంటి అనుభవం కలిగింది. అది చెప్పడం కష్టం. చెప్పగలిగితే అది ఆ స్థితే కాదు. ఇందులో తెలియకపోవడం లేదు. తెలియడమూ లేదు. నేను వున్నాను, నేను లేను. అది అనిర్వచనీయమైన స్థితి. మాటలతో చెప్పడానికి కాదు." శ్రీ అయ్యంగారు మాటలు నాకు తెలియరీయంలోని "యతో వాచో నివర్తంతే. అప్రావ్య మనసా సహ" మొదలయిన మంత్రాలను జ్ఞాపకం తెచ్చాయి.



పార్శ్వకుక్కుటాసనం

"ఇంతటి సమస్తం మీద యోగసాధన సాధ్యమా? యోగంతో మనస్సు స్తబ్ధకాలను తగ్గించుకోవచ్చు. ఆసనాల ద్వారా శరీర వ్యాధులను, అని వివిధ



గూడాలె నవైనా నివారించుకోవచ్చు. జ్ఞాపకశక్తి లేనివారున్నారు. వారికి ఈ ఆసనాల ద్వారా జ్ఞాపకశక్తి ఏర్పడేట్టు చేయవచ్చు. పుంస్త్యం లేనివారికి ఆసనాల ద్వారా పుంస్త్యం చేకూర్చవచ్చు. మహాకామికి కామాన్ని యోగాసనాల శిక్షణతో శిక్షించవచ్చు. ఇవన్నీ సాంఘిక ప్రయోజనాలా? అంటే చెప్పలేము. ఆయా వ్యక్తులకు ఆయా క్షేత్రాలున్నాయి. "ఏ వై యక్తికాలు. అతడు చేసిన సాధనం వల్లనే ఆ క్షేత్రం నివారించడం సాధ్యం. ఈ సాధన అందరిలోను ఒకే విధంగా ప్రవర్తించదు. ఆ మనిషిని బట్టి, ఆ మనిషి క్షేత్ర లక్షణం బట్టి యోగాసన శిక్షణను గరవవలసి వుంటుంది. ఇది వ్యక్తిలో వరిణామాన్ని తెచ్చేదే కాని, సంఘంలో కాదు. అయితే పరోక్షంగా దీనిని సాంఘికం అని కూడా అంటే అనవచ్చు. ఇది నా మాట. ఎందుచేతనంటే వ్యక్తుల యొక్క కూడికే సంఘం కాబట్టి." అన్నారు.


"ఏ ఆసనం ఏ క్షేత్రం మీద వనిచేస్తుంది?" అని ప్రశ్నించాను. "అది నా రహస్యం" అన్నారు శ్రీ అయ్యంగారు. అంటే, ఇచ్చట రహస్యానికి ప్రతిబింబం అని అర్థం చెప్పకోవాలి. "ఏ రకమైన ఆసనంతో ఏ ఒకానొక క్షేత్రాన్ని పొందుతున్న వ్యక్తిని శిక్షించవచ్చో, అది మాత్రమే తెలిసే విషయం ఆ వ్యక్తిని చూసినప్పుడు కలుగుతుంది. అంతేకాని, ఒకే రకమైన క్షేత్రం మీద ఒకే రకమైన ఆసనం అందరిలోను వనిచేస్తుందనడానికి ఏలులేదు" అన్నారు.

"యోగము ఆచరణసిద్ధమూ, అనుభవైక వేద్యమూను. మానవునికి దైహికం, మానసికం, నైతికం అయిన స్వస్థతను యోగం చేకూరుస్తుంది. అసలు విషయం ఏమిటంటే, యోగమే స్వాభావికమైన జీవన పద్ధతి. వతంజలి దానికి పారిభాషిక పదాలతో శాస్త్రస్థాయిని కలిగించాడు. ఇందుకు జీవితంలో ఇప్పుడు కూడా దృష్టాంతాలు చూపించవచ్చు. యహూదీ మెనుహిన్ ఉన్నారు. ఆయన నాకు శిష్యుడు. అంటే నావద్ద యోగ సాధనలో శిక్షణ పొందారు. మీకు తెలుసు మెనుహిన్ విశ్వవిఖ్యాతుడైన వయొలినిస్టు. వయొలిన్ మీద తను పలికించదలచినదంతా పలికించాలంటే, ప్రత్యేకమైన ఆసనాలు అవసరమని ఆయన అనుభవం మీద గ్రహించారు. మెనుహినే నాతో ఒకసారి ఇట్లా అన్నారు: 'పూర్వం నాకు వయొలిన్ మీద ఏమి వాయిందాలో తెలుసు. ఇప్పుడు ఈ అభ్యాసం చేసిన తర్వాత ఎట్లా వాయిందాలో తెలిసింది.' దీనికి కారణం వుంది. యోగాభ్యాసం వల్ల మనిషికి కొన్ని ముఖ్యమైన లక్షణాలు అబ్బుతాయి. అవి ఇవి: ఒకటి శరీర సంయమనం, రెండు ఇంద్రియ సంయమనం, మూడు మనస్సంయమనం. నాలుగు జ్ఞాన సంయమనం. ఇదు ఆత్మసంయమనం. ఈ



సంయమాలవలన మెనుహిన్ వయొలిన్ వాదన విద్యలో పూర్వం కంటే ఎక్కువమున శిల్పాన్ని సులభంగా ప్రదర్శించడం సాధ్యమై వుంటుంది. వట్టి కాత్త్రం కాక, ప్రాణాన్నే పోసి వలికిస్తారన్నమాట.

"ఇంకొక విశేషం కూడా వుంది. ఈ యోగాభ్యాసం వల్ల ప్రయత్న శైథిల్యమూ, అనంద సమావర్తి సమకూరి వస్తున్నాయి. అంటే ఇక్కడ వాయులీన వాదనం ఈ విధంగా వుండాలన్న ప్రయత్నం లేదు. దాని అంతట అది స్వాభావికంగా అతని వేశ్యలో కూర్చుంటుంది. సంయమనం వల్ల ఏ వేలును ఎంత ఒత్తవలెనో, ఏ నరం కదల్చవలెనో మొదలయిన అంగిక ప్రక్రియలు ప్రయత్నంవల్లకాక, వాని అంతట అవే స్వాభావికంగా జరిగి పోతున్నాయి. అనగా ఒక్కమాటలో ఆ విద్యలో అతను నీడ్లి పొందాడని అర్థం."



### వృత్తికాసనం

సంగీతంలో మెనుహిన్ ఏ విధంగా నీడ్లిని సాధించాలో అదే విధంగా శ్రీ అశ్వంగారు యోగంలో నీడ్లిని సాధించారు. ఆయనకు యోగం ఒక కళ,



శాస్త్రం, తత్త్వం కూడా. ఈ విద్యను ఆయన శ్రీ ఎం. కృష్ణమాచార్యుల వద్ద అభ్యసించారు. అయితే లోకంలో చాలామంది యోగాభ్యాసం చేసినవారు ఉన్నారు. కాని, శ్రీ ఆయ్యంగారికి వున్న దీక్ష గాని, కాష్ఠ కాని అందరికీ వున్నట్టు తోచదు. ఇందుకు బహుశా ఈయన కోలారు జిల్లా బేలూరులో పుట్టడం ఒక కారణం కావచ్చు. బేలూరు హయనకుల రాజధాని. శిల్పాలకు పుట్టినిల్లు. ఆ శిల్పులు గూడ యోగశాస్త్ర, యోగాభ్యాస నిష్ణాతులనే అంతా విశ్వసిస్తున్నారు. వారి యోగశక్తి శిల్పాలుగా రూపాంతరం చెందింది. శ్రీ ఆయ్యంగారు ఆ వూరిలో పుట్టివారు, ఆ వూరిలో పెరిగినవారు, ఆ శిల్పాలను చూచినవారు, ఆ గాలిని పీల్చినవారు కావడంతో యోగశాస్త్రం కళగా ఆయన మనస్సు అంతరాంతరాలలో నెలవుకొని వుండే వుంటుంది.

శ్రీ ఆయ్యంగారు 1918 లో బేలూరులో (కర్ణాటక రాష్ట్రం) జన్మించారు. అప్పుడు ప్రపంచమంతా ఇన్ ఫ్లుయెంజా మహామారిలాగ వ్యాపించి వుంది. "చిన్నప్పుడు నేను నీరసంగా ఈసుకోమంటూ, దానలాగ కడుపుతో వికారమైన ముఖంతో, ప్రేలాదదీసుకున్న వాచకాళ్ళు చేతులతో చూడ మోరంగా వుండేవాడిని" అన్నారు ఆయన. ఆయన తండ్రిగారు మామూలు ఎలిమెంటరీ పాఠశాల ఉపాధ్యాయుడు. ఉద్యోగంనుంచి విరమించిన తర్వాత 1922 లో బెంగళూరుకు వచ్చి స్థిరపడ్డారు. 1926 లో ఆయన మరణించారు.

ఈ చిక్కులవల్ల, మలేరియా, టైఫాయిడ్, క్షయ వీటివల్ల శ్రీ ఆయ్యంగారు చదువు సరిగా సాగలేదు. మొదట ఆరోగ్యం కుదుర్చుకుందామని, "శరీర మాద్యం ఖలు ధర్మసాధనం" అని నిశ్చయించుకుని, మైసూరువెళ్ళి శ్రీ యోగాచార్యులు, శ్రీ తిరుమల ఎం. కృష్ణమాచార్యులవద్ద (ఆయనవారి బావగారు) యోగం నేర్చుకోడానికి వెళ్ళారు.

అప్పుడు ఆయన చాలీ వెడల్పు 20 అంగుళాలు. తూకం 70 పౌండ్లు అట. రెండుసంవత్సరాలపాటు మైసూరు యోగశాలలో యోగాభ్యాసం, ఆసనాలు అభ్యసించారు. 1936 లో మెట్రిక్యులేషన్ పరీక్షలో ఉత్తీర్ణులయ్యారు. అప్పటికి ఆయన జీవితలక్ష్యం ఏమిటో ఒకవిధంగా స్పష్టం అయింది. యోగాసనాలను నేర్పడానికి దార్వాడకు వెళ్ళారు. అక్కడ యోగవిద్యా బోధనకు నాగులువడ్డాయి. ఆయనపేరు కొంత పాకింది. 1937 లో పూనాలోని కళాశాల, పాఠశాలలవారు విద్యార్థులకు యోగాసనాలు నేర్పడంకోసం ఆయనను ఆహ్వానించారు. మూడు సంవత్సరాలపాటు అక్కడ యోగవిద్య నేర్పారు; 300 మంది విద్యార్థులకు, 40 మంది విద్యార్థినులకు నేర్పారు.



తర్వాత స్వంతంగా ఒక యోగ పాఠశాల స్థాపించారు. 1940 నుంచి 46 వరకు చాల గడ్డురోజులు. వగలు రెండవారి అటుకులు తిని, రాత్రిళ్ళు మంచిసీళ్ళు తాగి వడుకునేవారు. అప్పుడప్పుడు విద్యార్థులు ఆయనకు సహాయం చేసేవారు. ఆయనకు నడిచే అలవాటు బాగా వుంది ఆయన దార్వాడనుంచి వూనా పట్టణానికి రాకముందు రెండు అణాలు పొదుపు చేసుకొనడానికి హుబ్బళ్ళి నుంచి దార్వాడకు 15 మైళ్ళు నెలరోజులపాటు నడవలసి వచ్చింది. అలా పొదుపుచేసిన డబ్బుతో వూనా చేరారు.


క్రమంగా విద్యార్థుల సంఖ్య ఎక్కువయింది. ఆయన కళాశాలలలోను పాఠశాలలలోను, అంతర్జాతీయ సమావేశాలలోను-కాన్ఫర్ పరిశోధన, వైద్య మహాసభ, శరీర వ్యాయామ మహాసభ, అంతర్జాతీయ కాకాహారుల మహాసభ వంటివి - యోగవిద్యా ప్రదర్శనలు జరిపేవారు.

1952 కు శ్రీ అయ్యంగార్ కీర్తి బొంబాయి రాష్ట్రమంతటా ఉత్తమ యోగ విద్యాదారుడుగా వ్యాపించింది. ఆ సంవత్సరమే ఆయనకు ప్రపంచ విఖ్యాత పయోలిన్ విద్వాంసుడు శ్రీ యహూదీ మెనుహిన్ తో పరిచయం కలిగింది. తక్కిన మరికొందరు ప్రపంచ ప్రముఖ వ్యక్తులతోను పరిచయం కలిగింది. 1954 లో శ్రీ మెనుహిన్ రెండవసారి భారతదేశానికి వచ్చినప్పుడు శ్రీ అయ్యంగార్ యోగ విద్యాబోధనకు సంతోషపడి ఆయనను యూరప్ దేశాలకు ఆహ్వానించారు. శ్రీ అయ్యంగార్ 1953 నుంచి ప్రతివారాంతంలోను బొంబాయిలో యోగాసన కక్షలు ఏర్పాటు చేశారు. పాఠశాలల్లోను, కళాశాలలలోను యోగవిద్యను నేర్పే ఏర్పాట్లు చేయించారు. నేడు రెండు పాఠశాలలలో నిర్బంధంగా యోగవిద్య బోధించబడుతున్నది. ఆయన విద్యార్థులకు, ఆయన పెద్దకుమార్తె విద్యార్థినులకు యోగశిక్షణ ఇస్తున్నారు.

ఈ యోగవిద్య సైనికాధికారులదృష్టిని కూడా ఆకర్షించింది. జనరల్ శ్రీ నాగేశ్, మేజర్ జనరల్ హబీబుల్లా మొదలయినవారు ఈయనవద్ద యోగాసనాలు నేర్చుకున్నారు. వూనా సమీపంలోని కడక్ వాస్తలో వున్న నేషనల్ డిఫెన్స్ అకాడెమీలోని విద్యార్థులకు ఈయన పెక్కేండ్లు యోగవిద్య నేర్పారు.

సోవియట్ మాజీ ప్రధాని బుల్గానిన్ ముందు ప్రదర్శనలు జరిపారు. మాజీ ప్రధాని కృశ్చేవ్ ఇక్కడికి వచ్చినప్పుడు డిఫెన్స్ అకాడెమీని కూడా దర్శించారు. అక్కడ వివిధ సైనిక విషయాలను అధికారులు కృశ్చేవ్ కు వివరించారు. "ఇవన్నీ మాకు కొత్తవి కావు. ఇంతకన్నా ఎక్కువ సైనిక సామగ్రి





### కందాననం

మాకు వుంది. మీ స్వంతంది, మీది అని చెప్పకోగలది, మాకు కొత్తది అయిన విషయం మీరు చెప్పగలరా? చూపగలరా?" అని కృశ్ణేష్ ప్రశ్నించారు. వెంటనే మేజర్ జనరల్ హబీబుల్లా "ఉంది" అన్నారు. "నన్ను పిలిపించారు. యోగ విద్యా ప్రదర్శనం చేశాను. నా శిష్యులతో చేయించాను. కృశ్ణేష్ చాల సంతోష పడి, తమకు తెలియనిది, జాతీయమైంది అని ప్రశంసించారు." అని అయ్యంగార్ అన్నారు.

1956 లో న్యూయార్క్ లోని హన్ లెన్ సెన్స్ సంస్థ శ్రీ అయ్యంగార్ ను అమెరికాకు ఆహ్వానించింది. 1960 నుంచి అమెరికాకు ఏటా వెళ్ళి వస్తున్నారు. అక్కడ, లండన్ లోను, ఈయన వద్ద యోగవిద్య నేర్చుకున్నవారు దానివ్యాప్తికి కృషి చేస్తున్నారు. ఉచితంగా యోగవిద్య నేర్చుతున్నారు; ఈయన శిష్యులు కొందరు యోగ విద్యా బోధనను వృత్తిగా పెట్టుకుని, పారిస్, బ్రెస్నెల్స్ మున్నగు విదేశ రాజధానులలో కేంద్రాలు పెట్టుకుని నడుపుతున్నారు.

బెల్జియం దవేజర్ రాణి - 84 వ ఏట ఇటీవల శ్రీ అయ్యంగార్ ను బ్రెస్నెల్స్ కు పిలిపించుకుని యోగవిద్యను నేర్చుకొన్నారు. మరణించేవరకు కూడ క్రమం తప్పక అభ్యసించేవారు.

ఒక యహూదీ మెనుహినే కాక, వలువురు ప్రముఖ గాయక గాయనీ మణులు క్లిఫోర్డ్ కర్జన్, మార్ స్కూజిన్ స్కా, జీనా బచోర్, లేలీక్రాన్స్ వంటి వారు ఆయన శిష్యవర్గంలో చేరి ఎంతో శ్రద్ధతో యోగం పట్టుకున్నారు. శ్రీ మైనుహిన్ కు యోగమంటే, యోగాదారులందరి ఎంతో ప్రేమ, సాన్నిహిత్యం



వీర్యధాయి. "నా కుమారుడు 15 సంవత్సరాల వాడున్నాడు. వాడికి ఏవిషయం రోను ఆసక్తి లేదు. మెనుహిన్ వాడిని ఒకసారి 'సంగీతంలో ఆసక్తి-ఉందా?' అని అడిగారు. 'ఉంది' అన్నాడు నా కుమారుడు. 'జంత్రమా గాత్రమా?' అన్నారు మెనుహిన్. 'జంత్రం. వయొలిన్' అన్నాడు కుర్రవాడు. మెనుహిన్ అతనికి ఒక వయొలిన్ బహుకరించారు. ధానితో వాని దృక్పథమే మారింది.



**బెల్జియం రవేజర్ రాణి ఎలిజెత్ 1960 చేసిన శ్రీ ఆయ్యంగార్**

**కాంన్య విగ్రహం**

ఉదాసీనత, స్తబ్ధత పటావంశలై పోయాయి. వయొలిన్ సాధన చేయడం ప్రారంభించాడు. రోజుకు 5 గంటల సేపు వాయిస్తాడు. ఇప్పుడు వాడు వాయించే వేగం మామూలుగా ఆ వృత్తిలో వున్నవారు వలుపురికి లేదేమో! అది మెనుహిన్ వరప్రసాదమే. మా అబ్బాయిని బొంబాయిలో పరిచితులందరూ 'యహూదీ! అనే పిలుస్తారు' అన్నారు శ్రీ ఆయ్యంగారు.



శ్రీమతి అల్లస్ హక్స్లే, మదాం స్కాల్ విల్లి వంటి ప్రముఖురాండ్రు ఆయనవద్ద యోగవిద్య నేర్చుకున్నారు. మదాం స్కాల్ విల్లి (రోమ్) నాలుగుసార్లు ఆయనను రోముకు పిలిపించుకున్నారు. యూరపులో దాదాపు 800 మంది యోగవిద్య నేర్చుకొన్నారు. బారతదేశంలో దాదాపు 4000 మంది శిక్షణ పొందారు.

శ్రీ ఆయ్యంగార్ తరచు వాషింగ్టన్, న్యూయార్క్, లండన్, పారిస్, బ్రస్సెల్స్, జెనీవా, బిర్మీ, జూరిక్ మొదలయిన నగరాలలో ప్రదర్శనలు జరిపారు.

బి. బి. సి. న్యూస్ సర్వీస్లోను, దెలివిజన్ సర్వీస్లోను పెక్కుసార్లు ప్రసంగాలు, ప్రదర్శనలు జరిపారు. బెల్జియంలోను, దెలివిజన్లో ప్రదర్శనలు జరిపారు.

డాక్టర్ రాజేంద్రప్రసాద్, మార్షల్ బుల్గానిన్, కృశ్చేవ్, శ్రీమతి విజయలక్ష్మి వండిట్, శ్రీ బి. డి. ఖేర్, డాక్టర్ మెహమ్మద్ హట్టా, సి డి. దేశ్ముఖ్ మొదలయిన ప్రముఖుల ఎదుట ప్రదర్శనలు జరిపారు. శ్రీయుతులు జిద్దు కృష్ణమూర్తి, జయప్రకాశ్ నారాయణ్, దిలీప్ కుమార్ రాయ్ మొదలయిన ప్రముఖులు, అధికారులు, న్యాయవాదులు, రాజనీతిజ్ఞులు, విద్యావేత్తలు, వ్యాపార సంపుణులు యోగవిద్యలో ఈయన శిష్యులు.

శ్రీ ఆయ్యంగారు తమ విద్యను దర్శిద్రనారాయణ సేవకు వినియోగిస్తున్నారు. 1963 లో బారత దేశజ్ఞాన నివారణనిధికి లండన్లో 150 స్టెర్లింగులు, పూనా వరద బాధితుల నిధికి 850 స్విచ్ఛెల్లెండు ప్రాంకులు సేకరించారు.

1964 లో శ్రీ ఆయ్యంగార్ యూరోపియన్ శిష్యులు ఆండ్రప్రదేశ్లోని రాయగిరి గ్రామానికి సహాయం చేయదలచి, 450 స్టెర్లింగులు సేకరించి వారణాసి సర్వోదయమండలి ద్వారా పంపారు. నిరుదు వారు శ్రీ ఆయ్యంగార్ జన్మస్థలమైన బేలూరుకు సహాయం చేయదలచి 650 స్టెర్లింగులు సేకరించి సర్వోదయ మండల్కు పంపారు. ఆ గ్రామంలో 5.16 మధ్య వయస్సుగల పిల్లలు వందమంది ఉన్నారు. వారికోసం ఒక పాఠశాల నెలకొల్పదలచారు. దాని భవనానికి 12 వేల రూపాయలు అవుతుందని అంచనా వేశారు. ఈ డబ్బు కూడా క్రమంగా యూరోప్లో సేకరించబడుతుంది. భవన నిర్మాణ కార్యక్రమం సాగుతున్నది.

శ్రీ ఆయ్యంగార్ యోగాసన ప్రదర్శకులు, ప్రచారకులు మాత్రమే కాక, వాటిని శాస్త్రీయంగా రంజకంగా వివరించగల మహావక్త్ర సుందర



మైన శైలిలో చెప్పగల ఉత్తమ రచయిత. ఆయన రచించిన 'రైట్ ఆఫ్ యోగ' అనే ఉద్గ్రంథాన్ని లండన్‌లోని జార్జ్ ఎల్లెన్ అండ్ అర్విన్ లిమిటెడ్ కంపెనీవారు ఈ సంవత్సరం ప్రచురించారు. 600 యోగాసనాల పోటోలతో మున్న ఈ ఉద్గ్రంథం వెల 60 రూపాయలు. దీనిలో యోగవిద్యకు సంబంధించినదంతా వివరంగా ఉల్లేఖించబడింది. పూర్వ యోగ పుస్తకాలలో చెప్పిన ఆసనాలన్నీ చూపుతున్నారు. ఈ గ్రంథం ఆసనాల సర్వస్వం అనవచ్చు. ఏ ఆసనం ఏ అవయవం మీద, ఏ అంగభాగం మీద పనిచేస్తుందో ఈ పుస్తకంలో వివరించారు.

"నేను 30 సంవత్సరాలుగా యోగ విద్యాభ్యాసం చేస్తున్నాను. ఎనిమిది గంటలు శిక్షణ అస్తున్నాను. రోజూ మూడు గంటలపాటు యోగాసనాలు పునశ్చరణ చేస్తున్నాను.

"యోగమనేది కళ. అదొక శాస్త్రం. అదొక తత్వం కూడా. సమ్యక్ జీవితానికి, సమ్యక్విచారానికి ఇది వెలుగుబాటలు తీరుస్తుంది" అన్నారు శ్రీ అయ్యంగార్.

ఎంతో వికాసంతో, ప్రకాశావరణంతో ఆయనకు నమస్కరించి నెలపు పుచ్చుకున్నాను.

(ఆంధ్రపత్రిక, 8.5.1966)



## కాకతీయుల యుద్ధ వ్యూహాలు

యంత్రాలతో జరిగే యిప్పటి యుద్ధాలతో పోల్చినప్పుడు పూర్వపు యుద్ధాలు వట్టి వెర్రి చేతలుగా కనిపిస్తాయి. కాని, యుద్ధానికి కారణమైన మనస్తత్వం నాడూ నేడూ మారలేదు. మానవుని మత్తెక్కించే అరిష్టద్వర్గం, సంఘంలోని వివిధ వర్గాలు, మత్స్యన్యాయంగా చిన్న సంఘాన్ని పెద్దసంఘం లోబరచుకొనడం, సంఘనియమోల్లంఘనం, అశాంతి, దైర్యసాహసాల వ్రద ర్శనం, వాంఛ, రక్షణ దృష్టి, రాజ్య విస్తరణాశ — మొదలయినవి యుద్ధాలు చెలరేగడానికి ముఖ్యకారణాలు.

సంఘం స్థిరపడి, ఆస్తిపాస్తుల వ్యవస్థ ఏర్పడిన తర్వాత, నాయకుడు అనే పద్ధతి ఏర్పడిన పిదప దండమనేది పుట్టింది. నాయకుడు, రాజు దండధరు డయినాడు. తన మండలాన్ని, జనాన్ని రక్షించుకొనడానికి రాజు జాగరూకుడు కావలసి వచ్చింది. బలాలు సమూహితుకొనడం, కోటలు కట్టుకొనడం, ఆయుధాలు నిర్మించుకొనడం మొదలయిన ఏర్పాట్లు వుట్టాయి. అదే యుద్ధ తంత్రం.

అన్నిటికీ మనకు వేదం మూలమైనట్టు యుద్ధతంత్రానికి వేదమే మూలం. వేదంలో దేవాసుర యుద్ధాలు అసంఖ్యాకాలు. ఇంద్రుడు ఆదర్శ పీరుడు. యజుర్వేద సంహితలో ఆయుధ నిర్మాణం ఎలా జరిగేదో చెప్పబడి ఉంది. సైన్యంకూడా మొదట వదాతిదళం, రథాలు తర్వాత గజాయాథం, అశ్వవాహిని ఏర్పడినట్టు ఐతరేయ బ్రాహ్మణం చెబుతున్నది. రథి ఒక చిన్న సైన్యంతో సమానుడు. రథి, మహారథి, అతిరథి ఉత్తరోత్తరం మహావీరులు. వీరి నిర్వచనాలు భారతంలో ఇలా ఉన్నాయి.

ఆత్మానం సారథిం ఆశ్వాన్ ససైన్యం రక్షితుం క్షమః,

వ్రహర్తా పరసైన్యానాం యుద్ధకాస్త్ర వికారదః.

యుద్ధకాస్త్రేషు నిపుణః స రథిర్వేన సమ్మతః.

తనను, సారథిని, గుర్రాలను, తన సైన్యాన్ని రక్షించుకొంటూ పరసైన్యాలను చంపేవాడు రథి.



ఏకో దశ సహస్రాణి యోధయేద్యశ్చ ధన్వినామ్,  
పూర్వోక్తలక్షణై ర్యుక్తః పార్థివస్యాపి రక్షకః.  
మహారథీ స కథితో యుద్ధశాస్త్ర విశారదః.

రథి లక్షణాలు ఉంటూ, ఒక్కడే వదివేలమంది విలుకాండ్రతో యుద్ధంచేస్తూ  
రాజును కూడా రక్షించేవాడు మహారథి.

అమితాన్యోధయేద్యశ్చ పూర్వోక్తగుణ సంయుతః,  
విజ్ఞేయోతిరథీ నామ్నా శస్త్రాస్త్ర నిపుణస్సదా.

మహారథి లక్షణాలతోపాటు అసంఖ్యలయిన నైనికులతో పోరాడేవాడు  
అతిరథి.

రాజనీతి బారతంలో ప్రసక్తానుప్రసక్తంగా వున్నా, ఒక శాస్త్రంగా  
రూపొందింది మనుస్మృతితోను, కౌటిల్యుని అర్థశాస్త్రంతోను. అర్థశాస్త్రం  
తర్వాత సహస్రాబ్దాలపాటు ఆదర్శమైంది, దానిలోని ప్రధానాంశాలను టూకీగా  
చెప్పడం అప్రస్తుతం కాదు.

కోటలేని రాజు విషంలేని పామువంటివాడు. కనుక కోటలు నిర్మించు  
కోవాలి. ఈ కోటలు—దుర్గాలు—తోమ్మిది రకాలు:— స్థలదుర్గం, వనదుర్గం, జల  
దుర్గం, గిరిదుర్గం మొదలయినవి. అన్నిటిలోను గిరిదుర్గం శ్రేష్ఠం. స్థలదుర్గమైతే  
సముద్రతీరంలోనో, నదీతీరంలోనో పద్మాకారంగా 8, 12, 16 ద్వారాలతో  
కట్టడం శ్రేయస్కరం.

ధర్మవిజయం, అసురవిజయం, లోభవిజయం అని మూడు రకాల  
యుద్ధ విజయాలు. మొదటిది న్యాయమైనది. తర్వాతవి రెండూ కూటయుద్ధాలు.  
అసుర విజయమంటే క్రౌర్యంలో చంపివేయడం, లోభ విజయమంటే ధన  
లోభంతో. ధర్మ విజయమనేది జయం పొందిన తర్వాత ఉదారతతో ప్రప  
ర్తించటం. కనుకనే, ఒకడు ఒకనితోనే పోరాలి. కవచంకలవాడు కవచం  
లేనివానితో పోరరాదు; నైన్యంగలవాడు నైన్యంగలవానితోనే పోరాలి; సమ  
బలులతోనే పోరాడాలి; విషలిప్త బాణాలు వాడరాదు; శతగాత్రుని చంపరాదు,  
ధనుస్సు లరిగినవానితో పోరరాదు; రాజు రాజుతోనే పోరాలి; చిన్నపిల్లలను  
వృద్ధులను చంపరాదు; స్త్రీలను చంపరాదు; వెనుకనుంచి కొట్టరాదు; నోటిలో  
గడ్డిగరచి శరణువేదినవానిని చంపరాదు; పరుగెత్తేవానిని చంపరాదు; తరుమ  
రాదు; దప్పిగొన్నవానిని, ఆకలిగొన్నవానిని చంపరాదు— అనే సూత్రాలు  
ధర్మవిజయదృష్టిలో ఏర్పడ్డాయి.

## ఆయుధాలు

ఇక ఆయుధాలు: అర్థశాస్త్రం, ధనుర్వేదం, అగ్నిపురాణం మొదలయినవి ముక్త అముక్త ముక్తాముక్త యంత్రముక్త అనే ఆయుధాలు తెలిపాయి. ముక్తమంటే ఈటెలు, బల్లెలు, బాణాలు మొదలయిన విసిరివేసేవి. అముక్తమంటే విసిరివేయకుండా చేతిలోనే పట్టుకొని పోరాడేవి. ముక్తాముక్తాలు చక్రంవంటివి. యంత్రముక్తాలు వడిసెల, గొట్టాలు మొదలయిన వాటితో విసిరేవి. ధనుస్సులను తాటిబద్దలు, వెదురుకర్ర, కొమ్మలతో చేసేవారు. వెదురుతో చేసినది శ్రేష్ఠం.

కొటిల్కుడు మందుగుండు సామగ్రినికూడా తెలిపాడు. బిగ్గునమండే కర్పూరం, గుగ్గిలం, బొగ్గులు, తుత్తివాగం మొదలైనవాటిని కలిపి గొట్టంలో పెట్టి తోనే ఆయుధాలను అగ్నిధారణం, క్షేప్యాగ్నియోగం, విశ్వాసమాతి అని మూడరకాలుగా తెలిపాడు. తుపాకి మందును అరబ్బులు బారతదేశంనుంచే నేర్చుకున్నారని సర్ ఎం. ఎం. ఇల్లియట్ అనే చరిత్రకారుడు చెప్పడం సబబే. నాశదీపిక అనే మరొక ఆయుధాన్ని కొటిల్కుడు తెలిపాడు. ఇనుపపొడి మొదలయినవి కలిపి ముద్దలు చేసి కాల్చి గొట్టంద్వారా విసరడం అన్నమాట. అయినా, ఈ అగ్ని ఆయుధాలు బారతదేశంలో ఎందుకో అభివృద్ధి కాలేదు.

అముక్తకాలలో వజ్రం, ఇమ (చేతికత్తి), పరశు, గోళిరస్సు (రెండు కొమ్మల పరశువు) కుంతం, ప్రాసం, పినాకం, గద, ముద్గరం, శీరం, ముసలం, వట్టిసం (వదునైన బల్లెం) మౌష్టికం (పిడిబాకు) మయూఖం, శతఘ్ని మొదలయినవి ముఖ్యమైనవి.

కవచాలకు రకరకాల మృగాలతోళ్ళు ధరించేవారు. రోహకవచాలు ధరించేవారు. వీటిని గురించి ఇంతగా ఎందుకు చెప్పవలసి వచ్చిందంటే, కాకతీయుల కాలానికి కూడా ఈ వ్యవస్థేమీ మారలేదని తెలుపడానికి. కాకతీయుల నాటి శిల్పాలనుబట్టి, సాహిత్యాన్నిబట్టి వారి యుద్ధతంత్ర వ్యూహరచన కొంచెంగా తెలియ వస్తున్నది.

## కాకతీయులు

కాకతీయులు క్రీస్తుశకం 1050 నుంచి 1350 దాక మూడువందల సంవత్సరాలు బారతభూమిలో పెద్ద భూభాగాన్ని పాలించారు. మొదటి ప్రోలరాజు, త్రిభువనమల్లభేతరాజు, రెండవ ప్రోలరాజు, రుద్రదేవుడు, మహాదేవరాజు, గణపతిదేవ మహారాజు, రుద్రాంబ, ప్రభావరుద్రుడు - వరుసగా పాలించినారు. కడపటి ప్రభావరుద్ర చక్రవర్తి మహావీరుడు. ఢిల్లీ సుల్తానుల ఎన్నో దండయాత్రలకు తట్టుకొన్నాడు. తుదకు 1323 లో ఘియాజుద్దీన్ తుగ్లక్ కుమారుడు



దయిన అలక్ఖానుకు బందీగా చిక్కినాడు. దానితో కాకతీయ సామ్రాజ్యం విచ్ఛిన్నమైంది. అప్పటికి కాకతీయ సామ్రాజ్యం ఉత్తరాన కల్యాణకటకం నుండి దక్షిణాన కంచివరకు, తూర్పున సింహాచలం వరకు వ్యాపించి ఉండేది.

### గిరిదుర్గాలు

గిరిదుర్గం ప్రధానమని, శ్రేష్ఠమని నమ్మక మున్నందున కాకతీయులు గిరిదుర్గాలను నెలకొల్పి బలపరచినారు. వరంగల్లు, రాయచూరు, భువనగిరి, రాచకొండ, మొదలగు గిరిదుర్గాలు ఆకాలంవే. గణపతిదేవుడు ఓరుగల్లుకోటను నిర్మించగా, రుద్రమదేవి కోటగోడ లోపలిభాగాన మెట్లు కట్టించింది. దీనివల్ల శత్రువులు దుర్గం ముట్టడించినప్పుడు లోపలివారు సులభంగా కోటపైకి ఎక్కి శత్రువులపై ఆయుధాలు ప్రయోగించడానికి వీలయ్యేది, ఈ రాతి కోటకు వెలుపల అగడ్త తవ్వించి, దానికి వెలుపల మట్టికోట కట్టించింది. పుట్టికోటకు, రాతికోటకు నాలుగు గవనులు, ఎనిమిది దిడ్లు పెట్టించింది. కోట రక్షణకు కోట కొమ్ముకు ఇద్దరు, బురుజుకు యాభైమంది, గవనికి ఐదువందలమంది, దిడ్డికి నూరుగురు రక్షకబటులు ఏర్పాటు చేసింది. ఈ మట్టి కోట బల్లెలతో పొడిచినా పెగిలేది కాదు, ఫిరంగి గుండ్లూ పెచ్చులు రాలేది కాదు.

కాకతీయులకు చతురంగ సైన్యం సమృద్ధిగా ఉండేది. చతురంగ సైన్యంలో ధనుర్ధారులు పాచ్చు. 'నవలక్ష ధనుర్ధరాధినాథే పృథివీం శాసతి. పీఠరుద్రదేవే.' అని విద్యానాథుడు అనే కవి వర్ణించినాడు. ఈ నవలక్ష సైన్యం సామంతులవద్ద, సరిహద్దులను కాపాడే సేనాపతి నాయంకులవద్ద ఉండేది; ఆవసరమైనప్పుడు సమరానికి సిద్ధమయ్యేది, రణభండాగారికుడు, యుద్ధ మంత్రాంగ మండలివారు ఉండేవారు. రణసీని, రాజసీతి ఎరిగిన సంధి విగ్రహికులు ఉండేవారు. గజసాహిణి, అశ్వసాహిణి మొదలయిన సేనా నాయకులు ఉండేవారు. సంగం పాలమడుగు సీతయిగంధిరుదనే బిరుదుపొందిన నాగయగన్న మంత్రి నియమితుడయ్యాడు.

ఆయుధాలు లోగడ చెప్పినట్లు తోమర, కౌశ్ఠేయక, ముసుంద, కార్ముక, గదా, కుంత, వట్టి సాదులని విద్యానాథుడు తెలిపాడు.

విను మినుమును, రాగి యిత్తడి కంచు  
పెట్టిచేసినయట్టి బిరుదులు గలవు  
కుంతములును గండ్ర గొడ్డళ్ళు గదలు  
ముసల ముద్గరములు మొసలకటార్లు

చక్రతోమరములు శార్ఙ్గ సంఘంబు  
చురికలు బాణముల్ శూలచయము.....

మొదలయిన శస్త్రాస్త్రాలు ధరించేవారని వల్పాటి వీరచరిత్ర తెలుపు  
తున్నది. ఈ ఆయుధాలు అప్పటి శిల్పాలలో కనిపిస్తాయి.

ముట్టడికి బయలుదేరడం పెద్ద కోలాహలం.  
బృంహమాణగజాకిర్ణా ప్రహేషమాణ హయాకులా,  
సంక్రిడత్యుందనా శ్వేతభటా రుద్రవిభోశ్చమూః.

ఏనుగులు ఘోరీస్తుండగా, గుర్రాలు సోలిస్తుండగా, రథాలు ఆడుతున్నట్టుగా సాగిపోతుండగా, భటులు - పదాతి నైర్యం - కేకలు వేస్తుండగా దండయాత్ర జరిగేది. అని విద్యానాథుడు వ్రతాపరుద్రుని నైర్యస్థితిని వర్ణించాడు. ఘోరకారాలనే ఉరుములతో, ఏనుగులనే కారుమేఘాలు శత్రు రాజుల భార్యల బాష్ప వర్షాలకు కారణమయాయని విద్యానాథుడు చెప్పడంవల్ల వ్రతాపరుద్రుని నైర్యంతో ఏనుగుల సంఖ్యకూడా పోచే.

ఉద్యద్భృంహిత గర్జితైః ద్వివఘటా కాదంబినీ దంబరైః  
క్షోణీభృత్కటకోవరోధపటుభిః సద్యః స్ఫురద్దిక్తటాః,  
ప్రావృత్ సంభ్రమశంసినో రిపువదూ బాహ్నోద్భవం దుర్దినం  
కుర్వంత శ్చలమర్తి గండనృపతేః జైత్రప్రయాణోద్యమః.

ఈ ఏనుగు దండుతోనే నదులు దాటేవారు, బల్లకట్టుతోనూ నదులు దాటేవారు. సమర్థులయిన ఇంజనీర్లు బల్లకట్టను పరుసగా నిలిపి, నైర్యమంతా దాటించేవారు.

కోట దాటేసేసేసే అంచెలు అంచెలుగా భేరి గృహలో, చెట్లకు భేరిలు కట్టి ఉండేవి. శత్రువు ఆచూకీ తెలియగానే ఒక కొననుండి ఈ నగారామోత వినిపించేది. ఈ మోత అంచెలు అంచెలుగా రాజదాని రక్షకులకు తెలిసేది. వారు అవమత్తులై ఉండేవారు. అప్పుడు కోటరక్షకుల తగిన ఏర్పాటు చేసి, వ్రతి వీరుడు వీరరాజులకు స్వీకరించి, యద్దయాత్రకు బయలుదేరే వైనం నాచన సోముని హరివంశం నుంచి తెలుస్తున్నది:

కోటసింగ రించి, కొత్తకంబుల నెల్ల  
నట్టళ్ళు పన్నించి, యాశువరుకి  
పంపిళ్ళు పెట్టించి, పైకొమ్మ తెగయింది  
గుండుమాలము పనికొయ్యగూర్చి



ఆగడిత లీతనీ రలవడ ద్రవ్వించి,  
 వెలిజుట్టును వెదురు వెలుగుబెట్టి  
 దంచనంబులు దద్దదంబులు నెత్తించి  
 వలుగాడి తలుపులు బలుపు చేసి

కాశములు పెట్టి కొంకులు బ్రద్దపరులు  
 కత్తి గొంతంబు రొడిసెళ్ళు గర్తశములు  
 నారసములును విందులు నగరిలోన  
 బెట్టి పెట్టుడు నడు నెట్టి మట్టిలావు.

ఈ సైన్యం వెంట గొన్నెనలు, పటకుటీరాలు, బల్లాకి పెద్దెలు, మందాలు, తమ్మవడిగెలు, బొక్కసాలు, బోనకావళ్లు, పల్లకీలు మొదలయినవి తీసుకుని వెళ్ళేవారు.

పూర్వం సేనాధ్యక్షుడు, సాహెబులు, నాయకులు మొదలయిన క్రమ వద్దతిలో సైన్యవ్యవస్థ ఉన్నా సైనికులలో క్రమశిక్షణ అంత లేదేమోననిపిస్తుంది. కాకతీయులు గొప్ప సంఘసంస్కర్తలు గనుక తమ సైన్యంలో వద్దెనిమిది కులాలవారికీ వదవులు, కరణాలు, నాయకంలాలు ఇచ్చి, అసూయలు లేకుండా చేశారు.

సైనికులకు తగిన దుస్తులు ఉండేవని రాయచూరు కోటలోను, ఇతరత్ర గల శిల్పాలవల్ల తెలుస్తున్నది. రొమ్మునుంచి నడుమువరకు కవచం వండిది, నేటి నిక్కరులాటి చల్లదం, నడుముకు కాసె, తలకు పాగా, లేక శిరస్రాణం— ఇవి పదాతి సైనికుని దుస్తులు.

కొటిల్కుడు పూహారచన వ్రకారాలు పెక్కు చెప్పాడు. గజానీక రథానీక మిశ్రా నీకాలనేవి ఏనుగులు గుర్రాలు రథాలు విలుకాండ్రు మార్చి మార్చి నిలబెట్టడంతో ఏర్పడేవి. యుద్ధంలో, కోటముట్టడిలో సమాయాను కూలంగా అవసరణం, చామనం, పర్మిపాసనం, అవమర్దనం వంటి జిత్తులు చూపేవారు దండయాత్రలోను, ముట్టడిలోను దారి సన్ననిదైతే సూదిలాగా వరుసగా వెళ్ళడం - సూచీపూహం, చా - వెడల్పయితే మొసలి నోరుతెరిచినట్టు ఇరువైపుల వెళ్ళడం-మకరపూహం, శత్రుసైన్యం చొరరాకుండా గరుడపక్షి రెక్కలు విదల్చుకొని ఎగిరినట్టు నాలుగు కొసలు దీరి నిలబడడం-గరుడ పూహం మొదలయిన పూహాలు పన్నేవారు.

యుద్ధంలో ఓడినా, ఓడించినా, మరొక సందర్భంలోను సందులు జరిగేవి. ఇవి నాలుగురకాలు: మిశ్రసంచి ఇది స్పష్టమైన సంధి. హిరణ్య

సంది బంగారిచ్చి చేసుకొనే సంది. భూమిసంది భూభాగం అప్పగించడం. కర్మ సంది నైన్యాన్ని, బొక్కసాన్ని ఉమ్మడిగా వాడుకునే సంది. ఈ సందులు శాశ్వతంగానూ, తాత్కాలికంగానూ జరిగేవి. అనవస్థిత సంది. కాలసంది తాత్కాలికమైనవి; స్థావరసంది స్థిరమైనది. ఈ సంది చేసుకొనడానికి సూచకంగా యుద్ధసమయంలో కొమ్ము ఊదేవారు. దీనిని ధర్మధార అనేవారు.

### ఫిరంగి ప్రయోగం

కోట ముట్టడించినప్పుడు బురుజులపైనుండి నిప్పులో కరిగిన వేడిద్రవం పోయడం, రాళ్ళు ఒడిసెలతో రువ్వడం, గుండ్లు దొర్లించడం మొదలయిన పనులు జరిగేవి. మహమ్మదీయులు వరంగల్లును ముట్టడించినప్పుడు ఉభయ వజ్రాలు తుపాకులను ప్రయోగించినట్టు చరిత్ర నిదర్శనాలున్నాయి. తుపాకి మందుతో ఫిరంగుల ప్రయోగం తొలిసారిగా బారతదేశంలో వరంగల్లుపైననే జరిగింది.

కాకతీయులకు తూర్పుతీరాన గొప్ప ఓడరేవులుండేవి. వాటిలో మోటువల్లి ఒకటి. గణవతిదేవుడు ఓడదొంగలనుంచి దేశీ విదేశీ బేహారులను రక్షించడానికి ఎన్నో కట్టుబాట్లు చేశాడు.

ఇంత సైన్యం, ఇంత బలమైన కోటలు, ఇంత వరాక్రమం ఉన్నా కాకతీయ సామ్రాజ్యం విచ్ఛిన్నమైనదంటే ప్రధాన కారణాలు కాలానుగుణమైన యుద్ధపరికరాలు, యుద్ధనీతి లేకపోవడం, ధర్మయుద్ధమనే పిచ్చితో కూటనీతిని గ్రహించకపోవడమూను. మనకు రాజు ముఖ్యం. రాజుపైనే అంతా ఆధార పడి ఉండేది. దేశం మొదలయినవి ముఖ్యం కాదు. నాయకుడో, సేనాపత్యో, రాజో మరణిస్తే చెల్లాచెదరయ్యేది సైన్యం. రాజు పడిపోతే రాజ్యం పతనమైనట్లే. ముస్లిముల పద్ధతి అది కాదు. వారికి మనకన్నా క్రమశిక్షణ, సామూహిక పద్ధతి, కూటనీతి పెచ్చు. వారు ఒకరకం ఒంటి గుర్రంబండ్లు నిద్దవరచి, దాని చక్రాలకు కత్తులు వరుసగా బిగించి, పదాతిబలాల లోవలికి విసురుగా తోలేవారు. ఆ బండ్లు అడ్డంగా కొన్ని వందలమందిని నరుక్కుంటూ చొచ్చు కొనిపోయేవి. ఈ రథాలు మన రథాలుకన్న గొప్ప విజయం చేకూర్చేవి. సామంత పద్ధతి, నాయంకరం కూడా కేంద్ర ప్రభుత్వానికి ముప్పు తెచ్చేవి.

[వాణి, 7-3-1964]



## మన పౌరుగువారైన తమిళుల సంస్కృతి

[తమిళులకు, మనకూ కూడా మొదటి వారయిన ద్రావిడులు ఇప్పుడు మద్రాసు రాష్ట్రమనబడే ప్రాంతంలో మొదటి నుంచీ వున్నారేనా? ఈ ప్రశ్నకు సమాధానంగా, ద్రావిడులు గుంపులు గుంపులుగా వశ్యమానియూ ప్రాంతం నుంచో, తూర్పు మధ్యదరా ప్రాంతంనుంచో సహస్రాబ్దాలక్రితం సముద్ర మార్గంగా దక్షిణభారతానికి వలసవచ్చి వుంటారని తమిళ చరిత్రకారులు అభిప్రాయపడుతున్నారు ]

భారతదేశం ఒక నవరత్నమార్లు. నవరత్నాల రూపురేఖలు, కాంతి వీచికలు పైకి వేరువేరుగా కనవచ్చినా వాదినొక కనరాని బంగారుదీగ ఒక్కటిగా కలిపి, వాటి కాంతిపుంజాలను మంజులతమం చేస్తున్నది. భారత దేశం ఒక వివిధానేక పుష్పదామం. పుష్పాల ఆకార విశేషాలు, సౌరభ వైభవాలు వేరు వేరయినా వాటిని అపూర్వాదృశ్య సూత్రమొక్కటి గుదిగుచ్చి, వాటి పరిమిళ ప్రాభవాన్ని దిగంతాలకు వ్యాపింపజేస్తున్నది. అయినా, ఈ నవరత్నమాలలోని రత్నాల రామణీయకాన్ని, ఈ పుష్పదామంలోని పుష్పాల కమనీయతను విడివిడిగా తెలుసుకొని ఆస్వాదించడం మన మనస్సును మరింత వికసింపజేసి, అనితర సులభమయిన ఆనందం కలుకజేస్తుంది: ఏకలాభావనను వటుతరం చేస్తుంది.

ఈ నవరత్నమాలలో మనకు సన్నిహితమైంది తమిళగ మనే ఇంద్ర నీలం. తమిళులు, మనము, కన్నడులు, కేరళులు, మరికొందరు ఒక చెట్టులోని పెక్కు కొమ్మలు. ఒక పుట్టనుంచి వెలువడిన పెక్కు గుంపులు. మనం సహస్రాబ్దాలక్రితం మొదలునుంచి విడిపోయాము; ఇతర సంస్కృతులను అంటు కట్టుకున్నాము; అంటుమామిళ్ళలాగ కొత్త పనిమి, మిసిమి సంపాదించు కొన్నాము. తమిళులు పెక్కు కారణాలవల్ల మొదలులోని గుణగణాలను కోల్పోక ఇతర సంస్కృతుల తాకిడికి తట్టుకొని, వాటిలోని మేలిమిని జీర్ణం చేసుకొని నిత్యనూతనంగా వికసిస్తూ వైయక్తికతను నిలబెట్టుకున్నారు.

మనం ఎప్పుడో మొదలునుంచి చీలిపోయినా చరిత్ర తెలిసినప్పటినుంచి భాషకీయంగాను, సాంఘికగాను మనకు తమిళులతో సంబంధాలు వుంటూనే

వున్నాయి. ఈ సంబంధాలు తమిళ సాహిత్యంలో అభిప్రాయపడినమైన సంగం కాలంనుంచి ప్రారంభమై వల్లవులతోను, చోళులతోను బలపడి, విజయనగర సామ్రాజ్యములతో విస్తరించాయి కనుక మనం తమిళ సంస్కృతిని రేఖా మాత్రంగా తెలుసుకొందాం.

సంస్కృతిని నిర్వచించడం చాలకష్టం. అందువల్ల ఒకవర్గం బాహ్య స్వరూప చేష్టలు, ఆభ్యంతరస్వభావాభిరుచులు, రాజకీయ సాంఘిక వ్యవస్థలు, సాహిత్యరీతులు, లలితకళావికాసాలు, ఆధ్యాత్మిక భావనాచింతనలు, మత సంప్రదాయాచారాలు ఇత్యాద్యనేకవిషయాల సుందరసమామ్నాయం సంస్కృతి అనుకుందాము. ఇలాటి సంస్కృతి సహస్రాబ్దాలు గడిస్తేగాని రూపురేర్పుకోదు. ఈ దృష్టితో తమిళ సంస్కృతిని చూద్దాము.

ఈ తమిళులు ఎవరు? వీరికి, మనకూ కూడా మొదటివారయిన ద్రావిడులు ఇప్పుడు మద్రాసు రాష్ట్రమనబడే ప్రాంతంలో మొదటినుంచీ వున్నవారేనా? ఈ ప్రశ్నకు సమాధానంగా ద్రావిడులు గుంపులు గుంపులుగా పశ్చిమానీయా ప్రాంతంనుంచో తూర్పు మధ్యరరాప్రాంతంనుంచో సహస్రాబ్దాల క్రితం సముద్రమార్గంగా దక్షిణభారతానికి వలసవచ్చి వుంటారని తమిళ చరిత్రకారులు అభిప్రాయపడుతున్నారు. మౌర్యుల కాలానికి ముందుగానే తమిళప్రాంతంలో చేర చోళ పాండ్య రాజ్యాలనబడే మూడురాజ్యాలు ఏర్పడినట్టా చరిత్ర తెలుపుతున్నది. ఈ రాజ్యాలకు అప్పటి ప్రాక్ వశ్చిమదేశాలతో నౌకావ్యాపారం కొనసాగేది. క్రిస్తుకు మూడు శతాబ్దాలకు ముందు నుంచి క్రిస్తుశకం నాల్గవ శతాబ్దం వరకు వున్న రాజకీయ సాంఘిక పరిస్థితులను సంగం సాహిత్యము తెలుపుతున్నది.

ఈ సంగం కాలాన్ని జ్ఞానా జ్ఞాతకవుల కవిత్వ సంకలన కాలమని అన వచ్చు. నిజానికి వ్రతి సాహిత్యంలోను ప్రాచీనతమకాలం సంకలనకాలమే దీనికి వేద, గాథాసప్తశతీ, బౌద్ధ పీఠికాలు వంటి వాటిని ఉదాహరణలుగా చూపవచ్చు.

సంగం అంటే వండితమండలి. ఇలాటిసంగం తమ కాలంలో మధురలో వున్నట్టు రెండువేల సంవత్సరాలకు పూర్వం మనదేశానికి వచ్చిన మెగస్తనీస్, టాలమీ వంటి విదేశీయులు తెలిపారు. ఈ సంగం కాలంలో వైదిక సంప్రదాయంతోపాటు జైన బౌద్ధ సంప్రదాయాల ప్రాబల్యం, ఆర్య ద్రావిడ సంస్కృతుల సమ్మేళనానికి ప్రయత్నం కనిపిస్తాయి.

ఈ సంగం సాహిత్యంలో ఎట్టుతొగై, వత్తుప్పాట్టు అనేవి రెండు ప్రధాన



వర్గాలు. ఎట్టుతొగై అంటే ఎనిమిది సంకలనాలు; వత్తుప్పాట్టు అంటే పది పాటల సంకలనాలు. ప్రతి కవితాసంకలనం చివర సంకలనకర్త పేరు, కాలం పరిస్థితి మొదలయిన వాటి ప్రస్తావన ఉంటుంది.

ఈ సంగం సాహిత్యంలో ప్రధానంగా రెండు విభాగాలు: ఒకటి ఆగం. అఱ్ఱాశ్రయ కవిత; రెండవది పురం - అన్యశ్రయ కవిత. ఎట్టుతొగైలో మొదటిది నిద్రణై ప్రకృతి వర్ణనాత్మకం. రెండవది కురందొగై. మూడవది బంగురనూరు. నాల్గవది వదిట్టుపాట్టు. ఐదవది వడిపాడల్. ఆరవది కలత్తొగై, ఏడవది అగనానూరు. ఎనిమిదవది పురనానూరు. ఈ అన్నీ చాలవరకు అప్పటి రాజుల, సామంతుల యుద్ధాలను, ఇతర రాజకీయ సంప్రదాయాలను, విదేశాలలో వ్యాపార సాపారాలను, విప్లవ స్కందాది దేవతా విగ్రహాలను తెలుపు తున్నాయి. వత్తుప్పాట్టులో పది పెద్ద కవితలున్నాయి.

ఇప్పటివరకు లభించిన సంగం సాహిత్యం మొత్తం దాదాపు 30 వేల పాదాలున్న 2300 కవితలు. సంగం సాహిత్యంలో వైదికసంస్కృతి సాహిత్యాల భావాలు ఆదర్శాల ప్రభావం కనిపిస్తున్నా, సంస్కృత వదనాలం చాల తక్కువ. ఈ కవితలు రాజప్రాసాదాన్ని, బ్రాహ్మణగృహాన్ని, నెంబడినాని గుడిసెను, యుద్ధాలను, శృంగారాన్ని, దేన్ని వర్ణించినా, సమానోత్సాహంతో, శ్రోతల హృదయాలలో సరాసరిగా ప్రవేశించేటట్టు వుంటాయి.

తమిళులలో తొలి వ్యాకరణమైన తొల్కాప్పియం ఈ సంగం చివరి దశలోనిదని, శిలప్పదిగారం, మణిమేగలై అనే మహాకావ్యాలు సంగం ఆనంతర కాలమువని వండితుల నిర్ణయం.

సంగంకాలం తర్వాత, మధ్యకాలం తర్వాత, తమిళ సాహిత్యాన్ని ముందెత్తినవి శైవవైష్ణవ భక్తిప్రవాహాలు. శైవభక్తులు నాయనార్లని, వైష్ణవ భక్తులు అఱ్ఱార్లని ప్రసిద్ధిపొందారు. ఈ నాయనార్లు జైనుల త్రిషష్టి శలాకా పురుషులలాగ ఆరవత్తుమూవరు - ఆరవై ముగ్గురు. వీరిలో ముగ్గురు అప్పర్, జ్ఞానసంబందర్, సుందరమూర్తి చాల ప్రముఖులు. వీరు తమ స్తోత్రాలలో శ్రీశైలం, కాళహస్తివంటి తెలుగు షేత్రాలనూ ప్రస్తావించారు. వీరి భక్తి స్తోత్రాలు తేవారం అని పేరు పొందాయి. వైష్ణవుల అఱ్ఱార్లు వదిమంది, ఆండాళ్, మదురకవి అనేవారు కలిసి పన్నిద్దరు. వీరి స్తోత్రాలు దివ్యప్రబంధం అని పేరు పొందాయి.

తమిళ దేశంలో శివకేశవారాధనలు అంతకుముందునుంచే వున్నా, శైవ వైష్ణవ భక్తులతో, ఆచార్యులతో ప్రపత్తి - శరణాగతి అనే నూతన సంప్ర

దాయం ఏర్పడింది. వైదికమైన, బౌద్ధమైన ఆధ్యాత్మిక భావనను ఈ ప్రవృత్తితో సమన్వయించడంతో దేశమంతా వైష్ణవ ప్రవృత్తి సంప్రదాయం వైదికభావనకు నూతనార్థం కల్పించి వ్యాప్తి చెందింది. ఈ సమన్వయ ప్రవర్తకులు రామానుజాచార్యులు.

తమిళ కావ్య సాహిత్యం సౌందర్య వరాకాష్ఠను అందుకున్నది చోళుల కాలంలోనని అంటారు. ఈ కాలంలో జీవక చింతామణి, కంఠ రామాయణం మొదలయిన మహాకావ్యాలు వెలువడ్డాయి. విజయనగర కాలంలో విదేశ మతాన్ని ఎదుర్కొనడం ప్రధానం కావడంవల్ల వర్ణాశ్రమ ధర్మానికి ప్రాధాన్యం కలిగింది. దానితో మత ప్రచారకులు, వక్తలు, ఆచార్యులు పిళ్ళై లోకాచార్యులు, వేదాంత దేశికులు వంటివారు అవతరించారు. నాయకరాజుల తర్వాత క్రైస్తవ మత ప్రభావంతో వచన రచన వికసించింది.

లలిత కళారంగంలో తమిళులకు గొప్పచరిత్ర వుంది. క్రీస్తు పూర్వం బ్రాహ్మిలిపిలో తమిళ శాసనాలున్నాయి. సంగసాహిత్యంతో గొప్ప ప్రాసాదాల, నాట్యసంగీతాల ప్రస్తావన వుంది. కానీ అవన్నీ ఎలా రూపుమాసిపోయాయో తెలియదు. అయితే, మనకు 7వ శతాబ్దంనుంచి వల్లవుల వాస్తునిర్మాణాలు కనిపిస్తున్నాయి; మహాబలిపురంలోను, కంచి మొదలయినచోట్లా. ఇవి చాలవరకు కొండలను, కొండలవంటి పెద్ద గుండ్లను తొలిచి నిర్మించిన ఆలయాలు. వనమలై మొదలయినచోట్ల, చిత్తణ్ణవాసర్లోను వల్లవుల చిత్రాలు ఉన్నాయి. ఈ వనమలై దేవాలయంలో అపూర్వ సుందర పార్వతీ విగ్రహాన్ని తొలి సారిగా కనుగొని, నకలుచేసే శాశ్వతకీర్తి ఒక తరంకింద శ్రీ కోడూరి రామమూర్తి అనే తెలుగు చిత్రకారునికి లభించింది.

చోళుల కాలంలో విగ్రహాలపోత కూడా మహాన్నతస్థితిని అందుకొంది. నటరాజ విగ్రహం దీనికి తార్కాణంగా చెప్పవచ్చు. వల్లవుల తర్వాత చోళుల కాలంలో, ముఖ్యంగా రాజ రాజ, రాజేంద్రచోళుల కాలంలో దేవాలయ మొక వ్యవస్థగా స్థిరపడింది. దేవాలయమంటే, సకల విద్యలకు కూడలి, విశ్వవిద్యాలయంవంటిది. వేదశాస్త్ర పురాణాది వ్యాసంగం, శిల్పవాస్తు శిక్షణ, నాట్య సంగీతాభ్యాసం - వీటన్నిటికీ అది అటవట్టు.

విజయనగర సార్వభౌములు ఈ దేవాలయాలను సంస్కృతికి కోటలుగా తీర్చారు. గొప్ప గోపురాలతో, మహామండపాలతో ఉన్నత ప్రాకారాలతో అవి మహానగరాలవలె విరాజిల్లాయి. నాయక రాజులు ఈ సంప్రదాయాన్ని కాపాడి అభివృద్ధి పొందించారు. మదురలోని తిరుమలనాయకుని మండపం దీనికి తార్కాణం.



సంగీతం గురించి చెప్పనక్కరలేదు. సంగం అనంతర సాహిత్యంలోని ప్రముఖ కావ్యమైన శిర్పవృదికారంలో వివిధ సంగీత నృత్యనాట్యాలు, జానపద రీతులు తెలుపబడ్డాయి. వల్లవరాజు ప్రథమ మహేంద్రవర్మ కాలంలో రుద్రాచార్యుడనే గొప్ప నాట్యవేత్త పున్నట్టు పుదుక్కోట శాసనం తెలుపుతున్నది. గోపాలనాయకుడనే సంగీత విద్వాంసుడు అమీర్ఖుస్రో ఆహ్వానంపై ఉత్తర భారతావనికి వెళ్ళినట్టు చరిత్ర చెబుతున్నది. నాయక రాజులకాలంలో రఘునాథనాయకులు, వేంకటమఖి, త్యాగరాజులవారు వండివారు అవతరించి దాక్షిణాత్య సంగీతాన్ని భారతదేశానికి తీసుకొని వెళ్ళడం అందరికీ తెలిసిందే.

వీటన్నిటినీ నింహవలోకనం చేసినప్పుడు మనకు కలిగే అభిప్రాయం ఏమిటి?

ప్రతి యుగంలోను, ప్రతి దశలోను తమిళులు తమ విశిష్టతతోపాటు యావద్భారతదృష్టితో సంస్కృతి సమన్వయానికి ప్రయత్నించారని స్పష్టమవుతున్నది. తిరుఁగ్కువర్ చెప్పిన యాదుం ఊరే, యావరుం కెళిర్ - దేశమంతా నా ఊరే, అందరూ నా ఆత్మీయులే అనే విశ్వజనీనసూక్తిని తమిళులు ఎప్పుడూ మననం చేసుకుంటున్నట్టే తోస్తుంది.

అందువల్లనే భారతదేశం నవరత్నమాల అని, వివిధానేక పుష్పదామమని అన్నాను.

[కృష్ణా పత్రిక, 14-12-1968]



## కళాబోధనలో మ్యూజియంల పాత్ర

నేను పెరిగింది హంపి వరిసరాలలోని కమలాపురంలో. విజయనగర చక్రవర్తులు తమ రాణుల ఆలంకరణకోసం, దేవతల పూజలకోసం కమలాలు పూయించేవారట మా ఊరి చెరువులో; కనుకనే మా ఊరికి కమలాపురమనే పేరు వచ్చిందట. మా ఊరు పొలిమేర దాటగానే మాకు నిత్యం కనిపించే దృశ్యాలు నర్తకిమణుల వివిధ భంగిమలు చెక్కిన ద్వార తోరణాలు, వేలాది నైనికులు కదంతొక్కుతూ యద్ధానికి వెళ్తున్నట్టు చెక్కిన శిలాఫలకాలు వాటి శిల్ప సౌందర్యం కాని, కళారహస్యంగాని తెలియకపోయినా వాటి ఎదుట నిలబడి చూస్తుంటే, ఏదో అనిర్వచనీయానందం మనస్సును ముంచెత్తేది.

అక్కడి ద్వారతోరణాలు, శిథిల దేవాలయ గోపురాలు, భిన్నరూపాలయిన మూర్తులు, వీరగల్లులు, రాణుల స్నానాగారాలు, గజాశ్వశాలలు — ఒక్కదేమిది నాకు ఎన్నో విషయాలు చెబుదామని వేచి ఉన్నాయా అనిపించేది. ఉద్ధాన వీరభద్రప్ప — ఆకాశమంత పొడువెదిగిన వీరభద్రమూర్తి — విజయనగర రాజులు, ప్రజలు, వారి కళల ఔన్నత్యాన్ని తెలుపడంకోసమే అంత ఎత్తున ఎదిగి, నిలబడి ఉన్నాడా అనిపిస్తుండేది నాకు. ఆకాశమంటే విరూపాక్షస్వామి దేవాలయ గోపురం, తుంగభద్రగట్టున చక్రతీర్థ సమీపాన ఏకాంధంగా వున్న బృహచ్చిలాపలకంపై కిష్కింధావాసులను అనుగ్రహించడానికా అన్నట్టు నిలబడిన రామసీతా లక్ష్మణాంజనేయుల సుందరమహోన్నత విగ్రహాలు మాత్రం నాలో భక్త్యావేశాన్ని కలిగించేవి. ఇది చిన్ననాటి స్థితి.

కౌమారదశలో మద్రాసులో మ్యూజియం చూడడం సంభవించింది అదృష్టవశాత్తు. అక్కడి అమరావతీ గ్యాలరీలో సిద్ధార్థుని మందహాస సుందరమైన ముఖం, మెడవరకు విరిగిన విగ్రహం ఉంది. దానిముందు గంటల తరబడి నిలబడినాను. సిద్ధార్థుని ఆవేదనను, వైరాగ్యాన్ని ఆ మందహాసంలో చూడగలిగాను. పక్కనే మహాప్రస్థానం దృశ్యం; పరిజనం నిద్రిస్తున్నారు, ప్రక్కనే యశోదర నిశ్చింతగా శయ్యపై పడి ఉన్నది, వల్లెవాటు సవరించుకొని అంతఃపురం వదిలిపోతున్న సిద్ధార్థుడు, మరి కొంతదూరంలో తపస్సుతో చిక్కి శల్యమై, పేగులు, పక్క ఎముకలు కనిపించే విధంగా ఎముకల గూడైన



నీర్ధార్థుడు, బుద్ధుడైన నీర్ధార్థునికి పరమాన్నం నివేదిస్తున్న సుఖాత, మృగ దావంలో తొలి సందేశం, సత్యం ప్రవచిస్తున్న బుద్ధుడు, బిక్షకై శుద్ధోదనుని కడకు వస్తున్న తథాగతుడు- ఇలా ఎన్నో దృశ్యాలు.

చరిత్ర జ్ఞానం ఎంతో కొంత కలిగింది గనుక ఈ విషయాలు తెలుసు కోగలిగాను. ఆ మాత్రం చరిత్ర జ్ఞానమున్న ఎవరైనా ఈ సంగతులు గ్రహిస్తారు.

ఈ జ్ఞాన నముపార్జనకు మూలమేమిటి? కళాకారుని కౌశలం. ఒక ప్రాంతంలోని మారుమూల కళాఖండమే ప్రేక్షకునికి ఎంతో ఆనందం కలిగించి నప్పుడు, కళా బాంధారం, కళాదేవత నర్తనశాల అయిన మ్యూజియంను గురించి చెప్పనక్కరలేదు.

మ్యూజియం అంటే. మనకు ఏదో చచ్చిన జంతువులు, పాత తుక్కు వట్టిన వస్తువులు నిలవచేసే శాల అనే అపోహ ఎందుకో! మద్రాసుకు వెళ్ళే తెలుగు వారంతా పూర్వం మ్యూజియంను చచ్చిన కారేజీ అని, జూయ్ లాజికల్ పార్క్ ను బ్రతికిన కారేజీ అని వ్యవహరించడం ఈ దృష్టితోనే. మ్యూజియంలో బ్రతికిరవేచి ఉండక పోవడం కూడా ఈ భావాన్ని బలపరచి ఉంటుంది.

మ్యూజియంలో తిరుగుతున్నంతసేపు, పూర్వజన్మలు జ్ఞాపకం వచ్చినట్టు, పాత వారితో ముచ్చటిస్తున్నట్టు, పాత యుద్ధాలు, వైభవాలు, పతనాభ్యుత్థానాలు తిలకిస్తున్నట్టు, ఎవరెవరో వీరులు, తమ త్యాగాన్ని, పరాక్రమాన్ని చూపడానికి మన ముందు వేచి ఉన్నట్టు, ఏవేవో వర్ణ చిత్రాలు పాతకాలపు మన వైభవాన్ని విలాసాన్ని వినోదాన్ని చూపుతున్నట్టు, ఏ రాణి వాసపు వాసనలో గుబాళిస్తున్నట్టు, శాసనాలు మన పురాచరిత్రను వేనోళ్ళ చాటుతున్నట్టు తోస్తుంది. ఇంత సజీవమైన మ్యూజియం చచ్చిన కారేజీ ఎలా? నిజానికి....

మ్యూజియం అనే పదం గ్రీక్ భాష నుంచి ఉత్పన్నమయినదని, మ్యూజ్ అంటే కళా స్థానదేవత, అలాటి దేవతల ఆధిష్ఠానం, పీఠం మ్యూజియమని మ్యూజియాలజీ నిపుణులయినవానికి ప్రత్యేకంగా చెప్పనక్కరలేదు. ఒక విధంగా ఈ మ్యూజియంలో మన దేవాలయాలలాగ ఒకప్పుడు సకల కళలకు ఆధిష్ఠానాలుగా ఉండేవని మనం భావించవచ్చు. మనకు గురుకులాలు, దేవకులాలు ఉన్నాయి. ఒక విద్యార్థి తనకు కావలసిన చదువులన్నిటినీ ఆ గురుకులంలో చదువవచ్చు. గురుకులమంటే, గురువుల సమూహం. ఒక్కొక్క గురువు ఒక్కొక్క విద్యలో ఆరితేరినవాడయి ఉండేవాడు. అట్లే దేవకులం

కూడ దేవతల సమూహం. ఎవరికి ఇష్టమైన దేవతను వారు కొలవవచ్చు. ఇలాంటిదే మ్యూజియం.

ఈ విధంగా వివిధ విద్యలకు, కళలకు అధిష్ఠానమైన మ్యూజియంలు, ఈజిప్టు పరిపాలకులైన టాలమీల కాలంలో కేవలం విచిత్ర వస్తు సంగ్రహాల యాలు కావడం, వారి వస్తు సంగ్రహణేచ్ఛ వల్లనే. దానినుంచే అజాయబ్‌ఘర్ అనే హిందీలో వ్యవహారం ఏర్పడింది.

మనదేశంలో దేవకులాలు కాక, ప్రాచీన వస్తువుల సంగ్రహాలయాలు ఉన్నట్టు మనకు బాసుని ప్రతిమానాటకం సాక్ష్యమిస్తున్నది. ప్రాచీన కాలంలో పాశ్చాత్య రాజులు, రాజన్యులు చేస్తున్నట్టే మనరాజులు, రాజన్యులకూడ తమ వినోదంకోసం వివిధ శాలలు నిర్మించుకొనినట్టు మహాభారత, హరివంశాలలో చిత్రశాలల, ఆయుధ శాలల, అలంకరణ శాలల, సంగీత శాలల ప్రస్తావన లున్నాయి. కాని ఇవన్నీ ప్రజాసామాన్యం ఎప్పుడుబడితే అప్పుడు చూడడానికి వీలలేదు. వారే తమ పట్టాభిషేక దినోత్సవంలోనో, వివాహాది శుభసమయాల లోనో జనానికి అంటే తమ ఆస్తులకు — తమ వైభవ స్ఫోరకంగా చూపించే వారు. అవి వారి సౌందర్య దృష్టికి, వైభవ ప్రాభవాలకు దృష్టాంతాలుగా ఉండేవి. ఆ వస్తువుల సేకరణకూడ ఏ నిర్దిష్ట దృష్టితోగాని, పద్ధతితోగాని జరిగేది కాదు.

కనుక నేటి మన మ్యూజియాల చరిత్ర — పబ్లిక్ మ్యూజియంల చరిత్ర. 18 వ శతాబ్ది మధ్య అంటే 200 ఏళ్ళ నాడు ప్రారంభమైంది. ఈ దశలోనే లండన్‌లోని బ్రిటిష్ మ్యూజియం 1753 లోను, ఫ్రాన్స్‌లోని లూవర్ మ్యూజియంవంటి ఎన్నో మ్యూజియంలు ఏర్పడ్డాయి.

ప్రథమ ప్రపంచ సంగ్రామానంతరం యూరపులోను, ఆమెరికాలోను, ఇతర దేశాలలోను మ్యూజియంల చిత్రంలో నూతనయుగం ప్రారంభమైంది. కొత్త మ్యూజియంలు ఎన్నో బనులుదేరాయి. పాత మ్యూజియంల పునర్నిర్మాణం జరిగింది. ఆరుబయట మ్యూజియంలు నెలకొన్నవి — స్కాండి నేవియన్ దేశాలలో. ఇలాంటివి క్రమంగా ఇతర యూరోపియన్ దేశాలలోను వ్యాపించాయి.

మనదేశంలో ఒక విధమైన మొదటి పబ్లిక్ మ్యూజియం బెంగాల్ ఏషియాటిక్ సొసైటీవారిది. ఇది మౌనార్థకంగా మద్రాసు లిటరరీ సొసైటీ 1851 లో ఒక మ్యూజియం స్థాపించింది. 1894 లో బెజవాడలో ఏర్పడింది. సొలార్‌జంగ్ మ్యూజియం గురించి సమ చెప్పనక్కరలేదు.



ఇరవై యవ శతాబ్దంలో ప్రబోధ యుగం ప్రారంభమై పురాతత్వశాఖ స్థాపన అయిన ప్రారంభంలో పురాతత్వ శాఖ వారు వివిధ ప్రాచీన చరిత్రక స్థలాలలో మ్యూజియంలు నెలకొల్పడం, స్వాతంత్ర్యానంతరం జాతీయ మ్యూజియం నిర్మాణ ప్రణాళిక ఏర్పడడం, 1949 ఆగస్టులో రాష్ట్రపతి భవనంలో జాతీయ మ్యూజియం బీజప్రాయంగా ప్రారంభం కావడం, కలకత్తా ఇండియన్ మ్యూజియం, సాలార్ జంగ్ మ్యూజియం జాతీయ మ్యూజియంలుగా శాసనంద్వారా ప్రకటించడం మ్యూజియం చరిత్ర విశేషాలు.

ఈ మ్యూజియంలు విషయ బేదాన్నిబట్టి కళల మ్యూజియంలు, పురావస్తు మ్యూజియంలు, ప్రకృతి మ్యూజియంలు, చరిత్ర మ్యూజియంలు. జానపద మ్యూజియంలు — అవి విధవిధాలుగా ఏర్పాటు చేయవచ్చు; ఏర్పాటయ్యా ఉన్నాయి.

నన్నయ "సుతజల పూరితంబులను నూతులు నూరిటికందె" ఒక నడబావి మేలని, అలాంటి నడబావులు నూరిటికందె ఒక్క క్రతువు గొప్పదని, అలాటి క్రతువులు నూరిటికందె ఒక సుతుడు మేలని, అలాటి నూరుమంది సుతులకందె ఒక సూన్యత వాక్యము మేలు అని అన్నాడు. అలాగే నూరు మాటలకన్నా ఒక ప్రేక్షణకం గొప్పది ప్రేక్షణకమందే చూడదగినది-నాటక మైనా, నృత్యమైనా, శిల్పమైనా, చిత్రమైనా. చూచిన ఒక వస్తువు నూరుమాటలు చెప్పలేని దానిని చక్కగా చెబుతుంది. అందుకేను జనసామాన్యానికి కళను బోధించడానికి ప్రేక్షణకంవంటి సాధన మరొకటి లేదు. మ్యూజియం కూడ ప్రేక్షణకం వంటిదే, సామాన్య ప్రేక్షణకం కాదు; మహాప్రేక్షణకం.

కళా సంప్రదాయం తెలియడానికి మ్యూజియమంత మహత్తర స్థానం మరొకటి లేదు. ఆయా చరిత్ర స్థలాల ప్రాంతాలలో మనం ఒక కళాస్వరూపమే చూడగలం. మ్యూజియంలో వివిధ కళ వస్తువులు సంగ్రహించబడి ఉంటాయి గనుక వాటిని చరిత్రగతిలో అనువూర్చి తెలుసుకోవచ్చు.

మనకు స్పష్టంగా తెలిసిన కళ బౌద్ధకాలపు కళ. బౌద్ధ రామాయణాలలోను, గాథాసప్తశతివంటి అతి ప్రాచీన కవిత్వంలోను చిత్ర శిల్ప విషయాలు మొదలైనవాటి ప్రస్తావన ఉన్నా, వాటి కళా సంప్రదాయమేమిటో తెలియదు కాని, అప్పటికే బౌద్ధ వైదిక కళల సమ్మేళనం జరిగింది గనుక, అది అప్పటి మైన భారతీయ సంప్రదాయ కళ అని అంటాం.

ఈ సంప్రదాయంలో జీరాడే వల్లెవాటులోని రేఖలు, చక్కని చిరుకాలు, ఎత్తికట్టిన కేశపాళ వద్దతులు, బెదరిచూసే మృగ సముదాయం పంగిమలు,

అంతఃపుర కాంతల హాసాలు. ఇవన్నీ ప్రజలకు అప్పటి భారతీయ కళా సంప్రదాయాన్ని ఎంతో చక్కగా బోధిస్తాయి.

అజంతా కళా సంప్రదాయం అగ్నేయాసియాకే ఒరవడి పెట్టింది. శ్రీలంకలోని నీగిరియా ఆ సంప్రదాయాన్ని పుణికి పుచ్చుకొంది. అజంతా చిత్రాలలోని చీరకట్టు నీంగారాలు, కేళాలంకరణలు, ప్రసాదన విధానాలు జనానికి కళామయ జీవితాన్ని బోధిస్తాయి. అజంతాలో వెలుగునీడల చాయలు రాకపోలేదు. సముఖ దృశ్యంకన్నా, పార్శ్వ దృశ్యానికే ప్రాధాన్యమిచ్చిన మన కళాకారులు రేఖలకు, దిట్టంగా వర్ణ రేపానికి ఎక్కువ విలువ నిచ్చారే గాని, వెలుగునీడలకు ప్రాధాన్యమివ్వలేదు.

రేఖను ఆదార్యుడు, రూపాన్ని కళా ప్రియుడు, అలంకరణను శ్రీలు, రంగును ప్రజాసామాన్యం ఇష్టపడుతుందని విష్ణుదర్మోత్తరకారుడు అంటాడు. కళాకారుని కౌశలమంతా రేఖతో వ్యక్తమవుతుంది. నిజానికి వర్ణం, వర్ణసంయోగం జనం కనులకు విందుగా ఉంటుంది. తర్వాత రూపం చూస్తాడు. తర్వాతగాని రేఖా విన్యాసంలోని విలాసంపై దృష్టిపొదు. పోయినా దానిని గ్రహించలేడు.

అజంతాకు ముందు, ఆ కాలంలోని దేవతలు, మహాపురుషులు మన కళాకారుని లక్ష్యమయినందున, కళను శాశ్వతం చేయడం, వచ్చే తరాలవారికి బద్ధంగా అందివ్వడమూ ఆతని ఉద్దేశం గనుక, గుహలు, కొండలు, పెద్ద గండ శిలలు కళాద్రవ్యాలయ్యాయి. అప్పటికే, ఆకాలంలోనే, రాజ ప్రాసాదాలలోకి, ధనవంతుల విలాస గృహాలలోకి ఏదో రూపంలో కళ ప్రవేశించింది. శాశ్వతత్వానికి క్రమేపి బలం తగ్గింది. చిత్రపటాలు, చిత్రపటాలు నీధమయ్యాయి. రాజునుబట్టి, ప్రాంతాన్నిబట్టి కళాసంప్రదాయం మారింది; శైలిమారింది. రాజులు గద్దె దిగిన కొద్దీ ప్రజల జీవితం వస్తువయిన జానపదకళ, పెద్ద యెత్తున చిత్ర రేఖనాదులు విస్తరించడం మొదలైంది. ఆయా ప్రాంతాల పాలకుల వద్దతులను బట్టి రాజస్థానీ సంప్రదాయం, జమ్ముశైలి, కాంగ్డీశైలి, విజయనగరశైలి, నాయక రాజులశైలి, మొగల్ శైలి మొదలైన శైలులు ఏర్పడ్డాయి.

ఇంతగా పెక్కుపాయలుగా పారిన కళా శైలులు ఒక్కచోట మాడగల స్థలం మ్యూజియం తప్ప మరొకటి కాదు. కనుక మ్యూజియం కళాలక్ష్మికి రెండవ విశ్రామ స్థలం. ప్రజలు — కళాభిరుచిగల ప్రజలు — కళలను సులభంగా గ్రహించి జీవితాన్ని కళామయం చేసుకొనడానికి, ముందుతరాలవారిని



సభ్యులుగా, సహృదయులుగా చేయగల కళను ఆకళించుకొనడానికి, కళను స్వోపయోగంగాను, ప్రజోపయోగంగాను చేసుకొనడానికి విశాలాభ్యసన, పునరభ్యసన మందిరాలు మూఱుపయ్యాయి.

ఎవరు ఈ మాటను ప్రచారం చేశారో కాని, మూఱుపయ్యం — విద్యా సరస్వతికి, కళాభారతికి విలాసభవనమైన మూఱుపయ్యం — నిజంగానే సకల లలిత కళలకు స్వయంబోధక విశ్వవిద్యాలయమైంది. ఈ విశ్వవిద్యాలయంలో ప్రవేశించింది. ఇక్కడ చిత్ర, మూర్తులతోపాటు వివరణ పత్రాలు, మార్గదర్శక బృందాలు మీకు సకలం బోధిస్తాయి. ఎనోదం కోసం వెళ్ళిన మీరు ఎనోదంతో పాటు విజ్ఞానంతో — విజ్ఞాన భరంతో, మెరిసే కళ్ళతో, నవ్వే మనస్సుతో ఊహించిందే మేధతో తిరిగివస్తారు.

(సారాజంగ్ మూఱుపయ్యం వారోత్సవంలో జనవరి 11 న డాక్టర్ ఎన్. రమేశన్ అధ్యక్షతన జరిగిన గోష్టిలో మూఱుపయ్యంపట్ల ప్రజాస్వామ్య దృష్టితో చదివిన వ్యాసం.)

[ఆంధ్రభూమి, 18.1.76]



## పాల్కురికి సోమనాథుని వైద్యక వైదుష్యం

ఆంధ్ర సాహిత్యంలో ఉత్పాద్యశాఖకు మూలపురుషులలో రెండవ వాడయిన పాల్కురికి సోమనాథుని వైదుష్యం బహుముఖం. అతని బసవ పురాణ, పండితారాధ్య చరిత్రలు తెలుగుభాషకు తొలివిజ్ఞాన సర్వస్వాలన్నా అసత్యం కాదు. డాక్టర్ యశోదారెడ్డి ఉత్పాద్య సాహిత్యశాఖా ప్రవర్తకునిగా నన్నెచోడుని పేర్కొన్నారు.<sup>1</sup> కాని నిజానికి కుమారసంభవకథ కూడ పురాణోక్తమే. కనుక ఒక విధంగా నన్నెచోడుడు తన రచనను ప్రాచీన వస్తువును గ్రహించే కావించినాడు. కాని, సోమనాథుని వస్తువు, రచనా విధానమూ మౌలికమైనవి. సోమనాథుడు దాదాపు తనకు రెండు మూడు తరాలనాటి అప్పటమైన తెలుగు కన్నడ నాడుల వస్తువును స్వీకరించినాడు. బసవన పాదాలవంటి ద్వివదతో - తాను సృష్టించిన నూతన చృందస్సుతో - రెండు మహత్తర రచనలు కావించినాడు" గనుక అతనినే నేను ఉత్పాద్య సాహిత్యశాఖకు మూలపురుషునిగా పేర్కొనడానికి సాహసిస్తున్నాను.

సోమనాథుడు బసవపురాణ, పండితారాధ్య చరిత్రలలో తన విజ్ఞాన వైతవాన్ని వెదజల్లినాడు. డాక్టర్ చిలుకూరి నారాయణరావుగారన్నట్టు అతడు కేవలం కవి కాదు; పరమత ఖండనం, స్వమత స్థాపనం, వాటికి కావలసిన వైదుష్యం, అన్నిటినీ మించి ప్రజాసామాన్యంలో పాతుకుపోవడానికి దేశీయ చృందస్సుతో దేశీయ రీతిని కవిత దెప్పడం అవసరమన్న రహస్యం తెలిసిన లోకజ్ఞుడు. అందువల్లనే సహజ కవితా కామనీయకంతో పరితలను తన్మయులను చేస్తూ, నెమ్మదిగా మత ప్రవణులను చేస్తాడు. తక్కిన శాస్త్ర పాండిత్యంతో పాటు అతడు వైద్యశాస్త్ర వైద్యష్యాన్ని ప్రమాణాలు ఉదాహరించకనే, ప్రామాణికంగా తెలిపి, వైద్యవదులనూ ఆశ్చర్యచకితులను చేస్తాడు. వ్యాధి,

1. ఆంధ్ర సాహిత్య విశాసము, 1 వ భాగము: డాక్టర్ యశోదారెడ్డి.

2. పరిశోధన సోమనాథ సంఘిక.

3. పండితారాధ్య చరిత్ర పీఠిక-పు. 86 - (ఆంధ్రవైదిక ప్రతి)



తన్నిదానము, తచ్చికిత్స, తదుపచార ప్రక్రియలు, లోకంలోని అలవాట్లు మొదలయిన వాటిని గురించి సోమనాథుని వివరణలు చదువుతున్నప్పుడు, అతని వరిశీలన పరమావధిగా కనిపించి అతడు మహావిష్మయజ్ఞాని అనిపిస్తుంది.

కాంచీపురంలో నాట్యనమిత్తండి అనే మహా శివభక్తుడు ఒకనాడు వీకామనాథుని సేవించడానికి వెళ్ళుతాడు. దేవుని దివ్యతనువు వంకలు వోయి వెడరూపుగా కనిపించగా, వాయుదోష మనుకుంటాడు. “వాయు తైలంబు గూర్చి యోషధము లెనయంగ వండు”తాడు. ఈ వాయుతైలంతో పురహరునికి మర్దనంచేసి,

“తవిలి యా వావిలి చివుకు లుమ్మెత్త  
చివుకులు దక్కెద చివుకు లాముదము  
చివుకులు వండిన జిల్లేదాకులును  
నివియాదిగా మండులన్నియు గూర్చి  
తెచ్చెర దనువెల్ల సేకంబు సేసి  
పొచ్చెంబులే కిసుక పొట్టాల గాచి,  
పుచ్చుచు నరచేత వెచ్చజూపుచును”<sup>1</sup>

ఉపచారాలు చేస్తాడు. అముదపాకులు మొదలయిన వాటిని వెచ్చబెట్టి కాచడం, ఇసుకపొట్టాలు వెచ్చజేసి కాచడం, అరచేతులు రాచి కావడమివ్వడం వైద్యక గ్రంథాలలో చెప్పిన స్వేదన తాపనాది ప్రక్రియలే.

చేటల వేమయ్య గొప్పభక్తుడు. చేటలు అల్లి, అల్లించి బండ్లపై వేసుకొని ఊరూర తిరిగి అమ్మి, దానివల్ల వచ్చిన లబ్ధితో జంగమార్చన చేస్తుంటాడు. అతనిపై దయ కలిగిన ఒక రసనీధుడు రసఘటిక నీధ్వపరచి అతనికి తెలియ కుండా, అతని పాదాలకడ పెట్టి వెళ్ళుతాడు. దానిని ఎవరో దొంగలిస్తారు. వేమయ్య పరిస్థితి ఎప్పటిలాగే వుంటుంది. నీధుడు తిరిగివచ్చి తన రసఘటిక ఇమ్మంటాడు వేమయ్యకు ఆ సంగతి తెలియదు కాని శివుని స్మరించి,

“అలదిన, నిజలలాటాంకిత ఘర్మ  
జల మ్మిశ్రిత విభూతి నలచుచు ఘటిక  
గావించి యతనిచే గ్రక్కున బెట్టి”

నాడట.<sup>2</sup> ఈ నీధుడు

1. బసవ పురాణం. వాఙ్మ. 196

2. వండితారాధ్య చరిత్ర - ఆంధ్రపత్రిక ప్రతి 1-482

"రసము శోధించి చారణలు గావించి,  
యసమాషరంబుల రస తైలములను  
దొఱల బాషాణ ద్రుతులను మర్దించి  
నెఱయ మూర్చకు దెచ్చి మఱి చంపి కల్క-  
ముగ సాంగముగ బిండములను బావించి  
తగు వజ్రమూష మందపుగాక దీర్చి"

ఇత్యాదిగా చెప్పిన రస ముటికా నిర్మాణ క్రమమంతా వైద్యక గ్రంథాలు  
వివరించిన శాస్త్రీయ పద్ధతే. రసబంధనానికి అష్టావళ కర్మలు చెప్పినారు,  
శాస్త్రకారులు. శ్రీ గోవింద భగవత్పాదాబార్యులు రసహృదయతంత్రంలో

"స్వేదన మర్దన మూర్చ  
త్థావన నిరోధ నియమాశ్చ,  
దీపన గగన గ్రాస  
ప్రమాణ మథ చారణ విధానంచ.  
గర్భద్రుతి బాహ్యద్రుతి  
జారణ రసరాగ చారణంచైవ,  
క్రమణ వేదో భక్షణ  
మష్టా ద శేతి రసకర్మ."² అని

వివరించారు. గోవింద భగవత్పాదులు శంకరులకు అద్వైత గురువులు మాత్రమే  
కాక రససిద్ధులైన యోగి పుంగవులు. రససిద్ధులందరూ రసగంధకాలను  
శివపార్వతులుగా బావించినవారు. రససిద్ధితో కాయసిద్ధి, జీవన్ముక్తి కలుగ  
గలవని నమ్మిన గోవింద భగవత్పాదులు రసాన్ని

"మూర్చిత్యా హరతి రుజం  
బంధన మనుభూయ ముక్తిదో భవతి,  
అమరీకరోతి సుమృతః  
కోఽన్యః కరుణాకరః తస్మాత్."³

అని అమృత స్వరూపుడైన పరమాత్మతో పోల్చారు. తను మూర్చపొంది,  
ఇతరుల వ్యాధులు తొలగిస్తుందట; తను కట్టువడి ఇతరుల కట్టు తెంచు  
తుందట; తను మరణించి, ఇతరులను అమరులను చేస్తుందట రసం.

1. పండితా.1.476.477

2. రసహృదయ తంత్రం : ద్వితీయావ బోధం. 1, 2 శ్లోకాలు.

3. రసహృదయ తంత్రం : 1.3



బెలిదేవి వేమనారాధ్యుల కథలో, పాముల ప్రసక్తిలో సోమన

“సుమహాత్పురాణ వాసుకి మణినాగ  
విమల కర్కోటక కుముదాక్ష కుముద  
శంపిత కానిల శబలాశ్వతల ని  
మలిన పిండకర వామన కుహకోట  
నఖ మహాదర హవిర్ముఖ హేమశంఖ  
నఖ హవ్యకర్ణ ధనంజయ సంఘ  
రక వరివర్త కార్యక శిఖి నిష్ఠ  
రక మిత్ర కల్మషైరావత శబల  
కౌల కౌశిక తక్షకాశష శంఖ  
పాల పుండ్రక ముద్గ తైలాసుతాది  
నాగసహస్రమం దెన్నంగ నష్ట  
నాగంబులన నిరున్మాలు జాతులకు”

అని చెప్పిన నాగసహస్రాలు<sup>1</sup> పౌరాణికాలయినా, చివరి అష్టనాగాలు వైద్యులు చెప్పినవే. ప్రాచీనతముడైన సుశ్రుతుడు

“అశీతి స్త్రైవ సర్పాణాం భిద్యతే వంచదా తు సా,  
దర్శికరా మందలినో రాజవంతః తదైవచ.  
నిర్విషా వై కరంజాశ్చ త్రివిధాస్తే పునఃస్మృతాః,  
దర్శికరా మందలినో రాజవంతశ్చ వన్నగాః.  
తేషు దర్శికరా జ్ఞేయాః వింశతిః షట్చ వన్నగాః,  
ద్వావింశతిర్మండలినః రాజవంతః తథా పరే.  
నిర్విషా ద్వాదశ జ్ఞేయాః వైకరంజోద్భవాన్సదా,  
వైకరంజాః త్రయః సర్వే చిత్తమందల రాజితాః.

అని పెక్కుజాతులు చెప్పినాడు<sup>2</sup> కాని, తర్వాతి వారు మొత్తం మీద నాలుగు రెళ్ళ సంఖ్యకే దించినారు.

బసవని తల్లి మాదాంబ గర్భధారణ చిహ్నాలు సోమన ఎంత గాఢ యంగా వివరించాడో.

1. పండితా. 1 436

2. సుశ్రుత, కల్పస్తంభం, 49, 10, 11, 12 శ్లో.

"తగ గర్భ చిహ్నముల్ దానంకురించె  
 నమృతాంశుడగు పుత్రు డతివ గర్భమున  
 నమరియుండుట నొక్కొ యాకలి గాదు  
 జలజాషి కడుపున సదృశి రుచికు  
 దలరుచి గోరుచు బరుచులై తోచె  
 పాండురాంగుని మూర్తి పడతి గర్భమున  
 నుండుటనో వెలుగొందె మైదీగ  
 పడతి శీలపు జూలు భవిపాకములకు  
 నొడబడకునికినో యోకిళ్ళు పుట్టె  
 గ్రాలుచు సుతుని రాకకు నోరు దెలుచు  
 లీలనో సతి కావులింతలు పుట్టె  
 శివమూర్తి దనకు లోనవుటనో తవిలె  
 శివయోగ నిద్ర నా జెలువకు నిద్ర  
 కాలకంధరమూర్తి గడుపున నునికి  
 నో లలితాంగి చన్మానలు నల్పెక్కె  
 బెనుపుగ శివమూర్తి వనిత గర్భమున  
 దనరనో నడుము పేదటిమి వోనాడె  
 యోగీంద్ర హంసుడయ్యువిద గర్భమున  
 రాగిల్లుటనో నడవేగంబు వదలె."¹

సుశ్రుతుడు గర్భదారణ లక్షణాలను

"స్తనయోః కృష్ణముఖతా రోమరాజ్ఞాద్గమస్తథా,  
 అక్షివజ్రాణి చాప్యస్యాః సమ్మీల్యంతే విశేషతః.  
 ఆకామతః చర్దయతి గంధా దుద్విజతే శుబాత్,  
 ప్రసేకః స్పదనం చాపి గర్భిణ్యాః లింగముచ్యతే."

అని వివరించినాడు.²

విష్ణ్వాది బక్తనేత్ర లాభ కథనంలో సోమన చెప్పిన నేత్ర వ్యాధులన్నిటికీ వైద్యక ఆకరాలున్నాయి. ఆ వ్యాధులను ఆధునిక వైద్యులు పరిశీలిస్తే, అవ్పటి పారిశాషిక పదాలు, వ్యాధి పర్యాయాలు ఎన్నో లభిస్తాయి. కాశిదాసుడు

1. బసవ-31 (వావిళ్ళ)

2. సుశ్రుత, శరీరం 3-14, 15.



శ్రుతితో నేత్రదానం పొంది నేత్ర రోగస్థులైన జనులను రంధో అని దాటినాడట.  
అప్పుడు

"దవ్వవోయినకన్ను దడికన్ను తొరయ  
గప్పిన న్నుడ్కు గన్నొడ్డు గన్ను  
గ్రుడ్డి కన్నొరిగన్ను గోడెప్ప గన్ను  
బొడ్డు కన్నును పూవువోయిన కన్ను .  
పొంగట్టిన గన్ను బంగుడు కన్ను  
గ్రాలు కన్నును నీరుగాటెడు కన్ను  
బొందకన్నును బొరిబొరి బ్రుస్సు కన్ను  
మంద కన్నును బెక్కుమాదరి కన్ను  
బోటు గన్నును బొంగవోయిన కన్ను  
దూముగట్టిన కన్ను దూరి గొన్ను  
మయిరి కన్నును మసుమసుకని కన్ను  
నయిరకన్నును బాయకదరెడి కన్ను  
దోటువోయిన కన్ను దొలుగుడు కన్ను  
దీటకన్నును మఱి తిమిరంబు రక్త  
దోళంబు దుర్మాంస దోషంబు వాయు  
దోషంబు బటలంబు దుర్దర్శి గృష్ట  
కాసయు ననెడి రోగంబు గన్నులును."

అదిగా గలవారు చికిత్స కోసం పచ్చారట.<sup>1</sup>

మాధవనిదానకారుడు తన నిదానం ప్రకరణంలో దాదాపు తొంభయి  
నేత్రరోగాలు పేర్కొని వాటిని ఉపసంహరిస్తూ,

"నవ సంధ్యాశ్రయాస్తేషు వర్తమాస్త్యేకవింశతిః,  
శుక్లభాగే దశైకశ్చ చత్వారః కృష్ణభాగజాః.  
సర్వాశ్రయా స్సప్తవశ దృష్టిజా ద్వాదశైవ తు,  
బాహ్యజౌ ద్వౌ సమాఖ్యాతౌ రోగౌ పరమదారుణౌ.  
భూయ ఏతాన్ ప్రవక్ష్యామి సంఖ్యారూప చికిత్సితైః."²

అని అన్నాడు. సోమనాథుడు చెప్పిన కంటి జబ్బుల కన్నిటికీ సంస్కృత  
వ్యాయాలు రదిస్తాయి.

1. పండితా, 2 108, 109 పు.

2. మాధవ నిదానం, నేత్రరోగ నిదానం; పు 553

సుక్రుతుడు నేత్ర రోగాలు దెబ్బయి యాడు (76) చెప్పాడు :—

“వాతాద్దశ తథా పితౄత్ కపాచ్చైవ త్రయోదశ,  
రక్తాత్ షోడశ విజ్ఞేయా సర్వజాః పంచవింశతిః.  
తథా బాహ్యా పునర్ద్యా చ రోగాః షడ్సప్తతి స్మృతాః.”<sup>1</sup>

బెజ్జ మహాదేవి శివుని వనిపాపను చేసి నీళ్ళు పోయడం కౌమార భృత్యంలోని ప్రక్రియయే. ఇది మనకు అనూచానంగా వస్తున్నది. బెజ్జమహాదేవి

“కొంగిళ్ళపై నిడి లింగమూర్తికిని  
సంగన గావించు నద్యంజనంబు  
ముక్కొత్తు చెక్కొత్తు ముక్కన్ను బులుము  
నక్కొత్తు కడుపొత్తు నట వీపు నిమురు  
బెరుగంగ వలెనని తరుణు లీద్యదగ  
జరణముల్కరములు జాగంగ దిగుచు  
నలుగులు నలుచు నర్మిలి గట్టివెట్టి  
జలములు వీపున జలచు నంతంత  
వెగచి బెగడకుండ వెన్ను వ్రేయుచును  
నొగి మస్తకమున సీరొత్తు దోయిటను  
వదనంబు సొచ్చునో యుదకంబులనుచు  
నడుము పొట్టను నోరికడ్డంబు వట్టు  
జెన్నుగా పసుపార్చి చేయు మజ్జనము  
కన్నులు జెవులును గాదంగ నూదు  
నంగిటి ముల్లొత్తు నందంద వ్రేల  
కొంగిళ్ళ గార్నిరు దోనెత్తి మిడుచు  
బడలి చేసీర దూపొడిచి బొట్టిడును  
మడది యంగుష్ఠంబు మన్నింత మెదిచి.”<sup>2</sup>

నీళ్ళు పోస్తుంది శివునికి. నేడూ ముసలమ్మలు వల్లెటూళ్ళలో ఈ ప్రక్రియనే అనుసరిస్తున్నారు.

1. సుక్రుతం, ఉత్తర స్థానం. 2.108, 109.

2. బసవ - పుట. 153, 154.



తలంటు ప్రాశస్త్యం గురించి వైద్యులు అనాదిగా మనకు చెబుతూనే వున్నారు. వైద్యక గ్రంథాలూ ఉద్ఘోషించాయి. వాగ్భటుడు

"అద్యంగ మాచరేన్నిత్యం స జరాశ్రమ వాతహా,

దృష్టి వ్రసాదపుష్ట్యాయు స్సర్వమ్ సుత్వక్త్వదార్థ్యకృత్."

అని అద్యంగ వ్రయోజనాలు వివరించాడు. పిల్లలకు నూనె రాచి స్నానం పోయడం గురించి చెప్పనక్కరలేదు.

సోమన జ్వరాలను పెక్కిందిని వ్రస్తావించాడు, పిళ్ళె నాయనారు కథ మొదలయిన వాటిలో.

వల్నాటి చోళవంశ క్షయ కథనంలో సోదనరాధిపునికి రొమ్మున మూడు గ్రంథులు

"అరయంగ దుష్క్రియను మహాదరికి

వరుస జన్నులు మూడు వ్రటిల్లునట్టు

తొనర గోవగ్రంథియును మదగ్రంథి

యును దురితగ్రంథియును జోడనృపతి

యుదరమున బెరుగుచున్న చందమున."²

వుట్టాయట. ఆ ముమ్మొన వ్రణము నిర్దమంత్రోషధచ్చేదన దహన బద్ధ క్రియల చేత తాయదని స్పష్టమయిందట. ఈ చేదన దహనాదులు వైద్య సమ్మతాలు. సుశ్రుతుడు

"తచ్చ శత్రుకర్మ అష్టవిధం. తద్యథా:- చేద్యం,

బేద్యం, లేఖ్యం, వేద్యం, ఏహ్యం, ఆహార్యం,

విస్రావ్యం, నీన్యమితి .....శస్త్రాను శస్త్రేత్యః

జరః వ్రధానతమః చేద్య, బేద్య, లేఖ్య, వరగత

త్రి రోషత ఇత్యాదిక్రియా వచారణాత్.

జరాదగ్నిర్గరియాన్ క్రియాసు వ్యాఖ్యాతః.

తద్దగ్ధానాం రోగాణాం అపునర్భవాత్, భేషజ

శస్త్రజరైః ఆసాద్యానాం తత్సాధ్యత్వాచ్చ."³

అని గ్రంథి చికిత్సలో తెలిపాడు. సోమన ఈ వ్రక్రియలన్నిటినీ ఖుణ్ణంగా తెలిసినవాడే.

1. అష్టాంగ, సూత్రస్తాన. 2-7

2. వండితా. 2.62, 63

3. సుశ్రుత సూత్ర 5.5

అంధ్ర దేశంలో నిత్యనాథ సిద్ధుడు మొదలుకొని అందరూ శ్రీశైలాన్ని బ్రహ్మాండమైన రసముటిగా స్తుతించివారు. దానిలో అసత్యమేమీ లేదు. సకల మూలికలకు, రసాదులకు ఆకరమది. కనుకనే సోమన కూడా పండితారాధ్య చరిత్ర వర్ణిత ప్రకరణంలో వైద్యోపయోగి మూలికలను, వృతులను, పండ్లను కోకొల్లలుగా తెలిపాడు<sup>1</sup>

ఈ విధంగా సోమనాథుని వైద్య వైదుష్యాన్ని ఎంతైనా చూపవచ్చు. గురువర్యులు, శ్రీ తిరువతి వేంకటేశ్వరాయుర్వేద కళాశాల ప్రధానాచార్యులు, కీర్తికిములు సి. వి. సుబ్రహ్మణ్యశాస్త్రి గారి సన్నిధానంలోను, ఆయుర్వేద మహాపాద్యాయులు శ్రీ వేటూరి శంకరశాస్త్రిగారి వలన, మిత్రుడు ఆయుర్వేద శిరోమణి ప్రస్తుతం మద్రాసు వెంకటరమణ ఆయుర్వేద వైద్యశాల ప్రధాన చికిత్సకుడు శ్రీ కాశీబట్ట రామనాథ దత్తవలస తెలుసుకొన్న కొన్ని విషయాలను తెలిపినాను. ఇంకా ఎంతో తులనాత్మక పరిశీలన జరుపవలసి వుంది.

[శివజ్యోతి, 1975]



## ఆంధ్ర కేసరి ప్రకాశంగారూ - ఆనాటి మద్రాసు కుట్ర కేసు

దాదాపు నాలుగు దశాబ్దాల మాట. భారత స్వాతంత్ర్యోద్యమం ముమ్మరంగా సాగుతున్న సమయం. బగత్ సింగ్ మొదలయిన వారిని బ్రిటిష్ ప్రభుత్వం దౌర్జన్యవాదులనే సాకుతో ఉరితీయించి ఎంతోకాలం కాలేదు. యువకుల నెత్తురు ఉడికిపోతున్నది. కిమ్మంటే కారాగారంలో వడవేసే కరాళ శాసనాల కరకు కాలం.

దేశం ఇంత అల్లకల్లోలంగా ఉన్నా మైలాపూర్ సంస్కృత కళాశాలలో యథావ్రకారం వసులు సాగిపోతున్నాయి. గురువర్యులు లక్షణశాస్త్రిగారు కావ్యాదర్శపాఠం చెబుతున్నారు:

"స్వాద్యక్షః సుందర మపి  
స్వీద్రేజై కేన దుర్బగమ్"

అని కావ్యదోషాలను వివరిస్తున్నారు. నాకు చూడగా, దండి నిర్వచనం అలంకారికంగా కావ్యశరీరానికి గాక రాజకీయంగా దేశానికి అన్వయిస్తున్నట్టు తోచింది. నిజమే శరీరం ఎంత సుందరమైనా, శ్వేతకుష్మం ఒక చుక్క ఉన్నా దుర్బగమయినట్టు, కావ్యం ఎంత మధుర సుందరమయినా, ఒక దోషంతో కొరగానిదవుతుంది. అలాగే దేశం ఎంత ఆందంగా, విశాలంగా, జనసంకులంగా ఉన్నా ఒక్క స్వాతంత్ర్యమనేది లేకుంటే ఎంత దుఃఖ బాజనమయినా అవుతుంది - అని ఆలోచనలు వరుగుతున్నాయి.

ఫలానా వారు ఉన్నారా?

ఇంతలో "ఫలానావారు ఉన్నారా?" అంటూ ఒక పెద్దమనిషి తరగతి గదిలోకి వచ్చాడు. ఆయన తెల్లటి పంట్లాము, షర్టు, కోటు ధరించి ఉన్నాడు. నాకేమి తెలుసు మస్టీలో ఉన్న నీ. ఐ. డి. ఇన్ స్పెక్టరని. ఎవరో పెద్దమనిషి అనుకున్నాను. పాఠం ముగిసేవరకు కాచుకొని ఉన్నాడు. కొంత సేపటికి గంట కొట్టింది. కావ్యాదర్శపాఠం నుంచి లేచి షుభాక తరగతికి వెళ్ళబోతున్నాను.

"ఇదిగో; నాయనా, ఒక్కమాట" అన్నాడు ఆయన, అప్యాయంగా. నేను సమీపించాను.

"నీతో మాట్లాడాలి" అన్నాడు ఆయన, నన్ను ఎగాదిగ చూస్తూ. నన్ను నేను చూచుకొన్నాను. గూడకట్టు వంచ పైన తువాలు, బుజాంమీదికి వ్రేగాడె జాట్టు, నుదుట మూడు డిర్వపుండ్రాలు. నన్ను చూస్తూ ఆయన ఆశ్చర్యం మరుగువరచుకొన్నట్టు అనిపించింది.

నేను ఆలోచనలో వడ్డాను. ఉన్న నాకాస్తంతబుద్ధిని స్మృతివశంలో దొడాయించాను. ఆయన ఎవరో జ్ఞాపకం రాలేదు. మద్రాసు మహానగరం శ్రీరంగరామేశ్వరాదిక్షేత్రాల యాత్రకు ముఖం. పైకొర్టు వనిమీద ఎందరో వస్తుంటారు బంధువులు. నాకు తెలియనివారెవరో అయివుంటారు. "చూచిరాండి మావాణ్ణి" అని మానాయనగారో, మా ఆమ్మో అనివుండే, యోగక్షేమాలు తెలుసుకొనడానికి వచ్చివుంటాడు - అనుకొన్నాను.

"నావెంట రావాలి" అన్నాడు. ఆయన కంఠంలో కొంచెం అధికారపుజీర వినిపించింది. నా బంధు కోటిలోని అపుడో, మరే సన్నిహితుడో అయివుండే. అక్కడే కుశల వ్రళ్ళలు వేసేవాడు గదా!

"క్లాసులు పూర్తికాలేదు" అన్నాను, వినయంగానే.

"మీ ప్రిన్సిపాలుగారితో చెప్పాను. రెండు మూడు గంటలలో తిరిగి రావచ్చు. ఎక్కువ వనేమీవుండదు" అన్నాడు ఆయన; అధికారం పాలు కొంచెం పెచ్చిస్తూ.

ఆయన దోరణి నాకు అర్థం కాలేదు. ఆయన అధికారం వద్దతి అంత కన్నా అర్థంకాలేదు. నన్ను అధికారం చేసినవారు ఇంతవరకు ఎవ్వరూ లేరు, నేను ఇంతవరకు అనుభవించింది ప్రేమ, వాత్సల్యాలే. నన్ను సత్కాగ్రహంలో అరెస్టుచేసిన కన్నయ్య నాయదుకూడా ఎంతో గౌరవంతో చూచాడు. "స్వామీ, మీరు ఆజ్ఞెయిలు మెతుకులు మింగలేదు; కష్టపడతారు. నామాట వినండి. జ్ఞెయిలు సూపరిందెండెంటును మన్ననకోరండి!" అని ఎంత ప్రేమతోనో బుద్ధి చెప్పాడు. అలాంటప్పుడు, వీడెవడో నాతో వనివుండే, అక్కడే మాట్లాడి పోవచ్చు గదా! నాపై అధికారం చూపడగినంత పెద్దరికం ఏమిటి?

ఇంతలో మరొకవ్యక్తి వచ్చాడు. ఆయనతో సంప్రతించాడు. ఇద్దరూ చెవులు కొరుక్కున్నారు. ఆయన నావైపు తిరిగాడు "ఏమీ భయం లేదు. బయలుదేరండి" అన్నాడు.

భయమా? నాకు, నా వంశానికి ఏకాగాన లేదే ఆ భయపునే వదార్థం!



భయమనేదే ఉంటే మా పూర్వులు రావీమర్రి సంస్థానావీశులతో బ్రిటిష్ ప్రభుత్వంపై పితూరీ చేయించేవారా? ఈ పెద్దమనిషి భయం అంటున్నాడే! ఆ భయం ఏమిటో ఎక్కడ ఉందో, చూద్దాం. వసీ ఏమిటో తెలుసుకొందాం . అనిపించింది. సరే, ఆయన వెంట వెళ్ళడానికి నీర్దమయ్యాను.

చేతిలోని పుస్తకాలు గదిలో వదేసి, వారివెంట కదిలాను. వారు నన్ను ట్రాములో ఎక్కమన్నారు. ట్రాము కదిలింది. తిరుపల్లిక్కేజీలో దిగాము. పర్లాంగు నడిచాము. పార్థసారథి స్వామి తేరువీధి. ఒక ఇంట్లో అడుగుపెట్టాము. లోపలి గోడమీద ఇత్తడి ఆక్షరాలతో ఒక పలకం మెరిసిపోతున్నది-పార్థసారథి అయ్యంగారు, సి. ఐ. డి. ఇన్ స్పెక్టర్ అని.

నా మెదడులో కొన్నివేల మెరుపులు మెరిశాయి. వివిధ రంగాల వ్యక్తులతో నాకు పరిచయం, స్నేహం కలిగాయి కారాగారంలో. అప్పటి దక్షిణావధ నాయకులు, ఇతరులు ఎంతోమంది పరిచితులయ్యారు. అరవింద మహర్షి శిష్యుడు, ఆంతరంగిక కార్యదర్శి సురేంద్రమోహన్ ఘోష్, పెక్కు కుట్రకేసులనబడే వాటితో సంబంధమున్న జీవన్ లాల్ చటర్జీ, సైన్యంలో విప్లవం తేవడానికి ప్రయత్నించిన మహా సాహసికుడు ప్రతూర్ చంద్ర గంగూలీ, రాహార్ కుట్ర కేసులో శిక్షితులు కుందన్ లాల్ గుప్త, బద్కేశ్వర్ దత్-ఇంకా ఎందరో! సురేంద్రమోహన్ ఘోష్ సంస్కృత సాహిత్య పరిచయం గలవారు. రవీంద్రుని సుప్రసిద్ధగీతి, గాంధీజీకి అత్యంత ప్రీయమైనది "అకేలా చలో"ను నేను "ఏకాకి చల" అని అనువదించగా విని పొంగిపోయారు.

"యుంరూవాతే, రజనీ సమయే,  
నాలోకే సతి, ద్వారే విహితే  
వజ్ర జ్వాలిత వక్షః పంజర  
ఏకాకి చల రే!"

అనే దాన్ని ఆయన వదేవదే చదివించుకొని ఆనందించేవారు.... ఇలా ఎన్నో తంపులు. మేమింకా కౌమరావస్థ వదలని వారం. వారంతా మాకుచేసిన ఉపదేశాలన్నెన్నో ఉన్నాయి. వాటిలో కొన్ని ఇతరులకు చెప్పదగినవి, కొన్ని చెప్పదగనివి. ఈ పోలీసులు అలాటి వాటిని వట్టుకొని కేసులు బనాయించదలచి నాలాటి వారిని ప్రశ్నించదలచుకొన్నారేమో! ఇంతలో....

"ఆచార్యులవారూ, కూర్చోండి." అన్నమాటలు వినిపించాయి. నా ఆలోచనా తంత్రం తెగింది. కూర్చున్నాను.

"మీకు పరానావాదు తెలుసా?" అడిగాడు ఆయన.

"తెలుసు" అన్నాను.

పొరపాటయిపోయింది. వ్రళ్ళల వర్షం కురిసింది. ఏమి చెబితే ఏమి ప్రమాదమో, ఎవరికి నష్టమో, అంటే అంటనట్టు సమాధానాలు చెబుతున్నాను. కోవంతో ఆయన ముఖం ఎర్రబడింది. కాని కోపాన్ని శాంత వాత్సల్యాలగా మార్చుకొనే ప్రయత్నంలో నవ్వుముఖం పెట్టాడు.

### బుకాయంపు లెందుగ్గాని.....

“చూడు నీ బుకాయంపులవల్ల ప్రయోజనం లేదు. నీ మిత్రులందరూ పట్టు బద్ధారు. నీవు నిజం చెబితే మంచిది. సంస్కృతం చదువుకుంటున్న వాడివి. ఎందుకు నీకు ఇదంతా” అంటున్నాడు ఆయన.

నేనేమీ మాట్లాడలేదు. అతని గొంతులో తీవ్రత ఎక్కువవుతున్నది. నేను ఆలోచనలో మునిగిపోతున్నాను. పాతకథ జ్ఞాపకం వచ్చింది. ఒకరైతు కామలు లేని గొడ్డళ్ళను దండగుచ్చి బుజంమీద వేసుకొని పోతున్నాడట. ముక్కలు ముక్కలు చేస్తాడు వీడు మనల్ని అని చెట్లన్నీ గడగడ వణికిపోయా యట. అప్పుడు ఒక ముసలిమాను అన్నదట - వెర్రి పీనుగుల్లా! మనవాడు ఎదిరితో కలవందే, ఎదిరి కొమ్మయినా కదిలించలేడు - అని. దానితో చెట్లన్నీ కుదుటపడ్డాయట. అట్లాగే మా మిత్రుడెవడో మేము కుర్రతనంతో అనుకొన్నవీ, చేసినవీ గొప్పకోసం వాగి వుంటాడు. పోలీసులు వాడినే పెద్దవి చేసి జనానికి చూపదలచుకొని ఉంటారు. నాబోటి వాడిమీద ప్రయోగించ దలచుకొని ఉంటారు.....

“నీ మిత్రుడు ఎస్. పట్టాభిరామరెడ్డి లేదూ, అతడు చెప్పాడు, నీవు మంచివాడివనీ, తనకు సన్నిహితుడివనీ.....”

చీ! వాడేమి మిత్రుడు!! పోలీసులకు లేనిపోని సంగతులు చెప్పేవాడూ, చెప్పి పట్టించేవాడూ, పట్టించి ఇరకాటంలో పెట్టించేవాడూ మిత్రుడేనా?..... నిశ్చయం చేసుకున్నాను. నా నుంచి ఒక్కమాటయినా రాగూడదని. ఇంతకూ నాకు తెలిసింది మాత్రం ఎంత? ఏమిటి?.... ..

“మౌనంవల్ల ప్రయోజనం లేదు. పట్టాభి రామరెడ్డిని, ఎస్. కృష్ణన్ అనే మరొక యువకుణ్ణి ఇంగ్లాండుకు పంపిస్తున్నాము తెలుసా? వాళ్ళు చాలా బుద్ధి మంతులు. నీకు విదేశాలకు వెళ్ళుదామని లేదూ? నిజం చెప్పు అంతా సరిపో తుంది....”

### ఇంతకూ నిజమంటే ఏమిటి?

ఆలోచిస్తున్నాను. ఏది నిజం? ఇంతకూ, నిజమంటే ఏమిటి?

“....మీరు చదువుకొన్న వాళ్ళుగదా. దౌర్జన్యమెందుకయ్యా? సత్యాగ్రహం



అన్నారూ, బాగుంది. ఖద్దరు కట్టారూ, బాగుంది. కత్తులూ, కటార్లు పుచ్చుకొని ఈ దొర్లన్యాలేమిటి? కాల్చుకోదాలు, చంపుకోదాలు, లూటీలు, దోపిడీలూ ఏమిటి?...."

ఇప్పుడు మాట్లాడక తప్పింది కాదు.

"లేదండీ. మేము దొర్లన్యాలేమీ చేయలేదు. దేశం గురించి అనుకోవడం, వీరుల పరాక్రమ సాహసాలు తలపోయడం దొర్లన్యమయితే...."

"చాలు!" అన్నారు ఆయన. "ఈ సంగతే పోలీసు కమిషనర్ దొరగారి ముందు చెప్పు. ఈ అబద్ధాలు పనికిరావు. నిజం చెప్పి నీ మిత్రుల సంగతి తెలవడం మంచిది. లేకపోతే ఇరవై సంవత్సరాల శిక్షకు తక్కువ ఉండదు, జీవితమంతా నాశనం. నడు, కమిషనర్ దొరగారి దగ్గరికి...." అధికారం ఆరిచింది.

కారు నిద్రంగా ఉంది. నన్ను పోలీసు కమిషనర్ కార్యాలయానికి పిలుచుకొని వెళ్ళారు. ఇక్కడా అదే తంతు. కాని, ఆయన-వైద్యనాథ ముదలి యార్ అని జ్ఞాపకం-కోపవడలేదు. విషయ సంగ్రహణ చేతురుడు. మహా శాంతంగా అన్నాడు.

"సంస్కృతం. దేవభాష. చదువుకొంటున్నవాడు లేందయ్యా. సంస్కృత పాఠశాలకు వంపించండి. అవసరమైనప్పుడు పిలిపించుకొందాం." అన్నాడు ఆయన. నేను వెళ్ళిపోయాను. సంస్కృత కళాశాల ఎప్పటిలాగే సంస్కృత ప్రవచనాలతో కలకలలాడుతూనే ఉంది.

సాయంకాలమైంది. కుంటుకుంటూ వచ్చాడు ఒకాయన. మరొక సి.ఐ.డి. అనుకున్నాను. ప్రశ్నలకు నిద్రమయ్యాను.

"మీరేనా, రాసుచంద్రుడు?" అడిగాడు ఆయన. ఔనన్నాను.

"మరెవరన్నా వచ్చారా మీ దగ్గరికి? ఏమైనా చెప్పారా? నేను మీకు మిత్రుణివంటివాడిని. పేరు పి. రామమూర్తి. వృత్తి వకాల్తా. మీ మిత్రుల తరపున వచ్చాను. మీరు పోలీసులకు ఏమిందో అది అందివ్వలేదు కదా! చదివేది సంస్కృతం. పాపం! లౌక్యమేమి చెబును?...." అంటూ ఏమేమో లెక్కలు కొట్టాడు.

నేను ఆలోచించాను. ఈయన ఎవరో అవరిచితుడు. ఏమి మాట్లాడితే ఏమి తప్పు! ఎంటూ ఊరుకున్నాను.

"నా వెంట రాండి. మీకేమీ భయం లేదు. నేను జగన్నాథదాసుగారింటికి

మిమ్ముల్ని పిలుచుకొని వెళ్ళుతాను. కేసులో ఏవిధంగా మెలగాలో తెలుపుతారు ఆయన" అన్నాడు.

ఇదీ చూద్దాం. వచ్చేనష్టం ఏమిటి? ప్రాణాపాయంకన్నా పెద్దది జరుగదు కదా! ఈ కుంటివాడూ జిత్తులమారి అయితే, మరొక అనుభవం సంపాదించి నట్టవృతుంది-అనుకొన్నాను. ఆయన వెంట బయలుదేరడానికి సిద్ధమయ్యాను.

ఇద్దరం తిరువల్లిక్కేణితో బిగ్ స్ట్రీటు చేరాము. ఒక ఇంట్లో ప్రవేశించాము. "బచ్చ జగన్నాథదాసు, పైకోర్టు అడ్వకేట్" అని వ్రాసిన బోర్డు వేలాడుతూంది. దివాన్ఖానాలో చాలామంది మూగి మాట్లాడుతున్నారు, చర్చించుకొంటున్నారు. అంతా బాగుంది రామమూర్తి (తర్వాత శాసనసభ్యుడు, పార్లమెంటు సభ్యుడు.) నన్ను వారికి పరిచయం చేశాడు. జగన్నాథదాసుగారు, పేరుమోసిన జాతీయవాది, న్యాయవాది అని నాతో అన్నాడు.

"ఇదిగో, నాయనా, మీరంతా ఒక ఘోరమైన కుట్రకేసులో చిక్కుకున్నారు అమాయకంగా. మిమ్ముల్నందరినీ రక్షించడానికి. శ్రీ ప్రకాశంగారి పేరు విన్నావు గదా! ఆయన నాయకత్వాన కొందరు న్యాయవాదులం రక్షణ సంఘంగా [డిఫెన్స్ కమిటీ] ఏర్పడ్డాము. దానికి పి. రామమూర్తి ఈయన-కార్యదర్శి. కె. బాష్యం, పి. రాజగోపాలాచారి, ఎస్.ఎస్. మణి, సుసర్ల సూర్య ప్రకాశం, ప్రకాశరావు, మరికొందరు ప్రముఖ న్యాయవాదులు సభ్యులు" అంటూ అందరినీ చూపారు. నేను నమస్కరించాను.

"నీకు తెలిసిన విషయాలు పూర్తిగా మాకు చెప్పాలి. నీవు చిన్నవాడివి గనుక నిన్ను ఈ కుట్ర కేసులో తమ మొదటిసాక్షిగా వేసుకొన్నారు పోలీసులు" అన్నారు.

### గుండె జల్లుమంది

నా గుండె జల్లుమంది. ఒళ్ళు చెమట పట్టింది. ఏమిటి కుట్ర కేసా? నేను మొదటిసాక్షివా పోలీసులకు? అందుకేనా వైద్యనాథ మొదలియారు అంతగా ప్రేమ ఒరికబోయడం? ఏమిటిదంతా? వీరంతా రక్షకులా? ఆంధ్రకేసరి వంటి వాడు రక్షణ సంఘ నాయకుడా? అంతా అగమ్యంగా ఉందే?...అలోచిస్తున్నాను.

"ఎస్. పట్టాభి రామరెడ్డి, ఎస్. కృష్ణన్ మీ అందరిమీదా ఏవేవో చెప్పారు. ఇద్దరూ ఈ కేసులో అప్రవాణులు. పట్టాభి నీకు మిత్రుడట గదా. వాడు తిరిగి పోయాడు."

నేను గాఢరాపడ్డాను. "వాడు ఏమేమి చెప్పాడో? ఎందరు అమాయకులను ఇరికించాడో? నానుంచి ఎవ్వరికీ ద్రోహం జరుగరాదు. నాకు తెలిసినవి చెప్పి



నా మిత్రులను రక్షించడం నా ధర్మం. కనుక మీరు ఎలా నెలవిస్తే అలా చేస్తాను" అన్నాను గద్గద కంఠంతో.

"మీవన్నీ వట్టి ఆలోచనలే. చేసిందేమీ లేదు. ఇతరుల సంగతి ఎలావున్నా, నీవరకు నీవు.... సంగతి ఇది" అన్నారు ఆయన.

మమ్మల్నందరినీ ప్రభుత్వము దౌర్జన్యవాదులుగా. దెర్రరిస్టులుగా చిత్రించింది. అప్పుడు అహింసోద్యమం ముమ్మరమైన రోజులు. కొందరు యువకులు 1932 లో తిరుచినాపల్లి జైలులులో ఉన్నప్పుడు, అక్కడ డిటెన్యూలుగా ఉన్న సురేంద్రమోహనమోషే, జీవన్ లాల్ చటర్జీ, ప్రతూర్ చంద్ర గంగూలీ వంటివారితోను, లాహోరు కుట్రకేసులో శిక్షపొందిన బద్దేశ్వర్ దత్, కుందన్ లాల్ గుప్తవంటి వారితోను చర్చలు జరిపే అవకాశం వున్నందున ఆ దౌర్జన్యవాదుల సలహాతో దౌర్జన్య పద్ధతులతో ప్రభుత్వాన్ని వదగొట్టడానికి కుట్ర చేశారు. వారిలో ప్రముఖులు వీరు: ప్రముఖ కార్మిక నాయకుడు, ప్రస్తుతం పార్వర్ద్ బ్లాక్ కార్యదర్శి ముకుందలాల్ సర్కార్, కె. గోపాలశాస్త్రి, కె. అరుణాచలం, టి. ఆర్. సుబ్రమణ్యం, జి. లోకనాథన్, టి. కణ్ణన్, కణ్ణాయిరం, ఎన్. రంగరాజన్, కె. నారాయణ నందియార్, జి. బాలకృష్ణారెడ్డి, డి. బలరామరెడ్డి, పి. బాలిరెడ్డి, దశరథరామరెడ్డి, జి. కాశ్యప్ శెట్టి, నీ. జగన్నాథం, బి. బాపిరాజు, కె. రామానంద చౌదరీ, బి. జోసెఫ్, వేలాయుధన్, తిరుమల రామచంద్రాచార్య [నేను] మొదలయినవారిపై కుట్రకేసు మోపారు. నేను సంస్కృత పాఠశాల విద్యార్థిని కావడంవల్ల, అందరిలోకి చిన్నవాడిని కావడంవల్ల పోలీసులు నన్ను మొదటి సాక్షిగా వేసుకొంటే మంచిదని నన్ను, నాబోటివారిని కొందరిని సాక్షులుగా వేసుకొన్నారు. దీనికంటా మూలం వట్టాబి రామరెడ్డి, కృష్ణన్.

"అయితే నన్ను ఏమిచేయమన్నారు?" అడిగాను.

"నీకు ఈ కుట్రకేసు సంగతి ఏమన్నా తెలుసా? వివరంగా నీకు తెలుసా?"

### పోలీసుల ఆరోపణ

"వీరంటా నాకు తెలుసు. జైలులో ఏవేవో గప్పాలు కొట్టిన మాట నిజమే. కాని కుట్ర సంగతి నాకు తెలియదు. కుట్ర అనే మాట ఇప్పుడే వింటున్నాను." అన్నాను.

"ఆ సంగతే చెప్పవయ్యా. నా మీ తెలిదని న్యాయస్థానంలో" అని అన్నారు జగన్నాథదాసుగారు.

"సరే. కుట్రకేసు మోపారు అన్నారే. ఆ కుట్ర ఏమిటి?" అని అడిగాను.

"అయితే విను నీకు సంబంధించింది" అంటూ జగన్నాథదాసుగారు వక్కాన వున్న కాయితాలు తీసుకొని చదివి వినిపించారు. దాని సారాంశమిది.

"మీరంతా నీకు తెలుసు. జైలులులో వధకాలు వేశారు. భగత్ సింగును ఉరితీసిన తర్వాత ఆయన సహచరులను అండమానుకు మార్చే ఏర్పాట్లు జరుగుతున్నాయి. అంతలోగా మీలో కొందరు విడుదలవుతారు. ఆ బందీలను అండమానుకు పంపాలంటే, మద్రాసు మీదుగా పంపాలి. కనుక వాళ్ళను మద్రాసుకు రైల్వో తీసుకుని వెళ్ళేటప్పుడు బ్రిటగుంట-కావలి స్టేషనుల మధ్య తప్పించి దాదాలి. ఇదొక వధకం.

"ఈ వనులకు, ఆయుధాలకు, సహాయ సంపత్తికి దబ్బుకావాలి. దాని కోసం దుష్టులైన ధనవంతులు, వారసులు లేని ధనవంతుల ఇండ్లలో దొంగతనం చేయాలి. ప్రభుత్వం రెవెన్యూ దబ్బును కొల్లగొట్టాలి. ఒకవేళ పట్టుబడితే, పోలీసులు ప్రాణాలు తీసినా రహస్యం పొక్కరాదు - దానికి ఎన్నో శవదాలు నీరాతోను, రక్తంతోను వ్రాసుకొన్నారు.

"1933లో ఆగస్టు నెలలో ద్వీపాంతరవాస శిక్ష విధించిన భగత్ సింగ్ సహచరులను తీసుకొని వెళ్ళుతున్నారని తెలిసింది. అప్పుడు నీవు నెల్లూరు మూలపేటలోని వేద సంస్కృత పాఠశాలలో విద్యార్థివి. రంగనాయకులపేటలోని స్వయంపాకులవారి సత్రంలో ఒక గది నీకు ఉచితంగా ఇచ్చారు. అక్కడ నీ బస. నీ సంస్కృత పుస్తకాలు - కౌముది, అభిజ్ఞాన శాకుంతలం, అష్టాంగ హృదయం మున్నగు వాటితోపాటు వాటి మరుగున నీ మిత్రుల పిస్తోలులు, కత్తులు కూడ వుండేవి. అయ్యవారా, నిన్నెవ్వరూ అనుమానించరు. నీ జాట్టు, పంచ, పైన పుత్రరీయం - కచ్చితంగా తొండరడిప్పొడి ఆళ్వారులాగ వున్నావు. కనుక భయపడబాక! - అనేవాడు మీ కాళయ్యనెట్టి. అతడు మీ అందరిలోకి స్కూరు తర్వాత పెద్ద. ఆరున్నర అడుగుల నిలువు. మళ్ళ కయ్యలమీద కూడ నైకిలును యమవేగంతో తొక్కేవాడు.

"ఒకరాత్రి మీరంతా బ్రిటగుంట స్టేషను పరిసరానికి వెళ్ళారు. చిమ్మ చీకటి. కాళయ్య మొదలయిన వాళ్ళంతా పలానాపని పలానావారికి అని నిర్ణయించారు. నీ పని ఎవ్వరైనా వస్తే తెలుపడానికి కొన్ని నివాదాలివ్వడం. రైలు వచ్చింది. రైలులోని నీ మిత్రులు గొలుసులాగి రైలు ఆపే ఏర్పాటు అదివరకే ఉంది గనుక, రైలు ఆ ప్రకారంగా ఆగింది, రైలు అధికారులు మహా అదుర్దాతో రైలు ట్రాకంలా తిరిగారు. నీవు ఒక చెట్టుమాటున ఉన్నావు. గంటసేపు



ఈ హడావుడి. తర్వాత రైలు కదలిపోయింది. నీ మిత్రులు నీవద్దకు వచ్చారు. ఏమి జరిగింది? — అని అడిగావు నీవు. ఈ రైలులో వారు లేరు. ప్రయత్నం వ్యర్థమయింది - అన్నారు నీ మిత్రులు. నీ కర్తవ్య నిర్వహణకు అవకాశమే కలుగలేదని బాధపడ్డావు.

"బుచ్చిరెడ్డిపాలెం వద్ద ఒక గ్రామం వుంది. ఆ గ్రామంలో ఒక సంవత్సరం ఇంట్లో మొత్తం నలుగురు విధవలున్నారు. వారి వయస్సు క్రమంగా 80, 65, 40, 25 సంవత్సరాలు. మహా పిసినిగొట్టు. వారి ఇంట్లో దోపిడి చేయడం పాపం కాదని మీరు నిర్ణయించుకొన్నారు.

"ఒక అమావాస్య రాత్రి. భోరున వర్షం కురుస్తోంది. మీరు నలుగురు ఒక జట్కలో బుచ్చిరెడ్డిపాలెం పరకు వెళ్ళారు. వర్షం కొద్దిగా ఆగింది. అక్కడినుంచి నాలుగు మైళ్ళు నడిచారు. దాదాపు ఒంటి గంట. ప్రతివారి దగ్గర పిస్తోళ్ళు, చురకత్తులు ఉన్నాయి. మొత్తం నలుగురు. కాశ్యప్ సెట్టి 40 ఏళ్ళ వయస్సురాలిని బెదిరించి కట్టివేస్తాడు. బి. బాలకృష్ణారెడ్డి 65 సంవత్సరాల వృద్ధురాలిని బెదిరిస్తాడు. మరొకరు మరొక యువతిని, 80 ఏళ్ళ ముసలమ్మ కదలకుండా వుండేట్టు చూడడం నీ పని. ఆయుధాలు మహావద వస్తే గాని వినియోగించరాదని నియమం.

"అంతా సవ్యంగా కుదిరింది. కాశ్యప్ సెట్టి గోడ దూకి పెరట్లోకి వెళ్ళి పాతకాలపు తలుపుల గడియను ఇనుప ఊచతో లేపి, తలుపు తీశాడు నెమ్మదిగా. మీరు మీ కర్తవ్య నిర్వహణలో ఉన్నారు. ఒక చిక్కు కలిగింది, మీ నాయకులకు ఆ ఇంట్లో కుక్క వుందని తెలీదు. దాని నోరు మూయించడం కష్టమయింది; ఒకటే మొరుగుడు:

"ఇంతలో మరొక ఘోరం కూడ జరిగింది. కాశ్యప్ సెట్టికి అప్పగించిన మధ్యవయస్కురాలు బలవంతురాలు. దొంగలు, దొంగలో! అని గొంతు పగిలేట్టు అరుస్తూ బూతులు తిడుతూ కాశ్యప్ పంచెను బొడ్డులో చేయివేసి గట్టిగా పట్టుకుంది. కాశ్యప్ ఆమె ఉడుముపట్టు విడిపించుకోలేక చురక తీతో పంచెను చించి ఆమెను కింద పడదోశాడు. తాళంచెవి గుత్తి నీకు కేటాయించిన ముసలమ్మ వద్ద వుంది. నీవు పిస్తోలున్న చేత్తో ఆమెను అదిమిపట్టి, రెండో చేత్తో తాళంగుత్తి రాగావు. కాని ప్రయోజనం లేకపోయింది. వాళ్ళ కేకలకు, కుక్క మొరుగుళ్ళకు ఊరంతా కాగడాలు పుచ్చుకుని అరుస్తూ, కేకలు వేస్తూ వచ్చి మూగింది. రంగం నుంచి పారిపోవడం తప్ప గత్యంతరం కనిపించ లేదు. వరుగెత్తండి — అన్నాడు బాలకృష్ణారెడ్డి. దొడ్డి గోడ దూకి వరుగెత్తారు మీరంతా. ఎటు పోతున్నారో తెలీదు. వరుగెత్తిందే దారి! వెంట ఊరివారు

చంపందీ, నరకందీ అంటూ బూతులు తిడుతూ తరుముకు వస్తున్నారు. దాదాపు నాలుగైదు మైళ్ళు వరుగెత్తి వుంటారు అడవిలో. పెన్న నీరు సరఫరా చేయడానికి పెద్ద పెద్ద గొట్టాలు అక్కడ కొన్ని పడి వున్నాయి. వాటిని ఇంకా అమర్చలేదు. వాటిలో ఎవరున్నారో, ఏముందో తెలియదు. మీరు వాటిలో దూరి తలదాచుకున్నారు. లోపల కంపు, బురద. వూరివారు అటూ ఇటూ దూరం నుంచే చూచి వెళ్ళిపోయారు. వాళ్ళు అంతగా దగ్గరికి వచ్చినప్పుడు కాల్పులు జరపాలని మీ నిర్ణయం. అలాంటి హింసకు అవకాశం కలుగలేదు. వాళ్ళకు మీ దగ్గర రావాలంటే భయమే కదా!

"గంటసేపు ఆ గొట్టాలలో కుక్కిన పేలలాగ కూలబడ్డారు. వర్షం కొంత తగ్గింది. మూడు గంటలన్నాడు గడియారం చూచి కాళయ్య. నడవగా పెన్న గట్టు కనిపించింది. పెన్న గట్టున కాళ్ళిడ్చుకుంటూ నెల్లూరు చేరి, సత్రంలో అడుగుపెట్టారు. చురకత్తులూ, పిస్తోళ్ళు గూట్లో పుస్తకాల మరుగున పడవేశారు. నీవు అలా దావమీద వాలావో లేదో కళ్ళు మూతలు వడ్డాము. వాళ్ళు వెళ్ళిపోయారు. బి. బాలకృష్ణారెడ్డి తాలూకాబోర్డు ప్రెసిడెంటు కుమారుడు.

"ఉదయం నీకు మెలకువ వచ్చింది. కాని, లేవలేకపోయావు. ఎందుకంటావు? వరుగెత్తప్పుడు తేలీలేదు గాని, పాదాలనిండా ముళ్ళు; మొద్దుల్లా వాచి పోయాయి. కదలలేక పోయావు. నీవు వారం విద్యార్థివి. సత్యాగ్రహంలో జైలుకు వెళ్ళిన వైష్ణవ విద్యార్థులు తక్కువ గనుక నిన్ను అందరూ ప్రేమతో చూడేవారు. సత్రం ఎదుటే, కిడాంబి వీరరాఘవాచార్యులనే గొప్ప న్యాయవాది. ఆయన నిన్ను పుత్ర నిర్విశేషంగా చూడేవారు. ఆయన నీ కోసం తమ కారు ద్వైవరును పంపుతాడేమోనని గుబులు పట్టుకుంది నీకు. సత్రం ముందు గదిలో గుర్నాథం అనే విద్యార్థి వుండేవాడు. అతడు, నీవేదో దుర్వ్యసనాలలో పడి వుంటావని అనుమానించాడు. ఆ నొప్పలనుంచి తేరుకొనడానికి వారం వట్టింది. అయినా, నీవు పాఠశాలకు వెళ్ళడం మానలేదు, అనుమానిస్తారేమోననే భయంతో.

"మరొకసారి మీ ముఠా కోవూరు దగ్గర పట్టపగలే దోపిడీకి వెళ్ళింది. రెవెన్యూ శిస్తు డబ్బును అధికారులు నెల్లూరుకి చేరవేస్తున్నారు. మొత్తం ముగ్గురు వారు. వారిని కొందరు అటకాయించి మాటల్లో దింపడం, మరికొందరు డబ్బు కాజేయడం - ఇదీ పథకం. నీవు, కాళయ్య, మరికొందరు ఉన్నారు. దారినపోతూ వారిని పలకరించి మాటల్లో పెట్టడం నీవంటు పని. ఊరికి మూడు మైళ్ళు. ముళ్ళల్లో దారి. ఒకవైపు దట్టంగా చెట్లు. వరుగెత్తి కొంతదూరం పోతే దాక్కోడానికి ఏర్పాట్లు అన్నీ ఉన్నాయి.



"రంగంలోకి దిగారు మీరంతా. మిట్ట వద్యాహ్నం. నీవు నీ పని నిర్వహించావు గాని, ఎవరివల్ల ఏమి పొరపాటు జరిగిందో, వాళ్ళు అనుమానంతో పరుగెత్తసాగారు. కాశయ్య వాళ్ళు వాళ్ళని కొంతవరకూ వెంబడించారు. ఆ ప్రయత్నం వ్యర్థమైంది. ఇలా మరొకటి" అన్నారు జగన్నాథదాసుగారు.

## వర్తి గప్పాలు

ఇదంతా విని రామమూర్తి "వర్తి గప్పాలు కదూ?" అంటూ విరగబడి నవ్వాడు. నా ముఖం పెర్రబడింది. ఇంతలో జగన్నాథదాసుగారు నన్ను చూసి "అబ్బాయీ! ఇదంతా సరే. పోలీసులు కొంత బనాయిస్తారు, అణుమాత్రం నిజం వున్నా. ఇదే కుట్ర అంటే" అన్నారు. దేశం కోసం చేసేది కుట్ర ఎలా అవుతుందని నా ప్రశ్న.

"బలేవాడివే. బ్రిటిష్ చట్టం ప్రకారం కుట్ర అంటే ఇదే. ఆ సంగతి అలా వుంచు. నీ మిత్రులను కాపాడుకోవాలని వుందా లేదా?" అనడిగారు జగన్నాథదాసుగారు గట్టిగా.

"ఉంది." అన్నాను దృఢంగా.

"అలా అయితే, ఇంతకు ముందు నీవు విన్న ఈ కథలేవైనా పోలీసులకు చెప్పావా?" అనడిగారు ఆయన. ఏదో చెప్పబోయి నడుమనే

"లేదు" అన్నాను.

"కోర్టులో నా కేమీ తెలీదని చెప్పాలి. మరేదైనా చెప్పావో అందరి ప్రాణాలు పోతాయి. ఇంతకూ మీవల్ల జరిగిందేమీ లేదు కనుక మిత్రుల ప్రాణ రక్షణ ముఖ్యం. ఆ విధంగా చేయి." అన్నారు ఆయన.

"పోలీసులు వేధిస్తారు జాగ్రత్త! నోరు తెరవకు. తెరిచావో రెంటనూ చెడ్డ రేవడవవుతావు. ఇటు మా విశ్వాసం కోల్పోతావు. అటు పోలీసులు నిన్ను వుపయోగించుకొని కుక్కను తరిమినట్టు తరుముతారు." అని హెచ్చరించాడు రామమూర్తి.

నేను సంస్కృత కళాశాలకు ఆరిగి వెళ్ళాను. మనస్సునుంచి ఏదో బరువు దిగినట్లనిపించింది.

మైలాపూరు సంస్కృత కళాశాలలో నా చదువు సాగుతూనే ఉంది. దాదాపు ఆరు నెలలు గడిచాయి. ఆరు నెలలలోను వారం వారం రామమూర్తి ఎప్పుడో ఒకప్పుడు వచ్చి నా యోగక్షేమాలు కనుక్కుంటాను, సలహాలిస్తూనూ ఉన్నాడు. మద్రాసు పెనిటెన్షియరీలో నిర్బంధంలో ఉన్న నా మిత్రుల యోగక్షేమాలూ ఎప్పటికప్పుడు తెలుస్తూనే ఉన్నాయి. అయినా కళాశాల అధికారులు నన్ను ఒకకంట కనిపెడుతూనే ఉన్నట్టు నాకు తెలుస్తూనే ఉంది.

నీ. ఐ. డి. అధికారులు మునిసందె వేళలో వచ్చి గుసగుసలాడిపోతున్నారు. నేను తప్పించుకొని పోతానేమోనని జాగ్రత్త వడ్డారు. నిజానికి నేను ఎక్కడికి పోగలను? రవి అస్తమించని బ్రిటిషు సామ్రాజ్యంలో ఎవరైనా తప్పించుకొని పోగలరా?

మద్రాసు కుట్రకేసును గురించి దేశంలోని వత్రికలన్నీ చాలా ప్రచారం చేశాయి. దక్షిణ భారతంలో అది మొట్టమొదటి కుట్రకేసు. కనుక పూర్తి వివరాలు తెలుపుతున్నాయి, నిందితులను రాక్షసులుగా చిత్రిస్తూ, చిలవలు వలవలుగా. అప్పుడు నాకు నా మిత్రులు చేసిన ఉపకారం మరు జన్మలలోనూ జన్మ అనేది ఉంటే — మరువలేను. కప్పగంతుల లక్ష్మణశాస్త్రి, దమ్మల పాటి శేషగిరిరావు (వస్తుతం శ్రీ చిదానంద భారతీస్వాములవారు), కాళీబట్ట రామనాథదత్త నాకు అంగరక్షకులుగా ఉండేవారు.

### మద్రాసు నగరమంతా మూవై పే

చివరకు కుట్రకేసు విచారణ తేదీ ప్రకటించారు — 1933 వ సంవత్సరం సెప్టెంబర్ 8 వ తేదీ. ఆనాడు చూడాలి మద్రాసు నగర సంరంభం. ఇరవై మంది యువకుల ప్రాణాల రక్షణకు కంకణం కట్టుకొన్నది ప్రకాశంగారే అయినా, ఆయన వెంట ప్రచ్ఛన్నంగా మద్రాసు నగర మేధావులంతా ఉండేవారు.

పోలీసు అధికారుల సంగతి చెప్పనక్కరలేదు. కేంద్ర ప్రభుత్వ పోలీసు కాఖలోని ఉన్నతాధికారులంతా దిగాడు.

కువ్వం నదీతీరంలో చింతాద్రిపేట ప్రాంతంలో ఒక గ్రంథాలయ భవనంలో కుట్రకేసు విచారణకు ప్రత్యేక న్యాయస్థానం ఏర్పాటయింది. భవనం వరిసరాలు పోలీసు బందోబస్తుతో మహాదుర్గమ మయింది. ఆ ప్రాంతంలో పట్టయినా వారిదానికి వీలులేదు.

మద్రాసు పౌరుల ప్రేమపాత్రుడు ప్రకాశం. ఆంధ్రకేసరి ప్రకాశం పేరు ప్రజల నిత్యజవమయింది. ప్రకాశం వంటివారు చేపట్టిన తర్వాత ఎన్నిగుండెలు బ్రిటిషు ప్రభుత్వానికి యువకులను — దేశంకోసం మంచిని ఆలోచించిన యువకులను — శిక్షించాలంటే — అన్న ఈసడింపు రాష్ట్రమంతటా వ్యాపించింది. విచారణ దినం 1933 సెప్టెంబర్ 8 వ తేదీ రానేవచ్చింది. పోలీసు అధికారులు ఒక వైపు, రామమూర్తి, మిత్రులు మరొకవైపు నన్ను విచారణకు వెనుకటి ధినమే హెచ్చరించారు కోర్టుకు హాజరుకాకపోతే ప్రమాదమని,



స్పెషల్ మేజిస్ట్రేట్ కోర్టు విచారణ ప్రారంభమైంది. న్యాయస్థానం ప్రత్యేక రాజదక్షులతో కిటకిటలాడింది. రక్షణ సంఘం న్యాయవాదులు ఒక వైపు వరుసలో కూర్చున్నారు. మరొకవైపు వరుసలో ప్రాసిక్యూషన్ వక్షపు పోలీసు కమిషనర్, పబ్లిక్ ప్రాసిక్యూటర్ మొదలైనవారు కూర్చున్నారు. నా మిత్రులు ఉక్కు బోపీల రిజర్వు పోలీసుల వ్యానులలో వచ్చారు. నేను పోలీసుల కావలాతో ఒకచోట నిలబడ్డాను. కొన్నాళ్ళపాటు ప్రాసిక్యూషనువారు కేసు వివరించడం జరిగిన తరువాత సాక్షుల విచారణ ప్రారంభమయింది. ప్రకాశం గారు కోర్టులో సాక్షులను ప్రశ్నించడం మొదలు పెట్టారు, మొట్టమొదటి ప్రాసిక్యూషను సాక్షి నేను. నేను బోనులో నిలుచున్నాను. నిందితులైన నా మిత్రులందరూ నన్ను చూచి “జయ్, రామచంద్రాజీ” అన్నారు ప్రకాశం గారు లేచారు. ఆయన కొన్ని దశాబ్దాల క్రితమే బ్రిటిషు ప్రభుత్వం చర్యలకు నిరసనగా వకాలత్ వదిలినవారు. మమ్మలను రక్షించడానికే మళ్ళీ న్యాయస్థానంలో అడుగుపెట్టారు. ఆయన లేచి నిలబడి రంగువెలసిన ఖద్దరు కాలువను కుడి చేతితో తీసి సర్దుకున్నారు. ప్రకాశంగారి వేష బాషలను గురించి అదివరకే వత్రికలు చాల వర్ణించాయి దుబ్బు జాట్టుకు నూనెరాచి దువ్వారని, ఎవ్వుడిదో నల్లకోటు వద్దనుకున్నారని. ప్రాసిక్యూషన్ వర్గం బయకంపితమైంది క్రిమినల్ కేసులలో ప్రకాశం గారంటే పోలీసులకు అంతకు ముందే సింహస్వప్నం. పోలీసు అధికారులనోట తడి ఆరిపోయింది. స్పెషల్ మేజిస్ట్రేటు ముఖం తెల్లబడి పోయింది. ఆయన లేచి తన చేంబరులోకి వెళ్ళి దుస్తులు మార్చుకొని వచ్చారు. ఆయన పేరు మరదాను. ప్రకాశంగారు నన్ను క్రాసు వరీక్ష చేశారు. దాని సారాంశమే ఇక్కడ ఇవ్వగలిగాను, క్రమం జ్ఞాపకం లేనందున.

“ఏమయ్యా, ఎక్కడ చదువుతున్నావు?”

“మైలాపూర్ సంస్కృత కళాశాలలోనండి.”

“ఏమి చదువుతున్నావ్?”

“సాహిత్య శిరోమణిండి.”

“నీ దగ్గర రివాల్యర్లు అవీ ఉందన్నారే, పోలీసువారు. నీవు రివాల్యరు ఎప్పుడై నా చూడావా?”

“.....”

“దనుర్పాణాలు చదివి వుంటావు సంస్కృత కావ్యాలలో.”

“ఔనండి.”

“వాటి నైనా చూచి వుండవు.”

“.....”

“పోలీసులు ఆరోపిస్తున్న కుట్ర సంగతి నీకు తెలుసా?”

“ఏమీ తెలీదండి.”

ఇలా సాగింది క్రాసు వరీక్ష, గంటసేపు.

"యువర్ ఆనర్ : ఏదో గురుకులంలో చదువుకుంటున్న సంస్కృత విద్యార్థిని, ఋషికుమారిని వంటివాడిని తోలుకొని వచ్చి, గాంధీ ఉద్యమంలో అరెస్టు ఈ నిందితులున్న కారాగారంలో వున్నాడన్న సాకుతో పోలీసులు లేనిపోని సాక్ష్యాలు ఇప్పించడం ఏమి న్యాయమండీ?" అని మేఘగంభీర నిర్దోషంతో అన్నారు ప్రకాశం గారు. నిందితులు, రాజభక్తులైన ప్రేక్షకవర్గం కూడా గొల్లున నవ్వారు.

పోలీసులు చాల క్రుద్ధులయ్యారు. నన్ను బోను నుంచి దిగిపొమ్మన్నాడు మేజిస్ట్రేటు. నేను వినయంగా—

"అయ్యా, మేజిస్ట్రేటు దొరగారూ, నేను పోలీసుల మాట వినకుండా నిజం చెప్పాను. నేను వెలువరికి వెళ్ళిన తర్వాత నన్ను బాధపెట్టి కనీ ఢిల్లీ కుంటారనే భయంతో సతమతమవుతున్నాను. తమరు రక్షించాలి." అని కోరాను.

"అలాంటి భయమేమీ లేదు. నీవు స్వేచ్ఛగా వెళ్ళిపోవచ్చు." అన్నారు ఆయన.

"అలాటిది ఏమైనా జరిగితే నాకు చెప్పి." అన్నారు ప్రకాశంగారు నా వైపు తిరిగి. న్యాయస్థానం నుంచి వీధిలోకి అడుగుపెట్టాను. సరాసరి సంస్కృత కళాశాలకు వెళ్లాను. నాకన్నా ముందే వెళ్ళింది వార్త.

"నాయనా, నీవు పెద్ద నాయకుడివి (తలైవర్). మేము స్కూలు గ్రాంటుతో సంస్కృత కళాశాల నడుపుతున్నాము. నీబోటివాడు మా వద్ద ఉండే, గ్రాంట్లు నిలిచిపోతాయి. నీవు వేరే చూచుకో నాయనా!" అన్నారు మా ప్రిన్సిపాల్ మహామహోపాధ్యాయ కరుంగుళం కృష్ణశాస్త్రిగారు. నేను నావల్ల అవరాధ మేమీలేదని, ప్రమాదంలేదని ఎంత వివరించినా ఆయన ఒప్పుకోలేదు. నేను కళాశాల నుంచి వెళ్ళిపోవలసి వచ్చింది.

నడివీధిలో వడ్డాను. ప్రతిచోటా నీళ్ళేగాని తాగడానికి ఒక చుక్కయినా నీళ్ళు లేదని ఒకానొక ఆంగ్ల మహాకవి అన్నట్లు విశాల ప్రపంచం నా ముందు ఉన్నా నాకు దైర్యంతో సహాయం చేసేవారు ఎవ్వరూ కనిపించలేదు. పోలీసులు పగబట్టారు. పోలీసులలోనూ నాబోటి వారికి అభిమానులుంటారన్న విషయానికి తార్కాణం ఒకటి జరిగింది. నా ఆయుర్వేద గురువర్యులు శ్రీ చింతపల్లి వేంకట సుబ్రహ్మణ్యశాస్త్రిగారి బంధువు డాక్టర్ సురభి సుబ్రహ్మణ్యం నన్ను మద్రాసు నుంచి వెళ్ళిపొమ్మని రహస్యంగా వర్తమానం పంపారు. ఆయన బంధువొకరు ఉన్నత పోలీసు అధికారి. సురభి సుబ్రహ్మణ్యం ద్వారా నాకు వార్త వంపారు, నా భద్రత కోసం. అప్పుడు నాకు ఆశ్రయమిచ్చినవారు



బారతి వ్రతక సంపాదకులు తిరుమల వేంకట రంగాచార్యులుగారు. నా బంధు మిత్రులు నేను ఎక్కడ ఆడుగుపెట్టినా అనుమానంతో, భయంతో చూచేవారు నన్ను. చివరకు నా రక్తబంధువులు కూడా తమ ఇళ్ళ ఆరుగు తాకనీలేదు నన్ను. అలాంటి భీకరసమయంలో, దౌర్జన్యవాది అని, విప్లవకారుడని వ్రదుత్వం ముద్రవేసిన వాడికి ఆశ్రయమివ్వడమనేది మహా సాహసమైన కాలంలో మూడు నెలలు మూడు యుగాలుగా కాపాడిన వేంకట రంగాచార్యులుగారి దైర్యసాహసోదాహరణను నేను ఏమని చెప్పగలను? ఎంత కృతజ్ఞత తెలిపినా ఇంతే అవుతుంది.

మూడునెలల తర్వాత వేంకట రంగాచార్యులుగారిని కష్టపెట్టడం భావ్యం కాదని, మిత్రులు డాక్టర్ సురభి సుబ్రహ్మణ్యం సలహా వ్రకారం మద్రాసు వదలి బళ్ళారికి వెళ్ళాను. బళ్ళారి రైలుస్టేషను దాటి ఆంధ్రనాటక పీఠామహారత్నవరం కృష్ణమాచార్యుల బంగ్లా కాంపౌండువైపు బయలుదేరాను.

నన్నొక పాడ్ కాన్ స్టేబులు నేను రైలుదిగినప్పటి నుంచి చాటుగా వెంట దిస్తున్నాడని నాకేమి తెలుసు? వ్రతకలలో వడిన నా పోటో చూచి వుంటాడు; విజిల్ వూదాడు. ఇద్దరు పోలీసులు వచ్చారు. నా చెరొకవక్క నింబడి నన్ను వట్టుకొన్నారు. "నడవండి టాన్ పోలీసుస్టేషనుకు?" అని మర్యాదగానే అన్నారు. పాడ్ కాన్ స్టేబుల్ విజయగర్వంతో ముందు నడివాడు.

పోలీసుస్టేషను చేరాము. పాడ్ నన్ను అక్కడ ఏదో వ్రాసుకుంటున్న ఇన్ స్పెక్టర్ ముందు నింబెట్టి, ఎంతోకాలంగా పోలీసులకు కావలసిన ఆసామీ దొరికాడని సవినయంగా నివేదించాడు. ఇన్ స్పెక్టర్ నన్ను ఎగాదిగా చూచాడు. చలువచేయని ఎర్రబద్దరు వంచ, ఉత్తరీయం, ముడివేయక బుజాలపై జీరాడు తున్న జుట్టు, నామాలు - ఇది నా వేషం. కొంచెం నవ్వుతూ "ఏ ఆసామీ నయ్యా? బరే వట్టుకొని వచ్చావు ఏ వైష్ణవ గుడి వూజారినో?" అన్నాడు ఇన్ స్పెక్టరు.

"కాదు సార్. అదే సార్. ఔను సార్. అదేదో మద్రాసు మోటారుకేసు సార్. ఐదా ఆసామీ సార్. మన పోలీసోళ్ళను మాయచేశాడు సార్." అన్నాడు పాడ్.

"ఏమి మోటారుకేసయ్యా? ఈ స్వామిని చూస్తే మోటారెక్కి వెళ్ళేవాడు గానే కనబడడే?" అన్నాడు ఇన్ స్పెక్టర్.

నా గుండె వేగంగా కొట్టుకుంటుంది. ఏ మాత్రం ఆత్రం చూపినా, ఇన్ స్పెక్టర్ అనుమానిస్తాడేమోనని, మౌనంగా అంతా వింటున్నాను. పాడ్ క్లుప్తకేసును జ్ఞాపకపరచుకోడానికి గింజుకుంటున్నాడు. అతని అవస్థ చూచి

తరించలేక మోటారుకేసు కాదు, మద్రాసు కుట్రకేసు - అని అందిద్దామా అని అనిపించింది.

అరగంట గడిచింది వాదోపవాదాలతో. చివరకు ఇన్ స్పెక్టర్ నన్ను వ్రళ్ళించడం ప్రారంభించాడు - "ఎక్కడికి వెళ్తున్నారు? ఎక్కడినుంచి వస్తున్నారు? ఏమి వని?" ఇత్యాదిగా. ప్రాణ విత్తమానభంగమందు బొంకపచ్చు నమము పొంద దదివ - అని వ్యాసమహర్షి అనుమతించాడు గనుక, నిజానికా లను మణిప్రవాళంగా చెప్పాను. నేను చెప్పినదాంట్లో నిజమైనది ఒక్కటే - కృష్ణమాచార్యుల బంగ్లా కాంపౌండులో మా పినతండ్రి శ్రీనివాస తాతాచార్యులు గారు ఉన్నారనేది.

ఇన్ స్పెక్టర్ హెడ్ వంక చూచి, "సరే. ఈయనను వెళ్ళనీ. బంగ్లా కాంపౌండ్ గదా! వ్రక్కనే. కేసు జ్ఞాపకం రాగానే వట్టుకోవచ్చురే." అన్నాడు. మంచికేసు వేళ్ళనందులోంచి జారిపోయిందే అన్నట్టు మొగం పెట్టాడు హెడ్. ఎక్కడ తప్పించుకు పోతావురే - అన్నట్టు నావైపు చూచాడు నేను అందరికీ సవినయంగా నమస్కరించి బదుకు జీపుదా అని అనుకుంటూ వచ్చివేశాను.

పోలీసుస్టేషను దాటి మలుపులిరిగి బంగ్లా కాంపౌండు చేరాను. మా పినతండ్రిగారితో రెండు నిమిషాలు మాట్లాడాను. నా రాక వార్త వెంటనే సుడిగాలిలాగా బంగ్లా కాంపౌండ్ లా వ్యాపించింది. బంగ్లా కాంపౌండ్ లో, ఒక పెద్ద ఊరే. అందరూ నేనున్న ఇంటిముంగిట్లో మూగారు. వాళ్ళ దృష్టిలో నేనొక వీరుణ్ణి. వ్రశంసా దృష్టిలో చూచారు అందరూ నన్ను. పోలీస్ హెడ్ కాన్ స్టేబిల్ బంగ్లా కాంపౌండుకు వస్తే నేను వట్టుబడడం తద్యమనిపించింది. అక్కడ ఉండడం అట్టే షేమకరం కాదని గబగబా స్నానాదులు ముగించుకొని, రైలుస్టేషనుకు వెళ్ళి కదులుతున్న ఏదో రైలు ఎక్కాను, టిక్కెట్టు లేకుండానే. టికెట్ ఎగ్జామినర్ అడిగితే, "తొందరలో ఎక్కేళాను. నేను వస్తూండగా రైలు కదిలింది." అని క్షమాపణ చెప్పకోవచ్చునులే అని అనుకున్నాను. వెంటనే బళ్ళారి వదలాలనేది ముఖ్యోద్దేశం. ఎక్కడికైనా వెళ్ళుదాం. అక్కడేదైనా సమస్య వస్తే చూచుకుందాం - అని గుండె దిటవు చేసుకున్నాను.

మా నాయనగారు అదివరకే పోలీసులకు తెలియజేశారు, తమకూ, దొర్లన్యవాది అయిన తమ కుమారునికి సంబంధం లేదని. కనుక స్వగ్రామమైన కంప్లి కమలాపురానికి వెళ్ళడం అనవసరమనుకున్నాను. నే నెక్కిన రైలు దార్వాడ రైలు. దార్వాడలో దిగి, అటూ ఇటూ తిరిగాను. మళ్ళీ రైలెక్కి భైంగళ్ళు ఘోరుగా మద్రాసు చేరాను.



ఇలా మరి రెండుసార్లు పోలీసులు వెంటబడ్డారు. నా అదృష్టమో, వాళ్ళ దురదృష్టమో మద్రాసు కాన్స్పిరసీ కేసు అనే రెండు మాటలు వారికి గుర్తు రాలేదు. బదిలీపోయాను.

మా కుట్రకేసు సెప్టెంబర్ మేజిస్ట్రేటు కోర్టులో విచారణ తర్వాత హైకోర్టు విచారణకు వెళ్ళింది. న్యాయమూర్తి పాతెన్ హామ్ వార్డ్ 1934 జనవరి 8 వ తేదీన విచారణ ప్రారంభించారు. విచారణ తంతు ఏప్రిల్ 24 వ తేదీ వరకు జరిగింది. ఆయన నా మిత్రులకు నాలుగు సంవత్సరాలు మొదలు రెండు సంవత్సరాల వరకు శిక్ష విధించారు. హెచ్చు శిక్ష నాలుగు సంవత్సరాలు ముకుందలాల్ సర్కారుకు పడింది. చివరిసారిగా పెనిటెన్షియరీలో వారందరినీ 1934 ఏప్రిల్ చివర కలుసుకొన్నాను.

ఒక ద్వేయంతో, ఒక ఆదర్శంతో కొన్నేళ్ళు కలిసి ఉండి మోర శిక్షలు పొందిన నా మిత్రులను తలచుకొన్నప్పుడల్లా దేశ స్వాతంత్ర్యం కోసం సర్వస్వం అర్పించిన యువత— సుందర భవిష్యత్తును సంభావించుకొంటూ, న్యాయదర్మాలకోసం ఎంతటి సాహసాలకైనా ఉద్యమించే యువత— నా ఎదుట సాక్షాత్కరించి దేహం తన్మయత్వంతో పులికిస్తుంది; మనస్సు దివ్య లోకాలకు రెక్కలల్లార్చుకొని వయనిస్తుంది.

అనాటి నా మిత్రులు నేడు వివిధ రంగాలలో నాయకులు. వారికి, మహా నాయకులు కాదగిన నవ యువకుల జీవితాలను రక్షించడానికి. రక్షించడానికే. దళాబ్దాలక్రితమే వదిలిపెట్టిన వకాల్తాను మరల చేవట్టిన ప్రకాశంగారి గంభీర కరుణోదార దివ్యమూర్తికి, ఆయన కనుసన్నలనే ఆనతులుగా భావించి, ఎంతటి త్యాగానికైనా సన్నద్ధులయ్యే న్యాయమూర్తులు బచ్చు జగన్నాథ దాసుగారు మొదలయిన న్యాయవాదుల కీర్తి మూర్తికి అంజలి పుదిస్తున్నాను.

[ఆంధ్రప్రదేశ్, జూన్ 1972]



## జీవితోపయోగి భాష

"ఇది విద్య తెన్నియెనను, కులవిద్యకు సాటిరావు గువ్వలచెన్నా?" అనేది మన ప్రాచీనుల మతం. ఈ కులవ్యవస్థను బట్టి వృత్తులు ఏర్పడ్డాయి. నిజానికి వృత్తులను బట్టి కులాలు ఏర్పడినా, విచిత్రమేమిటోగాని, కులం బలం పుంజుకొన్నది క్రమంగా. సంఘమంతా కులవ్యవస్థతో ఒక్కటిగా అయి, నిర్దిష్టమైన వృత్తులు ఏర్పడి, తదనుగుణమయిన విద్యలే అభ్యసించబడుతూ ఎలాటి పోటీకి అవకాశం లేకుండా కొనసాగింది. చదువు చెప్పేవాడు మొదలు చెప్పలు కుట్టేవాని వరకూ, వ్రతవాదూ సంఘంలో అత్కవసరమయినవారు గనుక, హెచ్చు లొచ్చు లేమీ లేవు. వ్రతివృత్తి వచితమైనదే, వ్రతి వసీ ఉన్నతమైనదే అనాడు.

కాని, సంఘంలో ఒకరివృత్తి మిన్న, మరొకరిది చిన్న అనే మనస్తత్వం ఏర్పడిన తర్వాత కొన్ని కులాలు తమ వృత్తులను రహస్యంగా ఉంచడం ప్రారంభించాయి. వృథు చక్రవర్తి భూమిని గోవుగాను, హిమాలయాన్ని దూడగాను చేసి హిరణ్యాది పాత్రలలో వివిధ వస్తుజాతం పిండిరాదనే సాంకేతికతనాటి వచిత్రత పోయింది. అరణ్యాలలో గురుసన్నిధిని విషయ పరిజ్ఞానానికి శిష్యుడు నేవ చేసిననాటి పరిశ్రమ పోయింది. మానవ వ్యక్తిత్వ వికాసాన్ని విద్య ముఖ్యంగా ఉద్దేశించిందనే లక్ష్యమూ మాయమయింది. చాణక్యుడు హాస్యంగా ఒక చోట ఎత్తి పొడిచినట్లు ఆయా ఆశ్రమ విభాగంలో ధర్మార్థకామాలు సంపాదించాలనే దృష్టికి విమాతం ఏర్పడింది. చాణక్యుడు

"వ్రతమే నార్జితా విద్యా  
ద్వితీయే నార్జితం ధనమ్,  
తృతీయే నార్జితో ధర్మః  
చతుర్థే కిం కరిష్యతి?"

అన్నాడు. బ్రహ్మచర్య ఆశ్రమంలో చదవడం, గార్హస్థ్యంలో ధనం సంపాదించడం, వానప్రస్థంలో ధర్మం అర్జించడం అవసరం. ఇది జరుగనప్పుడు, నాల్గవసన్యాసాశ్రమంలో ఏమి చేస్తాడు? - అంటాడు చాణక్యుడు. మన ప్రాచీనుల లక్ష్యమైన విద్యాదృష్టి - పారిమార్థిక దృష్టి - సన్నగిల్లింది. హిరణ్యకశిపు డండభివాద్యు, తన పిల్లలను చండామూర్కుల వద్ద చదువ వేళాడు గాని, గురువు



లనే చదువు చెప్పడానికి తన యింటికి రమ్మనలేదు. ఇలాటి దృష్టి మాయమై కులాలకు ప్రాధాన్యం ఏర్పడింది.

ఈ ప్రాధాన్యంవల్ల, మన స్తత్వం స్వార్థాన్ని మరగదంవల్ల కొంత హాని జరిగినా, వ్రజం జీవనోపాధికి నష్టం కలుగలేదు. చదువు చెప్పేవాని కొడుకు చదువు చెప్పేవారుగా, కమ్మరం చేసేవాని కొడుకు కమ్మరం చేసేవాడుగా, ఇలాగే ఆయా వనులవారి సంతతి అవిచ్ఛిన్నంగా కొనసాగింది. దీనివల్ల సంఘంలో ధనస్వామ్యాన్ని బట్టి హెచ్చుతగ్గు లేర్పడినా, విద్య, తత్త్వవర్తిత మయిన వృత్తి విచ్ఛిన్నం కాలేదు. తండ్రి కుమారునికి తన విద్య, వృత్తి లోని మెలకువలు నేర్పి, అతనిని నేర్పరిని చేసేవాడు; అతడు తన కుమారునికి. ఇలా విద్యా, వృత్తి రహస్యాలు ఒకేచోట రక్షితాలై ఒక విధంగా కౌశలానికి కారణమయాయి; మరొకవిధంగా కాలుష్యానికి కారణమయాయి. ఈ కాలుష్యం కరుడు గట్టింది - జీవికోవయోగి కుల విద్యలు, కులవృత్తులు, చేతివనులు చిన్నవి; కేవలం ఆముష్మిక విద్యలే మిన్నవి అనేంతవరకు. దీనికి సంఘంలో అర్థికంగానూ, బౌద్ధికంగానూ సుప్రతిష్ఠితులు ఆశయ ప్రోత్సాహాలిచ్చారు. తత్ఫలితంగా వృత్తులు - చేతి వనులు - ఈసడించబడి, మెరమెచ్చుల పనులే మేలైనవనే భావం నాటుకుంది. ఏవో రెండు చిలుక పలుకులు నేర్వడం, ఏ రాజునో, పెద్ద మనిషి అనబడేవానినో ప్రశంసించడం, దానితో ప్రాపకం సంపాదించుకొనడం వంటి పద్ధతి ఏర్పడింది. దీనివల్ల జీవికోవయోగి వృత్తి విద్యలు మరింత మరుగు పడిపోయి, ఆయా కులాలలోనూ అవసన్నాలవుతూ, ఎట్లో ఊపిరి పోసుకుంటూ, పైవారి ఆపు ప్రాపులతో ఎట్లో మనుతూ వచ్చాయి.

ఈ పరిస్థితి కూడా విదేశీయుల పాలనతో తారుమారయింది. భారత దేశంలోని కుల, వృత్తి వ్యవస్థలలో కల్లోలం ఏర్పడింది. కొన ఊపిరితో ఉన్న సంప్రదాయం సంపూర్ణంగా విచ్ఛిన్నమయింది. అంతవరకు ప్రతి వృత్తికి, ప్రతి శాస్త్రానికి అలంబనమైన సంస్కృతానికి బలం తగ్గింది. పాశ్చాత్య దేశాలలో పారిశ్రామిక విప్లవం ఏర్పడిన పరిస్థితి మన దేశంలోను ఉప్పతిల్లింది. పరపాలనలో పరభాష ప్రధానమై, వివిధ వృత్తులను కల్పించడంతో, అదివరకు ఉన్న వృత్తివ్యవస్థ వ్యత్యస్తమయింది. అట్టడుగున ఉన్నవాడు అదార్థుడుగా, అధికారిగా రాగలిగాడు. పైమెట్టున పోతల్లించి ఉన్నవాడు పడిపోయాడు. దీనితో అదివరకు ఉన్న భాషా మర్యాదలకు, బోధన విధానానికి ముప్పు వచ్చింది.

మనకు అత్యున్నతముష్మిక భావాలను, ప్రాచీన శాస్త్రాలను బోధించే పద్ధతి ఉన్నత వ్రక్షాణంలో పెరిగిందనేది నిస్సంశయం. ఇది కులాలవల్లి

వచ్చిన ఒకమేలు. వేదాంత విషయాలు, వాస్తు విషయాలు, ఆయుర్వేద, జ్యోతిష విషయాలు, యోగవిషయాలు బోధించడానికి తగిన వద సంపద ఉంది. జిజ్ఞాసువులు వరంవరగా ఆ విషయాలు గురుముఖంగాను, గ్రంథ ముఖంగాను నేర్చుకొన్నారు, నేర్చుకుంటున్నారు. ఆత్మ, అనాత్మ అంటే సామాన్యునికి స్థూలంగా అర్థమవుతుంది. రాకులు, నక్షత్రాలు అన్నా అర్థమవుతుంది. కాని ఇతర వృత్తుల మాటలు అంతగా తెలియవు; మరుగున పడ్డాయి. నేడు జీవన వ్యవస్థ పూర్తిగా మారింది. వృత్తులు మారాయి. చదువు చెప్పడం ప్రధానమైన వర్గంవారి వారసులు చర్మాల కార్థానాలకు యజమానులుగా ఉంటున్నారు. చర్మకారు లనబడినవారు, కర్మ బాహ్యు లనబడినవారు ప్రకృతి మర్మాలు తెలుసుకొనే శాస్త్రాచార్యులవుతున్నారు. సంఘం షివజీ వేగంతో పరుగిడు తున్నది. సూక్ష్మంలో మోక్షం అన్నట్టు, చిట్కాలతో వనులు గడుపుకోవలసి ఉంది. కనుక ఆత్యవసరమైన బాషనే నేర్పాలి.

సాహిత్యం ఆపోశనం పట్టినవాడే గొప్పవాడనే ~~బావంబ్రాంతి~~ ప్రతి దేశంలోనూ నేటికీ ఉంది. ఆ విధంగానే ప్రతి విశ్వవిద్యాలయమూ ప్రతివిద్యార్థిని తీర్చిదిద్దుదామనే కంకణం కట్టుకుంది. ఏటా లక్షల మంది పట్టాలు పుచ్చు కొనడం, అవి తమ జీవికకు ఉపయోగపడక నిరాశ ఆవరించడం, ఆ నిరాశ నిస్సహాలు విధవిధాలుగా రూపాలు దొర్చుకొనడం మనం నిత్యమూ చూస్తున్న విషయాలు. ప్రతివాడూ మహా పండితుడు కానక్కరలేదు; జీవిక నిర్వహించు కోలేక నిరాశపడనక్కరలేదు. వృత్తి జీవికకు బాష నేర్చి బాగుపడితే చాలు.

పాశ్చాత్య దేశాలలో పారిశ్రామిక విప్లవం జరిగిన తర్వాత జీవితోపయోగి బాష విషయంలో శ్రద్ధ ఏర్పడింది, మనకు ఇప్పుడు అవసరమయింది. ఉదాహరణకు: ఒక సైనోగ్రాఫరును తీసుకుందాము. ఒక వ్రతీకా విలేకరిని తీసుకుందాము. అతనికి మిర్చిన్, చాసర్, బేకన్లతో అవసరం లేదు. నిత్యకృత్యాలకు అవసరమైన పరిమిత బాషతో, పరిమిత పదజాలంతో కార్యకలాపం నిర్వహిస్తాడు. వ్యాపారసాపారాలన్నీ ఈ పరిమిత పదజాలంతోనే కొనసాగుతాయి. కనుక, మనకు నేడు శరవేగంగా పొరున్న ప్రపంచంలో కావలసింది జీవికా నిర్వహణ, తదావశ్యకమైన బాష.

బాష అన్నప్పుడు నిత్యవ్యవహార నిష్ఠమా, గ్రంథ నిష్ఠమా అన్న వాదంతో నాకు అవసరం లేదు. పాషరులకు గూడ సుబోధమై, విషయ నివేదన—వివరణ పరమైన బాష అని నా తాత్పర్యం. నేడు జీవితకోసం వివిధ విషయాలు నేర్చుకోవలసివస్తున్నది. ఒకే విషయానికి జీవితం అంకితం



చేయడం కష్టం. అట్లా చేసేవారు చేయనివ్వండి కాని, అందరూ ఆముక్త  
మాల్యదను ఈ చివరినుంచి ఆ చివరివరకు కంఠస్థం చేయాలని అనలేము  
కదా! కనుక పరిమితమైన వృత్తివదాలు, జీవికోపయోగి వదాలు చాలును;  
వాటితో నిత్యకృత్యం నడుస్తుంది. సాహిత్యాభిరుచితో, సాహిత్యంవల్ల మనస్సు  
వికసిస్తుందన్న ఉత్తమాశయంతో బాషా సాహిత్యాధ్యయనం చేయవచ్చు.  
కాని, అది నిర్బంధ పఠనీయం కానక్కరలేదు.

జీవికోపయోగి బాష అన్నప్పుడు, తదనుగుణంగానే ఆధ్యయనాధ్యా  
పనాలు సాగినప్పుడు, కొంతకాలానికి జాతి మనోవికాసం కుంఠితమై ఆవనతికి  
కారణం కాదా?— అని కొందరు పెద్దలు - విద్యావేత్తలనబడేవారు ఆక్షేపించారు,  
ఆక్షేపిస్తారు. ముక్కోటి దేవతలకు ఇంద్రుడొక్కడే అన్నట్టు, దేనిలోనైనా  
పరాకాష్ఠ అందుకొనేవాడు, తత్రప్రయత్నం చేసేవాడు ఒకడో ఆరో ఉంటారే  
గాని, అందరూ ఉండరు. అయినప్పుడు అందరూ అన్నీ చదవాలని నిర్బంధం  
ఉండడమో, ఆ రీతిగా పాఠ్య ప్రణాళిక రూపొందించడమో ఉచితం కాదు.

పది మందికీ పనికి వచ్చే బాష అన్నప్పుడు, పది విషయాలూ చెప్ప  
వలసిన బాష అన్నప్పుడు, పరిబాష అర్థం రాదా?— అన్నది కుంటి ప్రశ్న.  
పరిబాష కాదు ముఖ్యం, బాష ముఖ్యం. పరిబాష, నేడు దేశ కాలాల ఎల్లలు  
దాటి పరివ్యాప్తమవుతున్నది. ఒక వస్తువును ఏ విధంగా సంకేతించుకొన్నా  
అర్థం ఒక్కటే. పరిబాష, బాషకు-పదిమందికీ పనికివచ్చే బాషకు పరిచారిక  
గాని, పట్టపురాణికాదు. పూర్వం సంస్కృత పరిబాషనే వినియోగించుకొన్నాము.  
నేడూ దానితోబాటు అంతర్జాతీయ పరిబాషనే వాడుకోవచ్చు. మన పూర్వులు  
ఎలాటి దురహంకారమూ లేక వివిధ శాస్త్రాలకు వివిధ విదేశాల పరిబాషలే  
కాక, సంప్రదాయాలూ వాడి, తమవి చేసుకొని, మనకు అందించారు. ఆ దారి  
మనకు ప్రయోజనకరమైనంతవరకు తొక్కుదాము; అంతర్జాతీయ మార్గంతో  
పాటు ఈ పరిబాషతో, పరిమిత బాషతో అపరిమితంగా సంఘానికి ప్రయోజనం  
ఉన్నప్పుడు, దాని వ్యాప్తికి పరిశ్రమిద్దాము.

సాహిత్యం మనోవికాసానికి సాధనమన్నమాట నిజమే. కాని, ఏవో రెండు  
మూడు కావ్యాలు చదివి, అంతే పరిమార్థమయినట్లు ఇతర ప్రవృత్తులను,  
వృత్తులను ఈసడించి, తమ తెలివి తేటలు వెలిగించే వెత్రితలల వారిని నేటికీ  
పలుచోట్లా చూస్తున్నాము. పూర్వం కవి అన్నా, విద్వాంసుడు అన్నా అర్థం  
విస్తృతం. కవి అంటే పద్యాలు మాత్రం అల్లేవాడూ, ఏవో రచనలు చేసేవాడూ  
కాదు. అతడు ద్రష్ట, సకల విషయజ్ఞుడు. విద్వాంసుడన్నా అంటే; అనేక

విషయవేత్త. ప్రపంచం నేడు ఎంత సన్నిహితమౌతున్నదీ, జ్ఞానం ఎంత అనంతంగా విస్తరిస్తున్నదీ, ప్రజల సాన్నిహిత్యంవల్ల ఎన్ని నూతనాంశాలు తెలిసి, చిక్కులు విడిపోతున్నదీ గ్రహించినవారెవరూ, రెండు కావ్యాలు చదివీ, రెండు పంక్తులు వ్రాసి మిడిసివడే వారిలాగ ప్రవర్తించరు. కనుక ఏ సాహిత్యమయినా, బాష అయినా వృత్తికి, జీవికకు వినియోగపడేదయి వుండాలి. మానవుడు, మానవ సంఘం సకల విషయాలకు పరభాగాలన్నది పరమార్థం.

ఈ మానవ సంఘం నేడు వాయువేగ మనోవేగాలతో వివిధ రీతులుగా ముందుకు చొచ్చుకొని పోతున్నది. దానితోపాటు మన తెలుగు వారూ భుజం భుజం కలిపి ముందుకు సాగవలసి ఉంది. ఆందుకోసం, ఎన్నిరంగాలలోనో పోటీ పడవలసి ఉంది. దానికి పరిమిత బాషతో సన్నద్ధులు కావడం అవసరం. అదే జీవికోపయోగి బాష (Functional Language). దాని ప్రచారం కోసం, ప్రసరణకోసం మనం నడుంకట్టాలి. "అర్థ కరీ చ విద్యా" అన్న పూర్వుల మాటను సార్థకం చేద్దాం. తెలుగువారు వృత్తి విద్యలో వెనుకబడలేదని నిరూపించుకుందాం.

[ఆంధ్రప్రదేశ్ అధికారబాషా ప్రత్యేక సంచిక]





## సుప్రభాత సుషమ

సుప్రభాత మంటే ప్రాణాతిక మంగళ గీతి. సుప్రభాత సంవదాయం మన దేశంలో అతి ప్రాచీన కాలంనుంచే వున్నట్టు కనిపిస్తుంది. రాజమందిరాలలో ప్రాణాతిక మంగళ గీతాలావన, మేల్కొల్పులు బహుకాలంగా ఉంటున్నట్టే ఆధారాలు ఉన్నాయి.

ఇక సాహిత్య దృష్టితో చూస్తే వాల్మీకి రామాయణం పెక్కు సత్సంవదాయాలకు ఆకరమయినట్టే ఈ మేల్కొల్పులకూ ఆకరమయినట్టు తోస్తుంది. తాటకా సంహారానికి విశ్వామిత్ర మహర్షివెంట వెళ్ళిన రామలక్ష్మణులు దారిలో, అడవిలో ఒకచోట రాత్రి ఆకులు వరచుకొని పడుకొన్నారు. తెల్లవారింది. వారిని విశ్వామిత్రుడు 'కౌసల్య పుత్రుడా! రామా!' అంటూ మేల్కొల్పాడు వారు లేచి ప్రాతర్విధులు తీర్చుకొని అధ్వర రక్షణ దురంధరు లయ్యారు.

“వ్రతాతాయాం తు శర్వర్యాం  
విశ్వామిత్రో మహామునిః,  
అభ్య బాషత కాకుత్స్థా  
శయానౌ వర్జ సంస్తరే.

కౌసల్యా సుప్రజా రామ,  
పూర్వా సంధ్యా ప్రవర్తతే,  
ఉత్తిష్ట నరశార్దూల  
కర్తవ్యం దైవముహూర్తకం.

తస్యైవ వరమోదారం  
వచశ్శ్రుత్వా నరోత్తమా,  
స్నాత్వా కృతోదకౌ పీఠ  
జేవతుః వరమం జవమ్.

(బాలకాండ-అధ్యాయం-23)

రామాయణాన్ని రఘువంశంలో అనుపదం అనుసరించిన కాళిదాసు అజాని మేల్కొల్పాడు వంధి మాగడులతో.

తం కర్తవ్యము నిషేధిత పీవరాంసం

శయోత్తర చంద విమర్శ కృశాంగరాగమ్,

సూతాత్మజాః సవయసః ప్రథిత ప్రబోధం

ప్రాబోధయ న్నుషసి వాగ్వి రుదారవాచః. (సర్గ-5, శ్లో-65)

అయితే, ఈ సుప్రభాత సంవ్రవాయం దేవాలయాలలో ఎలా వచ్చిందనేది వివాదాంశంగా ఉంది. వైఖానసాగమాలలో సుప్రభాతం చెప్పడం కనిపించదు, దేవాలయ నిత్యార్చనా విధిలో :

“ప్రతద్విష్ణు స్తవత ఇతి దేవాలయం గత్వా, వ్రదక్షిణం కరోతి. ద్వారపాలం వ్రణమ్య, కవాట బంధం యంత్రికయా నిరస్తమితి స్పృశ్య, హిరణ్య పాణిమితి కవాట ముద్వాటయతి, దీపం వివృణోత్విత్యంతః ప్రవిశ్య వైష్ణవై ర్మంత్రైః దేవం వ్రణమ్య, శుభ్రా జ్యోతి రితి దీపముద్ధీప్య, శామ్యం ద్వితి పాణినా దక్షిణేన వా సంతాడ్య, భగవతో బలేనేతి దేవం ప్రార్థయతి.”

(వైఖానసే మరీచిప్రోక్షే నిత్యార్చనా విధి-వటలం 43)

“ప్రతద్విష్ణు స్తవతే వీర్యాయ” అనే మంత్రం పఠిస్తూ దేవాలయానికి వెళ్ళి, వ్రదక్షిణం చేసి, ద్వారపాలకులకు వ్రణమిల్లి, ‘యంత్రికయా నిరస్తం’ అనే వాక్యాలు చెబుతూ తలుపు లాకి, ‘హిరణ్య పాణి’ అనే వాక్కులతో దానిని తెరవాలి. తర్వాత ‘దీపం వివృణోతు’ అనే మంత్రం పఠిస్తూ లోపల ప్రవేశించి, వైష్ణవ మంత్రాలతో స్వామిని నమస్కరించి, ‘శుభ్రా జ్యోతిః’ అనే మంత్రంతో దీపం ఉద్ధీపింపజేసి, ‘శామ్యంతు’ అనే మంత్రంతో చప్పట్లు చరచి ‘భగవతో బలేన భగవతో వీర్యేణ’ అనే సంకల్పంతో స్వామిని ప్రార్థించాలి. ఇదీ పై ఆగమ వాక్యాల ఆర్థం.

ఆగమంలో లేనిది దేవాలయాలలో ఎలా ప్రవేశించిందనే విచిత్రతతో చూస్తే, విశిష్టాద్వైతులవల్ల ఈ పద్ధతి చాల వైష్ణవ దేవాలయాలలో ప్రవేశించి నట్టుంది. రామాయణం పూర్తిగా ప్రపత్తి శాస్త్రమయిన తర్వాత ప్రతిదానికి రామాయణం ఒరవడి అయినట్టు, సుప్రభాత గీతం ‘కౌసల్యా సుప్రజా రామ’తో వర్ణించడం ఆచారమయింది.

అముక్త మాల్యద-అండాళ్ తిరుప్పావు ప్రాథామిక గీతమే. అది శ్రీరంగశాయి దేవాలయంలో గానం చేయబడి ఉంటుంది. కాని అది ఉద్దేశ పూర్వకమయిన మేలుకొల్పుగా కనిపించదు. కనుక తొండరదిప్పొడి ఆవ్యాన్-



భక్తాంఘ్రిరేణువే దీనికి మూలపురుషుడని, ఆ విప్రనారాయణుడు శ్రీరంగంలో ఈ విధంగా తమిళంలో ప్రాబాతిక గీతం అలపించి మేల్కొల్పినట్లు, ఆయన తనియన్లో-స్తుతిలో ఉంది. దానికి 'తిరుప్పళ్ళి యెళుచ్చి' అని పేరు. అంటే శ్రీశయ్యా ప్రబోధనం అని అర్థం.

“త మేవ మత్వా వరవాసుదేవం  
రంగేశయం రాజవదర్హణీయమ్,  
ప్రాబోధకిం యోఽకృత సూక్తి మాలాం  
భక్తాంఘ్రిరేణుం భగవంత మీదే.”

అని ఆయన సాంప్రదాయకస్తుతి వైష్ణవులు అనుదినం పఠించేది. విప్రనారాయణుడు “అరంగ తమ్మా వళ్ళి ఎళుందరుళాయే” (ఓ రంగ నాయకా శయ్యనుంచి మేల్కొని అనుగ్రహించు) అనే శీర్షికతో వది పాశురాలు చెప్పారు.

ఇది శ్రీరంగం దేవాలయంలో ప్రచారంలోకి వచ్చింది. మల్లిక్ కాపూర్ దక్షిణ విజయంలో దేవాలయాలను ద్వసంచేస్తూ వెళ్ళినప్పుడు శ్రీరంగనాథుని ఉత్సవ విగ్రహాలను శ్రీ వేదాంత దేశికులవారు తిరుమలకు తెచ్చి రక్షించినట్లు, తర్వాత గోప దండనాథుని సహాయంతో తురుమ్మలను వెళ్ళగొట్టిన తర్వాత పునః ప్రతిష్ఠించినట్లు చరిత్ర.

వేదాంత దేశికుల వారు తిరుమలలో వున్నప్పుడు శ్రీరంగం సంప్రదాయాలు చాలా వ్యాప్తిచెందాయి. వాటితో పాటు నిత్యార్చనా విధిలో సుప్రభాతం చేరి వుంటుందని అనుకుంటాను.

తిరుమలలో నేడు పఠించే సుప్రభాత స్తోత్రం మాత్రం అన్నమాచార్యుల వారు రచించిందనే వదంతి వుంది. ఆయనకు పెక్కు సేవలలో వేంకటేశ్వరుని మామగారుగా భాగం వుండేది గనుక ఆయన రచించి వుండవచ్చు. మంగళా శాసనం శ్రీమణవాళ మహాముని - రమ్య జామాత్య ముని రచించినట్టిది. ఏమైనా తిరుమలలో పఠించే సుప్రభాత స్తోత్ర కదంబంలో కొన్ని కొన్ని శ్రీమణవాళ మహాముని కాలంనుంచే బ్యాప్తి చెందినట్టివని మద్రాసు ప్రాచ్యలిఖిత పుస్తక భాండాగారం విద్వాంసులు శ్రీ తిరుమల అనందాన్ పిళ్ళై వేంకటాచార్యుల వారు అంటున్నారు.

ఇలా అనడానికి ఒక కారణం వుంది. శ్రీవైష్ణవుల దివ్య తిరువతులలో ఒక్కటయిన తిరువేంద్రంలోగాని, కేరళలోని గురువాయూరు వంటి తక్కిన సుప్రసిద్ధ దేవాలయాలలోగాని తిరుమలలో వున్నట్టి సుప్రభాత సంప్రదాయం లేదు. అష్టవది మొదలయిన గీతాలు పాడే పద్ధతి ఉంది. అది ప్రాచీన ప్రాబాతిక మంగళ గీతాలాపనలో భాగం.

శైవ భక్తులయిన నాయనార్థలో శ్రీ మాణిక్య వాచకర్ శివ పెరుమాన్ తిరుప్పళ్ళివేళుచ్చి చెప్పారని తద్దజ్ఞులు అంటున్నారు.

అయితే వైయక్తికంగా సుప్రభాత పఠనం గొప్పదని వామన పురాణంలో (14వ అధ్యాయం) చెప్పినట్లు శబ్ద కల్పద్రుమం ఉదాహరించింది:

"సుకేశీ ఉవాచ:-

కింతదుక్తం సుప్రభాతం

శంకరేణ మహాత్మనా,

ప్రభాతే యత్పఠన్ పురోః

ముచ్యతే పావ బంధనాత్."

అని సుకేశీ ప్రశ్నించగా, ఋషులు శివుడు చెప్పిన విషయాలు తెలిపి "కుర్వంతు సర్వే మమ సుప్రభాతం" అని ఉపదేశించినట్లు తెలిపి,

"ఇత్థం ప్రభాతే పఠనం పవిత్రం

యస్సంస్మరేద్వా శృణుయాచ్చ భక్త్యా,

దుఃఖప్రణాశో నను సుప్రభాతే

భవేచ్చ సత్యం భగవత్ప్రసాదాత్."

అని పలకుతి చెప్పినట్లు ఉంది. ఇదే క్రమంగా దేవాలయాలకు ప్రాకిందన్నా తప్పు కాదు.

ఏమైనా, నేడు ఆంధ్రప్రదేశ్ లోని ప్రతి దేవాలయంలోను విధిగా తిరుమల పద్ధతి సుప్రభాతం ఉషఃకాలంలో వినిపిస్తుంది. ఆ సంప్రదాయం పురస్కరించు కొని మిత్రులు శ్రీ యామిజాల పద్మనాభస్వామి శ్రీదేవీ సుప్రభాతం రచించారు భవతరణానికి. శ్రీ పద్మనాభస్వామి విజయనగర మహారాజ సంస్కృత కళాశాలలో మహోద్దండ పండితుల సన్నిధిలో సంస్కృత సాహిత్యం, సంగీతం అధ్యయనం చేసి, ప్రవీణులయిన విద్వాంసులు; పెక్కు రచనలతో లబ్ధ ప్రతిష్ఠులు. వీరి రచనా రామణీయకానికి ఈ దేవీ సుప్రభాతంలోని ప్రతి పద్య పాదమూ ఉదాహృతే. స్థాలీపులాకన్యాయంగా ద్వితీ పద్యాలుట్టంకిస్తాను :

"శింజాన నూత్నమణి నూపుర భాసమాన

పాదద్వయ్యాగతిభి రన్విత గీతశబ్దైః,

రంభా కరోతి నటనం విజయార్థభోదైః

శ్రీచక్రరాజ నిలయే తవ సుప్రభాతమ్."

ఈ పద్యం భావానుగుణమయిన శయ్యతో భక్తులనే కాక, సామాన్య పాఠకులను కూడా ఆకర్షిస్తుంది.



జగచ్చైతన్య కరులైన సూర్యచంద్రులు శ్రీదేవి ఆస్థానులు. ముదల కోసం వేచివున్నారు. ఆమె కరుణాకటాక్షకలన లేనిదే వారు లోకయాత్రలో ప్రవర్తించరు అనే దానిని కవి సుషమా మధురంగా చెప్పారు :

భానుః ప్రభాత సుషమారుణ బాల భానుః  
ప్రారేయ భాను రుభయౌ సభయౌ సభాయాః,  
ద్వారి స్థితౌ కురు దయా మభయం భవేచ్ఛ  
శ్రీచక్రరాజ నిలయే తవ సుప్రభాతమ్."

వద గుంభన, శబ్దాలంకార సౌభాగ్యం ఈ పద్యానికి అభయమిచ్చింది. తోటక వృత్తాన్ని కవి ప్రాచీనుల రచనకు దీటుగా నడిపారు :

"దరహాసలసన్ముఖ చంద్రకళా  
పరిధీపిత సర్వ జగదృవనే,  
నవ కోకనదోత్సవకారి వదే  
సువదే కురు మాం సుపలం లలితే."

ఇలా ప్రతి పద్యాన్నీ ఉదాహరించవచ్చు. శ్రీ పద్మనాభస్వామి తమ సంస్కృత సరస్వతితో భక్తులనే కాక సామాన్య పాఠకులను కూడా ఆనందింప జేస్తూనే ఉండగలరనే నమ్మకంతో, ఆ నమ్మకానికి శ్రీదేవీ చరణానుగ్రహం వారి పద్య పరమాన్నంతోనే కోరుతూ విరమిస్తున్నాను :

"విధివంచిత జన మండల పరిపూజన సుకృతౌ  
సముదావన పలసాధన బలమోదన సుగతౌ,  
మధుమోహన కరుణారస భర బంధురకిరణౌ  
పరమేశ్వరిః లలితేః తవ చరణౌ మమ శరణమ్."

[శ్రీ యామిణాల పద్మనాభస్వామిగారి దేవీ సుప్రభాతానికి పీఠిక - 1969]

## కవులు ఎప్పుడూ అనుచరులే!

ఇటీవల కొందరు తమకు ఇష్టమైన రచయితల యోగ్యతలను గౌరంతలను కొండతలను చేస్తూ, వారు సంఘనాయకులని, నవ సమాజ నిర్మాతలని, క్రాంత దర్శనులని ప్రచారంచేస్తూ ప్రజలను మభ్యపెడుతున్నారు. చరిత్రగతి తెలిసిన వారెవరూ ఈ మాటలకు, ప్రచారానికి మోసపోరు. నేడు గాని, నాడు గాని, ఏ నాడు గాని కవులు సంఘాన్ని ఎప్పుడూ నడిపించలేదు సరిగదా సంఘ నాయకులకు అనుచరులుగానే ఉన్నారు.

సంఘం అవసరాలనుబట్టి కళలు, సాహిత్యం మొదలై నవి ఏర్పడుతాయి' రూపు దిద్దుకొంటాయి. సంఘంలో ఏర్పడిన సీతిగాని, వ్యవస్థగాని కాలానుగుణం కాక మార్పుచెందవలసి వచ్చినప్పుడు గాని, క్రొత్త సంఘ సీతే ఏర్పడవలసి వచ్చినప్పుడు గాని దానిని దార్శనికుడు, లేక తత్వవేత్త మొట్టమొదటి సారిగా దర్శిస్తాడు. ఉన్న దానిలో ఈ లోపం వున్నది; మార్పులు అవసరం; మార్పులవల్ల కలిగే లాభం ఏమిటి? — మొదలైన విషయాలను సహేతుకంగా జనానికి వివరించడం కోసం ఆ దార్శనికుడు ప్రయత్నిస్తాడు. దార్శనికుడు అంటే కేవలం జగత్ సృష్టి స్థితి లయాలను గురించిగాని, బ్రహ్మసత్యత్య జగన్ మిథ్యాత్వాలను గురించిగాని ఆలోచించేవాడు మాత్రమే కాదు; సంఘ వ్యవస్థను, తత్పరిణామాన్ని, పరిణామ ప్రయోజనాలను సుమార దృష్టితో ఆలోచించి నిర్ణయించే సంఘ సేవకుడు కూడా. ఈ దృష్టితో చూచినప్పుడు సంఘ శ్రేయస్సును ఏ కోణంనుంచి చూడేవానినైనా నేను దార్శనికుడు అంటాను. ఈ దార్శనికుని వరమ ప్రయోజనం మానవాళి సంక్షేమమే గనుక సంఘ సంక్షేమం కోసం చేయవలసిన వనులకు అవసరమైన సాహిత్యంతో తన కార్యక్రమం ప్రారంభిస్తాడు. కార్యవ్యక్తుడైన అతనిని సాహిత్యమే ఆరాధిస్తుంది. ప్రయోజన గౌరవ లాభువాలనుబట్టి, లక్ష్యశుద్ధినిబట్టి అతనిని పదజాలం తనంత లానే అనుగ్రహించి అనుసరిస్తుంది. అతని కార్యసాధన పద్ధతిని, ప్రయత్న పరోన్ముఖతను, నీడ్డినిబట్టి జనం ఆరాధిస్తుంది; కవులు, గాయకులు అతని పనిని తమ పనిగానే నెత్తిన వేసుకొని అతనికి అనుదరులై గొంతు విప్పుతారు. ఈ ప్రక్రియ ప్రపంచం పుట్టినప్పటినుంచి నేటి వరకు సుతరామూ మారలేదు.



సూర్యాదేవి పూషణ్ కుమారుని వరించింది. వారిరువురి ప్రేమ అచంచలమైనది. ఆమె అతనిని అభిసరించి పెండ్లాడింది. ఇది ప్రపంచంలోనే తొలి వ్యవస్థను ఏర్పరచింది. గృహిణికిగల స్థానం, భర్త బంధువులకుగల స్థానం నిర్ణయించింది. దూరదర్శులైన వారి ప్రతిజ్ఞలు, వాగ్దానాలు తరువాతివారికి వరపడులై, మంత్రాలై నేటికీ వివాహాలలో ప్రధాన వచనాలైనాయి. వారి మాటలకు, వారి అకుంతిత దీక్షకు విస్తుపోయిన ఏ మహాకవో, మంత్రద్రష్టో, దానిని గానం చేసినాడు. అది ఋగ్వేదంలో శాశ్వతమైన స్థానం చేకూర్చుకొన్నది.

సంఘంలో కాలానుగుణంగా క్రొత్త నీతి సిద్ధాంతాలు బయలుదేరాయి. అదివరకు అన్న మరణిస్తే అన్న భార్యను దమ్ముడు కట్టుకునే వ్యవస్థపై జాగువ్ ఏర్పడింది. దాఝనికులైన ధర్మశాస్త్రజ్ఞులు ఈ పద్ధతి తప్పని నొక్కిచెప్పారు. దానితో సంఘంలో అన్న భార్య స్థానం తల్లిస్థాయికి హెచ్చింది. అది అప్పటి సంఘానికి అవసరమైనది. దానితో అన్న భార్యను తల్లిగా భావించాలనే నూతన నీతి సంఘంలో పాదుకొన్నది. దాని వైభవ వర్ణనమే వాల్మీకి రామాయణం. ఈ నూతన నీతి వాల్మీక్యవజ్ఞం కాదు. వాల్మీకి అంతగా చెప్పిన రామాయణం ఉత్తర భారతంలో ఎంతగానో ప్రచారంలో వున్నా, క్రింది కులాల వారిలో అన్న తరువాత అన్న భార్యను వివాహమాడే పద్ధతి నేటికీ పోలేదు.

సంఘంలో కర్మకాండపై అశ్రద్ధ, అనాదరం పెరిగాయి. వర్ణ వ్యవస్థపై తిరుగుబాటు కలిగింది. “కొందరే ఉత్తములు, మరికొందరు అధములు ఎందుకు కావాలి?”—అనే ప్రశ్న పలువురిలో బయలుదేరింది. కేవలం ఆస్తికతా వాదంతో అన్యాయాలు చేయడం జనాన్ని రెచ్చగొట్టింది. ప్రజల హృదయంలో విప్లవం ప్రజ్వరిల్లింది. ఈ విప్లవ జ్వాలను అందుకొన్నాడు గౌతమబుద్ధుడు. తన వాదాన్ని తన ఆచరణతో ప్రచారం చేశాడు. ఆ మహా దాఝనికుని మార్గాన్ని కవులు, మేధావులు, చిత్రకారులు, శిల్పులు తమ రచనతో తీర్చిదిద్దినారు. ఇక్కడ కూడా నూతన వాదానికి తదాగతుడు ఆచార్యుడు కాగా, కవులు మొదలయినవారు అనుయాయులే అయినారు; దేశ విదేశాలకు వ్యాపింపచేసినారు.

కవికుల గురువని వేనోళ్ళ పౌగర్తలు పొందుతున్న కాళిదాస మహాకవి కూడా అనుయాయే అయినాడు గాని నాయకుడు కాలేదు. గుప్త సమ్రాట్టులు తన కాలానిది వ్యవస్థనో, భాష మంచిదనుకున్న వ్యవస్థనో సుప్రతిష్ఠితం

చేయగా, దానిని కాశిదాసు ప్రాచీన వస్తువుల మరుగున సమర్థించినాడు. అనాది కవిగాని, తరువాతి కవులుగాని, సంఘానికి నాయకత్వం వహించలేదు. సంఘ సంస్కర్తలో, శాసకులో, మలాచార్యులో, భక్తులో దైర్యంతో సంఘంలో మార్పులుచేయగా దానికి వంతపాడడమో, గంతులు వేయడమో తప్ప కవి చేసినది ఏమీలేదు. దార్శనికుడే కవి అని నవ్వుడు, సంగతి వేరు. దీనికి మన చరిత్రలోని భక్త కవులను ఎందరినో పేర్కొనవచ్చు.

సంఘంలో అవసరాలనుబట్టి విశ్వాసాలలోను మార్పులు వస్తాయి. మన దేశంలో ఆద్యైత, విశిష్టాద్యైత, ద్వైతాల ప్రాదుర్భావం సంఘ అవసరాన్ని బట్టి. ఈ మత ప్రస్థానాచార్యులు కవితలో ఏ మహాకవికి తీసిపోరు. కాని వారి లక్ష్యం కవిత కాదు. అవవర్గం. వ్రజలను ఈ సంసార తాపత్రయం నుంచి తాము నమ్మిన పద్ధతిలో సముద్ధరించడానికి వారు ప్రయత్నించారు. ఆ ప్రయత్నాలకు కవులు బాకాలు వూదారు; కావ్యాలు రచించారు; నాటకాలు వ్రాసారు, జీవిత వైభవాలు వర్ణించారు.

19 వ శతాబ్దంలోను, ఇరవైయవ శతాబ్దంలోను మన దేశంలో జరిగిన ఉద్యమాల సంగతి మనకు పైన పేర్కొన్న సిద్ధాంతాన్ని మరింత స్పష్టం చేస్తుంది. గొప్పగా జరిగిన సంఘ సంస్కరణోద్యమాలకు వీరేశలింగం వంతులు మొదలైన సంఘ సంస్కర్తలు నాయకులయ్యారే గాని ఏ కవి బ్రహ్మ నాయకుడు కాలేదు. వారి ఉద్యమం పలోన్ముఖం కావడం చూచి కవులందరూ వెంటపడ్డారు. తిలక్ వంటి దార్శనికుడు, గాంధీజీవంటి తత్వవేత్త స్వాతంత్ర్యోద్యమానికి నాయకత్వం వహించారే గాని కవులు ఎవరూ తొలుత గొంతు విప్ప లేదు. వారికి సమకాలికులయిన మహా కవులు, మహా మేధావులు స్వరాజ్యం నా జన్మహక్కు, సత్యాగ్రహం వంటి ఉద్యమాలను గేలి చేశారు; ఈసడించారు. ఖద్దరు సిద్ధాంతం, ఖద్దరు మనిషి, ఖద్దరు బుద్ధి, ఉత్తర ద్రువం తెలివి తేటలు - అని ఎగతాళి చేసిన తెలుగు మహాకవి ఒకరు నేడు సహస్రమాస జీవిత్యం వున్నారు. గాంధీ సిద్ధాంతాలను, గాంధీ పద్ధతులను ఈసడించిన ఈయన దేశం స్వాతంత్ర్యం కాగానే గాంధీజీ సిద్ధాంతాలను, పద్ధతులను, ఆయన నడకను ఆయన సిర్కావి దోవతిని, ఆయన బోనీ నవ్వును, బోనీనోటిలోని తొట్టను కూడా సుందర, లలితాతిలలిత పదజాలంతో వర్ణించి జాతీయ వాదులను వెనుకకు త్రోసి ముందుకు రావడానికి యత్నించారు : శిష్యవర్గంతో వాటిని - కవితలు, గేయాలు, నాటికలు మొదలైన వాటితో - ప్రచారం కూడా చేయించారు.



గాంధీజీ సత్యాగ్రహోద్యమానికి సేనాని కాగానే మొదట్లో సమకాలిక మేధావులందరు "వ్చ" అన్నారు. మరికొందరు బాహుటంగానే విమర్శించారు. ఇది అయ్యేవని కాదు, ప్రపంచమంతా వ్యాపించిన బ్రిటిష్ సామ్రాజ్యాన్ని ఈ బడుగు ఎట్లా కదిలిస్తాడు? కొండతో పొద్దేలు డీకొనడం వంటిది కాదా? ఏమి వెట్టి వెంగళవ్వు? అని విధవిధాలుగా విమర్శలు చెలరేగినాయి.

గాంధీజీ కవికాదు — అంటే అధికారంలో వున్న అంశ పురుషులకు రచనలు అంకితమిచ్చే కవి కాదు. ఋక్కులలో చెప్పిన నిజమైన కవి. "కవిర్ మనీషీ" అన్న వదాలకు సర్వజ్ఞుడు, సర్వశక్తిమంతుడు, మహామేధావి. విశ్వరహస్యాలను కరతలామలకంగా తెలిసిన విశ్వస్వరూపుడనే అర్థమేకాని రెండుమూడు గేయాలు వ్రాసి కేకలువేసేవాడు కాదు. ఇది అప్రస్తుతం. గాంధీజీ ద్రష్టతయిన మహాదార్శనికుడు. భారతదేశ శ్రేయమే కాక విశ్వశ్రేయమే ఆయన లక్ష్యం. లేకపోతే అంతటి శత్రువును బ్రిటిష్ సామ్రాజ్యాలు ఆదరించి వుండరు. చీటికి మాటికి చిన్న అధికారంకోసం కంఠాలు చేదించుకొనే ఈ కాలంలో, మన పరిసరాలలోనే దుర్బటనలు తరచు జరుగుచున్న ఈ కాలంలో మహాదార్శనికుడైన గాంధీజీ విలువ ఎంతో మనకు తెలియ వస్తున్నది. ఆయన ప్రయత్నాలు పలోన్ముఖం అవుతున్నాయని వసికట్టగానే పలువురు మేధావులు, విశ్వకవులు తమ బిరుదులను, బహుమానాలను వదులుకొని ఆయన అండ చేరారు. ఆయన మాటలకు డీకా, డివ్వులు, వ్యాఖ్యలు, భాష్యాలు వ్రాయసాగినారే కాని స్వతంత్రించి ఒక్క పలుకు వలక లేదు.

గాంధీజీ చరితం తలచుకొన్నప్పుడు భారత వర్తకీకరణకు ప్రయత్నించిన కృష్ణుని చరితం ఎట్టఎదుట నిలబడుతుంది. తన కాలంలో పలువురు బలవంతులయిన రాజుల పరిపాలనలోవున్న వివిధ ప్రాంతాల బలం తగ్గించి, బలిష్ఠమైన కేంద్ర ప్రభుత్వం అవసరమని ఊహించిన మహారాజ సీతి దార్శనికుడైన శ్రీకృష్ణుడు వరుసగా ప్రతి బలిష్ఠుడైన ప్రాంతీయ పాలకుని పీఠమడచి ఇంద్రప్రస్థాన్ని బలవరచి, దేశంలో తొలిసారిగా కేంద్ర ప్రభుత్వ వ్యవస్థను నిర్మించాడు. ఈ విషయాన్నే ఏ కవీ అంతకుముందుగాని ఆ సమకాలంలోగాని చెప్పలేదు సరిగదా ఊహించనైనా ఊహించలేదు. కృష్ణుని ప్రయత్నాలను గ్రహించిన మేధావులు అనగా — ఋషులు ప్రశంసించినారు; అతనిని దూరదర్శిగాను, వరమాత్మగాను కీర్తించినారు. తరువాత ఈ కవులనబడేవారు కట్టిగావున్న కృష్ణుని క్యామసుందరుడని, అతని చిన్ననాటి చిలిపి, పోకిరిచేష్టలను లీలలుగాను వర్ణించినారు. అతడు ఏ చేష్ట చేసినా ఆదోక విరాసమని, ఏ కాకి రెక్కపెట్టు

కున్నా అదొక ఆరణ్యమని వర్ణించినాడు. ఇవన్నీ అతడు జీవితమంతా సాధించిన విజయాలకు కవులు ఇచ్చిన బీజాలు. వ్యాసుడు అంత గొప్ప కవి, తర్వాతి వారికి మార్గదర్శకుడు గదా? సమకాలంలో నాయకత్వం వహించగలిగాడా? దార్శనికుడైన కృష్ణుడే నాయకత్వం వహించాడు. అతనికి వంతపాదాడు వ్యాసుడు.

ఈ విధంగా భారత చరిత్రగతిని వర్ణించినపుడు దార్శనికులు, సంఘ సంస్కర్తలు, పరిపాలకులు సంఘంలోగాని పరిపాలన వ్యవస్థలో గాని నూతన పరిణామాలకు నాయకత్వం వహించినారే గాని కవులు ఎన్నడూ అగ్రగణ్యులు కాలేదని, పైవారికి అనుచరులుగానే పున్నారని స్పష్టమవుతున్నది. నాయకులు ప్రవచించిన విషయాలను కవులు, వ్యాఖ్యాతలు తమ వాక్పాఠశాలతో రచనా వైవిధ్యంతో వివరించినట్టినా వారే కాని తమంతట తాము ఎవ్వడూ ప్రవక్తలు కాలేదు.

నిజం ఇట్లుండగా నేటి కవులు, తదనుయాయులు వాస్తవ స్థితిని గ్రహించక నేటి పుత్రమ పరిణామాలకు కవులే ప్రవర్తకులని ప్రచారం చేయడం, చోటా నాయకులను వీరాధిపీరులుగా చిత్రించడం, గడ్డిపోదలను గండు మగలుగా తీర్చిన గాంధీజీతో పోల్చడం విచిత్రమేకాక అసహ్యంగాను వుంది. ప్రజలు నిజం గ్రహించి కవుల స్థానమేమిటో, నూతన సిద్ధాంతాలను ప్రవచించి సంఘ శ్రేయస్సు చేకూర్చే దార్శనిక నాయకుల స్థానమేమిటో గ్రహించాలి. ఏలావతా, కవులు నాడు గాని, నేడు గాని, మరేనాడు గాని ప్రవక్తలు, నాయకులు కాలేదని, అనువక్తలు అనుచరులు, మాత్రమేనని స్పష్టం.

[భారతి, ఏప్రిల్ 1976]





## సోషలిస్టు పద్ధతి సమాజ వ్యవస్థలో కళ

సోషలిస్టు పద్ధతి సమాజ వ్యవస్థలో కళ ఏ స్వరూపంలో ఉంటుంది? అనే ప్రశ్నకు నేను 'సంహర్షంగా వికసిస్తుంది' అని సమాధానం చెబుతాను. ఒక వాక్యంలో సమాధానం చెప్పినంత మాత్రాన భవిష్యత్తులలో కళా స్వరూప మంతా మీ ముందు వివరించినట్టు, గీచి ముందు పరచినట్టు కాదు. కనుక నా దృష్టిలో సోషలిస్టు పద్ధతి సమాజ వ్యవస్థ ఏమిటో, కళాస్వరూపమేమిటో మనవి చేయవలసి ఉంటుంది.

మనిషి మనస్సు వికసించడంతో ఆవిర్భవించిన జీవి గనుక, కూడు గూడు గుడ్డలతో మాత్రమే సంతృప్తిపడదని సహృదయులైన మీ కందరికీ తెలుసు. ఉదాత్తభావాలు, ఉత్తమ సాధనాలు లేనప్పుడు గూడ మానవుడు తనకు తోచిన రీతులతో, చేజిక్కిన జేగురు మట్టివంటిపదార్థాలతో ఏవేవో స్వరూపాలు, రంగ వల్లులు గీచుకున్నాడు. ఇదే మానవజీవి మనస్సులోని కళాత్పన్న. ఈ కళా త్పన్నకు పరమావధి ఆనందం పొందడం, ఆ ఆనందాన్ని పొరుగు వారికి పంచడమూను.

మనిషి మారను మారను ఆనందస్వరూప అవగాహనలోను, నిర్వచనం లోను ఎంతో మార్పు వచ్చింది. ఆనందాన్ని మన వూర్తులు ఎంతగా చర్చించి నిర్వచించారనడానికి తెలిరీయేవనిషత్తులోని ఆనందవల్లే తార్కాణం. ఈ ఆనందవల్లి బ్రహ్మానందం ఉత్తమోత్తమమని నిర్వచించడంలో పెద్ద చర్చ జరిపింది ఆనందం అంటే ఏమిటి అని. ఆ చర్చ దీర్ఘ తరం గనుక, దానిలోని మానుషానందం గురించిన వాక్యాలు మాత్రమే నేను ఉదాహరిస్తాను :

“యువా స్యాత్సాధుయువా ధ్యాయకః

ఆశిష్టో ద్రధిష్టో బలిష్ఠః తస్యేయం పృథివీ సర్వా

విత్తస్యహర్తా స్యాత్ స ఏషో మానుష ఆనందః.”

ఒక యువకుడు ఉన్నాడనుకుందాము. ఆతడు మంచి యువకుడు. బాగా చదువుకున్నవాడు. ఉత్తమ గుణాలు కలవాడు. చాలా చురుకైనవాడు. దృఢ సంకల్పుడు. ఆ సంకల్పాన్ని ఆచరణలో పెట్టగల బలం కలవాడు. దృఢ

గాత్రుడు. సమస్త సంపదలతో నిండిన ఈ భూమి అలాటివాని ఆధీనంలో ఉండనుకుందాము. అలాటివానికి కలిగే ఆనందం మానుషానందం.

ఇలాటి ఆనందం కోసమే మానవుడు తన నిత్యజీవితావసరాలు తీరిన తర్వాత ప్రయత్నించాడు. జంతువులు తమను ప్రకృతికి అనుగుణంగా తమంత రాము సరిదిద్దుకుంటాయి. మనిషి తన సమాజం ద్వారా ప్రకృతిని తాను అనుకూలంగా తీర్చిదిద్దుకుంటాడు. దానికోసం శ్రమిస్తాడు. తన సుఖమయ జీవనానికి తౌతికమైన వస్తు సముదాయాన్ని సిద్ధపరచుకొన్నట్టే ఆనందదాయకమైన కళలను సృష్టించుకొన్నాడు. దీనినిబట్టి మనం కళ అంటే ఏమిటో స్థూలంగా నిర్వచించుకోవచ్చు; ఆనందమిచ్చేది సౌందర్యం. సౌందర్య సందాయకం కళ. దీనినే మిత్రులు రాంబట్ల కృష్ణమూర్తి "జగత్తును సౌందర్య దృష్టితో దర్శించి సుందరంగా చిత్రించేది కళ. కళాకూపం ఏదైనా దాని సామాన్య ధర్మం ఇదే." అంటాడు.

కనుకనే మానవుడు తన అవసరాలు తీరిన తర్వాత జగత్సౌందర్యాన్ని అవగాహన చేసుకొని, జగత్తును సుందరంగా మార్చడానికి ప్రయత్నిస్తూనే ఉన్నాడు. మానవుడు సమాజంలో భాగమనడం కొత్తగా చెప్పనక్కరలేదు. సమాజమంటే మానవుల గుంపు కాదు. మానవుని మనుగడకు, ఆనందానికి కావలసిన అవసరాలను సమకూర్చేది సమాజం. మానవుడు వ్యవస్థగా ఏమీ చేయలేదు; కొంత కాలం ఉండవచ్చు పోవచ్చు. కాని, సమాజం జీవనదివలె నిరంతరం ప్రవాహశీలం. సమాజ పరిస్థితులు మెరుగయినకొద్దీ మానవుని శక్తిలోను, కళలలోను మార్పులు వస్తాయి. ఎన్ని మార్పులు వచ్చాయి, ఏయే కాలంలో వచ్చాయి, ఎందుకు వచ్చాయి అనే చర్చతో మిమ్ముల్ని విసిగించను. ప్రపంచంలో ఏ మారుమూల ఏ మార్పు వచ్చినా, అది ప్రజా శ్రేయోదాయకమైతే, ఏనాటికైనా మరొక ప్రాంతాన్ని ప్రభావితం చేయడమనేది లోకరీతి గనుక మనదేశంలోను ఎన్నో మార్పులు వచ్చి నేడు ప్రజలే ప్రజాను ప్రజల కోసం పరిపాలించే వ్యవస్థ ఏర్పడింది. ఇది మరంతగా విస్తరించి వికసించి ప్రజలందరికీ సమానావకాళాలు కల్పించి, సమానత్వానికి దారులు తీర్చడమే సోషలిస్టు పద్ధతి సమాజ వ్యవస్థ అని నేను నమ్ముతాను.

ఇలాటి వ్యవస్థ—నేను సంపూర్ణంగా నమ్మిన సోషలిస్టు పద్ధతి ప్రజాస్వామ్య వ్యవస్థ ఏర్పడడానికి ఇప్పుడు పూర్వరంగం సిద్ధమయింది. ప్రతి రంగంలోను అభివృద్ధి కనిపిస్తున్నది. పంచాయతీలు మొదలు పార్లమెంటు వరకు ప్రజాస్వామ్య పద్ధతి సవ్యంగా సాగుతున్నది. ఆర్థికరంగంలో అట్టడుగువారిని మెట్లకు



లాగడానికి వ్రయత్నాలు జరుగుతున్నాయి. అక్షరమంటే ఏ జంతువు అనే స్థితిపోయి వ్రతివాడూ కనీసపు చదువు చదువుకోవడానికి సకలవిద్యా సౌకర్యాలు ఏర్పడ్డాయి. రాజ్యాంగం అలాటి సౌకర్యాలు వ్రతివారికి కలిగించింది. పూర్వం కోటికి వడగరెత్తడం గొప్ప కీర్తి. కోటిరూపాయలు సంపాదించిన తర్వాత ధనవంతులు తమ వైభవసూచకంగా ప్రాసాదాలమీద ఒక వతాకం రెవరెవలాడించేవారట. ఇప్పుడు ఎక్కువ ధనసంపాదన, ధనం కూడబెట్టుకోడం మహాపాపం. మహాపరాధామూను. పూర్వం ధాన్యం నిలువచేసి, ఖామకాలంలో వదిలించుకుని, నూరించుకుని లాభంతో అమ్మడం అచార్యం కాదు. నేడది నల్లబజారు. పూర్వం ముఖాన్ని చూచి జీతబల్లెలు. ఇప్పుడు సమానమైన పనికి సమానమైన జీతాలు ఇవ్వాలని శాసనమే ఏర్పడింది. కులాలు వృత్తితో ఏర్పడినట్టివే. వాటిని రూపుమాపాలి. జ్ఞానం వ్రదానం, జన్మ వ్రదానం కాదు అని ఉపనిషత్కాలంనుంచి ఎందరో దూరదర్శులు హెచ్చుపెడుతున్నా, నిజానికి అలాటి వ్రయత్నం గట్టిగా జరుగుతున్నదీ, జరిగింది నేడేనని నా విశ్వాసం. వర్ణ వ్యవస్థ చాల బలమైన సీసపు పునాదులతో వడింది. గనుక త్వరగా రూపు మానిపోవడం కష్టమైనా, పునాదులు చాత్రం బాగా బీటలువారింది; నేడు కాక పోతే, రేపైనా కూలిపోకతప్పదు. సమాజంలోని వ్యత్యాసాలు వేదకాలంలోలాగా కనిపిస్తాయికి తగ్గాయి, ముఖ్యంగా ఆర్థికరంగంలో.

ఈలాటి స్వర్ణయుగ ప్రారంభంలో, ప్రాంగణంలో ఉన్న నేడి కళాకారుడు పూర్వపు అవరోధాలులేక ముందంజవేయగలస్థితిలో ఉన్నాడు. బుద్ధజాతక కథలలోని ఒక కథతో చెప్పినట్లు ఏ రాజకుమారుడో యుద్ధరంగం నుంచి తిరిగి వస్తున్నప్పుడు నగర సింహద్వారంగుండా అంతఃపురం వరకు కట్టిన తడకలపై ఆ రాజకుమారుని విజయ వైభవం చిత్రించనక్కరలేదు. అర్థశతాబ్దంనాడు వైస్రాయి లార్డ్ వెల్లింగ్టన్ హైదరాబాదు నగరానికి వచ్చినప్పుడు దరిద్రం తాండవమాడుతున్న నగర బాలు ఆయన కంటబడకుండా నాంపల్లి స్టేషను నుంచి ఫలక్నుమా రాజప్రాసాదంవరకు దారికి యిరువక్కలా పెద్ద తడకలు కట్టించి, వందలమంది చిత్రకారులను రప్పించి చిత్ర విచిత్ర దృశ్యాలు గీయించిన వ్రసిద్ధ చిత్రకారుడు ఖమ్మోం దురవస్థ చిత్రకారులకు నేడు ఉండదు.

మత వ్రసక్తిలేని మన లౌకిక రాజ్యాంగం బలవడి వ్రజాస్వామ్యం విస్తరించినకొద్దీ వ్రతివారికి కళారాధన వాంఛ కలుగుతుంది. కళానుభూతికి అవకాశాలు ఏర్పడుతాయి. సకల రంగాల్లోను వ్యత్యాసాలు తగ్గించి వ్రజాస్వా

మ్యాన్ని విస్తరింపజేయడమే సోషలిస్టు వద్దతి సమాజ వ్యవస్థ అని నేననుకుంటున్నానని ఇదివరకే మనవి చేశాను.

ఈ వ్యవస్థలో కళ సమాజాశ్రయంగా వికసిస్తుంది. కళాకారుడు చాల వికసించి, ఇతరులనూ వికసింపజేస్తాడని దం నిశ్చయమని నా నమ్మకం. ఆ నిశ్చయంలోని అంశాలను ఈవిధంగా త్రోడికరిస్తాను :

1. కళకు సామాజిక వాస్తవికత విషయమవుతుంది. మనదేశంలో ఎన్నో ఉపజాతులు ఉన్నాయి. వివిధ ఉపజాతుల వద్దతులను ఏకంచేసే, మణిమాలలో దారంలాటి జాతీయత కళారీతి అవుతుంది. కళ ఏ రాష్ట్రానికారాష్ట్రం సంపూర్ణంగా వికసించినా, జాతీయభావన, సోషలిస్టు వద్దతి సమాజమనే ఏకభావనా సూత్రబద్ధమవుతుంది.

2. ప్రజల సుఖమయ జీవితం పెరగడంతోపాటు వారి సౌందర్య పిపాసా, సౌందర్యోపాసనా ఆనాటికానాడు పెరుగుతాయి గనుక, చిత్రకారునికి చేతనిండావని ఉంటుంది. కళాఖండాల సంచయం విషయంలో వ్యష్టిభావం పోయి, సమష్టిభావం ఏర్పడుతుంది. అంటే ఎవడో, ఏరాజో, నేనావతో తన సౌదాలం కరణకు కళాకారులతో వెట్టిచాకిరీ చేయించుకోవడం వంటిదికాక, ప్రతి కళాప్రియుని ఇల్లూ, ప్రతి సమాజభవనమూ, కార్యాలయాలూ చిత్రాలంకరణ విలసిల్లాలవుతాయి. గొప్పవారనబడినవారు ఏనాడో నేకరించి తమ భవనాలలో బండెలో పెట్టిన అపూర్వ కళాఖండాలు మ్యూజియంలకు తరలివస్తాయి. నగరాలలోనే కాక, ప్రతిచోట కళా సంగ్రహాలయాలూ వెలుస్తాయి. ప్రభుత్వ సంస్థలు కళాకారుల కళా ఖండాలను నేకరించి భద్రపరుస్తాయి.

3. తరతరాల మానవజాతి రూపొందించి, సంగ్రహించిన సౌందర్య సంపద, వాస్తవికతా విధానం పురాదిగా కళాకారుడు సమాజ స్పృహతో సృష్టికి పూనుకుంటాడు. నవసమాజంపై అచంచల నిష్ఠతో, స్వేచ్ఛతో కుంచె ఎత్తుతాడు. వ్యక్తుల ఇష్టానిష్టాలకు లోబడి కళాసృష్టి చేసే దుర్గతి ఉండదు. మన దేశం, మన ప్రజలు, మన సమాజం అనే అభిమానం ఏర్పడుతుంది. తన అభివృద్ధికి, తన తోటి ప్రజల అభివృద్ధికి దోహదం చేసిన సమాజం కదా! తన ఉన్నతికి, తన వికాసానికి తోడ్పడుతున్న ప్రజలు కదా! ఎన్నో సహస్రాబ్దాలుగా, ఎన్నో కళారీతులను పొదిపొని, ఎన్నింటి సౌందర్యాలనో భద్రపరచుకొని తన కందించిన దేశం కదా! కనుక అభిమానంతో తదనుగుణంగా తన కళను రూపొందించుకొనే ప్రయత్నం చేస్తాడు; అప్పటికి సమాజాభిరుచికి, కళాకారుని అభిరుచికి భేదం అంతగా ఉండదు గనుక, దాదాపు ఒక్కటే కనుక.

4. నిజమైన ప్రణాళిక రూపొంది, నిజమైన కళాకారుని విలువ పెరుగుతుంది. ఇప్పుడు ప్రసిద్ధులైనవారు ఎంత మంది నిజమైన కళానైపుణ్యంతో



ప్రసిద్ధులెవరూ మనకు తెలియని విషయం కాదు. కొంతమంది కళాకారులకు కుంచె కదవడం కంటే, కుర్చీలు కదవడం బాగా తెలుసు; రంగులు కలపడం కంటే హంగులు చేయడం బాగా వచ్చు. జగత్తును సౌందర్య దృష్టితో పరిశీలించడంకంటే అధికార జగత్తు మనో ఏకారాలను పరిశీలించి, వట్టం గడుపు కోడం బాగా తెలుసు. సోషలిస్టు పద్ధతి సమాజ వ్యవస్థలో అలాటివారి ఆటకట్టని నా నమ్మకం. నిజమైన నైపుణ్యానికి నికరమైన గౌరవం, ఆదరం ఉంటాయి.

5. ఇప్పుడు జరుగుతున్న పోరాటాల చిత్రాలు చారిత్రక కళాఖండాలుగా విరాజిల్లుతాయి. ఈ సమయంలో మానవుడు - మనదేశంలోని సామాన్య మానవుడు మొదలు సంఘ వ్యవస్థలో నవచైతన్యం నింపాలనుకునే వ్రతి అత్యుదయ వాదీ వడుతున్న, ఎదుర్కొంటున్న సంఘర్షణలన్నీ బావియుగానికి చరిత్రగా నిలస్తాయి. అవి కళాసృష్టికి విషయాలవుతాయి.

ఈ వర్ణయుగ భావనకు ముందు కళాకారులు చేయవలసిన, లేక ఊహించవలసిన విషయం ఒక్కటే. అర్థాశ్రయత పేరుతో, వాస్తవికత పేరుతో, సహజవాదం పేరుతో, సాంకేతికత పేరుతో నేడు కళాకారులు ప్రజలకు దూరమై పోతున్నారు. ఈనాటి చిత్రకళలో రంగులే కాని రూపాలు కనిపించవు. రంగుల రంగరింపుతో చిత్రకారుడు వెల్లడించ దలచిన భావం చిత్రకారుని బావాలతో సాన్నిహిత్యం లేవారికి అర్థంకావు. ప్రేక్షకులు వాటిని చూచి తికమక పడిపోతారు. కొందరు విమర్శకులు వాటిని సాంకేతిక ప్రావీణ్యంతో పరిమళిస్తున్నాయని మెచ్చుకుంటారు. కళాకారునికి ప్రజలతో సంబంధం ముఖ్యం. ప్రజల జీవితంలోను, వారి ఆశయాలతోను సంపూర్ణ పరిచయం ఉండాలి. ప్రజలతో సన్నిహితంగా ఉండని కళ, ప్రజలను రంజింప జేయదు; ఎక్కువ కాలం నిలువదు. ఒకవేళ నిలిచినా మ్యాజియం గదుల మూలలలో మాత్రమే నిలిచి ఉంటుంది కనుక కళాకారులు తమ సాంకేతిక ప్రావీణ్యంతో పాటు భావనలో ప్రజల సన్నిహిత్యాన్ని సొంతం చేసుకోవాలని కోరుతున్నాను. అప్పుడే వారు ప్రజల హృదయాలను అధిష్టిస్తారు.

ఇప్పుడు మరొకమారు మొదటి ప్రశ్న వేసుకుంటాను. సోషలిస్టు సమాజ వ్యవస్థలో కళాస్వరూపం ఎట్లా ఉంటుంది - అని. సర్వతోముఖంగా వికసిస్తుంది. కళాకారుడు మర్యాద, మన్నన చూడకపోతాడు - అని సమాధానం మరొకమారు చెబుతాను పునరుక్తి అయినా.

[1976 జనవరి 6, 7, 8, 9 తేదీలలో కళాభవన్‌లో జరిగిన ఆంధ్ర ప్రదేశ్ లలితకళా అకాడెమీ ప్రథమ కళాకారుల మహాసభలో చదివిన వ్యాసం. ఆంధ్రభూమి, 25-1-76]

## నూతన దృక్పథం - కొమ్మజాజువారు

తెలుగుజాతి సర్వతోముఖ వికాసానికి, ముఖ్యంగా తెలుగు సారస్వతాభ్యుదయానికి అహరహం కృషిచేసి, స్వల్ప జీవితంలోనే వివిధ రంగాలలో - సాహిత్యంలో, విమర్శలో, చరిత్ర రచనలో, శాసన పరిశోధనలో మాలికమైన కృషి చేసిన మహనీయులలో ఒకరు కొమ్మజాజు వేంకట లక్ష్మణరావుగారు. ఆయన 1877 వ సంవత్సరం మే నెల 18 వ తేదీన కృష్ణా జిల్లా నందిగామ తాలూకా పెనుగంటి ప్రాంతంలో జన్మించారు.

ఆయన జన్మించేనాటికి 19 వ శతాబ్దంలో మూడువంతులు గడచిపోయాయి. కందుకూరి వీరేశలింగం పంతులుగారు ప్రారంభించిన సాంఘిక సాహిత్యోద్యమాల ప్రభావం జనంపై అప్పుడప్పుడే వడుతున్నది. ఆంగ్ల విద్యాభ్యాసం వల్ల కలిగిన సంస్కార దృక్పథం సంఘంలోని ఉన్నతవర్గాలకు నూతన దృష్టి కలిగించింది. విద్యావంతులపై నవీనోద్యమాల - బ్రహ్మసమాజ, ఆర్య సమాజ, దివ్యజ్ఞాన సమాజాల ప్రభావం ప్రసరించింది. ఈ ఉద్యమాలవల్ల ఆంధ్రప్రాంతంలోని సాంఘిక, సాంస్కృతిక రంగాలలో ప్రశంసనీయమైన పలికాలు ఏర్పడ్డాయి. 19 వ శతాబ్ది సమాప్తమయ్యే కాలానికి లక్ష్మణరావుగారు పట్టభద్రుడైన 23 సంవత్సరాల నవ యువకుడు. వీరేశలింగం గారి కాలంలో ప్రవర్తించిన పెక్కు నూతన ప్రక్రియలను, ముఖ్యంగా చరిత్ర రచన, పరిశోధన, శాస్త్రీయ విజ్ఞానం మున్నగు వాటిని నూతన దృక్పథంతో ఉద్యమ స్థాయిలో సాగించడానికి ఘోషించుకున్నాడు లక్ష్మణరావుగారు. ఆయన తోనే సాహిత్య, సంఘసంస్కరణలలో జాతీయతా దృక్పథం కలిగిందనవచ్చు.

లక్ష్మణరావు గారి వంశం పేరి ప్రతిష్ఠలు సంపాదించి నట్టిది; పరమ మాహేశ్వరుల జననంతో పవిత్రమై నట్టిది. ఈ వంశం మూలపురుషుడు కొమ్మజాజు. ఈయన 1530 ప్రాంతంలో మిగుల విఖ్యాతుడు. ఈయనకు ఏడవతరంలో శంకరుడు అనేవారు జన్మించారు ఈయన గొప్ప శివభక్తుడు. ఈయన దుర్గ మాట విని లెక్కజేయక శ్రీశైలం చుట్టూ మూడుసార్లు ప్రదక్షిణం చేసిన శైవ దీక్షాపరుడు, "పార్వతీపతి పదబ్ధిద్యాన పూజా మహోత్సవ స్వాంతుడు. చంద్రమఃకళామౌళి ప్రేయుడు." ఈయన కుమారుడు నాగేశుడు,



ఈయన తరువాత లక్ష్మణరాయడు, ఈయన పుత్రుడు వెంకటప్పయ్య ఈయన సుపుత్రరత్నం లక్ష్మణరావుగారు. ఈయనకు తాతపేరు పెట్టారు.

తండ్రి వెంకటప్పయ్య మునగాల రాజాగారి వద్ద దివానానుగా ఉండే వారు. ఆయన లక్ష్మణరావు గారికి మూడేళ్ళు నిండకముందే పరలోకగతు లయ్యారు. లక్ష్మణరావు గారికి ఒక జ్యేష్ఠ సోదరి, రెండేళ్ళు పెద్దది ఉండేవారు. తల్లి గంగమ్మగారు భువనగిరిలో వనిచేస్తున్న సవతి కొడుకు శంకరరావు గారి వద్దకు ముక్కువచ్చలారని ఇద్దరు పిల్లలతోను చేరారు. అందువల్ల లక్ష్మణ రావు గారి చిన్ననాటి విద్యాభ్యాసం భువనగిరిలోను, దేవరకొండలోను జరిగింది.

లక్ష్మణరావు గారి మేనమామ లిద్దరిలో ఒకరు భండారు మాధవరావు, అప్పటి మధ్య పరగణా (సెంట్రల్ ప్రావిన్స్) రాజదాని అయిన నాగపూరులో పి.డబ్ల్యు.శాఖలో ఇంజనీరుగా పనిచేసేవారు. రెండవవారు దండపాణి బద్గపూరులో రైల్వేశాఖలో పెద్ద ఉద్యోగంలో ఉండేవారు. గంగమ్మగారు లక్ష్మణరావుగారి ఉన్నత విద్యాభ్యాసం కోసం తన సోదరుడైన భండారు మాధవరావు వద్దకు వెళ్ళింది. లక్ష్మణరావుగారు నాగపూరులోని మారిస్ కళాశాలలో చేరి పట్టభద్రు లయ్యారు. ఇంతలో మాధవరావుకు వట్టి వియోగం సంభవించింది. గంగమ్మ గారు తన కుమార్తె, లక్ష్మణరావుగారి అక్కయ్య అచ్చమాంబను తమ్మునికిచ్చి వివాహం చేశారు.

లక్ష్మణరావుగారు మారిస్ కళాశాలలో చదువుకొనే రోజులలోనే, మహా రాష్ట్ర బాషలో పాండిత్యం సంపాదించారు. మహారాష్ట్ర పత్రికలలో భావగీతాలు ప్రచురించేవారు. ప్రహసాలు వ్రాసేవారు. ఒకసారి ఒక తమాషా జరిగింది. ఆయన విద్యార్థిగా ఉన్నప్పుడు బార్యా వియోగంపై ఒక భావగీతం ప్రచు రించారు. అది చదివి లక్ష్మణరావుగారికి నిజంగానే బార్యా వియోగం సంభ వించిందని నమ్మి, సహాధ్యాయులు, స్నేహితులు పరామర్శించడానికి వచ్చారట. ఆయన పకపక నవ్వి వారికి ఆశ్చర్యం కలిగించారట! అప్పటికి ఆయన అవినాహితులు: 'వృద్ధవివాహ' అనే ప్రహసనం ప్రచురించగా దానిని చదివి మాధవరావుతో వరిచయమున్న ఒక ముసలి వైద్యుడు అది తనను ఉద్దేశించే వ్రాసిందనే కోపంతో మాధవరావు వద్దకు వచ్చి, పత్రిక చూపించి మండి వడ్డాడట! ఒక ముసలి మగడు తన భార్యను అనుమానంతో, చాదస్తంతో పెద్దే బాధలు ఆ ప్రహసనంలో వర్ణించారు లక్ష్మణరావుగారు. చలోక్తులతో, మాధవ రావు ఆ వృద్ధ వైద్యుని సమాధానపెట్టే సంపాదన. దీనినిబట్టి లక్ష్మణరావుగారు మహారాష్ట్రలో సర్వనాత్మక కృషిలో తటి సేపుణులో మనం గ్రహించవచ్చు.

ఆయన మహారాష్ట్ర బాషలో చేయితిరిగిన రచయిత కావడమే కాక వరిశోధకుడుగాను, విమర్శకుడుగాను విఖ్యాతులయ్యారు. మోరోవంత్ అనే కవి మహారాష్ట్రలో రచించిన మహాభారత కర్తవర్తాన్ని ఆయన పరిష్కరించి ప్రచురించారు. పండితులు ఆయనను ప్రామాణికులైన పరిష్కర్తగా పరిగణించారు. నమాచార్, వివిధ జ్ఞానవిస్తార్లలో ఆయన వ్యాసాలు-మున్నగునవి వ్రాయడమేకాక, వాటికి సంపాదకత్వం కూడ నిర్వహించారు. రామాయణంలోని పంచవటి ఏదనేవాదం చెంరేగినప్పుడు ఆయన బాలగంగాధర తిలక్ వంటి ఉద్ధండ పండితులతో తలవడి భద్రాచలం సమీపంలోని నేటి వర్తకాల ప్రాంతమే నాటి పంచవటి అని సోపపత్తికంగా నిరూపించి పండితులను ఒప్పించారు. మహారాష్ట్ర బాషారచనా వ్యాసంగంలో ఉన్న లక్ష్మణరావుగారు తమ మాతృబాష విషయంలో అశ్రద్ధ చూపలేదు. తాము అధ్యయనం చేయడమేకాక తమ సోదరి భండారు అచ్చమాంబ కూడ విదుషీమణి అయ్యేట్లు చేశారు.

లక్ష్మణరావుగారు 1900 వ సంవత్సరంలో పట్టభద్రులయ్యారు. తల్లి గంగమ్మగారికి తన కుమారుడు తండ్రిలాగే మునగాల పరగణాకు దివానుగా ఉండాలనే కోరిక ఉండేది. ఆ కోరిక నెరవేర్చడానికి లక్ష్మణరావుగారు పూనుకున్నారు. నాగపూరు నుంచి మునగాలకు వచ్చారు. అప్పుడు మునగాల పరిస్థితి అల్లకల్లోలంగా ఉంది. రాజాగారు మరణించారు. సంస్థానం వారసత్వం ఎవరిదన్న విషయం వ్యాజ్యంలో పడింది. రాణి అచ్చమ్మారావుగారు నాయని వేంకట రంగారావును దత్తత తీసుకొన్నారు. రాణి పుట్టింటివారు ఆమెతో వ్యాజ్యానికి దిగారు. మైనరు వెళ్ళని వేంకట రంగారావు పక్షం సంస్థాన నిర్వహణకు బ్రిటిషు ప్రభుత్వం ఒక సంఘాన్ని నియమించింది. మైనరు రాజా బందరులో కళాశాలలో విద్యాభ్యాసం చేస్తున్నారు. ఇది అప్పటి పరిస్థితి. ఇది సర్దుకోడానికి కొంతకాలం పట్టింది. లక్ష్మణరావుగారు వేచివున్నారు. మైనరు రాజా వేంకటరంగారావుతో ఆయనకు స్నేహం కుదిరింది. ఆయన తెలివితేటలకు, ఉన్నత లక్ష్యాలకు మైనరు రాజాగారు ముగ్ధులయ్యారు. ఈరోగం లక్ష్మణరావుగారు 1903లో కలకత్తా విశ్వవిద్యాలయం ఎం.ఎ. పరీక్షలో తత్త్వ శాస్త్రం ప్రధాన విషయంగా ఉత్తీర్ణులయ్యారు; దివాన్ వదలిని స్వీకరించారు. నాయనివారి మైనారిటీ వెళ్ళింది. పరగణా పరిపాలన చేతికివచ్చింది. కాని వ్యాజ్యాల బెడద మాత్రం పోలేదు. ఈ వ్యాజ్యాలు దాదాపు 42 సంవత్సరాల పాటు సాగాయట! ఇవి ప్రాకౌర్డుకు, ప్రివీ కౌన్సిలుకు కూడా వెళ్ళాయట.



లక్ష్మణరావుగారు దివాను కావడంవల్ల ఈ వ్యాజ్యాలకోసం మద్రాసులో వుండ వలసి వచ్చేది. దీనివల్ల పరగణాకు మాత్రమేకాక తెలుగుదేశానికి, సాహిత్యా నికి చాల మేలు చేకూరింది.

ఆ కాలంలో సంస్థానాధీశులు, జమీందారులు అంటే, బ్రిటిషు వారికి తాబేదార్ల వంటివారేనని చెప్పాలి. తమ రాజ్యాలు, జమీందారీలు నిలబెట్టు కోడానికి వారు బ్రిటిష్ వారివట్ల భయభక్తులు చూపక తప్పేదికారు. కాని, రాజా నాయని వేంకట రంగారావు అలాటివారు కారు. గొప్పదేశభక్తులు. లక్ష్మణరావు గారూ దేశాభిమానులు, తిలక్, గోఖలేలవద్ద శిక్షణ పొందినవారూ కాబట్టి, ఆయన ప్రోత్సాహంతో ప్రజోద్యమాలకు సహాయపడేవారు రాజాగారు దేశీయ పరిశ్రమలను ప్రోత్సహించాలని కూడా ఆయన సంకల్పించారు.

1905లో వంగరాష్ట్రాన్ని బ్రిటిష్ వారు విభజించారు. దీనితో దేశంలో భయంకరమైన విప్లవజ్వాలలు చెలరేగాయి. రాజకీయోద్యమం దేశం నాలుగంచులా వ్యాపించింది. పాల్, లాల్, బాల్ అనే త్రిమూర్తులు బిపిన్ చంద్రపాల్, లాలా లజపత్ రాయ్, బాలగంగాధర తిలక్ దేశవ్యాప్తంగా ప్రసంగించి ప్రజను బ్రిటిష్ వ్యతిరేకోద్యమోన్ముఖులనుగా చేశారు. అప్పుడు బిపిన్ చంద్రపాల్ దక్షిణ భారత పర్యటనలో ఆంధ్ర ప్రాంతానికి వచ్చారు. రాజా నాయని వేంకట రంగారావుగారు ఆయనకు రాజమహేంద్రవరంలో స్వాగతమిచ్చారు; ఆంధ్ర ప్రాంత పర్యటన ఏర్పాటు జరిపారు; బెజవాడలో బిపిన్ చంద్రపాల్ కు జరిగిన సన్మాన సభకు ఆహ్వాన సంఘాధ్యక్షులుగా ఉండి నిర్వహించారు. అంతేకాక 1907లో జరిగిన కృష్ణాజిల్లా రాజకీయ మహాసభలకు ఆహ్వాన సంఘాధ్యక్షులుగా ఉన్నారు. ఈ సభలకు ఆహ్వానసంఘ కార్యదర్శి లక్ష్మణరావుగారు. ఈ సంఘటనలనుబట్టి నాయని వేంకట రంగారావుగారు ఎంత ప్రగాఢ దేశభక్తులో ఆ కాలానికి ఎంతటి ధైర్యంతో ఎదురీదాలో తెలుస్తుంది. వీరిద్దరూ అభిరభారత కాంగ్రెస్ సభలకు హాజరయ్యేవారు.

లక్ష్మణరావుగారికి అభిమాన విషయం తత్వశాస్త్రమయినప్పటికీ పెక్కు సాహిత్యాలలోను, శాస్త్రాలలోను పాండిత్యం ఉండేది. చరిత్ర, బాషాశాస్త్రం, విజ్ఞానశాస్త్రం, లలితకళలు, మతం, దర్శనాలు మున్నగువాటిలోను ఆయన ప్రశంసనీయమైన పాండిత్యం సంపాదించారు. హిందీ, బెంగాలీలలోను, ద్రవిడ భాషలయిన కన్నడ, తమిళాలలోను ఆయనకు మంచి ప్రవేశం ఉండేది. ఇంత జ్ఞానం, ఇంతటి దేశభక్తి ఉన్నవారికి దేశంకోసం, బాషకోసం గొప్పపనులు చేయాలని సంకల్పం కలుగడం సహజం. తెలుగు సాహిత్యాన్ని సుసంపన్నం

చేయాలనే ఉత్సాహాతిశయంతో ఆయన "విజ్ఞానచంద్రికా గ్రంథమండలి" అనే గ్రంథ ప్రచురణ సంస్థను 1906లో స్థాపించారు. దానితో రాజా నాయని వేంకట రంగారావు, లక్ష్మణరావు, అయ్యదేవర కాశేశ్వరరావు, డాక్టర్ ఆచంటలక్ష్మీవతి గార్లు సభ్యులు; ఆదిరాజు పీఠభద్రరావుగారు కార్యనిర్వాహక సహాయకులుగా ఉండేవారు. ఈ గ్రంథమండలి ప్రధాన కార్యాలయం మొదట హైదరాబాదు, తర్వాత మూడు నాలుగు సంవత్సరాలకు రాజకీయోద్యమాల కారణంగా మద్రాసుకు మార్చబడింది. మహాపురుషుల జీవితాలు, దేశచరిత్రలు, విద్యాభిరుచి కలిగించే మౌలికమైన నవలలు, వివిధ ఆధునిక విజ్ఞానశాస్త్ర గ్రంథాలు కారు చోకగా ప్రచురించి పాఠకులకు అందజేస్తానని ఈ గ్రంథమండలి చేసిన ప్రతిజ్ఞను నిలబెట్టుకుంది. ఈ గ్రంథ మండలి ప్రచురిందిన మొదటి గ్రంథం "అబ్రహాము లింకను." కడు బీద కుటుంబంలో పుట్టి స్వయంకృషితో పైకివచ్చి అమెరికా అధ్యక్షుడై నీగ్రో హక్కులకు మానవులంతా ఒక్కచేసిన సూత్రంతో పోరాడిన అబ్రహామ్ లింకన్ జీవితాన్ని గాడిచెర్ల హరి సర్వోత్తమరావుగారు అత్యంత మనోహరోదాత్త శైలిలో వ్రాశారు. గ్రంథ మండలి సభ్యులు వ్రాసే గ్రంథాలకు ప్రతిఫలం ఉండేదికాదు. కాని, గాడిచెర్ల హరిసర్వోత్తమరావు మొదట్లో మరొక జీవనోపాధి లేనందున ప్రతిఫలం పుచ్చుకొనేవారు. "అబ్రహాము లింకను" అప్పుడు ఆంధ్రదేశంలో జాతీయోద్యమం విస్తృతికి ఎంతగానో తోడ్పడిందనడంలో సందేహంలేదు.

ఈ గ్రంథమండలి ప్రచురించిన లక్ష్మణరావుగారి హిందూమహాయుగం, మహమ్మదీయ మహాయుగం అనే చరిత్ర గ్రంథాలు చరిత్రదృష్టిలోను, పరిశోధనలోను విప్లవం కలిగించాయి. సాహిత్యంలోను, ఇతరత్రాను లభించే చరిత్రకాధారాలను ఆయన సేకరించి, నిష్పక్షపాతంగాను, దేశభక్త్యుద్ధీవకం గాను వ్రాశారు. ఉన్న విషయాలను యథాతథంగా చెప్పడమే చరిత్రకారుని లక్ష్యంగా ఉండాలని ఆయన నిర్ధారణ. కేవలం రాజకీయ సంఘటనలు, కాల నిర్ణయాలు, వంశవృక్షాల వర్ణనలు మాత్రమేకాక సాంఘిక, మానసిక పరిస్థితిని కూడ ఆయన వర్ణించారు. హిందువులలోవున్న ఆలసత్వం, అనైకమత్యం, దేశభక్తిరాహిత్యం, స్వార్థం దేశం బానిస కావడానికి కారణమని ఆయన వ్యాఖ్యానించారు. ఢిల్లీ నుంచి ఏడువందల మైళ్ళ దూరంలో వున్న దేవగిరికి మల్లిక్ కాఫర్ దాదాపు పదివేల నైస్యంతో దండయాత్రకు బయలుదేరినప్పుడు ఆ దారిలోవున్న ఒక్క రాజయినా ఎదిరించలేదు కదా, ఎక్కడికి వెళ్ళుతున్నారు, ఎండుకు వెళ్ళుతున్నారు అని ఒక్కరయినా ఆలోచించినవారు లేదు కదా అని ఆయన వాపోయారు. పాశ్చాత్య చరిత్రకారులు, పెరిస్తామొదలైన పాఠశీక



చరిత్రకారులు వ్రాసిన నిరాధారమైన వ్రాతలను ఆయన సహేతుకంగాను, సప్రమాణంగాను ఖండించారు. ఈ విధంగా విజ్ఞాన చంద్రికా గ్రంథమండలి 30 గ్రంథాలు ప్రచురించింది; వీటిలో 15 విజ్ఞానశాస్త్ర గ్రంథాలు.

ఈ గ్రంథమండలి ప్రజలలో విజ్ఞానవ్యాప్తికి 1912 నుంచి మరొక గొప్ప వధకం ప్రారంభించింది. అది పరీక్షలు నిర్వహించడం. ఈ గ్రంథ మండలి ప్రచురించిన పుస్తకాలు, ఇతర గ్రంథాలు పాఠ్యపుస్తకాలుగా పెక్కు కేంద్రాలలో ఈ పరీక్షలు జరిగాయి. ఈ పరీక్షలలో ఉత్తమశ్రేణిలో ఉత్తీర్ణులయిన వారికి బంగారు పతకాలు, వెండి పతకాలు, నూటపదార్లు, తక్కిన వారికి యోగ్యతా పత్రాలు లభించేవి. కందుకూరి వీరేశలింగం పంతులు, కట్టిమంచి రామలింగరెడ్డి, పనప్పాకం శ్రీనివాసాచార్యులుగార్లు పరీక్షకులుగా ఉండేవారు. ఈ పరీక్షలలో ప్రథమ బహుమతులు పొందిన వారిలో కవితిలక కాంచనవల్లి కనకమ్మ, పరిశోధన పరమేశ్వర బిరుదాంకితులు శ్రీ నిడుదవోలు వెంకటరావు మున్నగువారున్నారు. ఈ మండలి నవలల పోటీలు జరిపి, ఉత్తమ చారిత్రక నవలలకు 500 రూపాయల బహుమతి ఏర్పాటు చేసింది. బోగరాజు నారాయణమూర్తిగారి 'విమలాదేవి'కి, కేతవరపు వేంకటశాస్త్రిగారి 'రాయచూరు యుద్ధా'నికి బహుమతులు వచ్చాయి.

తెలుగు సాహిత్యానికి లక్షణరావుగారి మరొక గొప్ప ఈవి విజ్ఞాన సర్వస్వం. భారతదేశంలోని ఏ సాహిత్యంలోను విజ్ఞాన సర్వస్వ నిర్మాణమన్న భావన లేనప్పుడు ఆయనకు ఈ విషయం తోచడం, అది కార్యరూపం పొందడం ఆశ్చర్యకరమైన విషయాలు. ఆయనకున్న విజ్ఞానమంతా ఈ విజ్ఞాన సర్వస్వ నిర్మాణానికి వినియోగపడింది. సంస్కృతాన్ని ఆయన అధ్యయనం చేశారు. ఈ విజ్ఞాన సర్వస్వంలో ఆయన అధర్వణ వేదం, అచ్చతెలుగు, అలంకారం, అభిజ్ఞాన శాకుంతలం, అంకగణితం మొదలయిన వ్యాసాలు, చారిత్రక, ధర్మశాస్త్ర, ప్రకృతిశాస్త్ర, గణితశాస్త్ర, లలిత కళలు మున్నగు నాటిపై — 35 వ్రాశారు. మన దురదృష్టవశాత్తు మూడు సంపుటలు పూర్తయ్యే లోపే ఆయనను అకాలమరణం కంబళించింది. ఈ వ్యాసాల పరిమితి దాదాపు ఐదకొండు వందల పుటలు. తెలుగులో విజ్ఞాన సర్వస్వం ప్రకటించిన తర్వాతే మహారాష్ట్ర భాషలో మరాఠీ జ్ఞానకోశ్ వెలువడింది. దీనిని ప్రచురించిన డాక్టర్ శ్రీధర్ వెంకటేశ్ కేతకర్ లక్షణరావుగారికి మిత్రులు. ఆయన మద్రాసుకు వచ్చి, లక్షణరావుగారింట్లో చాలరోజులు బసచేసి, చర్చలు జరిపి తమ విజ్ఞాన కోశ్ రూపురేఖలు తీర్చిదిద్దడానికి సలహాలు పొందారు. "లక్షణరావుగారు

తరచుగా ఉబ్బసమువల్ల బాధపడుచుండెడివారు. విజ్ఞాన సర్వస్వం రచన వనివల్ల ఆయన ఆరోగ్యం చెడిపోయినది. దానిని ఆయన లక్ష్యపెట్టక ఆ వనిలోనే నిమగ్నుడయియుండెను." అని శ్రీ ఆయుదేవర కాశేశ్వరరావుగారు తమ స్వీయ చరిత్రలో వ్రాశారు. శాసన పరిశోధనలోను ఆయనది ముందంజే.

లక్ష्మణరావుగారు సంఘ సంస్కరణ వాదులు కావడంవల్ల, సంఘ సంస్కరణకు ప్రధాన కేంద్రం గ్రంథాలయం కావడంవల్ల మిత్రుని సహకారంతో 1901 లోనే హైదరాబాదులో శ్రీ కృష్ణదేవరాయాంధ్ర బాషానిలయం-గ్రంథాలయం స్థాపించారు. ఇది తర్వాత పెక్కు ఉద్యమాలకు అలవాలమయింది. ఈ సంఘ సంస్కరణ కార్యక్రమం ఆయన మద్రాసులో వున్నప్పుడు విస్తరించింది. మద్రాసులోని దేశాభిమానులు, సంఘ సంస్కరణాభిలాషులు అయిన పెద్దలు ఆయన ఇంట సమావేశమయ్యేవారు. విద్వాంసులు వచ్చేవారు. కాంగ్రెసు మహాసభకు ఒకమారు అధ్యక్షత వహించిన జాతీయ నాయకుడు, సుప్రసిద్ధ న్యాయవాది శ్రీ ఎస్. శ్రీనివాసయ్యంగారు స్థాపించిన సంఘసంస్కరణ సమాజంలో లక్ష్మణరావుగారు సభ్యులుగా చేరి ఆ సమాజం వారు వెనుకబడిన వారికోసం నిర్వహించే రాత్రి పాఠశాలలో ఉచితంగా పని చేసేవారు. వంగ విభజనకు నిరసనగా ఆందోళన జరిపిన వంగ విద్యార్థులను అభినందించడానికి మద్రాసులో జరిగిన సభను ఏర్పాటుచేసిన వారిలో ఆయన ఒకరు. అప్పుడు విద్యార్థులు వసూలుచేసిన స్వదేశీ ఫండుకు విరాళాలు సేకరించడానికి లక్ష్మణరావుగారు తనవంతుగా చెన్నపురిలోని పగడాలవీధిని ఎన్నుకొని ఇంటింటికి వెళ్ళి అహారాత్రం కృషిచేశారు. ఆయన చేసిన మరొక సంస్కారం విధవా వివాహం. తమ రెండవ మేనమామ భందారు దండసాణిగారి భార్య మరణించినప్పుడు ఆయనకు రెండవ కళత్రంగా వితంతువుతో తాము దగ్గర వుండి వివాహం చేయించారు. శ్రీ విద్యకోసం గొప్ప కృషి చేశారు. ఆయన ప్రోత్సాహంవల్లనే భందారు అచ్చమాంబగారు అబలాసచ్చరిత్రమాల అనే గ్రంథమాలను వెలయించారు.

1923 లో ఆయన పూర్తిగా రోగగ్రస్తులయ్యారు. వైద్యులు ఏకాంతి అవసరమని ఎంత చెప్పినా వినక పడుకునే పుస్తక పరిశీలన జరిపేవారు. మద్రాసులో ఆయన నివాసం అప్పుడు ఎగ్మూరు హైరోడ్డులోని వేదవిలాస్ భవనం. ఆయన వీరేశలింగంగారి వద్ద అతిథిగా వుండి కవులచరిత్ర ప్రథమ భాగాన్ని పరిశోధించి ప్రచురించారు. ఈ ప్రచురణలో లక్ష్మణరావుగారి సహాయం ఎంతో వుంది. ఆయన వీరేశలింగంగారు మరణించిన తరువాత నాలుగేళ్ళకు—



అనగా 1923 జూలై 23వ తేదీన అకాల మరణం చెందారు. ఆయన అకాల మరణంవల్ల తెలుగు సాహిత్యానికి, తెలుగునాట సంస్కరణోద్యమానికి ఘోర మైన నష్టం వాటిల్లింది.

లక్ష్మణరావుగారి అకాల మరణానికి ఒక్క ఆంధ్రదేశమేకాక పెక్కు రాష్ట్రాలు శోకించాయి. సుప్రసిద్ధ నవలా కారులు, వ్రతీకా సంపాదకులు శ్రీ అడివి బాపిరాజుగారు లక్ష్మణరావుగారికి ఆశుతర్పణం చేస్తూ, ఆయన పాండిత్యం హిమాలయ వర్షతశ్రేణి విస్తృతికి, ఔన్నత్యానికి సమానమన్నారు.

“తనువు రుజావృతంబయిన  
దార్ద్యము దవ్వచునున్న బాషపై  
గనికరముంచి తీవ్ర కృషి  
గర్వక రీతి నొనర్చి తత్పరం  
బనిశము నాంధ్ర లోకమున  
తై వినియోగ మొనర్చి యుండి వీ  
జననము సార్థకం బయి పొ  
సంగెను లక్ష్మణరాయ దీమణి!”

అని శేషాద్రి రమణ కవులు విరచించారు.

“విజ్ఞాన చంద్రికా గ్రంథ మండలి సంస్థాపనముతో ఆంధ్రదేశమున సాంస్కృతికముగా ఒక నూతన శకమే ప్రవృత్తమయినది” అని సుప్రసిద్ధ చరిత్రకారులు శ్రీ మల్లంవల్లి సోమశేఖరశర్మ ప్రశంసించారు.

తమ వంచకతి కావ్యాన్ని లక్ష్మణరావుగారికి అంకితమిచ్చిన విశ్వనాథ సత్యనారాయణగారు ఆయనను సంస్మరిస్తూ:

“అదునాతన సంస్కృతికిని  
ప్రదాన బీజమ్మ వీవు పాండిత్య వయో  
నిది వీవు మార్గదర్శక  
సుదా రుచివి నిన్ను మరువ జొచ్చిరి యాంధ్రుల్.”

అని ఆంధ్ర ప్రజల అజ్ఞానానికి వగస్తూ,

“నీ రచిత వ్యాసమ్ము లు  
దారమ్మగు నీదు నాత్మ దర్పణములు నీ  
సారమతి ముద్ర గల్గిన  
యారంభంబులకు విషయ మగుత మహాత్మా.”

అని శైమోద్భు లర్పించారు.

కింకపిండ్ర మటా పంచాననులు, శతావధానులు శ్రీ చెళ్ళ పిళ్ళ వెంకట  
శాస్త్రి గారు

“గుణవంతుండు మనస్వి దీక్షితుడు  
ప్రాజ్ఞాల్ జ్ఞప్తి యందెవ్వడున్  
గణులింపన్ గురియైన మానవుడు ప్రా  
కృతిత్ర వైజ్ఞానికా  
గ్రణి స్వార్థంబు త్యజించి లోకమునకై  
కష్టించి నట్టిండు ల  
క్షణరా వేబది నిండకుండ మునుపే  
కాయమ్ము వీడెన్ గటా!”

అని కటకట పడ్డారు.

[ఆంధ్రప్రదేశ్, నవంబర్ 1977]





## కులతత్త్వం : అప్పుడు, ఇప్పుడు

సమాజం నిలువ నీరు కాదని, దేశ కాల పరిస్థితులతో కలిగే మార్పులను తనలో ఇముడ్చుకొని ముందుకు సాగిపోయే చీవనది అని శాస్త్రజ్ఞులు చెబుతున్నప్పుడల్లా నాకు నవ్వు వస్తుంది.

మన సమాజం సంగతే చూద్దాం, శాస్త్రజ్ఞుల లక్షణం ఎంత ఆవ్యాప్త దూషితమో తెలుస్తుంది. మన సమాజంలో వర్ణాశ్రమ వ్యవస్థకు ఎలాటి దుర్ముహూర్తంలో వజ్రబందం వడిందో కాని, సహస్రాబ్దాలు గడచినా, ఆ వజ్రబందం ఈషత్తయినా సడలలేదు; సడలినట్టు ఒకప్పుడు కనిపించినా, అనుభవంలో మాత్రం మరి బిగుసుకుని పోవడం స్పష్టమవుతుంది.

తత్త్వవిచారం వరాకాష్ఠ చేరిన అరణ్యకాల కాలంనుంచి సకృత్తుగా, బుద్ధుని కాలంనుంచి తీవ్రంగా కులతత్త్వాన్ని కూలదోయడానికి ఆందోళన సాగుతూనే వుంది గదా! మన సమాజంలోని బావనా ప్రవాహగతిలో మార్పు ఏమైనా వచ్చిందా? జాతి మనస్తత్వంలో మార్పు కలిగిందా? కులతత్త్వమనే కంచుకోటను ఢీకొన్న ప్రతి సాహసికుడూ తల వగిలో, తల పగలకుండానో మహాపురుషుడూ, మరొక మత ప్రవర్తకుడూ అయ్యాడే కాని, ఆ కంచుకోట లోతలు కూడా వడలేదు.

కుల మత ప్రసక్తిలేని రాజ్యాంగం రూపొందించుకుని ఆచరణలో పెట్టామని చెప్పుకునే మన నేటి నాయకులు మరి అత్యవసర పాలవుతున్నారు. వాటి మాటలకు, చేతలకు పొత్తు కుదరడం లేదు. పెద్ద పెద్ద సమస్యల విషయంలోనే కాదు; ప్రతి చిన్న సంగతినీ కుల మత దృష్టితో పరిశీలించడం ప్రారంభించి, వర్ణ వ్యవస్థను మరొక స్టెయిన్‌లెస్ స్టీల్ మేకుతో దిగిస్తూ, విద్యేషానికి విత్తులు చల్లుతూ వుంటారు.

ఈ దృష్టికి మూలకారణం నేటి మన జీవిత విధానమే. మన దేశం, ముఖ్యంగా మన రాష్ట్రం వ్యవసాయంపై ఆధారపడినట్టిది. దానికి మూలస్తంభాల వంటివారు వ్యవసాయోపజీవులు. భూమి ఎక్కువగా ఎవరి చేతులలో వుంటుందో వారిదే పైచేయి. వారిని ఆశ్రయించే వుంటారు ఇరుగూ పొరుగూ. వీరు తమ స్వార్థ చింతతోనో, ఇతర కారణాలవల్లనో సామాన్యంగా మారరు. ప్రజల

జీవిత విధానాన్ని తీర్చిదిద్దగల శక్తి వున్న కులాలలో — మనస్తత్వంలోను, ఆలోచనలోను — మార్పులు లేనప్పుడు వరిసరాలన్నీ యథాభార్యంగానే వుంటాయి; ఉప్పెన వంటిది, ఈదగలి వంటిది, రుంఝావతం వంటిది ముంచుకొని వస్తే తప్ప. మన రాష్ట్రంలో అలాటి ప్రధానమైన కులాలవారు రెడ్లు, కమ్మవారు, కాపులు, రాజులు, వెలమలు.

"చెరువుకు కొత్తగా నీరు వచ్చినప్పుడు చెరువులోని కమలాలు నీటితో పాటు పైకి పోతాయి. నీరు తీసిన తర్వాత దానితోపాటు దిగలేవు రేకులు, వడలి రాలిపోయినా, తూండ్లు మాత్రం చాలాకాలం వికారంగా కనిపిస్తూ వుంటాయి." అన్నాడు హిందీ కవి రహీం. మన దేశంలో అన్ని కులాలు పాత ప్రాథవం పోయి చాలవరకు జీవచ్ఛవాలు అయ్యాయి. అయినా ఆ ప్రాథవం నాటి నిక్కులు మాత్రం చెక్కు చెదరలేదు. కాశ్మీర్ నుంచి కన్యాకుమారి వరకు భారతదేశం ఒక్కచేననే ఒక్కొక్క నాయకుని ప్రాంతాన్నీ, తెగనూ, కదవండి. తమకంటే గొప్పవారు మరొకరు న భూతో న భవిష్యతి. కాశ్మీర్ — వ్రక్కతి సౌందర్యానికి, మానవ సౌందర్యానికి పుట్టినిల్లు. వ్రవంబానికి అమూల్యమైన సాహిత్యం, వినోద విలాసాలు అర్పించేవారం మేమేనంటారు కాశ్మీరులు. ఉత్తరప్రదేశ్ — రామాయణ భారతాలు జరిగిన ప్రాంతం. తాము రాముని వారసులమని, దర్మరాజు దాయాదులమని అనుకుంటారు ఉత్తరప్రదేశ్ వారు. వంగరాష్ట్రం — సోనార్ బాంగ్లా. ప్రపంచంలో మేదావులన్నవారు పుట్టినది, పుడుతూన్నది, పుట్టబోయేది సోనార్ బాంగ్లాలోనే అని విర్రవీగుతారు వారు. ఇక శిఖులు, పంజాబీలు — మేము లేకపోతే, భారతదేశానికి రక్షణ యేదీ; మేము ఒక్కొక్కరం ఒక ఉక్కు కోట — ఇది వారి వాదం. మహారాష్ట్రం — నిన్న మొన్నటివరకు మహారాష్ట్రమిదే మన ఉద్యమాంలో నాయకత్వం వారంతా పుట్టు నాయకులు. వారి చదావుల కొసలు తలయెత్తి వెనక్కుతిరిగినట్టే నేడు వారి ప్రవర్తనా వుంటుంది. గుజరాత్ — కృష్ణదగవానుడు అవతరించిన పవిత్ర స్థలం. దానికి తోడు గాంధీజీ జన్మించి పుణ్యం కట్టుకున్నారు. అంత గొప్ప జాతి వుంటుందా? మైసూరు — "మైసూరు జంబాలు" లనేది సామెత. వ్రతిదానికి సద్యత, నాగరికత సమకూర్చినవారు తామే. తమ "మహారాజు" పుట్టి వుండకపోయి వుండే, ప్రపంచమే వుండేది కాదు; మహా ప్రళయమే సంభవించి వుండేది. తాము తప్ప తక్కినవారంతా అనాగరకులు, అసభ్యులు. వారికి మాట్లాడడం తెలుసా? మద్రాసు — తమిళగాన్ని (తమిళ ప్రపంచాన్ని) ప్రజాపతి బ్రహ్మాండం కంటే ముందు సృష్టించాడు. అయినప్పుడు సంస్కృతం కంటే తమిళ ప్రాచీనతను మనదంలో సందేహం లేదు. ఆదిమతము మానవజాతి



తమిళజాతి. తమ అంతటి మేధావులు ప్రపంచంలోనే తక్కువ. ఇతరుల గొప్పతనం వ్యూహాంధ్ర - ఆంధ్ర మహాపురుషుల సంగతి చెప్పనక్కర లేదు. ప్రపంచంలో వీరజాతి అనేది ఏదైనా వుందంటే అది తెలుగుజాతి. క్రీస్తు పూర్వం జరిగిన గొప్ప పనులన్నీ ఆంధ్రులవే. అసలు బ్రహ్మ పురుషోత్తముని నాభీకమలంనుంచి కళ్ళు తెరచి పూపిరి తీసుకున్నది తెలుగులో. వేదంలో ఆంధ్రులున్నారు. పురాణాల్లో ఉన్నారు. "మగధ పాలించారు. జావా సుమత్రాల నెగురవేశారు తమ జయ పతాక." తెలుగంత తియ్యనిబాష మరొకటి లేదు. ఇటాలియన్ ఆఫ్ ది ఈస్ట్ - అన్నాడు ఎవడో అందుకే. పాటకు తగిన బాష లేట తెలుగే. (ఎందుకో?)

దేశమంతా ఇంతగా పాతుకున్న పూర్వవాసన మన రాష్ట్రంలోని కులా లకు ప్రాకడం సహజం. అందులోను గత వైభవం, దాని చాయలు మిగిలిన రెడ్లవంటివారిలో ఈ రాజసం ఎలా పోతుంది?

విజయనగర చక్రవర్తులు, ముఖ్యంగా రెడ్డిరాజ్యాన్ని వడగొట్టిన తర్వాత, రెడ్లు గ్రామాధికారులుగాను, వ్యవసాయకులుగాను, సైనికులుగాను గ్రామజీవనం గడుపుతూ వచ్చారు. దొంగలను పట్టుకోడం, శిక్షించడం, తగవులు - తీర్పులు చెప్పడం, గ్రామరక్షణ వారి విధులు. కృష్ణరాయలు, రెడ్లు మళ్ళీ ఎక్కడ తల ఎత్తుతారోనని రెడ్లను - గ్రామాధికారం ఆచువంశికంగా వచ్చినది గనుక, దానిని తొలగించి గ్రామ వ్యవస్థను పాడుచేయడం ఉచితం కాదని కాబోలు - ఏ ఉన్నత పదవికీ నియమించక, కమ్మవారిని, గొల్లవారిని, బోయవారిని రాయబారులుగా, రాజ ప్రతినిధులుగా, పరిపాలకులుగా, సేనావతులుగా, పాత గారులుగా నియమించాడు. వర్షర్లు పర్షియన్లలో ఏదో ప్రసక్తి తీసుకుని వచ్చి, రెడ్లను హాస్యం గూడ చేశారు :

"గురుగుం జెంచలి తుమ్మి లే తగిరి సా

కుం దింతిణి పల్లవో

త్కరమున్ గూడ పొరంది నూనియలతో

కట్టావి కుట్టారికో

దనమున్ మెక్కి పసుల్ పొలములో

గ్రేపుల్ మెయిన్నాక మే

కెరువుం గుంపటి మంచ మెక్కిరి వ్రదు

త్రైకాపి రె డ్లజ్జడిన్."

(ఆముక్త. 4.134)

ఏ బీదరైతె నా గురుగు, చెంచలి, తుమ్మి, తగిరిన, చింతచిగురు నూనెలో  
వేయించుకుని, అరికబోనం తింటాడు. వానకాలం, చలి, ఏమి వేస్తారు బీదలు,  
అవు, గేదె, ఎద్ద పేద కడి విలువ ఎక్కువ. ఎరువులు, వంటచెరుకులు  
అవసరం. కనుక మేకెరువు ఎండించి కుంపటి రాజవేసుకుని చలి కాచుకుని  
ఉంటారు. రాజ్యం చిక్కింది గదా అని నింహాసనం ఎక్కినంత హుమ్మసుతో  
రెడ్లు మంచ మెక్కారట. కాకతీయుల కాలంనుంచి అవిచ్చిన్నంగా, అతి విస్తారంగా  
వున్న రెడ్డిరాజ్యాన్ని కూల్చివేళామనే సంతృప్తి కృష్ణరాయల మాటలలో  
కనిపిస్తుందే తప్ప మరేమీ కాదు. డబ్బుగల రెడ్లు అప్పుడూ, ఇప్పుడూ బాగావే  
ఉన్నారు.

"కవ్వర భోగి వంటకము

కమ్మగ నే వడియన్ భుజించి మేల్

దువ్వుట లట్లు మూరగల

తోరపు బచ్చడముల్ చెరింగగా

గొవ్వు కదాని పెడి జిగి

గుత్తపు టుంగరముల్ కరంబులన్

ద్రిప్పచు రచ్చ చేయుదురు

రెడ్డిదొరల్ తమి హెచ్చ నచ్చటన్."

—(రఘునాథ రామాయణము)

కృష్ణరాయల మాటలలోని 'ప్రభుత్వైకాప్తి' అన్న మనస్తత్వం మాత్రం  
నేడు కూడా రెడ్లలో పోలేదు. వారు రాష్ట్రకూటుల నాటివారు. రాష్ట్రకూట  
వదం, క్రమంగా రట్టకుడి, రట్టడి, రడ్డి అయిందని, అది 16 వ శతాబ్దానికి  
(గడ్డ - గెడ్డ, గరిట - గెరిటలాగ ఆదిమ అకారం ఎకారమై) రెడ్డి అయి  
వుంటుందని చరిత్రకారుల వివరణ. రాష్ట్రకూటుల నాటి రాష్ట్రాలు, కూటాలు  
పోయినా, రెడ్లకు రాజసకూటం తరగలేదు. ఒక పెద్ద రెడ్డిని వరమయోగి  
విలాసంలో తాళ్ళపాక తిరువేంగళనాథుడు వర్ణించిన తీరు చూస్తే రాయల కాలం  
లోను భూస్వాములైన రెడ్ల రాజ తగ్గలేదనే స్పష్టమవుతుంది.

"వసపు చుంగుల తలపాగ నెట్టంబు

కనీబినీ మెసగు బాగాల వీడియము

మిన్న దేరెడు దొడ్ల మెడ నూలు మిగుల

వన్నియ గల మాదవళి పచ్చడంబు

ధళసరియగు ధేవదారి గంధంబు



వలకేల గనువట్టు వంకుటుంగరము  
 దొల్లు బోగులును కాటుక కవ్వ దేరు  
 పిల్లి గడ్డము వడిబెట్టు మీసలును  
 నలవడ నాందోళికారూడుడగుచు  
 అలనాది పూర్వికుడగు పెద్ద రెడ్డి."

ఈ ద్వివదలోని ఆందోళికలు నేడు వల్లెటూళ్ళలో లేవు గాని, తక్కిన వర్ణనమంతా చాలవరకు కనిపిస్తుంది. నేటి రెడ్లు - మోతుబరి రెడ్లు - ఆ తీవి తోనే ఉంటారు. వచ్చినవారిని ఆదరిస్తారు. ఇంత రాజసం వున్నా పూర్వ బాపిత్వం వీరి ప్రధాన లక్షణం. కుల మర్యాదలను అనుసరించి తామే ఎదుటి వారిని వలుకరిస్తారు, ఉచిత సంబోధనలతో. కాని, వారి పాతకాలపు తగవులు, తీర్పులు చెప్పే తీరు కొన్నిచోట్ల వివరీతమై ఇరుగు పొరుగువారి అస్తులు అతి సులభంగా, చాల చౌకగా కొట్టివేసే కార్యాలకు దిగజారింది. మర్యాదకు ఎలాటి లోపమూ వుండదు. మనతోనే అన్నిటికీ ఊగొట్టిస్తారు. పెద్ద కులంవారు వారికి గుత్తకిచ్చిన తమ పొలం గుత్తలు వసూలు చేసుకొనడానికి వస్తారనుకోండి. కంటి వరిచి, కూర్చోబెట్టి, యోగక్షేమం వృచ్చ తర్వాత "నేద్యం ఎట్లా గుండాది? ఎవళ్ళికి సాగుక్కున్నారో? సత్తువ బాగా పెట్టెల్ల. నేద్యం బాగా సేతే బాగా వండుతాది. నట్టు తీయించి వంకకు ఒడ్డు ఏయిత్తే బంగారు వండుతాది. ఈజ్జే చేసుకుంటే...." అని ప్రారంభించి, ఉబ్బేస్తారు. "స్వామీ మీరు సరస్వతి కోసం పుట్టిందారు. ఈ కట్టం ఎట్లా పడతారు? వెన్నపూస తీసిందారే, దాన్ని కాచి నెయ్యి చుక్క వేసుకుని భోజనం చేయండి. ఒరేయ్! వక్కాకు కొండ్రారా. మద్దెనేళ పళారానికి వప్పులపిండి (వేయించిన నెనగపప్పు పిండి), పాలు, బెల్లం కలుపుకోండి.

"వాన్దేవుడు దయపెట్టలా. భూమంతా వడ్డు స్వామీ. ఎవడెవడూ చేసుకోనంటాడు. నీళ్ళపారుకు ఎత్తయిందాది. గడ్డ తీరువ తీయినై శానా అవుతాది. నూర్ల రూపాయలు వడతాది. దేనికైనా మీరు ఎదురుగా వుంటే బాగుంటాది. మీకు వరస్థళంలో భోజనానికి, బొట్టుకు శాన ఇదవుతాది. మరి యేం చేస్తారో? మరి యేం చేస్తారో? ఒప్పంవానికి యిచ్చిపోతారా? చూడండి. ఇప్పుడే మాట్లాడుకుంటే మంచిది. కాని సంచకారం (అడ్వాన్సు) అడుగుతారు. ఈసర్రి మీ మళ్ళో నాలుగెకరాలకి నల్లుము వడ్డు వచ్చిందాయి. అవైనా వీటి తాలు. దంచితే నూక. నేరుకు పావు కూడ గింజ ఎక్కుకోదు. తెగులు మీ మళ్ళోనే పుట్టిందాది. అట్టినుంచి మా మళ్ళోకి కూడా నూరారుగా సోకింది. పూ

మళ్ళకు సత్తువ బాగుండాది. దేవుణి పుణ్యాన దెబ్బ తగలేదు. అందుకే....  
లెక్క గావల్సిందే కొండబోండి. పావం మీరు కానా ఇబ్బందుల్లో వుండే,  
లెక్కగొండబోండి. మరేం చేయల్లా."

అని డబ్బు అందిస్తారు. "స్వామీ, కొంచెం గుర్తు (ప్రోనోటు) రానిస్తే  
దేనికైనా మంచిది.... భూములు గట్టుపట్టి పోయిందాయి. దీన్ని సాకిజా  
(బాగు) చేయించడానికి సంగమోటు (చాలా) దుడ్డు అవుతాయి. ఒక్కపని  
చేయించండి. పిల్లలోళ్ళు. మీతో ఆమ్యేదీ పొయ్యేదీ లేదు. బాకికే భూమి  
కట్టించల్ల. అప్పుడు మీరు నొప్పి పడతారు. మాకూ మంచిది కాదు. అందుకోసరం  
ఒక పని చేయండి. యోచన చేయండి. నూటికిమించి యకరం తీసుకొనేవాడు  
లేదు. అందరూ మెత్తబడినారు వూళ్ళో. లగ్గీ (సంబంధం) ఉండేవాండ్ల అంచున  
దుడ్డు లేవు. అజూబాజూ వూళ్ళల్లో లావు రైతులు యాడుందారు? ఏముణ్ణా  
మా వూళ్ళోనే. మా వూరి గతి యిట్టయిందాదా? ఏమీ లే. దేవుడే గతి. నాకు  
ఒక్క ఉపాయం కనిపిస్తాది. మీరూ యోచన చేయండి. అవతల మీ యిష్టం.  
మీ కా దుడ్డుతో కసాలా జాస్తీ ఉండాలి. పావం! ఏమి చేస్తారు? పిల్లలోళ్ళు.  
నాకూ పుణ్యం వస్తాది. యకరా నూరు ప్రకారం దైర్యంచేసి నేనే తీసు  
కుంటుండా. వడ్డి సగానికి సగం తగ్గిస్తా. రాను పోనూ ఖర్చు లిచ్చి రిజిస్ట్రీ  
ఖర్చులు గూడ నేనే పెట్టుకొంటా. మీరు ఊరి అంచే, రూపాయలిస్తుండా."  
ఇదీ వరుస. ఆ పాపకారి భూస్వామి (బ్రాహ్మణ సేద్యం సామెత మేరకు)  
వచ్చిందే లాభం అన్నట్టు యకరం వేయి రూపాయలు ధర వలికే భూమిని  
యకరం వందకే తెగ నమ్మి పోతాడు.

కొంచెం చితికిపోయిన సాటి కులస్తుడైతేనో, తన యింట్లో సహపంక్తి  
గల కులస్తుడైతేనో విందులు, వినోదాలూ చేయిస్తారు రెడ్లు. భక్ష్యాలు (బొబ్బట్లు)  
చిత్రాన్నం, పరమాన్నం, తెల్లజొన్న రొట్టె, సిండుడుగాయ (గుత్తివంకాయ)  
మొదలగునవి వండిస్తాడు. వారిలో విశేష పదార్థం మొదట వడ్డించడం ఆచారం.  
గనుక మొదట తీపి తినుబండారాలు, పిండివంటలు వడ్డిస్తారు. తీపు ఎక్కువగా  
తిండి మొగం మొత్తకుండా వచ్చి దోసకాయల కోసుంబరి (దోసకాయలు  
తురిమి, కొబ్బరికోరు, పెసరపప్పు కలిపిన అటు వచ్చడి - ఇటు కూరవంటి  
పదార్థం) లేక పచ్చి ఉల్లిగడ్డలు తరిగి రుచిగా తయారుచేసిన కోరువంటి  
వ్యంజనం నంజుకొనడానికి వడ్డిస్తాడు. తర్వాత చిత్రాన్నం, తర్వాత మామూలు  
పదార్థాలు....

కొంచెం రాజకీయాల వాసనవైన్న రెడ్ల పౌరుషం ఒక్కొక్కప్పుడు ఉగ్ర  
రూపం దాల్చి వచ్చే వరుష భాషణమూ వినదగిందే. పంచె ఎగజెక్కి, అంగీ



(దొక్క-) తేతులు పైకి తోసుకుంటూ, “నాయలా ఏం జేసేవు? మగోడయితే ఎక్కుకో చూస్తాం. నీకు ఈ పొద్దు రాసిందాది ... ఈసారి ఎలెక్షన్ రానీ. నీ బదుకు అప్పుడు తెల్లారతాది. ఏమనుకుంటావో! నా పిల్లోజ్జి నెంబరుగా నిలబెడుతాను. మినిట్టరు రానీ! వాణి తాత రానీ! మానుకుందేది లేదు. కదాకి అద్ద మొచ్చినోళ్ళందర్నీ ‘పోలోలి’గా నరికెస్తాను. మన సంగతి అప్పుడన్నా తెలుస్తాది” ఇత్యాది. (ఈ సంభాషణంతా కేవలం పశ్చిమాంధ్ర మాండలికం.) వ్యవసాయం ప్రధాన వృత్తిగా ఉండి, భూమినే అంటిపెట్టుకున్న ఏ పెద్దరైతే నా ఇలాగే వ్యవహారజ్ఞత మాపుతాడనడం సస్సందేహం.

అయినా, ఆంధ్రదేశంలో అటు తెలంగాణాలోను, ఇటు రాయలసీమలోను, సంఖ్యాబలం, ఆస్తిబలం వున్న కులం ఎవే. సాగరతీరంలో నెల్లూరు జిల్లాలోను, గుంటూరు జిల్లాలో కొంత వీరి ప్రాబల్యం ఎక్కువే. వీరిలో పంట, పాకనాడు, కొణిదె మొదలయిన శాఖాభేదాలు, వీరిశైవ, వైష్ణవ మతభేదాలు ఏమీ వున్నా, భూస్వామ్య లక్షణం ప్రధానం గనుక అన్ని ప్రాంతాల పెద్ద రెడ్లు ఆస్తిపాస్తుల విషయంలో ఒకే విధంగానే ప్రవర్తిస్తారనే అనుకుంటాను. పశ్చిమాంధ్రలో మాటలను కత్తిరించినట్టు వలకడం, సాగరాంధ్రంలో కొంచెం నాలుక మడత వేసి “యాందది” అన్నట్టు మాట్లాడడం, తెలంగాణాలో ఎవరో తరుముకొని వస్తున్నట్టు మాట్లాడడం అనే ప్రాంతీయ భేదాలు, మాండలిక భేదాలు ఉండవచ్చు. తెలంగాణాలోని రెడ్లు సయాన కాకతీయుల వారసులు గనుక, నిన్న మొన్నటివరకు లష్కర్లు, దర్బారులు నడిపించుకొన్నవారు గనుక మరీ తీవి ఎక్కువ. ఏమైనా వీరిలో వుండే సుగుణం పూర్వభాషిత్యం, ప్రాచీన సంస్కృతి అంటే గౌరవాదరాలూను.

ఇక కమ్మవారు : కమ్మవారు కాకతీయుల కాలంలో కొంచెంగాను, రాయల కాలంలో విశేషంగాను వి సరించిన క్షులం. రాయలు వారిని బాధ్యతగల ప్రతి పదవికీ నియమించాడు. అందువల్ల వారు కమ్మనాడు (గుండ్లకమ్మ, పేరకమ్మ వంటి నదులమధ్య భూమి) నుంచి కన్యాకుమారి వరకు వెలసపోయే నిలవదొక్కుకున్నారు. కాని, వీరి పుట్ట నేడు కృష్ణ, గుంటూరు జిల్లాలు. అక్కడినుంచి రాయలసీమకు వలస వచ్చారు. అటు మైసూరు రాష్ట్రానికి, తమిళదేశానికి, ఇటు హిందీ, మరాఠీ ప్రాంతాలకు వలస వెళ్ళారు. సాగరాంధ్రంలో పెద్ద కమ్మ, చిన్న కమ్మ అనే ప్రధాన భేదాలు ఆర్థిక పరిస్థితినిబట్టి వచ్చినట్టివేననే అనుకుంటాను. రాయలసీమలో ఇల్లు వెళ్ళని కమ్మలు, గంప కమ్మలు, గోడకమ్మలు మొదలయిన భేదాలున్నాయి. అడవారి కుడిపైట,

ఎడమపైట, చీరకట్టులో రంగు చీరలు, తెల్లచీరలు మొదలయిన వాటినిబట్టి కూడా కొన్ని బేదాలు ఏర్పడ్డాయి.

వీరు కూడా తక్కిన వ్యవసాయాప జీవులలాగే వ్యవహరిస్తారు. రాయల సీమలో వీరికి రెడ్లంత ప్రాపకం లేదు; అక్కడ, వీరిలో రెడ్ల అనుకరణే కనిపిస్తుంది. వీరిలో కట్టుబాటు, క్రౌర్మం ఎక్కువ అంటారు. సాగరాంద్రంలోని కమ్మవారిలో పల్లపు భూముల సంస్కృతి పూర్తిగా కనిపిస్తుంది. నాజూకుగా మాట్లాడడం, ఎదురుదాడి తమ అభిప్రాయానికి తిప్పకొని ఊగొట్టిండ్లై చాతుర్మ్యం వీరికి ఉద్గ్రుణ్ణాలనోనే అబ్బాయి. వీరిని ఉత్తరప్రదేశ్, బీహార్లలోని కాయస్థులతో పోల్చవచ్చు. కాయస్థులు పాదరసంలాగ ఏ శాఖ అంటే ఆ శాఖలో ఎగబాకి ముందుకు, పైకి పోతుంటారు. సర్కారు కమ్మవారిలో ఆ లక్షణాలు పూర్తిగా ఉన్నాయి. రెడ్లలో లేని "పానటిజం" సర్కారు కమ్మవారిలో కనిపిస్తుంది. రెడ్లలో "మనం గొప్ప" అనే దీమా వుండే, కమ్మవారిలో "మనమూ గొప్ప" అనే ఆత్మ ప్రత్యయంతో నేరిన "పానటిజం" వుంది. కులతత్వం ముమ్మరంగా వున్న నేడు ఇలాటి "పానటిజం" అవసరమేమో! బ్రహ్మసమాజం పుణ్యాన, ఆర్యసమాజం అండన, కలిసికట్టుతనంతోను ఈ కులం ఈ శతాబ్దంలో పొందిన జాగృతి, అభివృద్ధి రాయలకాలంనాటికన్నా అత్యధికం, అసమానం. దీనికి కారణం వీరి వ్యవహారజ్ఞత, వాస్తవిక దృష్టి. రెడ్లకన్నా వీరికి రాజకీయాల పరిజ్ఞానం ఎక్కువనే నా నమ్మకం. అందరితోను వ్యవహారరీతి పలకరింపులేగాని అత్యంతాదరం చూపినట్టుగా వుండరు : "బాగున్నారా? ఏం వచ్చినారు? పంట పైర్లు ఎట్లున్నాయి? పొగాకు పత్తి ధరలు ఎట్లా పలుకుతాయి? ఇప్పుడే అమ్మితే మేలా? నిదానంగా అమ్మితే మేలా? మొన్న జరిగిన పంచాయతీ ఎలెక్షనులో మీవాళ్ళు నిలబడ్డారా?" (ఇది రాయల సీమ కమ్మవారి మాటలనుంచి.)

వ్యవసాయం జీవికగా వర్తిల్లిన మరొక సంస్కారంగల తెగ బలిజలు వీరిని సర్కారు ప్రాంతంలో కాపులని, రాయలసీమలో బలిజలని, తెలగాలని అంటారు. వీరు సాగరాంద్రంలోను ప్రధానమైన, బలమైన తెగ.

కాపు అంటే భూమి పాలకుడు. భూమి పాలకులయిన ఈ కాపులు చాల ప్రాచీనమైన తెగ, అప్పటమైన తెలుగు తెగ. ఈ తెగ పేరుతోనే తెలుగు బాషకు, తెలుగు దేశానికి "తెలుగు" అన్న పేరు వచ్చిందనే వాదం వుంది. వీరు రైతులుగా, వ్యాపారస్థులుగా, ఐక్యోగులుగా, నైనికులుగా వున్నవారు. పూర్వం బౌద్ధ యుగంలో గహపతులుగా—గృహస్థులు, కాపులుగా—వున్న



వారు. బలిజ అనే మాటనుబట్టి వీరు ఒకప్పుడు వ్యాపార జీవులుగా వుండేవారని చెప్పవచ్చు. వణిక్ అనే మాట వణిజ్, బణిజ, బలిజ అని మారింది. ఈ కాపులను రాళ్ళపాక తిరువేంగళనాథుడు

“అప్పు దా మడి సేయు నా యూరి కాపు  
ముప్పిరి గొను వగ్గముల చుట్టుతోడ  
చుచ్చిన మునికోల గొంగడి ముసుగు  
మచ్చల మచ్చల మట్టి కాసెయును  
బలువైన కేలి యంబటిమండ తనకు  
సంవద నడగొండలన కాప్పుచున్న  
మీదైన యెద్దుల మెడకాడిమీద  
కోడేరు వైచి నెక్కొని రొప్పికొనుచు  
చనుదెంచె .....

అని వర్ణించాడు. వ్యవసాయం చేసే ప్రతి రైతుదీ ఆనాడు ఇదే వేషమే; అయినా, ఇతడు భూస్వామికాని రైతు అయివుంటాడు.

ఈ కాపులు పౌరుష పరాక్రమాలు గల తెగ; నాగరకత, దానికి తగినట్టు మంచి పుటక వున్న తెగ. ఇది గోదావరి, విశాఖ, శ్రీకాకుళం జిల్లాలలోను, కృష్ణా, గుంటూరు జిల్లాల్లోను తక్కిన పెద్ద తెగలవారితో పోటీ వదుతుంటుంది అన్ని విధాల.

భూమ్యాశ్రితులైన తెగలలో ఒకరయిన వెలమలను గురించి ఒక్కమాట చెప్పవలసివుంది. “వెలమలు తెలుగుదేశమువారు కారు. ఆ లెక్కకు రెడ్లును అంతే! ఒకరు దక్షిణమునుండి, రెండవారు ఉత్తరమునుండి వచ్చినారని తలంతున్ను. రాష్ట్రకూటులు రెడ్లయికి దక్షిణ తమిళదేశము నుండి తెలుగు సీమకు క్రీస్తు శకం వేయి ప్రాంతంలో వచ్చి కాకతీయుల సేవలో చేరిన ‘వెల్లాళ’ అను జాతివారే వెలమలై యున్నారు. వెల్లాళవారే వెలమలని వెల్లాల జాతినిగూర్చి చర్చించుచు ధర్మస్థన్ ప్రసాదెను. (కాస్ట్స్ అండ్ ట్రైబ్స్ ఆఫ్ సౌత్ ఇండియా.) క్రొత్తగా వచ్చినందున వారిని రెడ్లు తక్కువగా చూచి, వారితో ద్వేషము సంపాదించుకొనిరి. అనాథుని కాలములో వెలమలు రెడ్లతో సమానులుగా పరిగణింపబడిరి....రెడ్లకు వెలమలకు నోరుగంటిపై రుద్రమదేవి కాలంలో, తురకల దండయాత్రా కాలంలో స్పర్థలు ప్రారంభమై నిత్యాభివృద్ధి గాంచి, ఉభయుల రాజ్యాల నాశనము కలుగదారి పడినెను. రుద్రమదేవి వెలమలకు ఒక విశిష్టతను - రెడ్లకిచ్చిన విశిష్టత తేమో కల్పించెను. వెలమలు వీరవైష్ణవు

లయినట్లును, రెడ్లు వీరశైవులుగా నుండినట్లును కానవస్తున్నది" అని ప్రశురవరం వ్రతాపరెడ్డిగారు ఆంధ్రుల సాంఘిక చరిత్రలో వ్రాశారు. (పుటలు 44—45.)

వెలమవారు ఇతర ప్రాంతంనుంచి వచ్చి, ఎవరితోనూ చేరక, అందరి వైరానికి గురికావడంవల్లనే కాబోలు, వీరిలో టెక్కు, నిక్కు ఎక్కువ. ఎవరితోనూ చేరని తెగలకు వ్రపంచమంతటా ఇలాటి స్వాతిశయం ఉండడం చూస్తున్నాము.

ఏ వెలమ పెద్దమనిషి దగ్గరికైనా—దర్శనానికైనా అందాం—వెళ్ళండి. రెడ్లలాగ, ఇతరులలాగ పూర్వభాషిత్యం కనిపించదు. మాట్లాడినా, నీవు, మీరు అనే సర్వ నామాల, సంబోధనల వ్రసక్తి లేకుండా, వ్రసక్తి రాసీయకుండా, జాగ్రత్తగా మాట్లాడడం వారి పెద్ద తెలివిలేటలు. ఎదుటివాడిని మీరు అనడం తన గౌరవానికి భంగం. నీవు అంటే, వాడు ఎదురు తిరిగి తనని నీవు అని అంటే ఏమిటి గతి? అందువల్ల నిషేధాక్షరిలాగ నీవు, మీరు అనే మాటలను నిసేధిస్తారు. "ఎప్పుడేంటి రాక?", "బోజనం అయినట్టేనా?", "పిల్లా జెల్లా క్షేమమేనా?"—ఇలా వుంటుంది కుశల వ్రశ్నల దోరణి, తమకంటే తక్కువవాడయితే, "ఏం రా, బాగున్నావా? కూడు తిన్నావా?" అని వ్రశ్న పరంపర. తాము తినేది బోజనం. వాడు తినేది కూడు.

కలవారయిన వెలమలు మాత్రమే కాదు; లేనివారు గూడ, సామాన్యుడైన రైతే అయినా, ముందుగా పలకరు. మనం పలకరించే దానినిబట్టి వ్రవర్తిస్తారు. తిండికి లేకపోయినా, పికిలిపిట్టును చేతిమీద ఎక్కించుకుని విహరిస్తారు. మధ్యయుగాల జమీందారి విధానం పూర్తిగా మూర్తిభవించినట్టు వుంటారు. "మీసాల బువ్వ" సామెత పూర్తిగా వర్తింపజేస్తారు. కొంప కూలిపోతుంటుంది. ఒకటి రెండు చీకటి గదులు కూడా ఉండవు. అది లోగిలి. దానిని "మూ లోగిలి" అంటుంటారు బడాయిగా.

మనతో చదువుకుంటుంటారు. పనిపాట్లు చేస్తుంటారు. ఇక్కడ మామూలుగానే పలకరిస్తుంటారు. తమ స్థానాలలో "తమ తమ సెలవులు దప్పిన తమ మిత్రులు శత్రువులౌట" అన్న సుపరిశతకకారుని మాటగా, ఎక్కడలేని గాంభీర్యంతో వ్రవర్తిస్తారు. నా స్నేహితుడొకడు ఇంజనీరింగ్ కాలేజీలో చదివేవాడు. ఆయన వెలమదొర. సరదాగా మాట్లాడేవాడు. కాలేజీలోను, హాస్టలులోను. ఒకమారు ఒక పెద్ద వెలమ దొరగారి ఇంట్లో ఇద్దరం



కలుసుకున్నాము. ఎన్నిసార్లు వలకరించినా వలకలేదు. నాతో మాట్లాడితే తన వరువు పోతుందన్నట్టుగా ప్రవర్తించాడు. నాకు మొదట్లో ఆశ్చర్యం కలిగింది. తత్వం గ్రహించిన తర్వాత ఓహో అనుకున్నాను. నేను మాత్రం తక్కువ తిన్నానా? అందరికన్నా గొప్పవాణ్ణి. ఎందుకు మాట్లాడాలి అందరితోను వెకిలిగా. ఆ టెక్కులు ఏమీ లేక సర్వసామాన్య ప్రజలలాగ ప్రవర్తిస్తూ, ఎదుటివారిని గౌరవించే గొప్ప వెలమ మిత్రులూ ఉన్నారు, నాకు.

రాజులు కూడా మన రాష్ట్రానికి కొత్తవారనే. నా నమ్మకం. వీరి ఆచారాలు, వ్యవహారాలు, సంబంధాలు, గోత్రాలు చూస్తే ఇది స్పష్టమవుతుంది. వీరి ఆచారాలలో రాజస్థాన సంప్రదాయాలు, మాటలు, మొగల్ సంప్రదాయం బాగా పాతుకున్న తర్వాత, రాజపుత్ర సంస్కృతితో మేళవించిన తర్వాత వ్యాపించిన మాటలు ఎంతో రూపం మార్చుకొని కనిపిస్తాయి. హిందీలో దాదా అంటే పెద్దవాడు; వృద్ధుడు; తాత— దీనిని దద్దా అని కూడ వ్యవహరిస్తారు. అదే మన రాచవారు వాడే దద్దయ్య. యోగక్షేమాలు కనుక్కొనడానికి వాడే ఖులాసా అనే మాట ఫైరియల్, ఫైర్ సల్లా అనే హిందీ పలుకుబడినుంచి వచ్చిందని నా నమ్మకం. "అల్లా అల్లా ఫైర్ సల్లా" అనేది సామెత. రాచవారిది మరీ ఫ్యాదల్ మనస్తత్వం. నవాబుల హయాం తెలుగుదేశంలో పూర్తిగా పాతుకున్న తర్వాత కూడా రాచవారు ఇలా వుండేవారని

"కొండ నీగలు తలగుడ్డలు పాకోళ్ళు  
చలువ వస్త్రములు బొజ్జలు కటార్లు  
కానెకోకలు గంపెదేసి జందెములును  
తలవారు జలతారు డాలుపార్లు  
సన్నపు తిరుచూర్లు చిన్నెలు కట్నాలు  
జొల్లు వీడెములును వల్లెవాటు  
దాడిలు వెదురాకు తరహా సొగసుకోర్లు  
సంచుకు దొరగార్లటంచు పేర్లు

సమరమును జొచ్చి రొమ్ము గాయమున కోర్చి  
కాతవుల ద్రుంచనేరని క్షత్రియులకు  
నేల గల్చిన ఆ వట్టి యెమ్మెలెల్ల  
మదన గోపాల....."

వేణుగోపాల శతక కర్త ఆక్షేపించారు. ఈ వర్ణనలోని వేషం, మనస్తత్వం ఇప్పుడు లేవనుకోండి.

రాచవారిలో తండ్రి, కొడుకు స్వేచ్ఛగా మాట్లాడుకోరు. స్వేచ్ఛగా ఏమిటి, అసలు మాట్లాడుకోరన్నా తప్పు కాదు.

దద్దయ్యలు (పెద్దరాజులు) వీధులలో అరుగుమీద కూర్చున్నప్పుడు ఎవరైనా సైకిళ్ళమీద పోయినా వారికి కన్ను కుడుతుంది. "ఎవరా అబ్బాయి! అలా పోతాడే?" అని గింజుకుంటారు. దిగిపోవాలి. కాని కోపం పైకి కనిపింప నీయదు. మీసాలమధ్య దాచుకుని మునీమునీ నవ్వులు నవ్వుతారు. "మాటలు దీర్ఘముగా నున్ను, దేశీయమై రహస్యముగానున్ను పలుకుతారు....మనుష్యులు స్వభావముగా దౌష్ట్యము చేయదలచినా, మంచి తీయని మాటలు మాత్రం వదలరు" అని ఏనుగుల వీరాస్వామయ్య 'కాశీయాత్రా చరిత్రము'లో వ్రాశారు. చంపేటంత కోపం వచ్చినా, "అయ, ఆయా, చి త్తం" అనే వినయ వచనాలు వలకడం మానరు.

ఆడవారయితే మరీ ఘోషా. ఎన్నటై సంవత్సరాలు దాదిన వగైరా ఎవరైనా వరాయివాడు కనిపిస్తే, పదహారేళ్ళ బాణాకుమారిలాగా లోవలికి వరుగు తీస్తుంది. ఔరా అనిపిస్తుంది. మరీ విడ్డూరమేమిటంటే, అంట్లు తోమే దానీదానినైనా సరే, "ఏమమ్మా" అని కూడా అనరాదు. "ఏమండీ వెంకాయమ్మ గారండీ, అంట్లు తోమారేమండీ? బాగా తోమండీ" అనాలి. బండి తోలుతున్న రాజుగారైనా "కూడికి తక్కువైతే, కులానికి తక్కువా?". "వెంకట్రాజు గారండీ, బండిని కొంత వడిగా పోనిద్దురూ!" అని కోరాలి.

అగ్రవర్ణం వారమని చెప్పుకుంటున్న బ్రాహ్మణుల వ్యవహారం మరీ వివరీతం. ఆధునిక పద్ధతులన్నిటినీ అనుసరిస్తూ, ప్రతి సేవక వృత్తికి పోటీ చేస్తూ కూడా తాము వశిష్ట వామదేవ అంగీరస శతమర్షణాది ఋషుల వారసులమని అనుకుంటారు. పొట్ట పొడిచినా, పొట్ట కోసినా ఒక మంత్రం ముక్కు వండదు. నోరు కూడా తిరుగదు. గుళ్ళల్లో అర్చనకు గోత్రమేమిటని అర్చకు డడిగితే "ఏమిదే మన గోత్రం?" అని సహధర్మచారిణిని అడుగుతారు. నేటి రాజకీయాలలో నేమో గోడమీది పిల్లి, దేహశీదీపం, గాలివాటు గాలిపడగ.

ఇలాటి అహంకారంపున్న తెగలతో లుకలుకలాడే మనకు విమోచనం ఉంటుందా అని నాకు అనిపిస్తూ వుంటుంది. అన్నిటినీ మించి మన విశిష్టత—మనం మన సంస్కృతిని లక్ష్యం చేయం. ఎదుటివాడి సంస్కృతిని. బాషను, దేనినీ గౌరవించం. కార్యసాధకునికి పుండవలసిన ముఖ్య లక్షణం పట్టు విడు వులు. తమిళులు, మలయాళీలు, తదితరులు కార్యసాధకులు. తమకు ఇతరులతో సమానంగా వర్తించే విషయాలనే చర్చించి, అభిప్రాయ భేదాలు



వదలి, ఎదుటి వారిని గౌరవించి, తామూ గౌరవం పొంది, పని పూర్తిచేసుకుని వెళ్ళుతారు. తెలుగువాడు అభిప్రాయభేదం వున్న అంశాన్నే నొక్కి నొక్కి వాదించి, ఎదుటివారి భాషను, తిండిని, సంస్కృతిని అసహ్యించుకొని, విమర్శించి, వారికి అసహ్యం కలిగించి, వారి సహకారం కోల్పోయి, పని పాడు చేసుకుని వస్తాడు.

ఒక పని ఒకడు చేయడం సులభం; వచితుందితో చేయించడం, వదితుందితో కలిసి చేయడం సులభం కాదు. వదితుందిని ఏకోన్ముఖంచేసి పని చేయించినవాడు సర్వకాలాలలోను పెద్దవాడవుతున్నాడు. అలాటి కలిసి కట్టు తనం మనకు ఎప్పుడు వస్తుందో!

ప్రపంచం ముందుకన్నా సన్నిహితం అవుతున్నది. దేశంలోని వివిధ ప్రాంతాలతోను, ప్రపంచంలోని వివిధ దేశాలతోను తెలుగువారికి సన్నిహితత్వం ఏర్పడుతున్నది. ప్రతి జాతిలోని శాఖలు, తెగలు తన శతాబ్దాల గూటినుంచి వెలువడి ముందుకు వెళ్ళడానికి ప్రయత్నిస్తున్నాయి. తెలుగువారిలోని కులాలూ, తెగలూ ఈ సదవకాశాన్ని వినియోగించుకుని తమ గొప్పదనపు— కుహనా గౌరవపు— గూడు వదలి వెలువలికి వస్తాయా? మూడు తేపలుగావున్న తెలుగునాడు త్రివేణిగా కలిసి ముందుకు ఉరకడానికి ప్రయత్నిస్తుందా? ఆ సుముహూర్తం ఎన్నటికో!

[బారతి, సెప్టెంబర్ 1966]



## సాహిత్యవ్యాప్తి : ప్రమాణాల పరిరక్షణ

దేనికయినా ప్రమాణాలు ఎవరైనా కర్ర వట్టుకొని బెదిరిస్తే ఏర్పడేవి కావు. ఇది ఇలాగే వుండాలి అనే సుగ్రీవాజ్ఞలకు ఏదీ లొంగదు. అలా లొంగేట్టయితే, ప్రపంచంలో ధర్మబోధ ఎంత జరిగినా, ఇంకా అన్యాయం ఎందుకుంది? మానవుడు రోజుకొక చట్లం చొప్పున ఎందుకు చేయవలసి వచ్చింది? వస్తున్నది మనుస్మృతి మొదలు బీమస్మృతివరకు ధర్మశాస్త్రం ఎందుకు పెరగవలసి వచ్చింది? కనుక ధర్మశాస్త్రాలు, దండనీతులు ప్రమాణాలను పరిరక్షించలేవని మనం గ్రహించినట్టే గదా?

సాహిత్యం కూడ దీనికి అవవాదమేమీ కాదు. ఎందరు ఎన్ని లక్షణాలు రచించి బంధించినా, ఏ రచనా ఆ బంధాలకు కట్టుబడలేదు. కావ్య ప్రయోజనం గురించి కాని, కావ్యం విలువలు గురించి కాని ఎవరిమాటా నిలువలేదు, ఎవరిదీ వరాస్తమూ కాలేదు. ప్రమాణాలు, ప్రయోజనాలు వరస్పర సంబద్ధాలు గనుక ప్రమాణాలకు ముందు ప్రయోజనాలను గురించి ఉట్టంకిస్తాను.

“ధర్మార్థ కామమోక్షేషు వై చక్షణ్యం కలాసు చ,  
కరోతి కీర్తిం ప్రీతిం చ సాదుకావ్య నిషేవణమ్.”

సాదుకావ్య (మంచి కావ్య) సేవనం ధర్మార్థ కామమోక్షాలలోను, కళలలోను ఏది గ్రాహ్యం, ఏది అగ్రాహ్యం అనే విచక్షణతను, కీర్తిని, ప్రీతిని కలిగిస్తుంది— అనే భామహుని మాటను మనం చదివినప్పుడు, ఇవి సాధించడానికి మరొకటి లేదా— అనే ప్రశ్న ఉదయిస్తుంది; దీనికి సాహిత్య దర్పణకారుడైన విశ్వనాథుడు

“చతుర్వర్గ ఫలప్రాప్తిః వేదశాస్త్రేభ్యో నీరసతయా దుఃఖాదేవ పరిణత బుద్ధీనామేవ జాయతే, పరమానంద సందోహ జనకతయా సుఖాదేవ సుకుమార బుద్ధీనామపి పునః కావ్యాదేవ.”

వేదశాస్త్రాలు నీరసమయినవి, వాటివల్ల కష్టంతో పరిణత బుద్ధులైన మానవులు చతుర్వర్గ ఫలప్రాప్తి పొందుతున్నారు. కావ్యాలు పరమానంద సందోహ జనకాలు గనుక వాటివల్ల పామరులకు సులభంగా చతుర్వర్గ ఫలప్రాప్తి కలుగుతుంది . అని సమర్థించాడు. అయినా ఎన్ని కావ్యాలు ఎందరి



మనస్సును మార్చాయి: కావ్యాలే మానవుల మనస్సును మార్చేటట్లయితే,  
ఒక్క కావ్యం చాలు.

ఇతర మతస్థులు అందంగా కావ్యాలు రచించి జనాన్ని తివ్యకొంటారని  
భయపడి కాబోలు "కావ్యాలాపాంశ్చ వర్జయేత్" అని ధర్మశాస్త్రాచార్యులు  
కానిందారు: దీనికి సమాధానమన్నట్టుగా నేతుబంధకారుడు వాకాట వ్రవర  
సేనుడు...

"వరివర్షణ విజ్ఞానం  
సంభావిజ్ఞాన జసో, విసవృంతి గుణా,  
సువ్యతి సుపురుష చరియం  
కిం తం జేత న హరంది కవ్యాలావా.  
వరివర్షణే విజ్ఞానం;  
సంభావ్యతే యశః; అర్హ్యంతే గుణాః;  
శ్రూయతే సుపురుష చరితం;  
కిం తత్ యేన న హరంతి కావ్యాలాపాః."

విజ్ఞానం వృద్ధి పొందుతుంది; కీర్తి వ్యాపించి గౌరవం కలుగుతుంది.  
గుణాలు పొందవచ్చు. సత్పురుషుల చరిత్రలు వినవచ్చు. కావ్యాలకు ఆకృష్టం  
కానిది ఏమిటి? అని అన్నాడు. వ్రవర సేనుడు కావ్యాన్ని మైత్రితో పోల్చి  
మైత్రిని చివరంటా నిలుపుకొనడం ఎలా సాధ్యం కాదో, కావ్యాన్ని మొదటి  
నుంచి చివరిదాక నిర్వహించడం సాధ్యంకాదన్నాడు.

"అహినవ రాయారథా  
చుక్కబిల్లివీను విహడిత వరిట్టావియా,  
మైత్రి అ వముహ రసీఆ  
ణివోదుం హోత దుష్కరం కవ్యకథా.  
అభినవ రాగారథా  
చ్యుత స్థలితేషు విమడిత వరిస్థాపితా,  
మైత్రివ వ్రముఖ రసీకా  
విరోధుం భవతి దుష్కరం కావ్యకథా."

ఇక అనందవర్ధనాచార్యుడు ధ్వని అనే అపూర్వ ఆలోకం కాంతి

"వ్రతీయమానం పునరన్యదేవ  
వస్త్యస్తీ వాణీషు మహాకవీనామ్,

య తత్రస్థిద్ధావయవాతిరిక్తం  
విభాతి లావణ్య మివాంగనానామ్."

లలనల దేహంలో అవయవాతిరిక్తమైన, అవయవ సౌష్ఠవాదులకు మించిన లావణ్యం మిసమిసలాడుతున్నట్టు మహాకవుల వాక్కులలో వదవదార్థాతిరిక్తమైన మరొక అర్థం బానిస్తుంది అని అన్నాడు. "కావ్యార్థ వివేకో యో యం చేతశ్చమత్కృతి విధాయ.... సహృదయోదయలాభంచ." కావ్యార్థ వివేక మనేది చేతశ్చమత్కృతి విధాయ - మనోవికాసం కలిగించేది.... దీనివల్ల సహృదయులు ఏర్పడడమనే మరొకలాభం-అనీ అన్నాడు ఆనందవర్ధనుడు.

అభినవగుప్తాచార్యులు కావ్యాలకు ప్రీతి ప్రధానమని, ఇదే వేదాదులను కావ్యంనుంచి విడదీసే టటువంటిదని, ఆ ప్రీతి అనేది ఆనందమేనని అన్నారు.

ఇక మమ్మటాచార్యుడైతే బంధగా కావ్య ప్రయోజనాన్ని ఇలా వివరించాడు :

"కావ్యం యశస్యైర్థక్యతే  
వ్యవహారవిదే, శివేతర క్షతయే,  
సద్యః పరనిర్వృతయే  
కాంతాసమ్మితతయోపదేశయుజే."

కావ్యంవల్ల కీర్తివస్తుంది. ధబ్బువస్తుంది. వ్యవహారజ్ఞానం తెలుసుకోవచ్చు. అమంగళం నిహతమవుతుంది. వెంటనే ఇతరులను సంతోష పెట్టవచ్చు. కాంత చెప్పినట్టుగా ముచ్చటగా చెప్పవచ్చు - అని. పాపం! ఇతనికి కీర్తి, ధబ్బు ప్రధాన ప్రయోజనాలయాయి.

ఇక, సర్వమూ రసదృష్టితో చూచిన ~~రాజశేఖర~~ వండితుడు "వాక్యై రసాత్మకం కావ్యం" - రసాత్మకమైన వాక్యమే కావ్యం - అని నిర్వచించాడు.

ఇక, పాశ్చాత్యుల భావాలు చూద్దామా, ప్రాచ్యుల భావాలతో అవీ సరిసమానంగానే కనిపిస్తాయి:-

కేవలం ఆనందమే కావ్యప్రయోజనం - అంటాడు కేస్టల్ వెట్రా.

ఆనందకరమైన బోధే కావ్యప్రయోజనం - అంటాడు స్కాలిజర్.

ఉపదేశించడం, ఆనందించడం, ఆనందపరచడం కావ్య ప్రయోజనాలు.

అన్నాడు ఫిలిప్ సిడ్సీ.

ఆనందం ముఖ్యప్రయోజనమని. ఉపదేశం అనుషంగిక ప్రయోజనమని అంటాడు ఖాన్ డ్రెయిడెన్.



అష్టాదశరంగా ఉపదేశించడమే కావ్యప్రయోజనం. అంటాడు డాక్టర్ టాన్సన్.

ఆనందం ఎప్పుడు కావ్యాన్ని వెన్నాడుతూ ఉంటుంది. అంటాడు షెల్లీ.

విజ్ఞాన వినోదాల సమ్మేళనం కావ్యప్రయోజనం. అన్నాడు హారేస్.

ప్రాచీన ప్రాచ్య పాశ్చాత్య లాక్షణికులందరూ లలితకళలు స్వయం దువులని; అవి సంఘాన్ని తీర్చిదిద్దుతాయని భావించడంవల్ల ఈలాటి కొలబద్ధాలు చాచి, ప్రయోజనాలకోసం, సూత్రాల నిర్ణయంకోసం ప్రయత్నించారు. ముఖ్యంగా ప్రాచ్యులు శబ్దాన్ని బ్రహ్మగా భావించేవారు గనుక, ధ్వనిని - రస స్వరూపమయిన ధ్వనిని సాక్షాత్తు పరమాత్మగానే భావించేవారు గనుక, ధ్వని ప్రతీయమానమవుతుందని, శబ్దంవల్ల-కావ్యంవల్ల కలిగే ఆనందం బ్రహ్మ నంద సబ్రహ్మచారి అని ఏమిదేమిటో చెప్పారు. బ్రహ్మనంద స్వరూపం తెలియడానికి మనం తైత్తిరీయోషనిషత్తు ఆనందవల్లిలోని వాక్యాలు చూద్దాము:-

“యువా స్యా త్సాదుయువా అధ్యాయకః, ఆశిష్టో ద్రధిష్టో బలిష్ఠః తస్యేయం వృథివీ సర్వా విత్తస్య పూర్ణా స్యాత్. సవీషో మానుషఆనందః.” ఒక యువకుడు ఉన్నాడనుకొందాము. అతడు మంచి యువకుడు; బాగా చదువుకొన్నవాడు; అతడు ఉత్తమగుణవంతుడు; చాల చురుకైనవాడు; దృఢ సంకల్పుడు; ఆ సంకల్పాన్ని ఆచరణలో పెట్టిగల బలంకలవాడు; దృఢగా వ్రుడు; అలాటివానికి సమస్త సంపదలతో నిండిన ఈ భూమి అదీనమయి ఉండనుకుందాము. అప్పుడు, అలాటివానికి కలిగే ఆనందం మానుషానందం. అలాటివి ఎన్నో వేలయితే బ్రహ్మనందమవుతుంది.

వీరు కావ్యాత్మను ఏరూపంలో నిర్వచించినా, కావ్యప్రయోజనం ఏమని చెప్పినా దగవత్స్వరూపమైన శబ్దం సంఘాన్ని, మానవుణ్ణి మార్పుతాయని నమ్మినవారు గనుక, ఆత్మనీర్ధాంతరాన్ని ప్రతిదానికి అన్వయించడానికి ప్రయత్నించి, కళాస్వరూపావిర్భావ రహస్యాన్నే విస్మరించారు.

నిజానికి, కళ సంమాశ్రయమే కాని, సంమశాసకం కాదు. సంఘం - లేక సమాజం మారుతున్నకొద్దీ, దాని అవసరాలకొద్దీ కళలు ఏర్పడుతాయి; రూపుదిద్దుకుంటాయి. సమాజంలో ఏర్పడిన నీతి గాని, వ్యవస్థ గాని ఏకారణం వల్ల మారినా దానినిబట్టే కళలు తీగలు తాగుతాయి. మనిషి, మనసు వికసించడంతో అవిర్భవించిన జీవి గనుక, కూడు గూడు కూడులతో మాత్రమే సంతృప్తిపడదని సహృదయులైన వారికందరికీ తెలుసు. ఉదాత్తభావాలు, ఉత్తమ సాధనాలు లేనప్పుడుగూడ మానవుడు తనకు తోచిన రీతులలో భేటిక్కిన భేగురుమట్లతో ఏవేవో స్వరూపాలు గీసుకొన్నాడు; ఏవేవో కూని

రాగాలు తీసుకొన్నాడు. అదే మానవజీవి మనస్సులోని కళాతృప్తి. ఈ కళాతృప్తికు వరమావధి ఆనందం పొందడం. తన సుఖమయ జీవితానికి తృప్తికమైన వస్తు సముదాయాన్ని సృష్టించుకొన్నట్లే, ఆనంద సందాయకమైన కళను సృష్టించుకొన్నాడు. ఆనందమిచ్చేది సౌందర్యం. సౌందర్య సందాయకం కళ. దీనినే మిత్రుడు రాంథట్ల కృష్ణమూర్తి 'జగత్తును సౌందర్యదృష్టితో దర్శించి సుందరంగా చిత్రించేది కళ' అని సూత్రీకరించాడు. మానవుడు తన అవసరాలు తీరిన తర్వాత, జగత్సౌందర్యాన్ని అవగాహన చేసుకొని తన వరిసర జగత్తును సుందరంగా మార్చడానికి ప్రయత్నిస్తూనే ఉన్నాడు. ఈ ఆనందాన్ని సమకూర్చేది, అతని మనుగడకు ఆలంబనమైనది సమాజం. మానవుడు వ్యష్టిగా ఏమీ చేయలేడు. సమాజం జీవవది; నిరంతర ప్రవాహశీలం.

ఈ సమాజంలోని మార్పులను, విలువలనుబట్టి తక్కిన కళలలాగే సాహిత్యమూ పుడుతుంది. అది అపౌరుష యమేమీ కాదు.<sup>1</sup> మానవుడు సుఖమయ

1. పూర్వం నివృ మానవునికి వరమాయధం అది అన్ని కష్టాల నుంచి రక్షించే దిక్కు, దైవం. యజ్ఞానికి పురోహిత స్వరూపి. అదే హోత. అదే అధిదేవత. ఋత్విక్కు. నివృ లేకుండా మనుగడ అసాధ్యం. ఇప్పుడూ అంతే. కాని, ఇప్పుడు వంట వార్షులకు, తక్కిన వాటికి అత్యవసరమనుకోండి. త్రూర మృగాలబారినుంచి ఆత్మరక్షకు, శత్రువులపై దాడికి - మరెన్నిటికో అగ్ని ఆధారం అప్పుడు. అది అప్పటి సంఘం అత్యవసర వస్తువు. కనుకనే అప్పటి సంఘంలోని బావాన్ని మదుచ్చందుడు ..

"అగ్నిమీశే పురోహితం

యజ్ఞస్య దేవం ఋత్విజం

హోతారం రత్నధాతమం."

అని గొంతెత్తి ఉంటాడు-సంప్రదాయం ప్రకారమైతే ఈ మంత్రాన్ని దర్శించాడు. ఇది మానవుని తొలి చందోదావం; తొలికవిత. దీనిని గురించి ఒక చిన్న అవాంతర ఉపగాథ చెబుతాను. లండన్ లో తొట్ట తొలుత డిక్టేషన్ కనిపెట్టినప్పుడు, దానిలో మొట్టమొదటిసారిగా పెద్దవానితో మాట్లాడిద్దామనుకొని మాక్స్ ముల్లర్ ను పిలిపించారట కొత్తగా కనుగొన్న యంత్రం కదా! దారి పెద్ద పెద్దవారు సమావేశానికి వచ్చారట. మాక్స్ ముల్లర్ అగ్నిమీశే పురోహితం - అని ప్రారంభించారట. ఏదో పెద్దమనిషి అని పిలిపిస్తే బానిసల భాష మాట్లాడుతున్నాడే అని అందరూ ఈసడించుకొన్నారురట. అప్పుడు మాక్స్ ముల్లర్ దాని విశిష్టతను వివరించి, మానవుని తొలి కవితాగళం ఇదేనన్నాడట.



జీవితం గడవడానికి కొన్ని నిత్యమైన విలువలు - నిత్యమనడకంటే విలువలు అందాము-ఏర్పడుతాయి; మానవుని మానవుడుగా చూడడం, నిజం చెప్పడం- ఈ నిజానికి ఎన్నో నిర్వచనాలున్నాయి-వంటివి ఇవి సంఘంలో ఒక వ్యవస్థిత జీవితం-సువ్యవస్థిత జీవితం సాగించడానికి అవసరాలు. 'మంచి, చెడూ అనేవి నిరంతరం సంఘర్షిస్తూ సమాజంలో మార్పులకు కారణమవుతాయి. ఇవి కళా కారుల చేతుల్లో సుందరరూపం దిద్దుకుంటాయి. ఒకప్పుడు అన్న మరణిస్తే, అన్నభార్యను తమ్ముడు పెళ్ళాడేవ్యవస్థ ప్రబలంగా ఉండేది. ఇది కాలానుగుణంగా జుగుప్సాకరమైంది. దార్శనికులు దీనిని ఖండించారు. దానితో అన్న భార్యకు సంఘంలో తల్లిస్థానం ఏర్పడింది. దానితో నూతననీతి ఏర్పడింది. దాని వైదవ వర్తనమే వాల్మీకి రామాయణం. ఈ నూతననీతి వాల్మీక్యవజ్రం కాదు. వాల్మీకి అంతగా చెప్పిన రామాయణం ఉత్తరభారతంలో - ఎందుకు దేశమంతా ఎంత ప్రచారంలో ఉన్నా, కిందికులాలవారిలో అన్న మరణిస్తే, తమ్ముడు అన్న భార్యను పెండ్లాడే వద్దతి ఇంకా పోలేదే?

కర్మకాండపై జుగుప్సకలిగింది. వర్ణవ్యవస్థపై తిరుగుబాటు చెలరేగింది. కొందరే ఉత్తములా? తక్కినవారు అదములా? అనే ప్రశ్నలు సమాజంలో పెల్లుబికినవి. అస్తికతావగుంతనంతో జరుగుతున్న అన్యాయాలకు జనం గుండె మండింది. ఈ మంటల్లో అవిర్భవించినవాడు నీదార్థుడు. అతడు తన ఆచరణతో నూతనమార్గం చూపాడు. ఆ మార్గదీధితుల ప్రవాహమే సౌందరనంద కావ్యం.

ప్రపంచంలో గాని, మనదేశంలో గాని ప్రవర్తిల్లిన ఏ ఉద్యమాన్ని పరిశీలించినా, తదనంతర కళారీతులను పరిశీలించినా సంఘం మార్పులను సాహిత్యం అనుసరిస్తూ వచ్చిందనే స్రష్టమవుతుంది.

పూర్వం ప్రజలను కనడం పరమార్థం. ప్రజలకోసమే గృహమేధులయ్యేవారు. "దశాస్యాన్ పుత్రానాదేహి పతిమేకాదశం క్కధి" - వదిమిందిని కని, భర్తను వదలకొండవవానిగా చేసుకో - అని వివాహమంత్రాలు ఆశీర్వాదిస్తాయి వరువును. ఈ సంపాదారం రఘువంశంలో సుందరరూపం ధరించింది. దిలీపుడు సంతానంకోసం వడినపాట్లు నేడు మనం శత్రువుకు కూడ కోరం. పాత సాహిత్యంలో సంతానంకోసం, సంతాన సాధనంకోసం ఒలికించిన సౌందర్యం అంతా ఇంతా కాదు.

కాని, నేడు సంతానం వద్దు. "రెండు మేలు, మూడు చాలు" అనేది నేడు ప్రభుసమ్మితంగా ప్రచారమవుతున్నవాక్యం. "ప్రజయా హి ఋనుష్యః పూర్ణః" అనే వేదవాక్యం గతి ఏమైంది? సంతాన నిరోధం క్రూర

హత్యవంటిది. వ్యర్థంగా వీర్యసాతం చేయడం మహాపాపం కావా! మరి కోటాను కోటి వ్రజలు ఈ పాపానికి ఒడిగడితే పావఫలం ఎవరికి చెందుతుంది? సంఘంలో పూర్వం మహాపుణ్యం అనుకున్నవి నేడు మహాపాపంగా పరిణమించిందే! మరి సాహిత్యవేత్తలు గూడ వాటిపై కవితలు, నాటికలు, నృత్య నాటికలు, మహాకావ్యాలు గూడ వ్రాస్తున్నారే! అయినప్పుడు, ఈ కవుల క్రాంత దర్శిత్యం, నాయకత్వం ఏమేమయినట్టా? సంఘాన్ని మార్చగలిగినట్టా? సంఘం గాడిలోబడి కొట్టుకుపోయినట్టా? ఏది వ్రమాణం? ఎవరు వ్రమాణం?

కనుక సంఘంలోని పరిణామాలనుబట్టే, కళారీతులు ఆవిర్భవిస్తాయి. ఆ కళారీతులు తక్కినవారికి కొంత మార్గదర్శకాలు కావచ్చు; కాని, మరొక మహోద్యమం వచ్చినప్పుడు పాతవేషి నిలువవు.

అయితే, రామాయణంవంటి వాటికి నేటికీ ఇంత ప్రాచుర్యం ఎందుకు?— అనే ప్రశ్న ఉంది. మానవుడు సమాజంలోని కొన్ని పరిస్థితులకు గురయి, ఆదర్శవాది అవుతాడు. లోకంలో తన ఎదుట అన్యాయం జయించడం, న్యాయం పరాజితం కావడం చూస్తున్నాడు. కాని, అవశుడై ఏమీ చేయలేడు. న్యాయం జయిస్తే బాగుండునని అనుకుంటాడు, ఆదర్శంవైపు మొగ్గుతాడు. తనకు అనుకూలమైనది, తాను కోరినది ఎక్కడున్నా, దానికోసం అర్రులు దాచుతాడు. రామునివంటి కొడుకుండాలని ప్రతి తండ్రి కోరుకుంటాడు. సీత వంటి లోకోత్తర సుందరి, అడవులలోను అనుబారిణిగా ఉండగల నిబ్బరం కలది, ఎన్ని ప్రలోభాలకైనా లొంగనిది అయిన భార్య అంటే ఎవరికైనా ఇష్టమే. పాపం పదమూడు సంవత్సరాలలోను ఆ యిల్లాలు కోరింది ఒక్కగా నొక్క జింకను!

అలాటి భార్య వుంటే ఎవరికి ఇష్టం వుండదు! ఇక రాముని వంటి భర్త కావాలని ఏ ఇల్లాలయిన కోరుకోదూ మరి? సకలగుణ సంపూర్ణుడు, పుంసాం మోహనరూపుడు, అన్నిటికీ మించి మహాశూరుడు, శరణన్నవానిని మన్నించే వాడు, ఇలాటి మగనితో అడవులలో విహరించడం, నిశ్చింతగా జీవితం గడవడం ఏ మహిళ కోరదు! ఏ మహిళ గర్వింపదు!

అదర్శమనేది అతిశయోక్తిగానే ఉంటుంది. లక్ష్మణుని విషయంలో వాల్మీకి ఈ ఆదర్శాన్ని మరి ఆమాయిత్యంగా చెప్పాడా అనిపిస్తుంది. "తమ్ముడూ! ఈ నగలు మీ వదినవేమో చూడవోయ్యా!" అని అడిగాడు రాముడు లక్ష్మణుణ్ణి.

“నాహం జానామి కేయూరే

నాహం జానామి కుండలే,



నూపురే త్యభిజానామి

నిత్యం పాదాభివందనాత్."

అన్నయ్యా, నాకు వదినె బాజుబంధులు తెలీవు. చెవుల కమ్మలు తెలీవు. నిత్యం పాదాలకు నమస్కారం చేయడంవల్ల అందెలు మాత్రం గుర్తువట్టగలను— అన్నాడట లక్ష్మణుడు.

సుగ్రీవునివంటి మిత్రుణ్ణి, అంజనేయునివంటి బంటునూ నా మటుకు నేను కోరుకుంటాను. నాకు సుగ్రీవునితో సరితూగే మిత్రులున్నారనుకోండి; అదే నా బాగ్యం! కాని బంట్లు మాత్రం లేదు.

లోకంలో ఏమి జరిగినా, తన బావనలో మాత్రం మానవుడు ఏవేవో కలలు గంటాడు. రచయిత, కళాకారుడు ఆ కలలను సౌందర్య దృష్టితో దర్శించి సుందరంగా చిత్రించినప్పుడు; తను అనుకున్నది ఎదుట ఈ రూపంలో వచ్చింది గదా అని సంతోషిస్తాడు. తాను అన్యాయాన్నో, న్యాయాన్నో చేయలేదు; కనుక ఎవరైనా చేసినా, చేసినట్టు కథ విన్నా ఆనందిస్తాడు. కళాకారుడు గూడ తను చిత్రించదలచిన దానిని, సంఘంలోని సత్తునో, అసత్తునో సమష్టిగా చేసి చూపిస్తాడు. దానితో శ్రోతృపేక్షక పాఠకుల మనస్సు రంజితమవుతుంది. దీనిని నాట్య శాస్త్రజ్ఞులు లోకధర్మి, నాట్యధర్మి అన్నారు పారిభాషికంగా. నాట్యధర్మం లోక ధర్మానికి భిన్నంగా ఉంటుంది. దానితో అకృష్టమవుతాడు. ఈ విధంగా మానవునికి ఆదర్శం ఇష్టం. నిజానికి ఆదర్శం లేకపోతే మానవుడు ముందుకు పోవడమూ కష్టమే. ఈ ఆదర్శ వాంఛ ఏ రూపంలోనైనా ఉంటుంది. దీనిని పోగొట్టలేము. కనుక రామాయణంవంటి వాటికి ఏనాడూ ఆదరం ఉంటుంది; వాటి కళా వైదగ్ధ్యం అలాదేది.

ఇంతకూ సాహిత్యంలో ప్రమాదాలనేవి సంఘాన్ని ఆశ్రయించే ఉంటాయని చెప్పడమే నా ఉద్దేశం. ఏమి మార్పులు కలిగినా ఆదర్శమనేది జనానికి ఆకర్షకమని మరొకమారు చెప్పడం అవసరం కాదు.

(నల సంవత్సరం ఉగాదినాడు హైదరాబాద్ ఎగ్జిబిషన్ గ్రౌండ్స్ హాలులో జరిగిన తెలుగు సాంస్కృతిక విహారోత్సవాల గోష్ఠిలో చదివిన వ్యాసం.)

[భారతి, జూన్ 1976]

## తెలుగు సాహిత్యం - గాంధీజీ

దేశాభిమానం, దేశభక్తి మనకు కొత్తవి కావు, నిజానికి ఎవరికీ కొత్తవి కావు.

“జననీ జన్మ భూమిశ్చ  
స్వర్గాదపి గరియసీ”

అనే సూక్తి ఏనాటిదో: ఇక అచ్చం తెలుగువాడు చెప్పిన

“స్వస్థాన వేషభాషా  
భిమతా స్సంతో రసప్రలుబ్ధ ధియః”

అనే సూక్తి మనకందరికీ కంఠపాఠమే.

కాని, ఈ వాస్తవాలు, సూక్తులు శతాబ్దాల విదేశ పరిపాలనలో, కాలం తెచ్చిన స్తబ్ధతతో మరుగై పోయి మన జాతి నిద్రాణమైంది. అలాటి సమయంలో జాతీయోద్యమం తలయెత్తి మరొకమారు జాతిని సుప్రభాతం పాడి, జాగరితం చేసింది. 1907 లో సూరత్ లో జరిగిన కాంగ్రెస్ మహాసభలో లోకమాన్యుడు “స్వరాజ్యం నా జన్మహక్కు” అనే నినాదమిచ్చి దేశాన్ని మంత్రముగ్ధం చేశాడు. ఆ నినాదమొక మంత్రంలాగ భారతావనిలో ప్రతిధ్వనించి ప్రజల హృదయ కుహరాలలో అనురణించింది.

సాహిత్యం సమకాలీన ప్రజాజీవిత ప్రతిరూపమే గనుక ఈ అనురణనం సాహిత్యంలోను గుంపితమైంది. ‘తిలక్ మహారాజ విజయం’ వంటి నాటకాలు, కావ్యాలు బయలుదేరాయి. గుంటూరు జిల్లాలో దామరాజు పుండరీకాక్షుడు, తూర్పుగోదావరి జిల్లాలో సోమరాజు రామానుజరావు వంటివారు నాటకాలు ప్రదర్శిస్తూ అప్పటి రాజకీయ నాయకుల ఆహార్యంతో ప్రేక్షకులను ఉద్రూత లాపించేవారు.

ఇక ఆంధ్ర నాటక పితామహుడు ధర్మవరం రామకృష్ణమాచార్యులు సూరత్ కాంగ్రెస్ మహాసభలో పాల్గొన్న తర్వాత బళ్లారిలో “పీపుల్సు ఆసోసి యేషన్” అనే సంఘం స్థాపించి, ఆయనే అధ్యక్షత వహించి స్వరాజ్య వాంఛను సమర్థిస్తూ తీర్మానాలు చేశారు. ఈ చారిత్రాత్మకవాలు ఆయన నాటకాలలో ప్రతి పలిందాయి. పాంచాలీ స్వయంవర నాటకంలో ద్రువదుడు విదేశీ గుడ్డల పోడికి



తట్టుకోలేక తమ మగ్గాలను మూలబడవేసిన సాలీల దుస్థితికి దుఃఖిస్తాడు. విదేశీ వస్త్రాలపై వన్ను విధించవలెనని, భారతీయ వస్త్రాలనే భారతీయులు కొనవలెనని శాసనం చేయవలసిందిగా మంత్రి ఆలోచన చెబుతాడు. (చతుర్థాంకం, ద్రుపద మంత్రి సంభాషణ.) అభిజ్ఞాన మణిమంత నాటకంలో ఉప్పు వన్ను ప్రసక్తి తెచ్చి దానిని తొలగించాలని వాదం చేయబడింది. (ద్వితీయాంకం, సదాచార నాగరికుల సంభాషణ.) అంటే ఇదంతా గాంధీజీ దక్షిణాఫ్రికా నుంచి భారతదేశానికి రాకపూర్వమే. రామకృష్ణమాచార్యులు అన్ని నాటకాలలోను సంఘ సంస్కరణ భావాలు, జాతీయత అక్కడక్కడ పొటమరిస్తూనే వుంటాయి.

ఈ జాతీయత గాంధీజీ దక్షిణాఫ్రికా నుంచి భారతదేశానికి తిరిగిరావడంతో ప్రజ్వరిల్లింది. ఆయన వచ్చిరాగానే 1915 లోనే ఒక్కసారి భారతదేశమంతటా పర్యటించారు. ఆయన నాయకత్వానికి 1917 లో చంపారణోద్యమం తోనే అంకురార్పణమయినా, 1920 లో నాగపూరు కాంగ్రెస్ మహాసభలో సహాయ నిరాకరణ నిర్ణయం ఆమోదితం కావడంతో సంపూర్ణత్వం పొందింది. ఆ నాయకత్వం గడ్డిపోచలను గండుమగలుగాను, మట్టిగడ్డలను మహావీరులుగా చేసి, రవి ఆస్తమించని బ్రిటిష్ సామ్రాజ్యాన్ని ఎదిరించేటట్టు చేసింది, కేవలం నిశ్శస్త్ర నీతితో, సాత్త్విక నిరోధంతో. నన్ను తు.చ. తప్పక అనుసరిస్తే, సంవత్సరంలోపల స్వరాజ్యం మీ ముంగిట్లో తంగేటి జాన్ను అవుతుందని ఉద్ఘోషించాడు ఆయన. జనం ఆయన దక్షిణాఫ్రికా విజయగాథలను విన్నది గనుక నమ్మి అనుసరించింది.

ఆ ప్రజాసంరంభం సమకాలిక సాహిత్యంలో విధవిధాలుగా ప్రతిఫలించింది. దేశోద్ధారకుడు ఆంధ్ర దినపత్రికలోను, వారపత్రికలోను, సంవత్సరాది సంచికలలోను గాంధీజీ జీవితాన్ని, రంగుజాతులు తలెత్తుకొనేటట్టు చేసిన వీరుని గాథలను, ప్రవచనాలను నిర్భీకంగా ప్రచురించడం, ప్రచారం చేయడం జనాన్ని వెన్నుతట్టాయి.

ఈ విధంగా గాంధీ మహావీరుడు, గాంధీ మహాత్ముడు తెలుగు సాహిత్యంలో తొట్టతొలుత సాక్షాత్కరించిన సుగృహీత నామదేయులు శ్రీ రాయప్రోలు సుబ్బారావుగారి “భగవాన్ మోహన్దాస్ కరణాసాంధ్ర గాంధీ” అనే వ్యాసంలోనని నా నమ్మకం. రాయప్రోలువారి హృదయం అదివరకే జాతీయతో స్మృతం గనుక, గాంధీజీ, భారతీయుల నిశ్శ్రేయసంకోసం కంకణం కట్టుకున్న గాంధీజీ, దక్షిణాఫ్రికా కారాగారంలో ప్రగ్గడం సహించకపోయింది. ఈ వ్యాసం

1914 ఉగాది సంచికలో ప్రచురితమయింది. “అద్యమగు ప్రేమకు సన్నిహిత కళ సాత్త్విక స్తైర్యము. నాడు భాగవతాగ్రేసరుడగు వ్రహ్మదు డీ ధర్మరహస్యమును వెల్లడించెను. నేడు భగవాన్ మోహన్దాస్ కరుణాసాంద్ర గాంధీ ఆధునిక నాగరిక ప్రపంచమునకు ప్రబోధించుచున్నాడు.” అనే మాటలతో ఈ వ్యాసం సమాప్తమయింది.

తర్వాత వెలువడినవి శ్రీ నిడుదవోలు వెంకటరావుగారి పద్యాలు. గాంధీజీ 50వ జన్మదినోత్సవంనాడు ఇవి ఆయన చదివారు. ఇవి విజయ నగరం నుంచి వెలువడే భారతమాత వారపత్రికలో 1919 అక్టోబర్ 2 న ప్రచురితమయాయి.

గాంధీజీ నాయకత్వంలో జాతీయోద్యమం ముమ్మరమయిన తర్వాత ఆయనపై కవితా పుష్పాలు ఎన్నో పరిణాయి. వాటిలో చెప్పకోదగినదొకటి శ్రీ మంగిపూడి వేంకటశర్మగారి “గాంధీ శతకము.”

శ్రీ దేశోద్ధారకుని భారతి సారస్వత మాసపత్రిక గాంధీ త్రివర్ణ చిత్రంతో గాంధీ శతకంతో 1924 జనవరితో ప్రారంభమయింది ఈ పద్యంతో.

“విరుపమ కల్యాణ గుణా

భరణా జనకాభయోగి వందిత చరణా

పురుషార్థ భరితచరితా

కరుణామృత పూరితాత్మ గాంధీమహాత్మా.”

వీ భావమైనా మనఃపరికంలో శాశ్వతంగా గీచినగీటుగా హత్తుకొని పోవడానికి, ఉత్తేజనానికి ఛందోబద్ధం కావడం అవసరం. మానవుని మనోవికాసంతో ఛందస్సు కూడా జనించింది. ఈ అవసరం పున్నంతవరకు ఛందఃప్రభావం తరగదు. కనుక అసంఖ్యాకంగా గేయాలు, పద్యాలు వినిపించాయి.

“కొల్లాయి గట్టలేనేమీ,

మా గాంధీ

కొమటై పుట్టలేనేమీ

వెన్నపూసా మనసు

కన్నతల్లి ప్రేమ

పండంటి మోముపై

బ్రహ్మ లేజస్సు.”

అని బసవరాజు అప్పారావుగారు ఆలపించారు. దువ్వూరి, జాషువా మొదలయిన వారు కంఠమెత్తారు.



శ్రీ వేలూరి శివశాస్త్రిగారి వంటి ప్రాచీన పండితులు గూడా మోహన దాసుని వ్యక్తిత్వంతో సమ్మోహితులయ్యారు. ఆయన గాంధీజీ ఆత్మకథను తెలిగించారు.

అది అధారంగా శ్రీ తుమ్మల సీతారామమూర్తిగారు గాంధీజీ ఆత్మకథను "బాపూజీ ఆత్మకథ" అనే ఛందో మకుటంతో అలంకరించారు. ఈ కావ్యానికి పీఠిక వ్రాసిన డాక్టరు కట్టమంచి రామలింగారెడ్డిగారు "తిక్కనతో సజాతీయుడైనవాడు మన చౌదరి. అనగా సరిసమానుడని యతిశయోక్తి బలికి యపాయము దేను. ఆ వర్గమున నగ్రాసనము లేకున్నను ఆసనత్వము గలవాడు. దేశప్రేమమును, మహనీయ కార్యదీక్షను పురికొల్పు గ్రంథములలో నీయాత్మకథకు మించినది ఈ దేశమున, ఈ కాలమున మరియొండు లేదు. తుమ్మల సీతారామమూర్తి మహాత్ముని ఆస్థాన కవి. ఈ స్థానము శాశ్వతము" అని ప్రశంసించారు.

గాంధీ ఇర్విన్ ఒడంబడిక తర్వాత గాంధీజీపై ఎన్నో గేయాలు, ఖండికలు వర్తించాయి.

“జయగాంధీ గుణకందీ  
ప్రేమసందీ గాంధీ.  
కటితట బానితసురుచిరచేలా  
దేశహితంకరణోన్నత శీలా.”

వంటి గీతాలతో ఆంధ్ర దిగంతాలు మార్మోగాయి.

శ్రీ విశ్వనాథ సత్యనారాయణగారు

“....బోసినోటి కోమటి

.....

దళావతార భరలజ్ఞానముడై పోయెడున్.”

అని గొప్పగా చెప్పారు.

గాంధీజీ హరిజనోద్యమం దేశంలో పండితులతో చాలమందికి హృదయ సంపాకానికి కారణమయ్యింది. మంగిషాడి వేంకట శర్మగారు “నిరుద్ధ బారతము” అనే అస్పృశ్యతా ఖండన కావ్యం వ్రాశారు. అది పండిత పామరులందరికీ అనిరుద్ధంగా మాన్యమైంది.

“బుద్ధుడు మున్ను బారతపు  
భూమిని మాత్రమె యుద్ధరించె నే  
డిద్దర నెన్న మానవుఁ  
హీనత మాన్సగ నుద్యవించె వి

ద్యద్దనులారా: గాంధీ యవ

తారముగాని మరొండు గాదు మీ

రిద్దవిచారులై యనున

రించి తరింపుడు శంక లేటికిన్."

అని శర్మగారు అస్పృశ్యతను పాటించే పండితులను హెచ్చరించారు.

శర్మగారు 1912 ఉగాది సంచికలో నిమ్నజాత్యుద్ధరణము, వంచమ విలాపము అనే ఖండికలు రచించారు.

గాంధీజీ నిర్యాణం చెందినప్పుడు దేశప్రజల దుఃఖం కట్టలుతెగి పారింది. తెలుగుకవుల ఆవేదననంతా మాటలతో చెప్పలేము. శ్రీ పుట్టవ రి నారాయణా చాక్షులు, ఆయన సతీమణి కవయిత్రి శ్రీమతి కనకమ్మగార్ల దుఃఖం "గాంధీజీ మహావ్రస్థానం" అనే కావ్యంగా ప్రవహించింది. దానిలో

"ఒక సుమమ్ము నందనోద్యానమందుండి

యిలకు డిగియె డెబ్బదేండ్ల క్రింద

అనుదినము క్రొత్తలగు తావులను నించి

వచ్చినట్టి త్రోవబట్టి పోయె

.....

దానితావులతో సమస్తమ్ము జగము

గమగమాయించె నొక హోరుగాలి వీచె

మతదురావేశమంత సుమమ్ము వ్రాలె

సర్వమయు దివ్యపాదకంజముల యందు."

అని ఉదాత్త సుందరంగా కరుణరసం జాలువారింది.

శ్రీ దాశరథిగారు దుఃఖభారంతో—

"కేల్మోడ్డున్ బ్రతుకెల్ల త్యాగ

హవనాగ్నిన్ వ్రేల్చి ఆహారమే

పల్మార్వీడి మహాపవాసమున

ప్రాకృత్యాత్మ లోకమ్ములన్

తేల్మోడ్చించిన తాపనేంద్రుని మనః

కేదారమం దెంతగా

తాల్మూల్ పండినవేమొ శత్రు

వును నైతం బట్టె మన్నించుటల్."

అని చేయెత్తి నమస్కరిస్తాను. గాంధీ హంతకునీ ఏమీ అనలేకపోతారు.



గాంధీజీ సూక్తులతో ఎంతో సాహిత్యం పెరిగింది. శ్రీ దేవులపల్లి సీతారామశాస్త్రిగారి "గాంధీ సుభాషితములు" ఈ కోవలో చెప్పదగినది.

గాంధీజీ నిర్దాంతాలయిన సత్యాహంసలు వస్తువుగా వచ్చిన కావ్యాలు, ఖండికలు, కథలు, నవలలు ఎన్నో! వాటిని పేర్కొనడానికి, వాటి చరిత్ర వ్రాయడానికి ప్రత్యేక వరిశ్రమ అవసరం.

భారతదేశ ప్రజల హృదయాలను, వాటితోబాటు భాషాసాహిత్యాలను ఏలిన మహాత్మాగాంధీ వంటి ఉదాత్తచరితుడు ఇక ఎంతోకాలానికి గాని అవతరించడేమో! అవతరించిననాడే భారతజాతి, తెలుగుజాతి ఇంతకన్నా అభ్యుదయం సాధిస్తుంది.

[ఆంధ్రవత్రిక, 2-10-1968]



## అనువాదం : దానిలోని చిక్కులు

తెలుగుభాషలో అనువాదాలు ప్రధానంగా ఐదు భాషల నుంచి వచ్చాయి. సంస్కృతం, ప్రాకృతం, బెంగాలీ, ఇంగ్లీషు, ఇటీవలి కాలంలో హిందీ భాషల నుంచి. మరాఠీ, కన్నడ, తమిళ భాషలనుంచి చెప్పకోదగినంతగా అనువాదాలు రాలేదు.

అనువాదం చేసేటప్పుడు ఆయా భాషలలో పాండిత్యమేకాక విషయ పరిజ్ఞానం, అన్నింటికన్నా మించి దార్శినితక దృష్టి అవసరం. వదాలు చర్చితనో పాటు స్వరూపం మార్చుకోకపోయినా, అర్థంలో, అర్థచ్ఛాయలలో మార్పులు సంతరించుకొంటాయి. దీనికి సంస్కృతపదాల అనువాదం సంగతే చూద్దాం:-  
**యజమానః** అనే పదానికి వేదకాలంలో యజ్ఞం చేసేవాడని అర్థం; ఇప్పుడు అస్తి హక్కుదారుడని అర్థం. యజ్ఞం చేయించేవారిలో ఒక ప్రత్యేకమైన పని చేసేవాడు అధ్వర్యుడు; ఇప్పుడు దాదాపు అధ్యక్షుడని అర్థం. చరిత్ర తెలియక దార్శినితకాంగాలు అనువదించేటప్పుడు ఇప్పుడున్న అర్థాన్ని ఆ కాలపు సాహిత్యానికి అన్వయించినప్పుడు అనేకానర్థాలు కలుగుతాయి. ఉదాహరణకు - పుర అంటే పట్టణం అని నేటి అర్థం. ఋగ్వేదకాలంవాడు వేలాదిగా పట్టణాలు వెలయడానికి అవకాశం లేదు. అయినా, వేదాలను అనువదించిన మాక్స్ ముల్లర్ మొదలు నేటిదాక ఇప్పుడున్న అర్థాన్నే అతిప్రాచీన కాలానికి అన్వయించి, పెక్కు తప్పుడర్థాలకు తావిచ్చి, చరిత్రను తలక్రిందులు చేశాడు. ఋగ్వేదం నాటి పురాలన్నీ అసురులకు చెందినవి. అసురభాషలో పుర - పురు - బురు అంటే అక్షన్యాయంతో - అంటే పాచికలు వేసి లెక్కలు కట్టిన పద్ధతితో వంచిపెట్టిన కమతం అని అర్థం. ఈ అర్థం చెప్పకొన్నప్పుడు, ఋగ్వేదంలోని 'నవశాకం నవతి పుర ధ్వంసీ దశవేణ్మాని' అన్న మంత్రానికి చక్కని అర్థం కుదురుతుంది. ఇంద్రుడు 99 కమతాలు ధ్వంసంచేసి పదిఇళ్ళను పట్టుకొన్నాడు అని దీని అర్థం. అలాకాక పుర అంటే నగరం అని తీసుకుంటే, 99 పట్టణాలు ధ్వంసంచేసి పదిఇళ్ళు పట్టుకున్నాడని తేలుతుంది. ఇళ్ళతో ప్రయోజన మున్నవాడు అన్ని పట్నాలను ధ్వంసం చేయడం, పది ఇండ్లు ఉంచడం వరమ మూర్ఖతకు చిహ్నమవుతుంది.



ఇలాగే బౌద్ధతంత్రానికి అనువాదాలను గురించి వీరేశలింగంగారు అతి తీవ్రమైన విమర్శ చేశారు. ఇది మహామహోపాధ్యాయ కొక్కొండ వెంకటరత్నం పంతులుగారి పంచతంత్రానువాదం గురించినది. ఆ అనువాదం సారాంశం తెలుపుతాను. మహాత్ముడైన గరుత్మంతుని జన్మదినోత్సవానికి వక్షులన్నీ వరస సాగుతూంటే, ఒక కాకి వెంట వర్తకుడు కూడా బయలుదేరాడు. కాకి దుష్టపక్షి: వర్తకుడు సాడువు. ఒక అమ్మి తట్టలో పెరుగు పెట్టుకొని పోతుండగా, కాకి పెరుగుతిన్నది. దానిమీద అమ్మి కోపించి రాయి విసరగా, జిత్తులమారి కాకి తవ్వకుంది. పాపం సాధువయిన వర్తకుడు చచ్చిపోయాడు. ఇదీ అనువాద సారాంశం. ఇంతకూ వక్షులు బయలుదేరుతుంటే, వర్తకుడు వాటివెంట ఎందుకు బయలుదేరి వెళ్ళాడు? కాకిమీద పడవలసిన రాయి వర్తకునిమీద పడి అతడు ఎలా చచ్చాడు? ఈ సమస్యలేవీ వేంకటరత్నం పంతులుగారికి పట్టలేదు. సంస్కృతంలో వర్తకః అని వుంటే, వర్తకుడు అని ఆయన అనువదించారు, అంతే. వీరేశలింగంగారు ఈ అనౌచిత్యదోషం చూపించి, అమరకోశంలోని "కోయప్తికః తిత్తిరికో వర్తకో వర్తులాశ్రయః." అన్న శ్లోకం ఉదాహరించి, వర్తకః అంటే తిత్తిరిపిట్ల అని ఆర్థం చెప్పారు.

దీనినిబట్టి అనువదించడానికి బాషా పరిచయం ఒక్కటే కాకుండా బౌద్ధతంత్రమనేది ప్రాజ్ఞమని తెలుసుకోగలిగి. ఏ బాష నుంచి అనువదించినా, ఇంగితం, బౌద్ధతంత్రానికి అనువాదమని చేతుల్లో - అతడు ఎంత పండితుడైనా - అనువాదం నిలుపునానీల్లి చస్తుంది.

ఇలాగే ఇటీవల తెలుగు పత్రికారచయితలు నా మిత్రులు చాలామంది బౌద్ధతంత్రరహితమైన అనువాదం చేశారు. గానీనదికి వరదలు వచ్చాయి. ఆ వరదలలో నదిఒడ్డున ఉన్న 30 వేల స్లిపర్లు (Sleepers) పాకిస్తాన్ వైపునకు కొట్టుకొని పోయాయి - ఇదీ వార్త. కొన్ని తెలుగు పత్రికలవారు తమ స్వర్ణన శీలతను జోడించి రావీనదిఒడ్డున 30 వేల పుండి యాత్రికులు శయనించి ఉన్నారని, హఠాత్తుగా అర్ధరాత్రి వచ్చిన వరదలలో వారంతా పాకిస్తాన్ వైపు కొట్టుకొని పోయారని అనువదించారు. స్లిపర్లు అంటే, వండుకొన్నవాగు అనుకొన్నారు గాని, రైలుపట్టాల క్రింద వరచే కొయ్యదిమ్మలని అశోభించలేదు.

సుప్రసిద్ధ పురాతత్వవేత్త, పండితుడు అయిన డాక్టర్ సుంకాలియావంటి వారికే ఇలాటి అనౌచిత్యదోషాలు దొర్తాయి. సుంకాలియా బోజుడు వ్రాసిన సమరాంగణ సూత్రదారము సంస్కరించి ప్రదుస్తూ చిత్రకళాధ్యాయంలో ఉన్న "అండకం" అన్న పదాన్ని గోపుర శిఖరమని అపార్థం చేసుకొని

Cupola అని అంగారం ఇచ్చారు. అదే గ్రంథంలో గోపుర శిఖరానికి 'అమలకం' అని బోజుడు వాడాడు. ఉత్తర భారతంలో గౌడరీతి దేవాలయ శిల్పాలలో గోపుర శిఖరం ఉసిరికకాయలాగా తొనలు తేలి ఉండడం అందరికీ తెలుసు. కనుక దానిని అమలకం అనడం సహజం. చిత్రకళా పరిభాషలో 'అందకం' అంటే 'outline' అని అర్థం. అదే గ్రంథంలో ముఖాండకం, కాయాండకం అని బోజుడు వాడాడు కనుక క్యూపోలా అన్న అర్థం సరికాదు. అందకమంటే గుండటి గీత, వర్తులం. తలచెక్కడానికి శిల్పి రాతిమీద చిన్న వర్తులాన్ని, దేహం - గొంతునుంచి నాభివరకు చెక్కడానికి పెద్ద వర్తులాన్ని గీచుకొని పని ప్రారంభించేవాడు. ఇది outline తప్ప మరొకటి కాదు. ఈ శిల్ప సంకేతమే చిత్రకర్మకు అనువర్తించింది.

సాంకేతిక జ్ఞానం లేనివారు కేవలం బాషాపరిజ్ఞానంతో సంస్కృత శాస్త్రాలను అనువదించడంవల్ల అనేక అపార్థాలు, అనర్థాలు వచ్చి, ఈనాడు రూఢమయిపోయాయి. చిత్ర శాస్త్రంలో తాళం అంటే జేన. ధనువు అంటే వేలికణుపు. 80 ధనువుల పొడువు ఉన్నాడంటే, 80 నెంటిమీటర్ల పొడవని అర్థం. దీనికి - ధనువుకు-విల్లు అని అపార్థం చేసుకొని, విల్లుకు రెండుగజాల పొడవు లెక్కించి, 80 ని రెట్టించి, 160 గజాల పొడవుగల వారుండేవారని సిద్ధాంతం చేశారు. అలాగే తాళమంటే జేన అనే అర్థం విస్మరించి సప్తతాళ వ్రమాణం అంటే ఏడుజేనల పొడవు అనడానికి బదులు ఏడు తాడిచెట్ల వ్రమాణమని అనువదించారు.

సప్తవర్ణి అనేది రెమ్మచివర వీచనలాగా వివ్వకొని ఉండి ఎవ్వడూ వచ్చగా ఉండే చెట్టు. దానికి ఏడాకుల అరటి అని అనువదించడమేకాక ఇటీవల మధ్యధరాప్రాంతంనుంచి వచ్చిన అరటిలాంటి ఒకానొక అలంకార వృక్షాన్ని సప్తవర్ణి అని సిద్ధాంతాలు చేస్తున్నారు. దీనిని ఎడారి తాడిచెట్టు - desert palm అని అంటారు.

వ్యవసాయశాస్త్రాన్ని అనువదించిన విద్వాంసులు 'కరిదష్టకపిత్తం' అంటే ఏనుగు మింగిన వెలగ అని అనువదించారు. దానిమీద కథలు, గాథలు అల్లారు. వ్యవసాయక పరిభాషలో కరి అంటే కాండంకొలిచే పురుగు. దానిని stem borer అంటారు. తెలుగులో ఉండే కరివేపాకును - కరి అంటే నలుపు అనే అర్థం మాని, గజనింబమని సంస్కృతీకరించారు.

అనేక తెలుగు గ్రామనామాలు వాటి వాస్తవాత్మాన్ని ఊహించలేక, శబ్ద



సాహిత్యాన్నిబట్టి సంస్కృతీకరించడమూ జరిగింది. ఇవన్నీ ఆయా శాస్త్ర పరిజ్ఞానం లేనందువల్ల వచ్చిన లోపాలు.

సంస్కృతవాక్య నిర్మాణ వద్దతి తెలుగులోకి వచ్చి, సరళమైన భాష చాదినప్పటికీ, అర్థంకాని కొత్తభాషను సృష్టించింది. రాముని గురించి వెళ్ళెమ్మ రామునిచే చంపబడిన మాయాగాను - ఇటువంటివన్నీ ఏ సంస్కృత గ్రంథ వ్యాఖ్యానం చూచినా, ఏ పురాణ కాలక్షేపం విన్నా కోకొల్లలుగా కనిపిస్తాయి.

ఇంగ్లీషు నుంచి అనువదించేటప్పుడు మరొక విధమైన ఇబ్బందులు ఎదురవుతాయి. శాస్త్రాలు అనువదించేటప్పుడు అనేక పారిభాషిక పదాలు మన భాషలో లేవు. సాంకేతిక పదాల సృష్టిలో ఒక క్రమవద్దతి ఏర్పడలేదు. దాని నుంచి తెలుగులో అనూదితాలైన శాస్త్రాలకన్నా ఇంగ్లీషే సులభమనిపిస్తుంది. పాఠ్యగ్రంథాల అనువాదం వరీ ఇదిగా ఉంటుంది. అనువాదకులు కొన్ని ఇంగ్లీషు పదాలు యథాతథంగా ఉంచుతున్నారు; కొన్నిటిని అనువదిస్తున్నారు. ఇంక కొందరు రెండింటిని సమనీస్తున్నారు. ఉదాహరణకు : Carbon ను కర్బనం అంటున్నారు. Carbon - Dioxide ను కర్బనద్వ్యాష్ట్ర జనదము అని సమనీస్తున్నారు. నిత్యజీవితంలో రూఢయిన ఆంగ్లపదాలను కూడా పాఠ్య గ్రంథాలలో అనువదించడంవల్ల కొత్త రకం భాష తయారయింది. సాంకేతిక పదాల సమన్వయం లేకపోవడం వల్ల తెలుగులో విజ్ఞానశాస్త్రాలు ఒక్కొక్క ద్దుడు విజ్ఞానానికి బదులు అజ్ఞానాన్ని ఇనుమడింప చేస్తున్నాయి.

ఒక విజ్ఞాన సర్వస్వం మనస్తత్వశాస్త్ర సంపుటంలో మనస్తత్వశాస్త్ర సంబంధమైన ఆసోసియేషన్ Association అన్న పదాన్ని సంఘం, సమాజం అని అనువదించారు. Associatiaon of thought భావ సమాజమని, Association of Words ను శబ్ద సమాజం అని అనువదించారు. వీటి అర్థ మేమో : సంగం అంటేనే Association. ప్రసంగం అంటే, భావాల వరస్పర్త వినిమయం వల్ల కలిగిన సంబంధం. అనుషంగం అనే మాట ప్రాచీన బౌద్ధ వాఙ్మయంలోను, తత్వశాస్త్రంలోను భావ సంబంధానికి ఉంది. దీనిని వాడ వచ్చుగదా! కొత్త కొత్త భావాలు ప్రచారం చేసేటప్పుడు అనువాదాలకన్నా ఇంగ్లీషు పదాలే సులభమనిపిస్తుంటాయి.

Dialectors అంటే పూర్వపక్ష నిర్దాంతవాదానికి గ్రీకులు పెట్టిన పేరు. Dialectics అంటే రెండు వరస్పర్త విరుద్ధమైన వాటి సమ్మేళనమని అర్థం. దీనికి ఈనాటి అనువాదం గతితర్కమని. ఈ అనువాదంలో Dialectics లో

ఉండే ద్వయ అన్నవదం మృగ్యం. వదం లో లేని గతి వచ్చి వడింది. హిందీ వారు దీనిని 'ద్వంద్వాత్మకవాద్' అని అనువదించారు. ఇది మూలానికి కాస్త దగ్గరగా ఉంది.

**Materialism** అనే పదాన్ని బౌతికవాదమని అనువదిస్తున్నారు. **Physics** కు బౌతికశాస్త్రమని అనువదిస్తున్నారు. నిజానికి ఈ రెండింటికీ చాలా దూరపు చుట్టరికం. ఇంగ్లీషులో **mater**, **material**, **materialism** అనేవి ఒక కుదురునుంచి వుట్టిన పదాలు. కాని తెలుగు వీటిని వరుసగా పదార్థం, వస్తువు, బౌతిక వాదం అని అనువాదాలు చేయడంవల్ల కుదురు తప్పి, వాటి వరస్పర సంబంధం ఏ నాటికీ మన మనసుకు పట్టదు. ఇది సాంకేతిక పదాల అనువాదంలో వచ్చిన అవకతవకలు. **Mater** అనేది లాటిన్ పదం. దానికి సమానార్థక సమాన ద్వని పదం సంస్కృతం నుంచి తీసుకుంటే, దానినుంచి ఎన్నో పదాలు సృష్టించుకోవచ్చు.

యూరపులో శాస్త్రజ్ఞులు ఏ దేశం వారయినా, ఏ భాషవారయినా, రాము కనిపెట్టిన శాస్త్రీయ : షయాలకు జీవద్భాషలు కాని గ్రీకు, లాటినుల నుంచి పదాలను స్వీకరిస్తారు; పదబంధాలు నిర్మించుకొంటారు. జీవద్భాషలో పదాలు నిర్మించుకొనడం వల్ల కొన్ని ఇబ్బందులు వస్తాయి. అవి ప్రజల నోళ్ళలో నలిగి శబ్ద స్వరూపమూ, అర్థ స్వరూపము కూడా త్వరత్వరగా మారిపోయే సంభవముంది. అందుకోసం వాడుకలో లేని భాష నుంచి, ముఖ్యంగా గ్రీకు, లాటినుల తోబుట్టువైన సంస్కృతం నుంచి సాంకేతిక పదాలను ఏరుకుంటే ఈ ఇబ్బంది ఉండదు. ఉదాహరణకు రాజకీయాలలో వాడే **Capital** అనే పదం, దీనిని మనం పెట్టుబడి అంటున్నాము. **Capital**, **Capitalist**, **Capitalism**, **Capitalisation** అనే పదాలకు పెట్టుబడి, పెట్టుబడిదారు, అనే పదాలు అతుకుతాయి. కాని **Capitalisation** కు పెట్టుబడికరణం అని అనవలసి ఉంటుంది. ఇది ఎంత అసహ్యంగా ఉంటుందో ఆలోచించండి. కాని, సంస్కృతంలో ఉండే పరిపణం అనే పదాన్ని, పెట్టుబడికి పర్యాయమైనదాన్ని-వాడితే, పరిపణం, పరిపణి, పారిపణ్యం, పరిపణీకరణం లాంటి ఎన్నో పద వల్లవాలను సృష్టించుకొనే అవకాశం ఉంటుంది.

ఇంకొకవైపు మనకు హిందీ వాక్య నిర్మాణ పద్ధతి తెలుగులోకి వస్తున్నది. హిందీ తెలుగులలో తత్సమశబ్దాలు స్వీకరిస్తున్నందువల్ల హిందీ వారు వాడిన తత్సమశబ్దాలను యథాతథంగా తెలుగులోకి తీసుకువస్తున్నారు. సంస్కృత శబ్దాలు ఆయా ప్రాంతాలలో విభిన్నార్థాలలో ఉంటున్నాయి.



ఉదాహరణకు : సంసార్ అనే వదం. ఇది హిందీవారికి జగత్తు. తెలుగు వారికి కుటుంబం. తమిళవారికి దర్శపత్ని. కేరళునికి మాటామంతి. ఇలా ఇన్ని అర్థాలున్న ఈ వదం హిందీ నుంచి వ్రవంచమని తెలుగులోకి అనువాదంలో అవతరిస్తున్నది. అలాగే ఉవరతి అనే సంస్కృత వదం అర్థం తెలుగులో కామకామ్ర సంబంధమయింది. కన్నడంలో శీలవతి. మహారాష్ట్రంలో వక్త్రావం. అస్సామీలో మృత్యువు. ఇలా భారతీయ భాషల్లోని ఆయా తత్వమాలను ఆప్రాంతాల రూఢ్యర్థం బట్టి అనువదించవలసి వస్తుంది. కేవల భాషాజ్ఞానం చాలదు, దేశాచార పరిజ్ఞానం కూడ అవసరం. రాహుల్ సాంకృత్యాయన్ సుప్రసిద్ధ నవల 'ఓల్డా నే గంగాన్సు' అనువదించిన అల్లూరి సత్య నారాయణరాజుగారు 'పీవర్ వృక్ష' అన్న వదాన్ని పీపాల్ వృక్షం అని అనువదించారు. పీవర్ పిప్పల అనే సంస్కృత వదం నుంచి పుట్టింది. రావిబెట్టుని అర్థం. పీవర్ వృక్ష అనే మిశ్రమ సమాసాన్ని సంస్కృత సమాసమని బ్రాంతి వడదంవల్ల ఈ తప్పు దొర్లింది. హిందీ నుంచి అనువాదాలలో ఇలాటివి కోకొల్లలు.

ఇంగ్లీషు నుంచి అనువదించేటప్పుడు చాల ఇబ్బందులు వస్తుంటాయి. గ్రీకు పౌరాణిక సంకేతాలు, వృత్తుల పదబంధాలు ఇంగ్లీషు వాడుకలోకి చాల వచ్చాయి. వాటిని అనువదించేటప్పుడు 'ముక్కస్స ముక్క'గా చెప్పే పాఠకునికి ఏమీ అర్థం కాదు. కొన్నిటికి భారతీయ సమానార్థక పదాలు దొరుకుతాయి గాని చాలవాటికి దొరకవు. అలాంటప్పుడు మూలంలోని అందం అనువాదంలోకి రాకపోగా, వికృతమయ్యే వ్రమాదం ఉంది. సామాన్యంగా అలవాటులోకి వచ్చిన పురాణ సంకేతాలివి :-

Sowing Dragon's teeth, Clearing Aegian's stables, Herculean task, Trozen horse, Achilles heel, Hydra head, Furies, Prometheus, Pandora's box, Balder's death మొదలగునవి.

వృత్తుల నుంచి వచ్చినవి :- Sabotage, back ground, ground, harmony, simphony, hammering out, on the envil, in the crucible మొదలగునవి.

ఆధునిక కామ్ర విజ్ఞానం నుంచి వచ్చినవి :- Poles apart, catelictic, nucleus cell మొదలగునవి.

ఏటిని అనువదించేటప్పుడు పెద్దచిక్కు ఏర్పడుతుంది. Showing Dragon's teeth అన్న వానిని చాలమంది డ్రాగన్ ధంతులు నాటినట్లు అని

నువదించారు. ఇది జేసన్ కథ. అంతర్యుద్ధానికి బీజావావనం చేయడం అని అర్థం. ఈసీడుడు ద్రాగనును చంపగలరాడు. కాని, ద్రాగను చచ్చేముందు ఒక కోరిక కోరుతుంది. నా వళ్ళు చుట్టూ నాటమని. వాడు నాటుతాడు. దానితో వేలాది వీరులు వానిచుట్టూ, పుట్టుకువచ్చి తమలో తాము పోట్లాడుతూ, వానిమీద వడతారు. దీని అంతర్యంగా మిగిలిన అర్థం అంతర్యుద్ధానికి అంతః కలహానికి బీజావావనం చేయడం. దీనికి మనకు సమానమైనది ఏదవుంది ముండ్లు పెట్టటం అనవచ్చు. ఏదవుంది ముళ్ళు ఇంట్లో పెడితే ఇంట్లో వారికి అంతఃకలహాలు వస్తాయని నమ్మకం. Achilles heel వదబంధం మన పురాణాలలోని దుర్యోధనుని తొడవలె ఎచిల్లెస్ తల్లి అతనిని మడమలు వట్టుకొని అమృతంలో ముంచుతుంది. దానివల్ల అతడు ఎక్కడ దెబ్బ తగిలినా అజేయుడవుతాడు. ఒక్క మడమలో దెబ్బతగిలితే తప్ప. ఈ విషయం గ్రహించిన శత్రువు మడమలమీద కొట్టి అతనిని చంపుతాడు. దుర్యోధనుని గాంధారి ఒళ్ళంతా తడవి నిరామయుణ్ణి చేస్తుంది. కాని, తొడలు తడవలేదట. అక్కడే బీముడు గదతో కొట్టి అతనిని గెలుస్తాడు. Hydra head ను మన రక్త బీజాని కథతో పోల్చవచ్చు. హైద్రా అనేక శిరస్సులున్న నాగు. దాని ఒక తల నరికితే దాని స్థానంలో రెండు మొలుస్తాయి; రక్తబీజాని రక్తం ఒక చుక్క కిందపడితే ఎందరో పుట్టినట్టు. హైద్రాను హెర్క్యులెస్ చంపుతాడు. వ్రస్తుతం ఇది ఒక చిక్కును తొలగిస్తే దానిచోట, దానినుంచి మరికొన్ని పుట్టడానికి వాడుతున్నారు. Furries మన వ్రమథ గణమో, భైరవ గణమో వంటి గ్రీకు పురాణ గణం. దాని ఆర్పటి క్రమంగా ఉద్యోగావేశాలకు ప్రతిక ఆయింది. Prometheus అనే వీరుడు Olympus నుంచి అగ్నిని అపహరించి వ్రజలకు అందించినవాడు. వ్రజలకోసం మొదట తిరగబడ్డ విప్లవకారుడు. Prometheus అనే విశేషణం విప్లవ సంబంధమైన, వ్రజలకోసం వీరుడు తెచ్చిన అనే అర్థంలో మిగిలింది. ఈ Prometheus కు మన ఋగ్వేదంలోని ఒక మంత్రం సరిపోతుంది. మనకు అంగీరస గణం వాడయిన వ్రమంధుడు అగ్నిని తెచ్చినట్టు ధ్వనిస్తుంది.

"త్యమగ్నే వ్రథమో ఆంగిరా ఋషిః

దేవో దేవానాం అతవః శివ స్సఖా,

(ఋ. మం. 1, అను-7, సూక్త - 31)

ఈ మంత్రంలో ఉన్న వ్రథమ అనే పదాన్ని వ్రమంథగా మార్చుకొంటే చాలా బాగుంది. ప్రొమెథియస్ కు వ్రతిరూపదే ఇతడని మిత్రులు శ్రీ రాంబట్ల కృష్ణ స్మార్తి అభిప్రాయం. Pandora's Box బయటపెడితే అనర్థాలకు కారణమన్న



అర్థం. ~~వందల ప్రామెడియన్ చెల్లెలు~~. ఆమెకు తండ్రి ఒక పెద్ద నిచ్చి, దానిని ఎప్పుడూ తేరవవద్దంటాడు. కాని, ఆమె ఉత్కంఠతో తెరుస్తుంది. దానినుంచి అనేకానర్థాలు, రోగాలు పుడతాయి; కాని దానిలో ఆశ అనేదీ ఉంటుంది. కనుక ఈ ప్రపంచం ఎన్నికష్టాలు, రోగాలూ ఉన్నా ఒక్క ఆశతో జీవిస్తున్నది అని అర్థం.

Balder's death. Balder మన వృతాసురుని వంటివాడు. ఇతడు Oak వృక్షం - ఇంద్రవృక్షంమీద పుట్టిన బచనికతో - Mistletoe తో మరణిస్తాడు.

Sabotage - అనే పదం ప్రెంచి రైతులనుంచి ప్రచారమైన మాట. ప్రెంచి రైతులు వర్తాకాలంలో నడవడానికి కొయ్యబూట్లను వాడేవారు, మన విశాఖజిల్లా రైతులు పూర్వం పావుకోళ్ళను వాడినట్టు. ప్రెంచి భాషలో ఆ కర్రబూట్లను శాబోట్ (Sabot) అనే వారు. ఆ రైతులు తమకు కిట్టని రైతుల భూములను తమ కర్రబూట్లతో తొక్కివేసేవారు. ఈ కని తీర్చుకోడాన్ని sabotage అన్నారు. ఇది క్రమంగా ఎన్నో అర్థాలు పొందింది.

ఇలాటి పౌరాణికాది పదబంధాలకు సమానార్థకాలు చెప్పలేము; వాటి భావం మాత్రం చెప్పగలము.

ఇలాటివి తెలియక అనువదించినప్పుడు Mammoth meeting అన దానికి మామోత్తుల సభ అని అనువదించడమూ జరిగింది. Marriage Contract అనడానికి కంట్రాక్టు వివాహం జరిగింది అని అనువదించారు. ఒక ప్రముఖుడు ఒక చైనా నాటకాన్ని అనువదిస్తూ ఒక రైతు Sweet heart ను మదుర హృదయమని అనువదించాడు అన్నాలాయి స్ట్రాంగ్. అనే రచయిత్రి స్టాలిన్ పై వ్రాసిన గ్రంథాన్ని ఒకరు అనువదిస్తూ, 'రుమేనియనులు యుద్ధం పూర్తయేదాక ఆగకుండానే స్లేట్స్ (Slates) ఏర్పరచుకొని ఎన్నికలు జరుపు కున్నారు' అన్న వాక్యంలోని Slates ను 'వలుకలు పెట్టుకొని' అని అనువ దించారు. Slates అంటే నియోజకవర్గాలు. ఒకొక్కప్పుడు సామాన్యంగా మనకు వాడుకలో ఉన్న పదాలు విశేషార్థాలలో వాడినప్పుడు ఇలాటి ఇబ్బందులు వస్తాయి. ఇలాటి సందర్భాలలో అనువాదకుడు ఖణం ఆగి ఆలోచించవలసి వస్తుంది.

ఇక ఇంగ్లీషు అనువాదం చేసి చేసి ఇంగ్లీషు వాక్య సరళి అలవాటు వడినవారు ఉన్నారు. వీరు స్వతంత్రంగా వ్రాసినా, ఆంగ్ల వాక్య సరళి ఎంతగా పాతకుపోయింది అనడానికి ఇటీవల వెలువడిన విశాలాంధ్ర కమ్యూనిస్టు సహసభ ప్రత్యేక సంచికనుంచి ఒక ఉదాహరణ: 'బహుశః తెలుగు జర్న

లిజం సమగ్ర చరిత్రను బావి చరిత్రకారులు రచించినప్పుడు అందులో సువర్ణాక్షరాలతో చంద్రంగారు వ్రాసిన ఈ మహాత్కృష్ట రచనను పేర్కొన వలసి ఉంటుంది.' - (27.1.72 పుట 29) చంద్రంగారు వ్రాసిన ఒకానొక వ్యాసం సువర్ణాక్షరాలతో లిఖించదగింది - అని వ్యాస రచయితలు చెప్పాలను కున్నారు. కాని, 'చరిత్రలో చంద్రంగారు సువర్ణాక్షరాలతో వ్రాసిన వ్యాసం' అని చదువరి గ్రహిస్తాడు - బ్రాంతిపడతాడు.

కనుక అనువదించేటప్పుడు, ఉభయ భాషలలోనూ సమాన పరిజ్ఞానమే కాదుండా, చారిత్రక, సామాజిక, సాంకేతిక పరిజ్ఞానం, బౌద్ధిక్ దృష్టి, ఉభయభాషా మర్యాదలు, ఉభయ ప్రజల మనస్తత్వాలలోని అంశాలు-ఇవన్నీ తెలిసి ఉండాలి. లేనివక్షంలో అనేక లోపాలు, స్థలిత్యాలు కలుగుతాయి. అలా కాక, పైన పేర్కొన్నవి తెలిసినట్లయితే అనువాదానికి మెరుగులు వస్తాయి. దీనికొక ఉదాహరణ ఇచ్చి నా వ్యాసం ముగిస్తాను :-

మిర్జా అబ్దుల్ కాదర్ బేగ్ పాట్నాలో పుట్టాడు. 20 లో ఢిల్లీలో మరణించాడు. ఇతడు తజిక్ జాతీయుడు. ఇతడు భారతదేశ ప్రజయ గాథను టిసుకొని 'కౌముదీ-మదన్' అనే కావ్యం పార్సీలో వ్రాశాడు. అందులో ఒక భాగాన్ని ఆంగ్లానువాదంనుంచి తెలుగులోకి ముత్యాలసరాలలో అనువదించారు మిత్రులు రాంభట్ల కృష్ణమూర్తి. ఒకచోట, కథాగమనాన్ని బట్టి అనువాదకునికి అనుమానం వచ్చింది. శ్లేష వాడి ఉంటాడనే నమ్మకంతో పార్సీ మూలం పరిశీలిస్తే నమ్మకం రూఢమయింది.

ఈ కథలో ఒక గమకి తన సంగీతంతో రాజును ఆలరిస్తాడు. రాజు సంతోషించి తన ముత్యాలహారం అతని మెడలో వేస్తాడు ఇంతలో ఒక నర్తకి వచ్చి రాజు ఎదుట నృత్యం చేస్తుంది. ఆ నృత్యానికి గమకి ముగ్ధుడై రాజు బహుకరించిన ముత్యాలహారాన్ని ఆ నర్తకి కాళ్ళకి కడతాడు. అప్పుడు అతడనే మాటలు :

"మెచ్చి నరవతి నాడు పదముల  
కిచ్చినట్టి ఉపాయనమ్మిది  
నీదు పదముల చేరి కడు  
శోభలొనగూర్చున్."

ఇక్కడ పదములంటే పాటలు, పాదాలు. ఈ శ్లేష ఆంగ్లానువాదంలో లేక పోయినా తెలుగు అనువాదంలో చాలా చక్కగా అతికింది. పార్సీ మూలంలో



'పాఠ్' అని ఉంది. ఇది వద్య చరణానికి, చరణానికి శ్లేష. ఇలాటి అనువాదం ఉభయభాషల, వ్రణల సంస్కృతుల, సంప్రదాయాల పరిజ్ఞానం ఉన్నప్పుడే సాధ్యం.

అనువాదం అనుసృష్టి కావాలి గాని, ఇటాలియన్ సామెత అన్నట్టు చిత్తశుద్ధిలేని అనువాదకుడు ఉభయ భాషలకు ద్రోహం చేసేవాడుగాను, 'షేక్స్పియర్ తన 'మిడ్ సమ్మర్ నైట్స్ డ్రిం' లో బాధపడినట్టూ ఉండరాదు.

[నేషనల్ బుక్ ట్రస్ట్ మే, 1970 లో హైదరాబాద్ లో నిర్వహించిన అనువాద సదస్సులో చదివిన వ్యాసం.]



221

## అలీ సోదరులు

“అలీ సోదరులు త్రికరణశుద్ధిగా భారతీయులు. అహింసాయుత సహాయ నిరాకరణోద్యమం అవలంబించాలని ప్రబోధిస్తూ వచ్చారు. ఆంధ్ర రంగిక మిత్రులతోగాని, బహిరంగ సభలలోగాని అదే మాట చెబుతారు..... ఇంతవరకు అలీ సోదరులకంటే ఎక్కువ దైర్యవంతులను, పరిశుద్ధాత్ములను సందర్శించే బాగ్యం నాకు కలగలేదు. వీరిద్దరికి మనో వాక్కాయ కర్మలలో పావపుచింత ఎన్నడూ లేదు. చెప్పే దొకటి, చేసేది మరొకటి అన్న అవనిందకు వీరెన్నడూ గురికాలేదు. ఆ వద్దతి వీరిలో కంచుకాగడా వేసి వెతికినా కానరాదు. నా మాట మీరు నమ్మండి.

“అయితే వారు నల్లనివన్నీ నీళ్ళు, తెల్లనివన్నీ పాలు అని నమ్మే అమాయకులు. ఉన్నది ఉన్నట్టు చెప్పే స్వభావం వారిది. యధార్థవాది బంధు విరోధి అన్నమాట వారివట్ల అక్షరాల నిజం. తమ దైర్యం, శ్రమశిక్షణ, పరి శుద్ధాత్మ- వీటిని ప్రజలలో వ్యాపింపజేయడానికి వీరు శ్రమపడినంతగా, ఇతరు లెవ్వరూ శ్రమపడి వుండలేదని నేను త్రికరణశుద్ధిగా చెప్పగలను. అహింసా యుత సహాయ నిరాకరణోద్యమ భావనలను ప్రజల మనస్సులో నాటుకొనేటట్టు వీరికంటే ఎక్కువగా ఇతర ముసల్మానులెవ్వరూ ప్రయత్నించి ఉండలేదు. ఉండరు కూడా.” (అం. గాం-294) అని గాంధీజీ మౌలానా మహమ్మదలీ, మౌలానా షౌకత్లీలను ముక్త కంఠంతో ప్రశంసించారు. పెక్కు బహిరంగ సభలలో, పెక్కు సార్లు అలీ సోదరులు హృదయపూర్వకంగా హిందూ ముస్లిం ఐకమత్యాన్ని, దేశ దాస్య విమోచనాన్ని ఆశించి గాంధీజీకి అనుచరులై ఆయనకు అతి సన్నిహితులయ్యారు. గాంధీజీ ప్రశంసలకు ఇంతగా, నిర్వ్వం ద్యంగా పాత్రమయిన అలీసోదరులు ఎవరు? భారత స్వాతంత్ర్యోద్యమంలో వారి స్థాన మెట్టిది? - అనే విషయాలు తెలుసుకొందాము.

### అలీ సోదరుల పూర్వులు

అలీ సోదరుల పూర్వులు అప్పటి యునైటెడ్ ప్రావిన్సెస్ (ఇప్పటి ఉత్తరప్రదేశ్) లోని బిజ్ నోర్ జిల్లా నజీబాబాద్ వాస్తవ్యులు. మర్యాదగల వంశంవారు. వీరి పితామహుడు అలీ షాహ్ 1357లో జరిగిన ప్రథమ భారత



స్వాతంత్ర్య సమరంలో (నీపాయి విప్లవంలో) బ్రిటిష్ వారికి తోడ్పడ్డాడు దానికి సంతసించి బ్రిటిష్ ప్రభుత్వం ఆయనకు ఒక జాగీరు బహూకరించింది. అది మొరాదాబాద్ సమీపంలో వుండేది. కనుక ఆయన నజీబాబాద్ నుంచి 1857 తర్వాత తన జాగీరుకు తరలి వెళ్ళాడు.

ఆయన జాగీరు వక్కనే రామ్ పూర్ సంస్థానం వుంది. ఆ సంస్థానా దీశ్వరుడు నవాబ్ యూసుఫ్ అలీఖాన్ నాజిమ్ అలీఖాన్ కు మిత్రులు. అలీఖాన్ కుమారుడు ఆబ్దుల్ అలీఖాన్. ఆయన సభ్య ప్రవర్తన, నాగరిక వద్దతి చూచి ముగ్గుడైన రామ్ పూర్ నవాబు ఆయనను తన ఆస్థానోద్యోగిగా వుంచ వలనీందని అలీఖాన్ ను కోరారు. ఆ కోరికను అంగీకరించి ఆబ్దుల్ అలీఖాన్ తన తండ్రి జాగీరు నుంచి రామ్ పూర్ సంస్థానానికి తరలి వెళ్ళాడు. షౌకత్ అలీ రామ్ పూర్ లో 1873 మార్చి 10 వ తేదీన జన్మించాడు.

ఆబ్దుల్ అలీఖాన్ 1880 లో కలరాతో మరణించాడు. అప్పటికి ఆయన వయస్సు 31. అప్పటికి ఆయనకు ఒక కుమార్తె, ఐదుగురు కుమారులు. పెద్ద కుమారునికి 13 సంవత్సరాల వయస్సు. వికలాంగుడు. కదగొట్టు సంతానానికి రెండు సంవత్సరాలయినా నిండలేదు. ఇతడే మహమ్మదలీ. ఆబ్దుల్ అలీఖాన్ భార్య అబదీ బానో బేగం వయస్సు 27 ఏళ్ళు. తర్వాత రాజకీయాలలో ఆమె పేరు బీఆమ్మన్ (తల్లి) అని ప్రఖ్యాతి పొందింది. పిల్లల పెంపకమంతా ఆమె మీదే వడింది. ఆమె దైర్యశాలిని, దృఢ సంకల్ప. ఆమె విద్యావంతురాలు కాకపోయినా, తన కుమారులు విద్యావంతులు కావాలని నిశ్చయించుకొంది.

అప్పుడు ముస్లిం సంఘంలోని పెద్ద మనుష్యులు తమ్మ పిల్లలు సాంప్ర దాయికమైన మత దృష్టితో నిర్వహించే మద్రసాలలో చదివితే చాలునని భావించేవారు. కనుక, తమ్మ పిల్లలకు అదునిక విద్య నేర్పే స్కూళ్ళకు పంపే వారు కారు. అబదీ బానో బేగం తన పిల్లలను స్కూలుకు పంపదలినై, బంధువు లందరూ తీవ్రంగా ప్రతిఘటించారు. కాని, ఆమె వారిని లెక్కచేయక, సమీపంలోని బరైలీ నగరంలోని స్కూలుకు తన కుమారులలో ఒకరిని పంపింది. రెండవ కుమారుడిని కూడా పంపదలచినప్పుడు, కుటుంబానికి రక్షకుడుగా వుంటున్న ఆమె భావంగా షౌకత్ అలీ "ఒక కుటుంబంలో ఒక నానీకుడు చాందా? నేను స్కూలు వచ్చు భరించలేను మరొకరికి" అంటూ అడ్డుతగిలాడు.

### షౌకత్ అలీ విద్యాభ్యాసం

కాని వజ్ర సంకల్పురాలయిన తల్లి తన పొరుగునవున్న ఒక హిందూ

వడ్డీ వ్యాపారి ఇంటి పనిమనిషి సహాయంతో తన ఒంటిమీది నగలు కుదువబెట్టి రెండవ కుమారుడు షాకత్‌అలీ స్కూలుకు వంపింది. షాకత్‌అలీ బరైలీలో కొన్నేళ్ళు చదివిన తర్వాత 1883 లో ఆలిగడ్‌కు వెళ్ళారు.

షాకత్‌అలీ కాలేజీలో క్రికెట్ ఆటలో గొప్ప ఖ్యాతి సంపాదించారు. 1895 లో ఆయన పట్టభద్రులై ఉద్యోగంలో చేరారు. ఉద్యోగంలో ఉన్నా ఆయన తన కాలేజీ వ్యవహారాలలో శ్రద్ధ తీసుకునేవారు; కళాశాల విద్యార్థుల సంఘం కార్యదర్శిగా ఎన్నికయ్యారు. “ఓర్ట్ బాయ్” అనే పేరుతో వెలువడుతున్న విద్యార్థి సంఘం పత్రికకు సంపాదకులుగా వున్నారు. షాకత్‌అలీ 17 సంవత్సరాలు ఉద్యోగం చేసిన పిదప ఉద్యోగంనుంచి విరమించి, ఎం. ఎ. ఓ. కాలేజీని సంపూర్ణ విశ్వవిద్యాలయం చేయడానికి జరిగిన కృషిలో ప్రజాభిప్రాయాన్ని, విరాళాలను సేకరించడానికి సర్ ఆగాఖాన్ ప్రయత్నించినప్పుడు ఆయనకు కార్యదర్శిగా దేశమంతటా పర్యటించారు.

### కాబా సేవకుల సంఘం

ఆయన 1913లో “ఆంజుమన్ ఖుద్దమ్-ఇ-కాబా” (కాబా సేవకుల సంఘం) అనే సంఘం స్థాపించారు. ఈ సంఘం ప్రధాన లక్ష్యాలు ఇవి : సౌదీ అరేబియా పూర్వ పాలకులు ఒట్టామన్‌లతో అంతర్యుద్ధం చేస్తున్న సౌదీ సైనికులవల్ల మక్కాలోని కాబా భవనానికి ఎలాటి ప్రమాదమూ రాకుండా చూడడం, హాజ్ యాత్రకోసం మక్కాకు వెళ్ళే భారతీయ ముస్లింలకు సౌకర్యాలు కలిగించడం. ఈ సంఘం కార్యదర్శిని ఖదీమ్ (సేవకుడు) అని, అధ్యక్షుణ్ణి ఖదీముల్-ఖుద్దమ్ (సేవకాను సేవకుడు) అని వ్యవహరించేవారు. షాకత్‌అలీ ఈ సంఘానికి మొదటి ఖదీమ్‌గా ఎన్నికయ్యారు. ఆయన ఆధ్యాత్మిక గురువు (ముర్షీద్), ప్రముఖ లక్నో విద్వాంసుడు మాలానా ముహమ్మద్ అబ్దుల్ బరీ ఖదీముల్-కుద్దుస్ (అధ్యక్షుడు)గా ఎన్నికయ్యారు. సోదరుడు ముహమ్మద్ అలీ ఆనాలోగ్యంగా ఉన్నందున ఆయన నడుపుతున్న ఆంగ్ల వార పత్రిక ‘కామ్రేడ్’, ఉరుదూ దినపత్రిక “హమ్‌దర్ద్” నిర్వహణ బాధ్యత కూడా ఈ సంఘ సేవతోపాడే స్వీకరించాడు షాకత్‌అలీ.

### కారాగారవాసం—విడుదల

ఇంతలో ప్రథమ ప్రపంచ యుద్ధము చెలరేగింది. టర్కీ-పట్ల బ్రిటిష్ ప్రభుత్వం ప్రతిఘటన వైఖరిని అలీ సోదరులు - షాకత్‌అలీ, ముహమ్మద్ అలీ తీవ్రంగా విమర్శించ సాగినారు. భారతదేశంలో బ్రిటిష్ ప్రభుత్వానికి ప్రతి



కూలంగా ముస్లింలను రెచ్చగొడుతున్నారనే ఆరోపణతో వారిని ప్రభుత్వం 1915 మే 30 వ తేదీన ఆరెస్టుచేసి రాజకీయ బందీలుగా వేర్వేరు స్థలాలకు వంపింది. షౌకత్ అలీకి ప్రభుత్వ శాఖనుంచి వస్తున్న ఉపకార వేతనం అపి వేయబడింది. యద్ధానంతరం బ్రిటిష్ ప్రభుత్వం భారతదేశంలోని రాజకీయ పరిస్థితిని అదుపులో పెట్టలేకపోయింది. కనుక రాజకీయ బందీలను విడుదల చేయక తప్పలేదు. అలీ సోదరులు కూడా 1919 డిసెంబరు నెలలో విడుదలయ్యారు.

### ఖిలాఫత్ ఉద్యమం

అప్పుడు సహాయ నిరాకరణోద్యమం ముమ్మరంగా ఉంది. గాంధీజీ దేశమంతటా పర్యటనకు పూనుకున్నారు; ప్రచారంచేసి ప్రజాభిప్రాయం సమీకరిస్తున్నారు. విడుదలయిన తర్వాత అలీ సోదరులు ప్రముఖ స్వాతంత్ర్యయోధులయ్యారు. షౌకత్ అలీ గాంధీజీకి సన్నిహితులై భారత జాతీయ కాంగ్రెస్‌లో చేరారు. గాంధీజీని, కాంగ్రెస్‌ను ముస్లింలకు పరిచయంచేసి, వారిలో జాతీయ భావాలు కలిగించడానికి అలీ సోదరులు దేశమంతటా పర్యటన జరిపారు. ముస్లింలకు గాంధీజీవట్ల భక్తి విశ్వాసాలు కలుగడానికి ప్రధాన కారణం అలీ సోదరులే. షౌకత్ అలీ ఆఖిల భారత ఖిలాఫత్ సంఘం కార్యక్రమ ప్రచారం కూడా చేశారు. ఈ ఆఖిల భారత సంఘాన్ని జాతీయ ముస్లిం నాయకుడు చౌద్రీ ఖలీక్‌జుమా, 1919 లో స్థాపించారు.

ఈ సంఘం గురించి కొంచెం వివరించాలి. ప్రథమ ప్రపంచ సంగ్రామంలో బ్రిటిష్ ప్రభుత్వానికి, దాని మిత్రరాజ్యాలకు ప్రతికూలంగా పోరాడిన టర్కీ సామ్రాజ్యం దాదాపు విచ్ఛిన్నమయిపోయింది. ఖలీఫాగా వ్యవహరించిన టర్కీ సుల్తాన్ దాదాపు ఇతరుల చేతిలో ఖిలాఫత్తుయ్యాడు. ఈ సామ్రాజ్యాన్ని ఓట్టామన్ సామ్రాజ్యం అన్నారు. దీన్ని ప్రపంచ ఉస్మానీ క్రి.శ. 1300 లో స్థాపించాడు. ఇది 1919 వరకు కొనసాగింది. ఈ సామ్రాజ్యము ఖలీఫా అనే వారు. ఖలీఫా సామ్రాజ్యం ఖిలాఫత్. ఖిలాఫత్‌ను బ్రిటిష్, దాని మిత్రరాజ్యాల వారినుండి పూర్తిగా నాశనమయిపోకుండా కాపాడడానికి ఖిలాఫత్ ఉద్యమం ప్రారంభమయింది. చివరి ఖలీఫా అసమర్థుడయి ఇతరుల చేతి కిలుబొమ్మ అయినందుకు ముస్లింలలో చాల అసంతృప్తి బయలుదేరింది. గాంధీజీకి ముస్లింల వట్ల సానభూతి ఉండడమే కాక, ఆ ఉద్యమానికి తోడ్పడడంవల్ల దేశంలో హిందూ ముస్లిం సమైక్యం వర్ధిల్లగలదని భావించారు. అందువల్ల ఆయన ఢిల్లీలో జరిగిన ఖిలాఫత్ మహాసభకు ఆద్యక్షత వహించాడు.

## కాకినాడ కాంగ్రెస్-ఖిలాఫత్ సభ

1923 డిసెంబరు నెలలో అఖిలభారత కాంగ్రెస్ మహాసభతోపాటు అఖిలభారత ఖిలాఫత్ మహాసభ కూడ కాకినాడలో జరిగింది. దీనికి పౌకతలీ అధ్యక్షత వహించారు. ఆ మహాసభలో భారతీయ సాంఘిక పరిస్థితిని చక్కబరచడానికి సాంఘికార్థికవర్గాన్ని నెలకొల్పాలని తీర్మానించారు. ఈ తీర్మానానికి అనుగుణంగా "హిందుస్తాన్ నేషనల్" అనే సంస్థ నెలకొల్పబడింది. దీని ప్రథమ సమావేశం 1924 లో బెల్లాంలో జరిగింది. దీనికి పౌకతలీ అధ్యక్షత వహించారు. 1925 లో జరిగిన ద్వితీయ సమావేశానికి అధ్యక్షుడు శ్రీ బి. సి. గోస్వామి.

## చిత్తశుద్ధికి ఆదర్శం

పౌకతలీ సహజంగా ముక్కుపి. తాను నమ్మిన విషయంలో ఎవరితోనూ రాజీపడేవారు కారు. దీనివల్ల కాంగ్రెసును సర్వస్వంగా బావించిన ఆయన బావిస్వతంత్ర భారతంలో ముస్లిముల ప్రతిపత్తి విషయమై ఏర్పడిన అభిప్రాయ భేదాలవల్ల కాంగ్రెసునుంచి విడిపోవలసి వచ్చింది. ఆయన కాంగ్రెసు సభ్యత్వానికి రాజీనామా ఇచ్చి బొంబాయిలో స్థిరపడ్డారు. కొంతకాలంపాటు అదే ఆయన కార్యకలాపాలకు ప్రధాన కార్యస్థానమయింది. ముస్లింల సమస్యలను చర్చించడానికి 'ఖిలాఫత్' అనే ఉరుదూ దినపత్రికను నడిపారు. ఈ దినపత్రిక మొదట్లో వారపత్రికగా వుండేది. ఇది అఖిలభారత ఖిలాఫత్ సంఘం సందేశం వ్యాప్తికి 1920లో "ఖిలాఫత్-ఇ-ఉస్మానియా" అనే పేరుతో ప్రారంభించబడినది.

పౌకతలీ కాంగ్రెస్ నుండి విడిపోయి, బహిరంగంగా ప్రతిపక్షంలో చేరినా, జీవితపంతా మర్యాదగల ప్రత్యర్థిగానే ఉన్నారు. ఆయన తన శత్రువులకు వెన్నుపోటెప్పుడూ పొడవలేదు. ఆయన కాంగ్రెస్ తో వేరయి పోవడాన్ని కాంగ్రెస్ ప్రతిఘటన పర్లాలవారు తమస్వార్థానికి వినియోగించుకోవాలని ప్రయత్నించారు. కాని, ఆయన వారికి లొంగిపోలేదు. ఆయన జీవితం చివరిదశలో కేంద్ర లెజిస్లేటివ్ కౌన్సిలుకు ఎన్నికయ్యారు. ఆయన నిరంతరం పోరాడుతూ, 1938 నవంబర్ 26న ఢిల్లీలో కాలధర్మం చెందారు. ఆయన బౌతికదేహాన్ని ఢిల్లీలోని జామామసీదు సమీపంలో ఖననం చేశారు.

## గాంధీజీ ప్రశంసలు

గాంధీజీ పౌకతలీ స్వభావాన్ని, చిత్తశుద్ధిని గొప్పగా చిత్రించారు. ఆయన 1920 లో అలీపోర్ లో దేశవర్యుడన జరుపుతూ మద్రాసు సంగరానికి



వచ్చినప్పుడు ఖాన్ బహదూర్ ఖుద్దూస్ బాషా అధ్యక్షతన జరిగిన సమావేశంలో ప్రసంగిస్తూ, షౌకత్ అలీని గురించి చేసిన (షౌకత్ అలీ సమక్షంలోనే) ప్రస్తావన వినండి :-

“మా మిత్రుడు షౌకత్ అలీకి దండోపాయంలో విశ్వాసం ఎక్కువ. ఆయన బ్రిటిష్ సామ్రాజ్యంపై కత్తిదూసి పోరాడగల దైర్యశాలి. ఆయన నాతో కలిసి వున్నంతవరకు, సహాయ నిరాకరణాన్ని విశ్వనిస్తున్నంత వరకు ఎట్లాంటి దౌర్జన్యానికి వూనుకోడు. ఆంగ్లేయులపై గాని, తదితరులపై గాని దండోపాయం విధించడు. తన సంప్రదాయాన్ని అనుసరించి అన్నమాటను ఆయన తప్పదు. ఆయన సహాయ నిరాకరణవ్రతం ఆపి ధారావ్రతంగా ఆచరిస్తున్నాడు. హిందూ దేశమంతా దీనిని అవలంబించవలెనని కోరుతున్నాను. సమయం వచ్చినప్పుడు కత్తిదూసేటందుకు ఆయన సంసిద్ధమే. ఒకవేళ అతడు దౌర్జన్యం చేయడానికి ప్రయత్నిస్తే, నేను సన్యసించి ఈ ప్రపంచం విస్మరించి అడవికి పోయి అక్కడే మరణించగలను. మానవునికి స్వార్థత్వాగమే పరమావధి. నేను దానినే అవలంబిస్తాను. షౌకత్ అలీ కూడా స్వార్థత్వాగమే అవలంబించినాడు అదే మనకు శరణోపాయం.”

### మహమ్మదలీ విద్యాభ్యాసం

మహమ్మదలీ 1878 డిసెంబర్ 10వ తేదీన రామ్ పూర్ లో జన్మించారు. ఆయనకు రెండేళ్ళు నిండకముందే తండ్రి ఆబ్దుల్ అలీఖాన్ మరణించారు. మహమ్మదలీ చిన్ననాటి విద్యాభ్యాసం బరేలీలో జరిగింది. తర్వాత ఆయన ఆలీగఢ్ లో చదివారు. అలహాబాద్ విశ్వవిద్యాలయంలో చదివి 1896 లో బి. ఎ. లో యునైటెడ్ ప్రావిన్సెస్ (ఇప్పటి ఉత్తరప్రదేశ్)లో సర్వప్రథములుగా వచ్చారు.

అప్పటి పద్ధతి ప్రకారం వట్టబడ్డలైన వారికి ముఖ్యంగా ప్రథమశ్రేణిలో వచ్చిన వారికి పెద్ద పదవులు వెంటనే వచ్చేవి. అలాగే మహమ్మదలీకి డిప్యూటీ కలెక్టరీ ఉద్యోగమో, రెవెన్యూ ఆఫీసర్ ఉద్యోగమో సులభంగా వచ్చేది. కాని, పెద్దన్న షౌకత్ అలీ (ప్రభుత్వ శాఖలో ఆఫీసరు) తమ్ముడిని, ఇంగ్లండుకు పంపి ఐ. సి. ఎస్. చేయించాలనుకున్నారు. అందుకల్లా మహమ్మదలీ ఆక్స్ ఫర్డ్ విశ్వవిద్యాలయానికి వెళ్ళి లింకన్ కళాశాలలో చేరారు కాని ఆయన ఐ. సి. ఎస్. (ఇండియన్ సివిల్ సర్వీస్) పరీక్షలో ఉత్తీర్ణుడు కానందున స్వదేశానికి తిరిగి

వచ్చారు. వివాహం చేసుకుని సంవత్సరంపాటు ఊరికే వుండి మళ్ళీ ఆక్స్‌ఫర్డ్‌కు వెళ్ళి చరిత్ర పాఠ్యాంశంగా బి. ఎ. ఆఫ్స్ వట్టా పుచ్చుకొన్నారు.

స్వదేశానికి తిరిగిరాగానే రామ్‌పూర్ సంస్థానంలో ప్రధాన విద్యాశాఖాధికారిగా నియమితులయ్యారు. కాని, రామ్‌పూర్ సంస్థానంలోని దర్బారు రాజకీయాలకు ఆయన ఇమడలేకపోయారు. కనుక త్వరలోనే ఆ పదవికి రాజీనామాయిచ్చారు. తర్వాత రెండేళ్ళపాటు ఏ ఉద్యోగమూ లేకుండా పెద్దన్న షాకతలీ ఇంట్లో వున్నారు. ఊరికే ఉండడం ఎందుకని న్యాయశాస్త్ర పరీక్షకు వెళ్ళారు. కాని దానిలో ఉత్తీర్ణులు కాలేకపోయారు.

### బరోడా సంస్థానంలో ఉద్యోగం

అప్పటి బరోడా మహారాజు కుమారుడు, సంస్థాన వారసుడు కుంవర్ ఫతేసింగ్ ఆక్స్‌ఫర్డ్‌లో మహమ్మదలీ సహపాతి. కనుక ఆయన నీపాల్కుపై బరోడా సంస్థానంలో ఆబ్కారీ శాఖలో అధికారిగా నియమితులై కొన్నాళ్ళు వనిచేసి, తర్వాత కుంవర్ ఫతేసింగ్‌కు వర్సనల్ అసిస్టెంట్‌గా నియమితులయ్యారు. ఫతేసింగ్ వట్టి తాగుబోతు. మహమ్మదలీ దుర్వ్యసనాలు లేనివారు కనుక ఆయన సాహచర్యంవల్ల తన కుమారుడు ఫతేసింగ్ తాగడంమాని బాగువడుతాడని బరోడా మహారాజు భావించారు. ఆ ఆలోచనతోనే మహమ్మదలీని ఆ పదవికి నియమించారు. మహమ్మదలీ నిరంతరం సారాయిలో మునిగితేలే ఫతేసింగ్‌ను ఉద్ధరించకపోయినా, తన పరిపాలనదక్షతతో మహారాజు అభిమానం సంపాదించగలిగాడు. ఆయన బరోడా ఉద్యోగంలో ఉన్నప్పుడు వ్యవసాయరంగంలో పెక్కు సంస్కరణలు ప్రవేశ పెట్టారు. ఆయన అక్కడ ఎంతో గౌరవంతోను, రాజాదరంతోనూ ఉన్నా, ఏదేళ్ళకన్నా ఎక్కువ వుండలేకపోయారు.

కారణమేమిటంటే, ఆయన రచనలే. బరోడా సంస్థానంలో చేరిన కొన్నేళ్ళకు ఆయనకు రచనపై అభిరుచి కలిగింది. సమకాలీన సమస్యలపై ప్రఖ్యాత ఆంగ్ల పత్రికలకు వ్యాసాలు వ్రాయడం ప్రారంభించారు. బొంబాయి నుంచి వెలువడే 'టైమ్స్ ఆఫ్ ఇండియా' పత్రికలో ఇప్పటి అసంతృప్తిపై నా భావాలు (Thoughts on the present discontent) అనే ఆయన వ్యాసం 1907 లో దారావాహికంగా ప్రచురితమయింది. దానిని అప్పటి వైస్రాయి లార్డ్ మింట్ ప్రశంసించారు. బరోడా సంస్థానాధీశులు మహమ్మదలీ క్రమంగా రాజకీయాల్లో ప్రవేశించడం జరుగవచ్చునని ఊహించి రచనను ప్రచురణకు వంపడానికి ముందు తమకు చూపాని ఆదేశించారు. మహమ్మదలీకి ఈ



నీబంధన నచ్చలేదు. పదవిని వరిత్యజించి పత్రిక నడుపుదామనుకొని రాజీనామా వంపాడు. మహారాజు ఆయన రాజీనామాను ఆమోదించక జీతంలేకుండా రెండేళ్ళు నెలవు తీసుకోమన్నారు; రెండేళ్ళలో మనస్సు మారుతుందేమోనన్న అభిప్రాయంతో. మహమ్మదలీ బరోడా ఉద్యోగాన్ని వదులుకుంటున్నారనే వార్త తెలియగానే కొన్ని సంస్థానాలు ముఖ్యమంత్రి పదవిని స్వీకరించవలసిందని కోరాయి. కాని ఆయన అంగీకరించలేదు.

## కామ్రేడ్ — హమ్దర్ద్

మహమ్మదలీ స్వప్నం 1911 లో గాని పలింపలేదు. ఆయన "కామ్రేడ్" అనే ఆంగ్లపత్రికను కలకత్తానుంచి ప్రారంభించారు. ఆయన ఆంగ్లభాషా పాండిత్యమూ, పత్రికా రచనా చతుత్కృతి కారణంగా 'కామ్రేడ్' పత్రిక త్వరలో జనాదరణ పొందింది. 'కామ్రేడ్' ఇంగ్లాండులోని సుప్రసిద్ధ పత్రికలకు ఢీటయినదని నలుపురు ఆంగ్లేయులే ప్రశంసించారు. 1912 లో మహమ్మదలీ తన వారపత్రికను కలకత్తా నుంచి ఢిల్లీకి తరలించారు. 1912 అక్టోబరు 12వ తేదీన ఢిల్లీనుండి మొదటి సంచిక వెలువడింది. కలకత్తానుంచి వెలువడుతున్నంతవరకు 'ఈ పత్రిక అందరికీ నచ్చాలి, ఎవరిపైనా పక్షపాతం లేనిది' అనే విధానం అనుసరించి, కాని, ఢిల్లీకి వచ్చిన తర్వాత ఈ విధానం అద్వైతాలం కొనసాగలేదు. ప్రతి సంచికలోను బ్రిటిష్ వారికి ముస్లిం ప్రపంచంమీద, ముఖ్యంగా టర్కీమీద గల విద్వేషవైఖరిపై సంపాదకీయమో, వ్యాసాలో పుండేవి. దీని ఫలితంగా 1914 లో పత్రికల చట్టంక్రింద 'కామ్రేడ్' నిషేధించబడింది. దీనిని తర్వాత పదేళ్ళకు 1924 లో మహమ్మదలీ పునరుద్ధరించారు కాని, ఆయన అనారోగ్యంవల్ల, రాజకీయ కార్యకలాపాలలో నిమగ్నుడై ఉండడంవల్ల, తగిన సమర్థుడై ఉప సంపాదకుడు దొరకనందున ఈ పత్రిక రెండేళ్ళకన్నా ఎక్కువగా ఉండలేకపోయింది.

మహమ్మదలీ ఢిల్లీకి వచ్చిన తర్వాత "హమ్దర్ద్" అనే ఉరుదూ దిన పత్రికను గూడ 1913 లో ప్రారంభించాడు. ఇది అడపా దడపా అగిపోతూ, వెలువడుతూ 1929 ఏప్రిల్ వరకు బతకింది. బతకినన్నాళ్ళూ ఆంగ్ల పత్రికా రచన సత్సంప్రదాయాలను గొప్పగా కాపాడుతూ జనాదరణ పొందింది.

## దేశానికి అంకితం

మహమ్మదలీ చింతన, పలుకు కరుణై నవి బారతదేశానికి, ముస్లిం ప్రపంచానికి హానికరమైనదని ఆయన భావించి, బ్రిటిష్ ప్రభుత్వం యొక్క

చర్యను తూర్పార పట్టడంలో ఏమరుపాటు చెందేవారు కాదు. దీనివల్ల ఆయనను 1915 మే 30వ తేదీన ప్రభుత్వం అరెస్టుచేసి, ఢిల్లీ సమీపంలోని మోహరాల్లో నిర్బంధంలో ఉంచింది. మోహరాల్లో ఎల్లలు దాటి రారాదని ఉత్తరువు చేసింది. పీదప ఆయనను అక్కడినుంచి మధ్యసరగడాలలోని (ఇప్పటి మధ్యప్రదేశ్) చింద్వాడాకు తరలించారు. అక్కడ ఆయన 1919 డిసెంబర్ వరకు రాజకీయ బందీగా వున్నారు. ఆయన చింద్వాడానుంచి విడుదల అయిన తర్వాత కేవలం వ్యక్తికా రచయిత మాత్రమే కాదు జాతీయ నాయకులుగా మారిపోయారు. అప్పటినుంచి ఆయన దేశ స్వాతంత్ర్యంకోసం బ్రిటిష్ వారితో పోరాడడంలోనే సర్వశక్తులనూ, జీవితాన్నీ వెచ్చించారు; అహోరాత్రం కారాగారాలలోనో, దేశ విదేశాలలో రాజకీయ చర్చల్లోనో, సభలలోనో గడిపారు.

### ముస్లింలలో జాతీయతా ప్రచారం

బారతీయ మహమ్మదీయులలో జాతీయతా జాగృతి కలిగించి, మహమ్మదీయులు కలిసికట్టుగా దేశ స్వాతంత్ర్యంకోసం బ్రిటిష్ వారితో తలపడడమనే ఏకైక లక్ష్యంతో మహమ్మదీ రాజకీయాలలో ప్రవేశించారు. చింద్వాడానుంచి విడుదలయిన పీదప ఆయనకు రాజకీయంగా కనువిప్పు కలిగింది. బారత దేశంలో బ్రిటిష్ పరిపాలన స్థిరంగా వున్నంతవరకు తమ లక్ష్యాలు సిద్ధించడం కల్ల అని ఆయనకు నిశ్చయం కలిగింది. కనుక ముస్లింలు బాగుపడాలంటే పెద్ద రాజకీయ పక్షమైన బారత జాతీయ కాంగ్రెస్ శరణ్యమని విశ్వాసం కలిగింది ఆయనకు. ఈ విశ్వాసంతో జాతీయ కాంగ్రెస్ లో చేరారు. భిలాపత్ ఉద్యమంలో గాంధీజీ సహకారం సంపాదించగలిగారు. మరొకవైపు గాంధీజీ నాయకత్వాన్ని ముస్లింలు అంగీకరించేట్లుగాను చేశారు.

### జామియామిలియా తొలి వైస్ చాన్సలర్

ఆయన చాలాకాలం గాంధీజీకి చాలా సన్నిహితులుగా వున్నారు. సహాయ నిరాకరణోద్యమంలో ప్రధానపాత్ర వహించారు. ఆ సందర్భంలోనే ఆయన అలీగడ్ ముస్లిం విశ్వవిద్యాలయం నిర్వాహకులకు బ్రిటిష్ ప్రభుత్వంతో తెగతెంపులు చేసుకోవాలని సచ్చజెప్పడానికి ప్రయత్నించారు. ఈ విషయంలో ఆయన సపలుడు కాకపోయినా పెక్కుమంది విద్యార్థుల హృదయాలను చూర గొనడంలోను, విశ్వవిద్యాలయాధికారులలో కొందరి మనస్సులు మార్చడం లోకు కృతకృత్యులయ్యారు. ఈ విశ్వవిద్యాలయం వదలిన వారితో అలీగడ్ లోనే జామియామిలియా ఇస్లామియా అనే పేర మరొక విశ్వవిద్యాలయం



వెలసింది. దానికి మహమ్మదలీ తొలి "షేఖ్ బ్ ఉర్-జామియా" - వైస్రొన్స్ లర్గా నియమితులయ్యారు. తర్వాత ఈ విశ్వవిద్యాలయం ఢిల్లీకి తరలింప బడింది. మహమ్మదలీ రాజకీయాలలో నిమగ్నులయి వుండటంవల్ల చాలాకాలం వైస్రొన్స్ లర్ వదలిలో ఉండలేకపోయారు. కాని, ఆయనకు జీవితాంతం ఆ విశ్వవిద్యాలయంతో సన్నిహిత సంబంధం వుండేది.

### అస్వతంత్ర భారతంలో అడుగు పెట్టను

మహమ్మదలీ తమ అన్నగారు షౌకతలీలాగే మత విషయంలోగాని, రాజకీయాలలోగాని తాను నమ్మిన వాదపై ఇతరులతో రాజీవడే స్వభావం కలవారు కారు. అందువల్ల 1920 దశాబ్దంలో మత, రాజకీయాలలో కలిగిన విభేదాలు ఆయనను తన సర్వస్వం అనుకున్న భారత జాతీయ కాంగ్రెస్ నుంచి, ఇతర రాజకీయ సంస్థలలోని ముస్లింనాయకుల నుంచి దూరం చేశాయి. కుండ బద్దలుకొట్టినట్టు చెప్పే ఆయన తీరు ఎవరికీ నచ్చలేదు. అందువల్ల అంత్యదశలో ఆయన అన్నివిధాలా ఒంటరివారయ్యారు. భారతీయ ముస్లిము లకు ఒకప్పుడు కీర్తిటంలేని రాజుగా వున్న మహమ్మదలీ రాజకీయంగా నిరాదృతులై హతాశులై, శారీరకంగా మరుమేహంతో క్రుంగిపోయారు. అయినా ఆయన ఉత్సాహం కొరవడలేదు. 1930 లో జరిగిన రౌండ్ టేబుల్ మహాసభ తొలి సమావేశానికి హాజరయ్యారు; ఏమాత్రం శ్రమపడినా మృత్యువు తప్పదని తెలిసినా, భారతీయ ముస్లింల సమస్యను తాము తప్ప మరెవరూ వివరించలేరని విశ్వాసంతో.

ఆ మహాసభలోనే ఆయన "భారతదేశం స్వతంత్రమైతేనే గాని మళ్ళీ అడుగుపెట్టను" అని ఎలుగెత్తి చెప్పారు. తర్వాత రెండు రోజులలోనే ఆయన మరణించారు. 1931 జనవరి 4 వ తేదీన. ఏ ముహూర్తాన ఆయన అన్నాడోగాని, భారతదేశానికి తిరిగి రాలేదు. ఆయన బౌతికకాయం ముస్లిం పవిత్ర క్షేత్ర మయిన జెరూసలేంలో ఖననం చేయబడింది.

### అలీ సోదరుల అరెస్టు ఉదంతం

అలీ సోదరుల రాజకీయ జీవితంతో తెలుగుదేశానికి ప్రత్యేక సంబంధం వుంది. మహమ్మదలీ 1921 లో వాల్తేరులో అరెస్టు కావడం, 1923 లో కాకినాడ కాంగ్రెస్ కు అధ్యక్షత వహించడం దీనిలో ముఖ్యమైనవి.

1921 జూలై 8 వ తేదీన అఖిలభారత ఖిలాఫత్ మహాసభ కరాచీలో జరిగింది. దానికి అధ్యక్షత వహించిన మహమ్మదలీ చాలా సాహసవంతమైన

ఉపన్యాసమిచ్చారు. దానికి కరాచీ ఉపన్యాసమని ప్రసిద్ధి కలిగినది. ఆ ఉపన్యాసం ఆధారంగా షాకతలీపైన, మహమ్మదలీపైన కేసు పెట్టబడింది. ఈ ప్రసంగాన్ని కాంగ్రెస్ పెక్కు సభలలో పునశ్చరణ చేసింది.

ఆ సమయంలోనే అలీ సోదరులను అరెస్టు చేశారు. మౌలానా మహమ్మదలీ అస్సాం నుండి మద్రాసుకు వెళుతుండగా దారిలో వాల్తేరు స్టేషనులో 1921 సెప్టెంబరు 14న అరెస్టు చేయబడ్డారు. ఆయనను కొన్నాళ్ళు సబ్ జైలులో ఉంచి విడుదలచేసి, మరల అరెస్టుచేసి, కరాచీకి తీసుకొని వెళ్ళారు.

“గాంధీ మహాత్ముడు, మౌలానా మహమ్మదలీ, ఆయన భార్య, మౌలానా ఆజాద్, సుబాష్‌గార్లు 1921 సెప్టెంబర్ 13 సాయంకాలం కలకత్తా మెయిల్‌లో కలకత్తా నుండి బయలుదేరి 14వ తేదీ మద్యాహ్నం 2 గంటలకు వాల్తేరు స్టేషనుకు వచ్చినారు. అప్పుడు స్టేషను ప్లాట్‌ఫారమ్ అంతటా మిలటరీవారు వేచి ఉన్నారు. వారు మహమ్మదలీని అరెస్టుచేయడానికి నిలిచి ఉన్నట్టు ప్రజలు ఊహించారు. రైలుబండిలో నిద్రపోతున్న మహమ్మదలీని వారి సహచరులలో ఒకరు నిద్రలేపి వేళాకోళంగా ‘మీ సమయం ఇప్పుడు వచ్చింది’ అని ఆయనతో చెప్పినారు. ఈలోగా విశాఖ జిల్లా కాంగ్రెసు నాయకులు మౌలానా మహమ్మద్ అలీ, గాంధీజీ వున్న పెద్దెను సమీపించి స్టేషను వెలువల చిన్న ఉపన్యాసం ఇవ్వవలసిందని ప్రార్థించినారు. వారి ప్రార్థన నంగీకరించి ఇద్దరూ ప్లాట్‌ఫారం మీదికి వచ్చినారు. ప్లాట్‌ఫారంమీద అడుగుపెట్టడంతోనే విశాఖవట్టణం జిల్లా పోలీసు సూపరిండెండెంటు మౌలానాను అపి అరెస్టు వారెంటు చూపించగా, మౌలానా ఆ వారెంటును గాంధీజీకి చదివి వినిపించారు. శిష్యస్మృతి 107. 108 సెక్షన్‌ల క్రింద సత్ప్రవర్తనకు జామీను పుచ్చుకునే నిమిత్తం, ఆయన అరెస్టు చేయబడుతున్నట్టు వారెంటు వుంది. అప్పుడే మౌలానా ఆ ఉద్యోగస్థు నితో కూడా నడిచినారు. కొంత సేవయిన తర్వాత మహమ్మదలీ భార్య, ఆయన అంతరంగిక కార్యదర్శి ఆయనతో కొన్ని నిమిషాలు మాట్లాడి మళ్ళీ వచ్చి, మెయిలులో కూర్చున్నారు. మహమ్మదలీ అరెస్టు, ఆయన నైనికులను తిరుగు బాటు చేసేందుకు ప్రోత్సహించినారనే ఆరోపణపై జరిగింది.

“మహమ్మదలీపై అరెస్టు వారెంటు జారీ చేసేటప్పుడు పోలీసు ఉద్యోగి గడగడా వణికిపోయినాడు. ఆయన విశాఖవట్టణం సెంట్రల్ జెయిలులోకి వెళ్ళిన తరువాత, అక్కడి అధికారులు ఆయనను గౌరవంగానే చూచినారు. పి. సి. వెంకటవతిరాజు, వసంతరావు, బుచ్చి సుందరరావు మున్నగు నాయకులు చెరసాలకు వెళ్ళి మహమ్మదలీని దర్శించారు. మహమ్మదలీ మహాత్మునికి



తమ కృతజ్ఞత తెలుపుతూ దేశీయులకు శాంతి సందేశం వంపారు. విశాఖపట్టణం లోని పాఠశాలలను, కళాశాలలను విద్యార్థులు బహిష్కరించడంవల్ల అవి ఖాళీ అయినవి. పట్టణంలో సభలు జరిపి, మహమ్మదలీని అభినందిస్తూ తీర్మానాలు చేసినారు. ఆంధ్రకవి ఉమర్ అలీషాగారు గంభీరోపన్యాసం చేశారు.

“నెక్టెంబర్ 17 వ తేదీ ఉదయం 5.40 నిమిషాలకు రిజర్వు పోలీసులు మహమ్మద్ అలీని విశాఖపట్టణం జైలునుంచి మోటారెక్కించి రైలుస్టేషనుకు తీసుకొనిపోతుండగా వేలకొద్దీ ప్రజలు వీధులలో బారులు తీర్చి ఆయనను అభినందించినారు. తరువాత పోలీసులు ఆయనను రైలులో ఎక్కించి కరాచీకి తీసుకొని పోయారు.” (అం.గాం. - పుట 297.)

1921 సెప్టెంబరు 15 సాయంత్రం మద్రాసులో తిరువల్లిక్కేణిలో సముద్రతీరంలో గాంధీజీ బహిరంగసభలో ప్రసంగిస్తూ, ఆలీ సోదరుల నిర్బంధాన్ని ప్రస్తావించి “మహమ్మదలీ నిర్బంధంవల్ల సహాయ నిరాకరణోద్యమంలో మనం మొదటి విజయం సంపాదించాము” అన్నారు.

1921 ఏప్రిల్ లో బెజవాడలో జరిగిన కాంగ్రెస్ మహాసభ ప్రత్యేక సమావేశానికి వచ్చిన నాయకులలో ఆలీ సోదరులు వున్నారు. దారిలో వారంకా రాజమహేంద్రవరంలో దిగారు. అక్కడ ఒక బహిరంగసభ జరిగింది. సభ జరుగుతుండగా, స్థానిక పోలీస్ ఇన్ స్పెక్టర్ సభచుట్టూ గుర్రంమీద ప్రదక్షిణం చేయడం చూచి మహమ్మదలీ సభనుంచి వెళ్ళుతూ, తన పూలమాలతీని ఆయన మెడలో వేసిపోయారు.

గాంధీజీ రాజమండ్రి సభలో ప్రసంగిస్తూ, “హిందూ ముస్లిం సఖ్యం అంటేనేమో నేనూ మాలానా షౌకత్లీ భారత ప్రజానీకానికి విశదం చేస్తున్నాము. మేమిద్దరమూ మా మతాలలో నిష్ఠగలవారమే. నేనూ హిందూ సనాతనదర్శన వాదిన. ఆయన ఇస్లాం మతస్తుడు....” అన్నారు. (అం.గాం. 221)

### కాకినాడ కాంగ్రెస్ అధ్యక్షత

కాకినాడ కాంగ్రెసుకు మాలానా మహమ్మదలీ అధ్యక్షుడుగా ఎన్నుకో బడ్డారు. ఈ మహాసభ 1923 ఏప్రిల్ 28 న జరిగింది. దేశభక్త శ్రీ కొండా వెంకటప్పయ్యగారు ఆహ్వాన సంఘాధ్యక్షులు. జవాహర్ లాల్ నెహ్రూ, సైపుద్దీన్ కిష్టూ, గంగాధరరావు దేశ్ పాండే, దుగ్గిరాల గోపాలకృష్ణయ్య కార్యదర్శులు. ఈ సభలో కాసనసభ ప్రవేశించాలనేవారికి, కూడదనేవారికి హోరాహోరీ పోరాటం జరిగింది. కాంగ్రెస్ అధ్యక్షుడుగా మహమ్మదలీ, ఖిలాఫత్ మహాసభ అధ్యక్షుడుగా షౌకత్లీ, వయోవృద్ధురాలు వారితల్లి ఉదయవర్గాలకు సమాధానం

కుదర్పదానికి ప్రయత్నించారు సభలో సహాయ నిరాకరణోద్యమం కొనసాగించా  
లని తీర్మానించి, శాసనసభకు వెలువడేగాక తోపరిపూర్వ సహాయ నిరాకరణ  
వాదం ఆవరించింపవచ్చునని వ్యాఖ్య చేయడం జరిగింది. బార్దోలీలో అంగీక  
రించిన నిర్మాణ కార్యక్రమం కొనసాగించవలెనని తీర్మానించారు.

మహమ్మదలీ వ్యక్తిత్వం నిరూపించే శిష్టమైన ఉదంతం ఒకటి— గం  
మండికి తెలియనిది. కాకినాడ కాంగ్రెస్ లో జరిగింది. మహాసభ జరుగుతుండగా  
మద్యాహ్నమయింది. వెంటనే మహమ్మదలీ ప్రార్థనకు వెళ్ళారు. ఆయన ఇస్లాం  
సంప్రదాయాన్ని తూరా తప్పక పాటించేవారు. ప్రపంచ విఖ్యాత విజ్ఞానశాస్త్రజ్ఞుడు  
దేశభక్తుడు ఆయన సర్ ప్రభుల్ల చంద్ర రాయ్ అదృష్టవీరం అలంకరించి  
కార్యక్రమం యథావిధిగా నిర్వహించారు ఈ విషయాన్ని ఆయన తన ఆత్మ  
చరిత్రలో సగర్వంగా స్మరించివారు.

### త్యాగధనులు

అంతటి త్యాగధనులను, అభిప్రాయభేదాలు కలిగిన వైరం కలిగిన,  
సజ్జనత్వాన్ని విడనాడని వారిని, భారతీయులందరూ ఒక్కడైనని నమ్మిన  
వారిని తలచుకొని నేటి పరిస్థితిని నింహవలోకనం చేసినప్పుడు నా మనస్సు  
ఉనూరు మంటుంది. అభిప్రాయ భేదాన్ని శత్రుత్వంగాను, త్యాగాన్ని తెలివి  
తక్కువగాను భావిస్తున్న కాలమిది. నేటి యువకులు— స్వారంభా నంతరం  
జన్మించి, పారతంత్ర్యకాలపు దేశస్థితిని ఊహించలేని నేటి యువకులు అప్పటి  
నాయకుల త్యాగ నిరతిని, వరమత సహనాన్ని కొంతకు కొంతైనా అలవరచు  
కుంటే, దేశం ఎంతో ముందుకు పోతుంది.

(ఈ వ్యాసానికి ఉపకరించిన గ్రంథాలు : (1) "ఆంధ్ర ప్రదేశ్ లో  
గండిజీ" : సంపాదకులు; శ్రీ కొడాలి అంజనేయులు. (2) కాంగ్రెస్ చరిత్ర :  
డాక్టర్ భోగరాజు పట్టాభి సీతారామయ్య. (3) నా జీవిత కథ - సవ్యాంధ్రం :  
శ్రీ అయ్యదేవర కాశ్యపరావు. (4) Dictionary of National Bio.  
graphy : Editor: Sri S. P. Sen, (5) Life and Experiences of  
Bengali Chemist : Sir P. C. Ray )

[ఆంధ్రప్రదేశ్ - డిసెంబర్ 1978]



## మహారాష్ట్ర కీర్తన కళ

కీర్తనం అంటే సామాన్యార్థం-చెప్పడం, ఒకరి గుణగణాలు చెప్పడం అన్నమాట. భగవంతుని గుణగణాలు చెప్పడం భగవద్కీర్తనం. హరికథా కీర్తనం భక్తుని హృదయ ఆవిష్కరణకు మార్గం గనుక ఆష్టవిధ భక్తిభావాలతో ఒక్కటయింది. ఈ భక్తిభావ ప్రకటనమయిన కీర్తనం మహారాష్ట్రంలో విశిష్ట స్వరూపంతో వికసించింది; విశిష్ట సంప్రదాయంగాను పరిణమించింది.

మహారాష్ట్రంతోని మహాత్ములు ఆత్మోద్ధరణకు, సాటి మానవుల విమోచనానికి ఈ కీర్తన పద్ధతిని సాధనంగా చేసుకున్నారు. ఇది కేవలం మత సంబంధమైనదే. రాజకీయాలకుగాని, తదితర లౌకిక ప్రయోజనాలకుగాని దీనిని వినియోగించి అవరిశుద్ధం చేయగూడదు.

ఈ కీర్తన రెండు భాగాలు : మొదటిది పూర్వరంగం. రెండవది ఉత్తర రంగం. పూర్వ రంగంలో కీర్తనకారుడు తను చెప్పదలచిన మతతత్వ విషయాలు పీఠికాప్రాయంగా తెలియజేస్తాడు. వాటికి దృష్టాంతంగా తను చెప్పిన విషయాలు శ్రోతల మనస్సులో గాఢంగా నాటుకోవడానికే, ఉత్తర రంగంలో ఒక పురాణకథను వర్ణిస్తాడు. ఈ పురాణకథే ఉత్తరరంగం. రెండు రంగాలమధ్యన హాస్యకథలు, పెట్టకథలు, కట్టుకథలు, చలోక్తులు వినరదం ఉంటుంది. కీర్తనకారులే ప్రధానకథకు- ఉత్తరరంగకథకు అవిరోధంగా ఈ కథలను తమ దాతుర్యంతో కల్పించడమూ కద్దు. కథలో వివిధవృత్తాలు, వచనాలు కావ్య ప్రబంధ సౌరభం వెదజల్లుతాయి. శ్రోతల చంచల మనస్సు చెదరిపోకుండా ఆకట్టుకోవడానికి సంగీత ప్రవచనకారుడు "పుండలిక వరద హరి విఠలే" అనే నినాదం తరచు చేస్తాడు. శ్రోతలు గూడా అనునినాదం చేస్తారు. ఒకొక్కప్పుడు కీర్తనకథకుడు శ్రోతలను ప్రోత్సహించి తనతోపాటు గీతగానం చేయించడమూ కద్దు.

సంత్ ఏక్ నాథ్ భక్తుడు, మహాత్ముడు, కీర్తనకారుడూను. ఆయన 16వ శతాబ్దంలో పున్నవాడు. ఆయనే ఈ కీర్తన సంప్రదాయానికి, కీర్తనకళకు మూలపురుషుడని, ప్రవర్తకుడని మహారాష్ట్ర విద్వాంసులు చెబుతారు. ఆయన భక్తిని, కవిత్వను, సంగీతాన్ని మేళవించి కీర్తనను విలక్షణంగా తీర్చి సాహిత్య

స్థాయికి తెచ్చారు. భక్తివల్ల అస్థికసామాన్యం, సంగీతంవల్ల కళాపిపాసువులు, కవితవల్ల విద్వద్బృందమూ ఆకర్షితలవుతారని, అందరినీ అవర్ణింపజేయ వచ్చునని ఆయన కీర్తనను "సంగీత ప్రవచనం"గా చేసినట్టు తోస్తుంది.

ఏక్ నాథ్ లక్ష్మం ప్రవచనం సద్ధరణం గనుక, ఆయన కీర్తన వస్తువు ఆరాధికమే కాని, లౌకికం కాదు.

"సుగుణ చరిత్రే వరమ వవిత్రే హరిచీ వర్ణావీ॥

సజ్జనబృందే మనోభావే ఆతీ వందావీ॥

సంతసంగే అంతర రంగే నామ బోధావే ।

కీర్తనరంగీః దేవా సన్నిధి సుఖేచి దోలావే ॥"

అనేది ప్రసిద్ధమైన ఆయన ఒక గీతక. వరమ వవిత్రమైన ఉత్తమ హరి చరిత్రలను వర్ణిద్దాము. మొదట సజ్జన బృందాన్ని వందనం చేద్దాము. మనః వరిపాకంగల సత్పురుషుల సమాజంలో హరికీర్తన చేద్దాము. కీర్తన ప్రేమయైన దేవుని సన్నిధిలో సుఖదోలికలు ఊసదాము అని దీని అర్థం. దీనినిబట్టి కీర్తన వస్తువు ఎలాంటిదని ఆయన ఉద్దేశించాడో స్పష్టమవుతుంది. ఈ గీతం మహారాష్ట్ర కీర్తన సంప్రదాయానికి మూల బంధమయింది. ఏక్ నాథ్ పెక్కు పురాణ గాథలను కీర్తనలుగా రచించి కీర్తించారు.

తర్వాత, తుకారాం మొదలయిన భక్తులు ఏక్ నాథ్ సంప్రదాయాన్ని అనువర్తించి ముందుకు సాగారు. భక్తి పరచారానికి, మానవ జాతి సముద్ధరణకు కీర్తన పద్ధతి మహారాష్ట్రంలో రాచబాట అయింది. ఏక్ నాథ్ తర్వాత తుకారాం అంతటి కీర్తనకారుడుగా పరిగణితుడయ్యాడు.

ఆదునికులలో మహారాష్ట్రులు కృతజ్ఞతతోను, గౌరవంతోను పేర్కొనే కీర్తనకారులు అవుండ్ సంస్థానాధిపతి బాళా సాహెబ్ వంత్ ప్రతినిధి. బాళా సాహెబ్ కీర్తన సాహిత్యానికి అమూల్య సేవ చేశారు. ప్రాచీన కీర్తనల రక్షణ, ప్రచారం, ఇది మహారాష్ట్రం మతధర్మ కళా విశేషమన్న దృష్టితో ఆయన నిర్వహించడమేకాక స్వయంగా కీర్తనను ఎంతో ఆసక్తితో చెప్పేవారు. ఆయన వెంట ఆయన కుమార్తెలు— రాజకుమారికలు నిలబడి వంత పాడేవారు.

కీర్తన రచనకు పూర్వరంగోత్తరరంగాలు వున్నట్టే, కీర్తన చెప్పడానికి కూడా పద్ధతి వుంది. దీనిని సంగీత ప్రవచనం అని ఇదివరకే అన్నాను. సంగీతానికి ప్రాధాన్యం పెచ్చిన తర్వాత పెక్కు వాద్యాలూ దీనికి చేరాయి. ఏక్ నాథ్ తంబూరా తప్ప మరే జంత్రవాద్యమూ వాడి వుండరేమో! ఆయన గొప్ప కవి, గాయకుడు, అన్నిటికీ మించి ఆరాధిక శక్తులుగల వాడూ గనుక ఇలా



వర్తన కష్టమై వుండదు. తుక్కరామ్ కూడా అంతటివాడే. ఆయన ఏ తంజూరానో, ఏక్తారానో శ్రుతితోసం వాడి వుంటారు. ఏక్నాథ్ కు వెనుక పాట (వంతపాట) పాడినవారు వున్నట్టు తెలియదు. తుక్కరామ్ కు కూడా వెనుకపాటవారు లేరు. ఆయన ఇల్లాలికి కీర్తనలంచేనే గిట్టదు; ఆయన వెనుక నిలబడి వెనుకపాట పాడే భక్తి కూడానా? ఏ శిష్యులో వెనుకపాట, మృదంగం వాయించి వుంటారు.

కాని అవుండ్ సంస్థానాధిపతివెంట రాజకుమారికలు పాడడం చూచి, స్త్రీలు కూడా వంతపాడే సంప్రదాయం అలాగే వచ్చి, కీర్తనకారునివెంట స్త్రీలు, పురుషులూ ఒకరిద్దరు వుండడం ఆలవాటయిందని అంటారు. వీరిని స్త్రీ అయితే 'సాథిన్' అని, పురుషుడైతే 'సాథీ' అని అంటారు. సాథీ అంటే సహచరుడు. తర్వాత పక్కవాద్యాలలో ఆధునికమైనవి కూడా కీర్తనలో చేరాయి: తబలా. హార్మోనియం, వీణ, పిడేలు మొదలయినవి. హార్మోనియం దక్షిణభారతంలో అంతగా సంగీత విద్వాంసుల ఆదరణ పొందలేదు గాని ఉత్తర భారతంలో విడనాడరాని వాద్య మయింది.

కీర్తన ఏక్నాథ్, తుక్కరామ్ లవంటి మహాత్ముల కాలంలో భక్తి ప్రధానంగా వున్నా, క్రమంగా సంగీతం, రంజకత ప్రధానమై కళగా పరిణమించింది గనుక మరికొన్ని మర్యాదలూ చేరాయి. పూర్వరంగ ప్రారంభంలో ఆతిథేయుడో, మరే పెద్ద మనిషో వచ్చి, కీర్తనకారునికి పాదాభివందనం చేసి, కీర్తన జరువవలసిందిగా ప్రార్థిస్తాడు. పూలదండలు వేసి సత్కరిస్తాడు. పూర్వరంగం మధ్యన ఆతిథేయుడు గౌరవ బహుంగా కీర్తనకారునికి, సాథిన్ కు, సాథీకి నొసట తిలకం దిద్ది, నూతన వస్త్రాలు బహూకరిస్తాడు. పూర్వరంగం తర్వాత హారతి ఎత్తుతారు. హారతి వశ్యంలో భక్తులు, అభిమానులు ఆయన శ్రోతలు తమకు తోచిన నాణేలు వేయవచ్చు. ఇది భగవత్కైంకర్యం కోసం వినియోగించాలని తాత్పర్యం.

కీర్తనకు మత వేదాంత భక్తి ప్రచారమే ప్రధానం. అవి చక్కగా ప్రజల మనసుకు రావడానికి, రంజకంగా ఉండడానికి పాటలు, సంగీతం, పట్టకథలూ మొదలయినవి చేరాయి. ఈ పవిత్రమైన కీర్తన పద్ధతిని దురదృష్టవశాత్తు నేడు లౌకిక రాజకీయ విషయాలకు కూడా కొందరు వాడుతున్నారు. కాని దానిని మహారాష్ట్ర విద్వాంసులు, భక్తులు సక్రమమైన పద్ధతిగా పరిగణింపరు.

అదృష్టవశాత్తు ఈ కీర్తన సంప్రదాయాన్ని యథాపూర్వంగా అకలుషితంగా పరిరక్షిస్తున్న కీర్తనకార వర్గంవారు శ్రీ జి. ఏ. పద్మకే. (ఈయన మద్రాసు రోటరీ క్లబ్ అధ్యక్షులు, ప్రముఖ పారిశ్రామికులు, మూడు దశాబ్దాలుగా బెన్సుపురిలో వుంటున్నవారు.) ఈయన ఏటా వినాయక చవితి ఉత్సవాలలో

మద్రాసులోని రెండార్స్ రోడ్డులో వున్న మహారాష్ట్ర మండల్ లో కీర్తన చెబుతున్నారు. మొన్నటి గణపతి ఉత్సవాలలోను, గడచిన సెప్టెంబర్ 24 వ తేదీన, కీర్తన చెప్పారు. కీర్తన వస్తువు శక్తిష్ట-దేవయాని. వినాయక విగ్రహం ముందు నాలుగైదు గంటలపాటు నిలబడి - సప్తతి పూర్తికి దగ్గరిల్లుతున్న శ్రీ పద్మకే కీర్తన చెప్పడం, అడుగడుగునా, తమ చతురోక్తులతో, అవాంతర కథలతో శ్రోతలను రంజింపజేయడం. అనేవి ప్రశంసనీయమైన విషయాలు. శ్రీ పద్మకే సతీమణి శ్రీమతి ఇందిరాబాయి పద్మకే, మూడు దశాబ్దాలుగా మద్రాసులో స్థిరపడిన శ్రీ భిదే (కంట్రాక్టరు) శ్రీ పద్మకేకు వెనుక పాటగాళ్ళుగా సాధీలుగా వున్నారు. శ్రీమతి పద్మకే, శ్రీ భిదే తమ బాధ్యత బాగా నిర్వహించారు.

మన హరికథా సంప్రదాయం ఈ మహారాష్ట్ర సంప్రదాయంనుంచే వచ్చిందని తోస్తుంది. మనం భక్తిలోను, భక్తుల సంఖ్యలోను ఇతర రాష్ట్రాల వారికి ఏ విధంగానూ తీసిపోము. పురాణ పఠన శ్రవణాలు, హరిహరగాథలను వివిధ రీతులుగా ఆదిపాదడం మనకు కొత్తేమీ కాదు. పాల్కురికి సోమన బసవ పురాణంలో అన్నట్టు ఇష్ట దైవ కథలను

మేటియై చను భక్త కూటువలందు  
పాటలుగా కట్టి పాడెడువారు  
ప్రస్తుతోక్తుల గద్యపద్య కావ్యముల  
పస్తారముగ జేసి వినుపించువారు  
ఆటుగాక సాంగ బాషాంగ క్రియాంగ  
పటు నాటకంబుల నటించువారు"

వుండనే వున్నారు. కాని, భజన కూటువులలోని పాట, ప్రస్తుతోక్తుల గద్య పద్యకావ్య విస్తారం, నటన - మేళవించిన హరికథ ఉన్నట్టు కనిపించదు. ఈ లక్షణాలు కొంత ప్రజ్ఞే బుర్రకథ వుంది. కాని, దాని లక్ష్యం, వస్తువు, వక్క వాద్యాలు వేరు అది వీర రస ప్రధానం.

వైష్ణవ మతం ఆంధ్రదేశంలో వ్యాపించిన తరువాత దాసర్లు మొదలయిన వారి వేషాలను "కావి కుప్పుసము తొడిగి, కొప్పు బయలు బడకుండ ఖండశాటి (చీర పేలిక) బిగించి, ఒమిలిపూసల బంటె పెట్టుకొని హరీ హరీ యనుచు నడిచెను" అని విప్రనారాయణ చరిత్రలో దాసరి సాని వర్ణన కనిపిస్తుంది. కాని, హరికీర్తనకారుని వేషం కనిపించడం లేదు. ఎందరి వేషభాషలో వర్ణించిన భుకనప్రతి, హంస నింశ నలలోను కీర్తనకారుడు కనిపించడం లేదు. అందువల్ల



మహారాష్ట్రల ప్రాబల్యం బాగా ఏర్పడిన తర్వాత ఈ హరికథా కీర్తనం ఆంధ్రదేశంలో వ్యాపించి వుంటుందనుకుంటాను

కాని, ఏ కొత్తదనం చూచినా, స్వీకరించి సొంతం చేసుకుని అభివృద్ధికి అందుకుపోమే దొడ్డుగుణం గల తెలుగు వారు ఈ మహారాష్ట్ర హరికథా కీర్తన వద్దతిని కూడా సొంతంగా భావించి, హరికథగా పెంపొందించుకున్నారు. కీర్తి శేషులు శ్రీయుతలు అజ్ఞాదాదిభట్ల నారాయణదాసు, లక్ష్మణాచార్యులు, నెల్లూరు రామదాస్, కుంభిషడ్డి కృష్ణమాచార్యులు, మోపిడి వేంకటాచార్యులు, పుట్టపర్తి శ్రీనివాసాచార్యులు, శ్రీమతి కదిరి బుచ్చమ్మమ్మ వంటి గొప్ప హరికథకులు ప్రబలింబారు. ఈ హరికథా కథనకళ నిరంతరాయంగా వికసిస్తూనే వుంది.

కళ, శాస్త్రం, మనదైతేనేమి? పెరవారిదయితే నేమి? ఏకనాథ్ అన్నట్టు "ఏకా జనార్దనీ బాఘచీ ఆవడి" — జనార్దనునిపై భక్తేప్రియ వస్తువు కావడమూ, సమర్థ రామదాస స్వామి అన్నట్టు — "ఓవబలే తరలే మానవ" భగవద్విశ్వాస బలంతో మానవులు తరించడమూ హరికథా లక్ష్యాలు కదా !

[ఆంధ్రవత్రిక, 24.9 1966]



## బౌద్ధంతో మొదలైన తెలంగాణా చరిత్ర

తెలంగాణా చరిత్ర బుద్ధుని సమకాలీన చరిత్ర. నిజామాబాద్ జిల్లాలోని నేడిబోధన్లో బవరి అనే విద్వాంసుడు ఉండేవాడు. అతడు బుద్ధుని చరిత్రను కర్ణాకర్ణికగా విన్నాడు, బుద్ధుని తదాగతి - సత్యమార్గం - అతనికి నచ్చింది. తన శిష్యులను బుద్ధుని దర్శించి, అతని ఆష్టాంగ మార్గాన్ని ఆకళించుకొని రమ్మని రాజగృహానికి పంపాడు. వారు బుద్ధుని సన్నిధానంలో కొంతకాలం ఉండి, అతని తదాగతిని యథావత్తుగా గ్రహించి బోధన్కు తిరిగి వచ్చారు. సంతృప్తితో బవరి పండితుడు ఆ మార్గాన్ని అనుసరించాడు. ప్రజలలో ప్రచారమూ చేశాడు. బుద్ధుని సమకాలంలోనే అతని ఉపదేశాలు వేలమైళ్ళ దూరంలో ఉన్న తెలంగాణా ప్రజలను ప్రభావితం చేశాయన్నప్పుడు, మంచివట్ల వారి అభిముఖ్యం ఎంత నిశితమైందో మనం అంచనా వేయవచ్చు.

### ప్రాగైతిహాసిక యుగం

తక్కిన ఆంధ్రదేశంతోపాటే తెలంగాణాలోను ప్రాగైతిహాసిక కాలంలో మానవుడు మూడులక్షల సంవత్సరాల నుంచి నివసిస్తున్నట్టు తెలుస్తున్నది. వరంగల్, కరీంనగర్, నల్లగొండజిల్లాలలో జరిగిన తవ్వకాలలో శిలాయుగపాత ఆయుధాలు, పరికరాలు లభించాయి. దోర్లగల్లు - ఆత్మకూరు కనుమ దగ్గర శిలాయుగ పరికరాల పరిశ్రమ విశేషంగా సాగింది. తెలంగాణా ఆదిమానవుడు శిలాయుగం నుంచి మరికొంత ముందుకు వెళ్లి, నూతన శిలాయుగంలో ప్రవేశించి, ఆహారాన్ని పండించుకొని దేశ ద్రిమృతనం తగ్గించుకొని కొండల మీద, కొండ అడివారాలలోను నివాసాలు ఏర్పరచుకొన్న చిహ్నాలు కూడా వరంగల్లు, నల్లగొండ జిల్లాలలో తవ్వకాలు జరిపిన పురావస్తు శాస్త్రజ్ఞులు కనుగొన్నారు. మరికొంత సభ్యత చూపిన తర్వాత తెలంగాణా మానవుడు రోహాయుగంలో ప్రవేశించి కంచు, ఇనుము పరికరాలను నిర్మించుకొన్నాడనడానికి తెలంగాణా అంతటా ముఖ్యంగా వరంగల్లు, కరీంనగర్, నల్లగొండ జిల్లాలలోని "రాకాసి గుళ్ళు" నిదర్శనం.



చరిత్రయుగం తెలంగాణలో బౌద్ధంతో ప్రారంభమయింది. బోధన్ శాతవాహనులకు ముందే, శుంగకాణ్యుల కాలంలోనే ప్రసిద్ధమైంది. ఇది ఆస్మక దేశంలోని ప్రధాన పట్టణాలలో ఒక్కటి అక్కడి నుంచి తెలంగాణా అంతటా బౌద్ధం వ్యాపించింది. గుమ్మడిదుర్లు, పణిగిరి మున్నగు ప్రాంతాలలో జరిగిన తవ్వకాలలో వెలువడిన బౌద్ధ స్తూపాల శేషాలు, బుద్ధ విగ్రహాలు ఈ వ్యాప్తికి నిదర్శనం. ఆంధ్ర బౌద్ధులలో తర్వాత ఏర్పడిన చైత్యక, అపరశ్రేణీయ, రాజగిరీయాది శాఖలలో రాజగిరీయులు రాచకొండవారయి ఉంటారని లేక యాదగిరిగుట్ట ద్వారమైన రాయగిరివారు అయినా కావచ్చునని తెలుగుబాషా సమితి విజ్ఞాన సర్వస్వం ప్రధాన సంగ్రాహకులు శ్రీ చీమకుర్తి శేషగిరిరావు భావిస్తున్నారు.

బోధన్ పట్టణం, తర్వాత జైన మతానికి కూడా ఆటవట్టయింది. అక్కడి నుంచే జైనం కొలనుపాక మున్నగు ప్రాంతాలకు వ్యాపించింది. బోధన్ లో గొప్ప గోమఠేశ్వర విగ్రహం ఉండేదని, దానిని చూచిన తర్వాతనే హొయసళుల కాలంలో శ్రవణ బెళగోళ గోమఠేశ్వర విగ్రహం వెలసినదని అంటారు.

మరొక సంగతి. జైనులు మత ప్రచారానికి ఎక్కడికి వెళ్ళినా మొదట ఒక సరోవరం తవ్వించేవారు. దానితీరం: తీర్థంకరుల విగ్రహాలు స్థాపించేవారు. కొలనుపాక, అంటే కొలను ఉన్న పాక - వూరు. కొలనున్న జైనుల వర్ణాల అని అర్థం. దీనికి ప్రతికృతి అయిన శ్రవణ బెళగోళ కూడా అలాంటిదే. బెళగోళ అంటే తెల్లని, స్వచ్ఛమైన కొలను. శ్రవణ బెళగోళ జైన శ్రమణుల కొలను. కొలనుపాకలో మేఘచంద్రావ ప్రసిద్ధ జైనాచార్యులున్నట్టు జైనుల మతగ్రంథమైన అనంత పాసాదిక తెలుపుతున్నది. కాని బోధన్ లోని గోమఠేశ్వరుని విగ్రహంజాడ తెలియదు. జైన శైవ సంఘర్షణలో ముక్కలుముక్కలయిందేమో! కొలనుపాకలో మాత్రం జైన తీర్థంకరులలో ఒకడైన వృషభ నాథుని పచ్చరాతి విగ్రహం నేటికీ పూజలందుకుంటున్నది.

### సాతవాహనులు

సాతవాహనుల కాలం నుంచే తెలంగాణా చరిత్ర స్పష్టంగా తెలుస్తున్నది. తెలంగాణా సాతవాహనుల ఏలూరులోకి వచ్చినట్లు మెదక్ జిల్లా కొండా పురం, కరీంనగర్ జిల్లాలోని కోటిలింగాల, భూకట్ట, నల్లగొండజిల్లాలోని సూర్యాపేట, పణిగిరి, వర్ధమానుకోట మున్నగుచోట్ల జరిగిన తవ్వకాలలో సాతవాహన చక్రవర్తుల నాణేలు, ముద్రాముద్రలు, ముఖపాత్రలు మున్నగునవి లభించడం నిరూపిస్తున్నవి. ఇటీవల 1932 ఆక్టోబరునెలలో రాష్ట్ర పురాతత్వ

శౌఖ దై రెక్కరు డాక్టర్ కృష్ణశాస్త్రిగారు నల్లగొండజిల్లా, తుంగతుర్తి తాలూకా వర్ధమానుకోటలో కోటదిబ్బ అనే ప్రాంతంలో జరిపిన పరిశోధనలలో సాతవాహనుల కాలపు నిర్మాణాలు వెలువడ్డాయి. సీసంతో తయారయిన వర్తులాశారపు నాణేలు లభించాయి. వాటిపైన మధ్యన గుర్రం, చుట్టూ బ్రాహ్మిలిపిలోని శాసనం "మహాతలవరస వాజసామికస సవస...." అని ఉన్నాయి. ఈ నాణేల వంటి మట్టి ముద్రికలు కరీంనగర్ జిల్లా పెద్దబంకూరు త్రవ్వకాలలో దొరికాయి. దీనినిబట్టి క్రీస్తుపూర్వం రెండు మూడు శతాబ్దాలలో కరీంనగర్, వరంగల్, నల్లగొండజిల్లా ప్రాంతాలను మహా తలవర బిరుదాంచితులైన వాజసామికులు, ఆశ్వవతి వంశీయులు, సాతవాహన సామంతులు పాలించి ఉంటారని డాక్టర్ శాస్త్రి అభిప్రాయపడుతున్నారు. జనగామనుంచి సూర్యాపేటమార్గంలో ఇంతకు ముందు పణిగిరి, తిరుమలగిరి, గాజులబండ వద్ద బౌద్ధశ్మేత్రాలు కనుగొన్నారు. మధ్య భారతదేశం నుంచి బౌద్ధ యాత్రికులు వర్ధానది నుంచి ప్రాణహితానది ద్వారా గోదావరిదాటి కరీంనగర్ జిల్లాలోని కోటిలింగాలు చేరేవారు. అక్కడి నుండి పాషిగాం అనే గ్రామంవద్ద (కనుగొన్న) బౌద్ధశ్మేత్రం దర్శించి, పణిగిరి, గాజులబండ, తిరుమలగిరి తీర్థశ్మేత్రాలమీదుగా నాగార్జునకొండ, అమరావతి చేరేవారని తెలుస్తున్నది. క్రీస్తుశకం ఆరవ శతాబ్దంలో భారతదేశాన్ని సందర్శించిన చైనా యాత్రికుడు హుయన్ త్సాంగ్ పయనించిన మార్గం ఇదేనని స్పష్టమవుతున్నదని డాక్టర్ కృష్ణశాస్త్రి అభిప్రాయపడుతున్నారు.

సాతవాహనచక్రవర్తులలో 17వ వాడైన హాల సాతవాహనుడు తన కాలపు కవుల ముక్తకాలను 700 లను ఏర్పి దండగా కూర్చాడు. దీనిపేరు గాథాసప్తశతి. దీనిలోని అల్లయవంటి పేర్లు చూడగా వారు తెలుగువారయి ఉంటారేమోననిపిస్తుంది. సప్తశతిలోని గోదావరి ఒడ్డు శృంగారాలు, జనువదేలు, వత్తిచేలు, కుసుమవేలు, కుండల కపిల బావులు చూడగా తెలంగాణా ప్రాంతం సుందర ప్రతిరూపమా అనిపిస్తుంది.

తవ్వకాలు జరిగిన ప్రాంతాలలో కొండాపురానికి విశిష్టత ఉంది. కొండాపురం హైదరాబాద్ కు వాయవ్యంగా 43 మైళ్ళ దూరంలో మెదక్ జిల్లా కలబ గూడు తాలూకాలో ఉంది. ఈ గ్రామానికి ఆరమైలు దూరంలోని ఒకవాగు చెరువులో కలిసే ప్రాంతంలోని ఒక ఎబ్బను త్రవ్వారు. మానవ జీవితానికి సంబంధించిన సకల వస్తువులూ, ఇళ్ళ పురాదులు చైత్యాలతోసహా బయట పడ్డాయి. కొండాపురం చాలా ప్రాముఖ్యతగల అంధ్ర సాతవాహన కేంద్రమయి



ఉంటుందని, గ్రీకు రాయబారి మెగస్తనీస్ చెప్పిన మువ్వయి ఆంధ్ర మహా నగరాలలో ఒకటయి ఉంటుందని విశ్వసించడానికి తగిన ఆధారాలు దొరికాయి. పురాణకాలపు కుండిన నగరం ఇవేనని కొందరి వూహ. గౌతమీ పుత్రశాతకర్ణి, వాశిష్టిపుత్ర పులమావి నాణేలు లభించడంవల్ల ఈ ప్రాంతం, తెలంగాణాలో చాలా ప్రాంతం క్రీస్తుపూర్వం మూడవ శతాబ్దం మొదలు క్రీస్తుశకం 218 తర్వాత వరకు సాతవాహనుల ఏలుబడిలో ఉంది.

సాతవాహనుల పిదప తెలుగుదేశాన్ని పాలించిన ఇక్ష్వాకు, బృహత్పలాయన, ఆనందగోత్రుల పరిపాలన తెలంగాణాలో ఉన్నట్టు కనిపించదు. సాతవాహన సామ్రాజ్య పతనానంతరం ఎవరికి వారు స్థానికులు మహా తలవరులై ఉంటారు. అభీరులు కొంత ప్రాంతం, ఇక్ష్వాకుల సామంతులుగా పాలించినట్టు ఆభీరవసుషేణుని శాసనంవల్ల తెలుస్తున్నది.

### తర్వాతి రాజులు

పిదప తెలుగుదేశాన్ని పాలించిన విష్ణుకుండినుల కాలంలో తెలంగాణాలో నల్లగొండ మున్నగు ప్రాంతాలు వారి ఆధీనంలో ఉన్నట్టు తోస్తుంది. నల్లగొండ జిల్లాలోని ఇంద్రపాలపురం వారి రాజధాని. వీరికి వాకాటులలో సంబంధ బాంధవ్యాలున్నందున మెదక్, నిజామాబాద్ ప్రాంతాలు వాకాటుల పాలనలో ఉండేవి. ఇటీవల కీసరగుట్ట శ్రవ్యకాలలో వెలువడ్డ అవశేషాలనుబట్టి విష్ణుకుండినుల పాలన వాకాటుల సరిహద్దువరకు ఉండేదని స్పష్టం. సరిహద్దులలో ఎవరూ రాజధానిని నిర్మించుకోరు గదా! కనుక ఇంద్రపాలపురి వారి రాజధాని. ఈ పంశరాజులలో ఒకడయిన ఇంద్రవర్మ పేరుతో ఈ నగరం వెలసి ఉండవచ్చు.

మహబూబ్ నగర్ జిల్లా, తటీవరిసరాలమ 'చోళవాడి' అనేవారు. చోళుల కాలం క్రీస్తుశకం 480 ప్రాంతంనుంచి ప్రారంభమవుతుంది. కనుక ఇది కొంత కాలం చోళుల ఆధీనంలో ఉండి ఉంటుంది.

విష్ణుకుండినుల అనంతరం తెలంగాణాలో చాలాభాగం బాదామి చాళుక్య, రాష్ట్ర కూట, కల్యాణి చాళుక్యుల ఏలుబడిలో ఉంది. కల్యాణి చాళుక్యులు, రాష్ట్ర కూటలు దుర్బలులయిన తర్వాత సామంతులు కొందరు స్వతంత్రులై స్వీయ రాజ్యాలు స్థాపించారు. అట్టివారు వేములవాడ చాళుక్యులు, ముదిగొండ చాళుక్యులు, కాకతీయులూను. వీరిలో మొదటి ఇద్దరు సామ్రాజ్యాలు స్థాపించలేక పోయారు. కాకతీయులు క్రీస్తుశకం 1158 నుంచి 1323 వరకు 165 సంవత్సరాలు ఒక సామ్రాజ్యాన్ని స్థాపించి పాలించారు.

## ముదిగొండ చాళుక్యులు

బాదామి చాళుక్యవంశం వాడైన రెండవ సత్యాశ్రయ పులకేసి వల్లభుడు క్రీస్తుశకం 624 లో పూర్వదిగ్విజయ యాత్రకు బయలుదేరి వేంగీకళింగాలను జయించి, తన సోదరులు కుబ్జ విష్ణువర్ధనుణ్ణి పిష్టపురం (పితాపురం)లో వేంగీ రాష్ట్రానికి, రణమర్దనుని ముదిగొండ రాజ్యానికి రాజు ప్రతినిధులుగా నియమించాడు. ఈ వంశం వారు తమ తమ ప్రాంతాలలో స్థిరపడినా, ముదిగొండ రాజ్యం వారు వేంగీ చాళుక్యులకు లోబడే ఉండేవారు. కాని, చాళుక్య భీముని, రెండవ భీముని కాలాలలో ముదిగొండ పాలకులు రాష్ట్ర కూటులవల్ల చాల నష్టపడ్డారు. వీరి రాజ్యం రాష్ట్ర కూటుల రాజ్యానికి, వేంగీ రాజ్యానికి మధ్య ఉన్నందున రాష్ట్ర కూటులు వేంగీపై దాడి జరిపినప్పుడెల్లా ముదిగొండ రాజ్యానికి చాలా నష్టం కలిగేది. ముదిగొండ రాజ్యం నేటి బమ్మంజిల్లా ప్రాంతం; కృష్ణాతీరంలోని కొండవల్లి నుంచి వరంగల్లు జిల్లాలోని కొరవి వరకు వ్యాపించి ఉండేది. రాష్ట్ర కూటులు, చాళుక్యులకు సహజ శత్రువులు కనుక తూర్పు చాళుక్య రాజ్యాన్ని మింగడానికి సిద్ధంగా ఉండేవారు. వేంగీలో రెండవ అమ్మరాజు రాజ్యకాలంలో అతనికి, సవతి అన్న అయిన దానార్జవునికి సంఘర్షణ వచ్చింది. అమ్మరాజు రాష్ట్రకూట కృష్ణుని సహాయం కోరాడు. ఇలాంటి అదనుకోసమే కాచుకున్న రాష్ట్రకూట చక్రవర్తి తన సేనావతి అయిన కాకతి గుండ సేనానిని దానార్జవునిమీదికి పంపాడు. గుండసేనాని ముదిగొండవారి రాజ్యం ఆక్రమించుకొన్నాడు. పిదప వచ్చిన మార్పులో ముదిగొండ చాళుక్యులు వశ్యమ చాళుక్యచక్రవర్తి తైలపుని సహాయంతో గుండనను చంపించి తమ రాజ్యం మరల సంపాదించుకొన్నారు. ముదిగొండరాజులు, కాకతీయులు వశ్యమ చాళుక్యులకు లోబడే కలతలు లేకుండా ఉండేవారు. కాని, కాకతి రుద్రుడు స్వతంత్రుడైన పిదప ముదిగొండ చాళుక్యులను పూర్తిగా వోదించి, ఆ రాజ్యాన్ని తన రాజ్యంలో కలుపుకొన్నాడు. ముదిగొండ చాళుక్యులు కొంత కాలం కోస్తా ప్రాంతంలో కొలని రాజుల ఆశ్రయంలో గడిపి, మరల భద్రాచల ప్రాంతంలో స్వతంత్రులుగా తల ఎత్తారు. కాని, కాకతి గణపతి దేవుడు వారిని పూర్తిగా అణచివేశాడు.

## పొలవాస రాజులు

ఇప్పటి కరీంనగర్ జిల్లా జగిత్యాల సమీపంలోని పొలవాస గ్రామాన్ని పూర్వం పొలవాస అనేవారు. ఇక్కడి సామంతులు క్రీస్తుశకం 1075 నుంచి



1160 వరకు చిన్న రాజ్యం పాలించారు. వీరి రాజ్యంలో జగిత్యాల, మంతెన, ములుగు, వర్కాల, నర్సంపేట తాలూకాలుండేవి. వీరు రాష్ట్ర కూటాలు. వీరికి, పొరుగున ఉండే కాకతి రాజులకు బద్ధవైరం. క్రీస్తుశకం 1127 లో భూలోకమల్లు సోమేశ్వరుడు చాళుక్య సామ్రాజ్యానికి చక్రవర్తి అయినప్పుడు అతని తమ్ముడైన యువరాజు తైలపుడు కందూరునాడులో రాజప్రతినిధి. ఇతడు స్వాతంత్ర్యం ప్రకటించుకొన్నప్పుడు పొలవాస సామంతులు మేడరాజు, గుండరాజు చక్రవర్తిని ధిక్కరించి, తైలపుని సమర్థించారు. 1138 లో భూలోకమల్లుని కుమారుడు జగదేకమల్లుడు చక్రవర్తి అయి, తెలంగాణలో చెలరేగిన విప్లవాన్ని అణచడానికి స్వయంగా తరలి వచ్చాడు. కాకతి ప్రోలరాజు చక్రవర్తి వజ్రాస పొలవాస గుండరాజును యుద్ధంలో చంపాడు. కందూరు నాడండే జడ్చెర్ల సమీపంలోని కందూరు. ఇది పూర్వం ఒక ప్రాంతానికి ముఖ్యపట్టణం. ఇక్కడ వర్షిమ చాళుక్యుల రాజప్రతినిధిగా తైలపుడు ఉండేవాడు.

### వేములవాడ చాళుక్యులు

వేములవాడ చాళుక్యుల మూలపురుషుడు కూడా బాదామి సత్యాశ్రయ పులకేనీ వల్లభుడే. వేములవాడ చాళుక్యులలో రివ శతాబ్దంలో ఉన్నవాడు వినయాదిత్య యుద్ధమల్లుడు. ఇతని ప్రధాన పట్టణం కరీంనగర్ జిల్లాలోని వేములవాడ. యుద్ధమల్లుని కుమారుడు అరికేసరి. ఇతడు రాష్ట్రకూట నిరుపమ ద్రువ చక్రవర్తి సామంతుడు; మహావీరుడు; చక్రవర్తికోసం పెక్కు యుద్ధాలు గెలిచాడు. ఇతని మనుమడు రెండవ అరికేసరి. ఇతడు గొప్ప రాజతంత్రుణ్ణి, పరాక్రమశాలి. రాష్ట్రకూట సామంతుడైనా, ఆ రాజవంశ కన్యను వివాహమాడాడు. ఈమె పేరు లోకాంబిక. ఇతనికి రాష్ట్రకూట చక్రవర్తి అయిన గోవిందరాజుతో వైరం వీర్పడింది. ఇతడు గోవిందరాజును ధిక్కరించి, జయించి, అతని పినతండ్రి అయిన బద్దెగ అనే వాడిని రాష్ట్రకూట చక్రవర్తిగా ప్రతిష్ఠింప చేశాడు. అరికేసరి కర్నాట బాషా పోషకుడు. వంపడను మహాకవి ఇతని ఆస్థానంలో ఉండి భారతాన్ని జైన సంప్రదాయంతో అరికేసరి నాయకుడుగా విక్రమార్ధున విజయమనే పేర రచించాడు. ఇది తెలుగువాడయిన వంపడు రచించిన తొలి కన్నడకావ్యం, తెలంగాణలో అవతరించింది. ఇది 10వ శతాబ్దంలోని నన్నయ్య భారతానికి ఒక శతాబ్దం ముందు రచితమైంది. వంపని తమ్ముడు జీవవల్లభుడు వేయించిన గంగాధర పర్వత కన్నడ కావనంలో చివరన మూడు తెలుగు కందాలు ఓక్కిందాడు. అనే తెలుగులో తొలి కందాలు. వానిలో ఒకటి ఉదాహరణ ఇస్తున్నాను:

"జిన భవనంబు లెత్తించుట

జినపూజ లేయచున్కి జినమునులకు న

త్తిన యన్నదానం బీవుట

జినవల్లభు బోలగలరె జిన ధర్మవరుల్."

### కాకతీయులు

కాకతీయుల పుట్టు పూర్వాలపై విశేష పరిశోధన జరిపి, ఆపూర్వ విషయాలు కనుగొన్న డాక్టర్ పి. వి. వరప్రహ్మశాస్త్రి తెలుపుతున్న విషయాలు క్రింద క్రోడీకరిస్తున్నాను :

కాకతీయులు మొదట్లో చాలా కాలము రాష్ట్రకూట రాజుల సేనావతులు కాకతీయ వెన్నమ రాజు నాల్గవతరం వాడయిన గుండరాజు రాష్ట్రకూట సేనావతిగ వేంగీ దేశంపై దాడిని మరణించాడు. ఇది సుమారు క్రీస్తుశకం 890-900 నడుమ జరిగింది. ఇతని కుమారుడు ఎర్రన. రాష్ట్రకూట రాజులు ముదిగొండ చాళుక్యులను కొరవి రాజ్యంనుంచి తరిమివేసి, ఎర్రనను దానికి పాలకునిగా నియమించారు. ఇతని కుమారుడు బేతరాజు. ఇతని కుమారుడు గుండమరాజు, ఇతడు గొప్ప యోధుడు. ఇతడే వేంగీ రాజయిన చాళుక్య అమ్మరాజును గెలిచినవాడు. కాని ఇతనిని తర్వాత ముదిగొండ చాళుక్యులు వచ్చి మ చాళుక్య చక్రవర్తి తెలపుని సహాయంతో యుద్ధంలో చంపారు.

గుండరాజు మరణించగానే కొరవిరాజ్యం ముదిగొండ చాళుక్యుల వశమైంది. అతని కుమారుడు బేతరాజు చాల చిన్నవాడు. అతనిని అతని మేనత్త కామసాని తన భర్త ద్వారా చాళుక్య చక్రవర్తికి విన్నవించి, అనుమతం ప్రాంతానికి రాజుగా చేసింది. దీనితో కాకతీయులలో మార్పు వచ్చింది. కాకతీయులు రాష్ట్రకూటులవల్ల అభిమానం వదలి చాళుక్యులకు విధేయులయ్యారు. పిదప బేతరాజు, పిదప అతని కుమారుడైన మొదటి ప్రౌలరాజు, రెండవ బేతరాజు, దుగ్గరాజు, రెండవ ప్రౌలరాజు క్రీస్తుశకం 1052 నుంచి 1157 వరకు నూట అయిదేళ్ళు సామంతులుగానే పాలించారు. రెండవ ప్రౌలరాజు గొప్ప యోధుడు. ఇతడు తెలంగాణలో చెలరేగిన విప్లవాలన్నిటినీ అణచివేసి కల్యాణి చాళుక్యచక్రవర్తి రెండవ జగదేకమల్ల వ్రతావ చక్రవర్తి ఆనుగ్రహం పూర్తిగా సంపాదించాడు. తెలంగాణలో తనకు సాటి వీరుడు మరొకడు లేదని నిరూపించుకొన్నాడు. దీనితో కాకతీయ సామ్రాజ్యానికి గట్టి పునాది పడింది.



## స్వాతంత్ర్య ప్రకటన - రుద్రదేవుడు

రెండవ ప్రౌలరాజు పెద్ద కుమారుడు రుద్రదేవుడు 1158 లో వట్టానికి వచ్చాడు. ఇతని కాలంలో కల్యాణి చాళుక్య చక్రవర్తి అయిన ద్వితీయ జగదేకమల్ల ప్రతాప చక్రవర్తిని అతని సోదరుడైన తైలపుడు త్రోసిరాజుని సింహాసనం ఆక్రమించాడు. ఇలా ఉండగా, ఆరవ విక్రమాద్భుని దోహతుడైన కళచూరి బిజ్జలుడు మూడవ తైలపుని తరుషగొట్టి రాజ్యమాక్రమించాడు. కల్యాణి చాళుక్య సామ్రాజ్యం మూడు ముక్కలైంది. కాకతీయ రుద్రుడు వీరిలో ఎవరికి విదేయుడుగా ఉండాలో తేల్చుకోలేకపోయాడు. దురాక్రమణి దారుడైన బిజ్జలునికి తలవంపడం అతనికి నచ్చలేదు. కనుక క్రమంగా తెలంగాణాను ఆక్రమించుకోడం ప్రారంభించాడు. బిజ్జలుడు మైళగి అనే సేనాపతి అదీనాన గొప్ప నైన్యం వంపాడు. దానితోను, ఇరుగు పొరుగు వారితోను రుద్రదేవుడు పోరి, అందఱు జయించి, అనుమకొండ వేయిస్తంభాల గుడిలో విజయ శాసనం వేయించాడు. సాతంత్ర్యం ప్రకటించి, కాకతీయ సామ్రాజ్యాన్ని స్థాపించాడు. అతని రాజ్యానికి దక్షిణాన శ్రీశైలం వరకు, ఉత్తరాన గోదావరి, వశ్చిమాన బీదరు, తూర్పున ద్రాక్షరామం ఎల్లలు. రుద్రదేవుడు దేవగిరి యాదవ రాజులపై దండెత్తి ఆ యుద్ధంలో 1195 లో మరణించాడు. అతని పిదప అతని తమ్ముడైన మహాదేవుడు మూడు సంవత్సరాలు రాజ్యమేలి దేవగిరి యాదవరాజులపై దండెత్తి యుద్ధంలో మరణించగా, రుద్రుని కుమారుడైన గణపతిదేవుణ్ణి 1199 లో విదేయులైన మంత్రి సేనాపతులు సింహాసనా నీనుణ్ణి చేశారు. గణపతిదేవుడు 1199 నుంచి 1262 వరకు 63 ఏళ్ళు రాజ్యం చేసి, చోళులను, పాండ్యులను, కళింగులను జయించి, పెక్కు కోవెలలను నిర్మించాడు. దాదాపు తెలుగు దేశమంతా ఈయన రాజ్యంలో ఉంది. ఉత్తరాన గోదావరి, తూర్పున బంగాళాఖాతం, దక్షిణాన కాంచీ రాజ్యమూ సరిహద్దులు. గణపతిదేవునికి కుమారులు లేనందున, అతని కుమార్తె రుద్రమదేవి, గణపతిదేవుని తర్వాత 1262 లో రాజ్యానికి వచ్చి 1289 వరకు ఏలింది ఎదురు తిరిగిన సామంతులను అణచివేసి, రాజ్యాన్ని స్థిరపరచింది.

రుద్రమదేవికి కుమారులు లేరు. ఆమె తన దోహతుడైన ప్రతాప రుద్రుని దత్తు తీసుకుంది. అతడు 1189-1323 వరకు రాజ్యం చేశాడు. అతని కాలంలో కాకతీయ రాజ్యం వడమట బీదరు దాటి, దక్షిణాన కంచి, తూర్పున ద్రాక్షరామం, ఉత్తరాన కోటగిరి, పోలాస్ వరకు వ్యాపించి ఉండేది.

వ్రతాపరుడ్రుని కాలంలో ఢిల్లీ సుల్తానయిన షియా జుద్దీన్ ఖిల్జీ ఉలుగ్ ఖాన్ అనే నేనావతిని పంపి వరంగల్లుపై దాడి జరిపాడు. ఆ దాడిలో కాకతీయులు వోడిపోయారు. వ్రతాపరుడ్రుడు బందీ అయ్యాడు అతడు ఢిల్లీకి వెళ్ళే దారిలో యమునానదీ తీరంలో ఆత్మహత్య చేసుకున్నాడు. కాకతీయ సామ్రాజ్యం వతనమైంది.

కాకతీయ సామ్రాజ్యంలో కళా సాహిత్యాలు చాలా అభివృద్ధి పొందాయి.

[అంధ్రవత్రిక 2.11.1982]





## కళాపూర్ణోదయం విశిష్టత

“చలువగల వెన్నెలల చెలువునకు సౌరభము  
గలిగినను, సౌరభము చలువయు దలిర్పం  
బొలుపెసగు కర్పూరపు బలుకులకు గోమలత  
నెలకొనిన, సౌరభము జలావ పసయుం గో  
మలతయును గలిగి జగముల మిగుల బెంపెసగు  
మలయ పవనంపు గొదమలకు మధురత్వం  
బలవదిన, నీడు మఱి కలుగుననవచ్చు, గడు  
వెలయగల యీ సుకవి పలుకులకు నెంచన్.” (1-189)

అని మణికందరుని కవితను కలబాపిణి సుతించే వ్యాజంతో, తానే తన కవితను గురించి చెప్పకొన్న రీతిగా, సమకాలిక ప్రబంధకవుల తీరుతీయములకు భిన్నంగా కవిత చెప్పినవాడు పూర్ణోదయం. తక్కిన ప్రబంధ కవులలోని వర్ణనశక్తితోబాటు వారికి లేని కథా కల్పనాశక్తి, వివిధ సందర్భాలను ఒక కొలికికి అనుసంధించే ప్రతిభ సూరన్నకు వెన్నతో బెట్టిన విద్య. కల్పనాశక్తికి తోడు బాషారక్తి కూడ ఇతనికి ఉన్నది. కవిత ఎలా ఉండాలి. ఉన్నదో సూరన్న పై లయవిభాతిలో హృదయవిభాతిగా చెప్పినాడు. చల్లని వెన్నెలకు వాసన వుండే; చల్లదనం, సువాసన వున్న కర్పూరపు పలుకులకు గోమలత వుండే; కమ్మని, చల్లని, మెత్తని మలయాచలపు పిల్లగాలులకు తీయదనం అలవడితే, ఈ సుకవి పలుకులకు సాటిరాగలవు ఇవన్నీ - అని కవితా నిర్వచనాలను గూడ సూరన్న మణికందర కవితా ప్రశంసా సందర్భంలోనే మరొక పద్యంలో గుదిగుచ్చాడనవచ్చును.

“పొసగ ముత్తెవునరుల్ పోహళించినలీల  
దమలోన దొరము, శబ్దములు గూర్చి,  
అర్థంబు వాచ్యలక్ష్య వ్యంగ్యభేదంబు  
నెరిగి నిర్ణోషత నెరగజేసి,  
రసభావములను నర్హంబుగ వైడ్యు  
మొదలైన రీతు శిమ్ముగ నమర్చి,

రీక్షల నుచితంబులై తనరారెడు

ప్రాణంబులింపుగా బాదుకొల్చి

అమర నువమాదులును యమకాదులు నగు

నట్టి యర్థశబ్దాలంక్రియ క్రియలు ఘడింది

కవిత జెప్పగనేర్చు సత్కవివరునకు

వాంఛితార్థంబు లొసగని వారు గలరే." (కళా- 1,188)

కళాపూర్ణోదయం ఆంధ్రవాఙ్మయంలో అద్వితీయం కావడానికి ప్రధాన కారణం, మనుచరిత్రాదులవలె బాష్టాంతర వరివరనం కాకపోవడం, ప్రాచీన కథాధారితమూ కాకపోవడం, స్వకపోల కల్పన కావడమూనూ.

సూరన్న కళాపూర్ణోదయ రచనలో కాదంబరీకారుని పక్కిని అనుసరించినాడనడం యుక్తిసహంగా కనిపిస్తుంది. కాదంబరీకారుడు స్వకపోల కల్పిత రచనతో, పాత్రలతో కథను చెప్పించే నూతన పక్కికను ప్రవేశ పెట్టాడు. సూరన్న కూడ ఈ పక్కికను అనుసరించాడు. ఎక్కడికక్కడే పాత్రలు తమ కథను చెబుతూ విసుగు కలిగించక తమను తామే పోషించు కుంటాయి. ప్లాష్ బ్యాక్ వద్దతిరొమక విశేషం.

ప్రబంధకవుల మూసపోత రీతిని. పిండికొట్టినబాటను కాక అన్నివిధాల తనదైన విశిష్ట విధానాన్ని రూపొందించుకొన్న సూరన్న కాలదేశాదులు ఇందు కంత తెలుసుకొందాము.

నిజామాబాద్ జిల్లాకు చేరువలో వున్న పింగళి గ్రామం సూరన్న పూర్వుల నివాసం కావచ్చునని వండితుల అభిప్రాయం. ఈ గ్రామంలో గోకనామాత్యుడనే కవి 'నందక స్తవం' అనే కావ్యం విష్ణుఖడ్గ స్తుతిగా రచించాడు. ఈయనను గురించి కథలు చాల ఉన్నవి. ఈయన ఇంట్లో పేకి అనే గంధర్వి (అతిమానుష శక్తిగల దేవాంశసంభూతురాలు) దాసిగా ఉండేదట. అది మానవసాధ్యం కాని వనులు చేసేదట. దానిని గోకయామాత్యుడు తానెప్పుడో దాచిన ఒక మణినిచ్చి వదలించుకొన్నాడట. ఈ కథ నిజమని సూరన్న ప్రభావతీ ప్రమృమ్మంలోని ఈ పద్యంతో సాక్ష్యమిచ్చాడు:

"పేర్వెలయంగ నా ఘనుడు పింగళి గోక బుధోత్తముండు గంధర్వి నొకర్లు బేకి యనుదానిని దాసిగ నేరె, యోగి రాగుర్వనుబావడై నెరపె గోవకుమారుని ఖడ్గవర్ణనం బర్వపు నిండువెన్నెలలపై నెరి జూపెడు కీర్తి సంపదన్."

(1-14)



ఈయన వంశంవారు పూర్వార్ధ దేశంలోని గోదావరి కృష్ణాతీరాలకు వలస వెళ్ళారు. కృష్ణదేవరాయల కాలంలో పింగళి వంశంలో సూరన్న జన్మించాడు. దాదాపు క్రీ.శ. 1530 ప్రాంతానికి అనన్య సామాన్య పాండిత్య శౌండిర్యంతో చాటు ప్రబంధ రచనా పాటవంతో తొణికిసలాడే నవయువకుడయి వుంటాడు ఇతడు. సూరన్న మొదటి కావ్యం గిరిజాకల్యాణమని రంగరాజ్ చందంలోని ఉదాహరణనుబట్టి తెలుస్తున్నది. తర్వాత ఇతడు విష్ణుసంబంధ మయిన గరుడపురాణం అనువదించాడు. దీనిని సర్వసాధారణంగా ఎవరూ చదువరు. దీనికి కారణం, దీనిలో జీవుడు మరణానంతరం జరిపే యాత్ర, అంత్యక్రియలు మొదలయినవి వివరించబడి వుండడమే. దీనిని సూరన్న ఎవరి కోరికమీద రచించాడో కాని అంతగా రాణకు రాలేదు.

క్రీ.శ. 1545 ప్రాంతంలో విజయనగరంలో ప్రబలుడై కృష్ణరాయలకు యుద్ధాలలో తోడయిన ఆకువీటి ఇమ్మరాజు మనుమడు పెదవెంకటాద్రి ప్రావ కంలో సూరన్న ద్వ్యర్థి కావ్యమయిన రాఘవపాండవీయం రచించాడు. ఇది కవే చెప్పినట్టు

“ఆంధ్రబాషా సంస్కృతాభిబాషాశ్లేష  
యొక్కొక్కచోట, నొక్కొక్కచోట  
నుచిత శబ్దశ్లేష, యొక్కొక్కచోట న  
ర్మశ్లేష, యొక్కొక్కతరిని ముఖ్య  
గౌణ వృత్తిశ్లేషమటన, యొక్కొక్క తరి  
నర్థాన్వయము వేరె యగుచునునికి,  
శబ్దాన్వయ విభేద సంగతి యొక్కొక్క  
తరి, నివి యొక్కొక్కతరిని రెండు  
మూడు గూడుటయు నస నముజ్జ్వలముగ.”

సకలవిధ శ్లేషలకూ ఆటపట్టు.

తర్వాతి కావ్యం కళాపూర్ణోదయం దాదాపు 1550 ప్రాంతంలో నంద్యాల కృష్ణంరాజుకు అంకితంగా రచించాడు. చివరిది ప్రభావతీ ప్రద్యుమ్నం. దీనికి హరివంశంలోని కథ, 12వ శతాబ్దంలో తెరువనంతపురం పాలించిన కేరళరాజు రచించిన ప్రద్యుమ్నాభ్యుదయమనే సంస్కృత నాటకమూ మూలం.

సూరన్న కథాకథన క్రితిలో కాదంబరీకామని అనుసరించాడని ఇదివరకే మనకు తెలుసు. ఒకటి పాత్రలతోనే కథను చెప్పించి నడిపించడం; రెండవది ప్లాష్ బాక్ పద్ధతి. కట్టమంచి రామలింగరెడ్డిగారు రన్నట్టు కథను వివరించే

పద్మతులు రెండు - కాలక్రమానుసార కథనం, కాలక్రమం వదలి కార్యకారణ క్రమానుసార కథనం. వీనిలో రెండవది నేటి ప్లాష్‌బాక్‌లాగ సహృదయుల హృదయాలను రసప్లావితం చేస్తుంది.

కాలక్రమాన్నిబట్టి చూస్తే కళాపూర్ణోదయ కథకు మొదలు పంచమాశ్వాసంలోని సరస్వతీ చతుర్ముఖుల లీలాకేళి. కథ పూర్తిగా తెలియడానికి ఐదాశ్వాసాలు చదువాలి. కాదంటే ఉత్తరార్థం చదివినట్టు. సూరన్న తన కావ్యావతారికలో “మదీయశక్త్యనునారంబుగ విచారించి యత్యపూర్వకథా సంవిదాన వైచిత్రీ మహనీయంబును, శృంగారరసప్రాయంబును, బుణ్య వస్తు వర్ణనాకర్ణనీయంబును నగు కళాపూర్ణోదయంబును మహాకావ్యంబు నిర్మింప గదంగితి” అని చెప్పుకొన్న ప్రకారం మూడు లక్షణాలతో - అత్యపూర్వ కథాసంవిదాన వైచిత్రీ, శృంగారరసప్రాయత, పుణ్యవస్తు వర్ణనా కర్ణనీయతలతో ఆమూలాగ్రం కథలో ఎప్పటికప్పుడు భృత్యులకం ప్రేరేపిస్తూ రచన కొనసాగుతుంది.

కథాప్రారంభమే అన్ని కావ్యాలలోలాగ ఒక ఊళ్ళో ఒక రాజు, ఆ రాజుకు ఒక రాణి అని కాకుండా కాదంటేలాగ; నేటి సినిమాలాగ విచిత్రంగా. శ్రీకృష్ణుడు ద్వారకానగరంలో ఉన్న కాలంలో, ఆ ఊరి చివరనున్న ఉద్యాన వనంలో కలబాషిణి అనే వారవనిత ఉయ్యాల లూగడంతో ప్రారంభమవు తుంది. ఆ ఉయ్యాలలూగడాన్ని కవి కుణికంధరుడనే నారద శిష్యునితో వర్ణింపజేస్తాడు:

“తమి బూదీగెల దూగుటుయ్యెలల బంధాలాడుచుం దూగు నా  
కొమరుంబ్రాయపు గబ్బిగుబ్బెలల యంఘ్రుల్చక్కగా జాగి మిం  
టి మొగంబై చనుదెంచు రీవి గనుగొండే దివ్యమౌనీంద్ర నా  
క మృగీ నేతలమీద గయ్యమునకుం గాల్తాచులా గొప్పెడున్.”

(1-149)

అని కుణికంధరుండంటే, నారదుడు “అదేమిటి? వారల దోలా చలనోచ్ఛల చ్చరణముల్ త్రైవిష్టవ శ్రీల యౌదల దన్నంజను నట్లు మించెననినం దప్పేమి యొప్పే యగున్” అంటాడు. దీనితో రంభా ప్రసక్తికి, దానితో కయ్యానికి నాదులు పోకాడు కవి.

సూరన్న ఉద్దేశంలో కళా పూర్ణోదయ కావ్యంలోని ఇతివృత్తం కళ సంపూర్ణంగా ఉదయింపడమే. కళా వికసనాన్ని డాక్టర్ జి. వి. కృష్ణారావుగారు తమ కళా పూర్ణోదయ విమర్శ (నీర్ధాంత వ్యాసం) లో వివరించారు : 1. కావ్యం



లోని కథా సంవిధాన వైచిత్ర్య, 2. కవిత్వ నిర్వచన వ్రయత్నం, పలశ్రుతి, 3. మణిస్తంభుని పూర్వగాథ, ఉత్తర చర్యలు, 4. మణిస్తంభ సుముఖాసత్తుల పేర్లు, వారి దేశం, ఆరాధ్య దైవం, 5. సరస్వతీ చతుర్ముఖుల రహస్య కథ, 6. కళా పూర్ణుడు, అభినవ కౌముది, మదురలాలస, సుప్రసాదుడు, సరసుడు అనే పేర్లు, 7. కావ్యంలో సాహిత్య తత్వాలను వివరించడం, 8. శాస్త్రజ్ఞుల అనుగ్రహంతో తన కావ్యానికి ప్రచారం కావాలనడం, 9. కావ్యానికి కళా పూర్ణోదయమని పేరు పెట్టడం— ఇవన్నీ కళ పూర్ణంగా వికసించడాన్నే బలపరుస్తున్నాయి.

ఈ కళోదయం సరస్వతీ చతుర్ముఖ విలాస ఘట్టంలో కలుగుతుంది. ఈ ఘట్టం వంటిది ఆంధ్ర సాహిత్యంలో లేదు. వీరిద్దరూ విహరిస్తుండగా, సరస్వతి ప్రణయ కోపంతో అవ్వలి మొగమవుతుంది. అప్పుడామె ముఖం వారు విహరిస్తున్న మందిరం చుట్టూవున్న కాసారపు మణిస్తంభంలో ప్రతిఫలిస్తుంది. ఆ ప్రతిబింబమే కాసారపురంలోని రాజు కళాప్రపూర్ణుడు (ముఖచంద్రుడు).

ఈ ఘట్టాన్ని బట్టి సూరన్న దృష్టిలో కళ ప్రకృతికి ప్రతిబింబమూ కాదు; అనుకరణా కాదు; అతడు విశ్వజనీనమైన విషయాలను ఎన్నుకొని, తన ప్రతిభా వ్యుత్పత్తి శిల్పంతో శాశ్వతం చేస్తాడు. కళాకారుడు వాస్తవికవాది, స్వతంత్రుడు కావడంవల్ల బహిరంతర విషయాలకు స్పందిస్తాడు. అప్పుడు కళ ఉదయిస్తుంది. ఉత్తమ కళాకారుని సృష్టిలో కళ పూర్ణంగా ఉదయిస్తుంది.

సూరన్న కవితా తత్వంతో పాటు ప్రేమ తత్వాన్ని గూడ ఎడనెడ వివరించాడు. ప్రేమికుల మనస్తత్వ వైవిధ్యాన్ని సూరన్నలాగ ఆంధ్ర సాహిత్యంలో మరెవరూ విశ్లేషించలేదు. ఈ విషయంలోను ఇతనికి వివిధ ప్రేమతత్వ భాండాగారమైన కాదంబరే మార్గదర్శకమయి వుంటుం దనుకుంటాను. కల బాషిణి ఒకవైపు మణికంధరునిపై లగ్ని అయినా, దైవత్వ ప్రీతితో, సౌందర్య పిపాసతో నలకూబరుని ఎడల ముక్కుపి చూవడం, సుముఖాసత్తి, మణిస్తంభుల సేర్వ్య ప్రేమ తీవ్రతను వర్ణించడం, సుగాత్రి శాలీనుల స్వాభావిక నిరాదంబర ప్రేమ విశదీకరణం— సూరన్న ప్రేమతత్వ పరిశీలనకు ఉదాహరణలుగా చెప్పవచ్చు.

సుగాత్రి శాలీనుల ప్రేమ ఘట్టం వంటి శుద్ధమైనది మరొకటి కానము. సుగాత్రి శారదా మందిర పూజాకారుని కుమార్తె. ఆమె భర్త శాలీనుడు ఇల్లంకికం అల్లుడు. అతనికి నగానట్రా అంటే ఇష్టం లేదు. కాని, ఈ సంగతి తెలియని అత్తగారు కూతురును సకలాభరణ భూషితగా వడుకటింటికి

బంపగా, అతడు "తవ్విభూషణాది మహిమ దలకి వట్ట మదిని సంకోచించె,  
తరుణి యుండి యుండి తిరిగిపోయె." కాని ఆమె చెలికత్తెలు

"పొలితి ఆలిమగని పోడుము లేమియు  
గలిగినట్టి చొప్పు గానరాదు  
మీ తెరంగు జూద మేల్మేలు దంపతు  
లిరువురును వివేకు లేమి చెప్పః" (4-66)

కాంతు దుచితజ్ఞుడైనను  
గాంతకు నిగ్గువడ జెల్లుగాక కటకటా  
కాంతుడు నీబ్బితికాడె  
కాంతయు నట్టైన నెట్లు కాపురమింకన్? (4-67)

అని, "బంగారు వంటి ప్రాయము సంగతియే యకట రిత్త శయ్యకు నొసగన్"  
అని ఎత్తి పొడుస్తారు. కాని సుగ్రాతికి మగని మనసు గెలుచుకునే వెరవు  
తెలియక "నాకును మంగళ సూత్రం బీపాది శుభస్థితి నుండుటయే పదివేలు"  
అనుకుంటూ గడుపుతుంది. శాలీనుడు ఇల్లటపు అల్లుడు గనుక అన్ని వనులతో  
పాటు తోట వనులు గూడ చేస్తూంటాడు అప్పుడు భర్త కష్టం చూడలేక తాను  
అతడు పనిచేసే తోటకు

"చని యాతడు చా జలిపెడు  
వనులకు నీయకొనకున్న బలిమి గడంగెన్  
దన సొమ్ములెల్ల నొక మరు  
గున నిడి పిరిసుట్టు సుట్టుకొనిన వలువతోన్. (4-97)

తోరంపు చనుదోయి త్రుళ్ళింతల నిడంగ  
దగుచోట్లు గుడ్డంట ద్రవ్వి త్రవ్వి  
వ్రేగైన పిరుడు బల్విడి చలింపంగను  
వడి నిట్టు నట్టులు నడచి నడచి  
అడుసు తంపురు చెక్కుటద్దంబులను బర్ర  
మళ్ళకు మడవలు మార్చి మార్చి  
నడుము లేదీవియ నకనకల్లుడువ నిం  
పున దగు మోపులు మోసి మోసి  
చిరు చెమట బేర్చు వింత క్రొమ్మెరుగుతోడ  
గొనురు మేనొప్పు సారెకు గొప్పు వదల



నేమిటికి నైన దా మున్న యేగి యేగి

యెల్ల వనుల నొనర్చె నింపెనక మెనగ." (4-99)

అప్పుడా సహజ సుందర మూర్తికి శాలీనుడు కరగిపోతాడు. ఆమె మరల ఆబరణాలు దరించగా అతడు మరలా అనాసక్తుడవుతాడు. అతని ప్రేమతత్వం అందరికీ తెలియడానికి గాల కాలం పడుతుంది.

సూరన్న సుగాత్రీ శాలీనుల కథతో బాధ్యా తర్రల పరస్పర ప్రీతికి సహజ సౌందర్యం, గౌరవం మొదలయినవి ముఖ్యమని లోకానికి బాటినాడు. చివరకు శ్రీ కట్టమంచివారి మాటలతో ముగిస్తాను—

“బావనా శక్తిలోను, పాండిత్యంలోను సూరనాద్యుడు బ్రగల్గుడు. రెండిని జూషింప నిశ్చయించిన వాడగుట నాంధ్రమున నసదృశంబగు కావ్యంబు కళా పూర్ణోదయంబు సృజింపబడియె.....అందలి కల్పనలు, సందర్భములు మహేంద్రజాలములట్లాశ్చర్యకరములు. శైలిప్రావీణ్యమన్ననో వాచాతీతము. మౌనముగా గ్రోలి హృదయము పరవశముగా నానందింప వలయునే కాని, మాటల దమి యాటదు. పాత్రముల వచనములు మధుర సుధా ధారలు.”



# “స్వప్నియం తు పరిత్యజ్య”

ఉత్తిష్ఠత సంనహ్యధ్వం

ఉదారాః కేతుభిస్సహ.

సర్వా ఇతరజవాః

రజాన్యమిత్రా ననుదావత.

ఈశాం వో వేదరాజ్యం

త్రిషంద్యే అరుణైః కేతుభిః సహ.

(అథర్వశాం. 11, సూక్త 10. మం. 1)

“లేవండి! జండా చేతపట్టుకొని శత్రువులను వెన్నాడండి” అని యుద్ధం వచ్చినప్పుడల్లా వేదకవులు కంఠమెత్తి ముందుకురికారు.

మానవజాతి పరిణామంలో స్త్రీలంత ఆస్తి పుట్టినప్పుడే యుద్ధం పుట్టింది. దానితో మిత్రులు, అమిత్రులు పుట్టారు. సౌహార్దం, దౌర్జ్యం పుట్టాయి. వీరాలాపాలు, విక్రమోద్ధతులు పెరిగాయి. వాటితోపాటే శాంతివాంఛ కూడా అవతరించింది.

మనకు ఒకరి దూమిమీద ఆశ లేదు! ఒకరి దనంమీద కాంక్షనూలేదు. ఒరుల గొప్పతనం చూచి ఓర్వలేనితనం లేదు. ప్రశాంత వాతావరణంలో ప్రజలందరికీ కావలసిన సుఖమయజీవన సాధనాలను సృజించుకోవాలని మన కోరిక. అందుకనే మన విదేశాంగ నీతికి అలీనత ఆణుబాంధవం. శాంతి సమ్మగ్నక్షౌ.

అయినప్పటికీ, ఇరుగుపొరుగున ఇలాటి లక్ష్యాలు లేనంతకాలం మన ఆశయాలకు అఘాతాలు కలుగుతూనే ఉంటాయి. భారతదేశం స్వతంత్రమయిన ఈ ఇరవై యయిదు సంవత్సరాలలో అనేక పర్యాయాలు మన శాంతికి భంగం కలిగింది. మన అభ్యుదయానికి ఆటంకాలు ఏర్పడ్డాయి. ఒకనాడు మన అంగంలో అంగమై రెండు పుష్కరాలక్రిందట విడిపోయిన మన సోదరులకు అక్కడి పాలకులు సుఖజీవనం సున్నచేశారు. స్వేచ్ఛా స్వాతంత్ర్యాలను చెరవట్టారు. బ్రతుకులు మెరుగుపరచుకోడానికి మనసోదరులు ప్రయత్నించి నప్పుడల్లా వారిమనసుల్లో మనపై విద్వేషం సూరిపోశారు. కనీసీ, కార్చడాన్ని నింపారు. వారి సుఖమయ జీవితానికి మనమే అవరోధాలు కల్పిస్తున్నట్టు నమ్మించారు.



అరేళ్ళ క్రిందట ఈ కనీ పెరిగి పెరిగి యుద్ధంగా వరిణమించింది. అనాటి యుద్ధరంగంలో జననష్టంతోపాటు నూరుకోట్లవరకు ధననష్టం జరిగింది. మనలాగే శాంతిని కోరే మహాదేశం సోవియట్ యూనియను కృషిపలితంగా రాష్కెంట్ ఒప్పందం జరిగి, యుద్ధం ముగిసింది.

మన పౌరుగు దేశంలో గొర్రెలు తినేవారు పోయి బ్రరెలు తినేవారు వచ్చారు, కనీ తిరిగి కాలకూటంలా పెరిగింది. కాని, వ్యాకరణంతో ఆకర్షి తీరదని మురారి ఏనాడో చెప్పినట్టు కనీతో కడుపు నిండదని. మన సోదరులు గ్రహించారు. పాలకులు సృష్టించిన భయభీత వాతావరణంలో కూడా తమ ఆశయాలను నిర్ద్వంద్వంగా వ్రకడించారు. స్వేచ్ఛా స్వతంత్ర వ్రకాంత వాతావరణంలో సుఖమయ జీవితావకాశాలు, ఇరుగు పొరుగు వారితో స్నేహ సౌహార్దాలు కావాలని కోరారు. ఈ కోరిక పాలకులకు భయం పుట్టించింది. ద్వేషం, యుద్ధం నీరలూ ధమనులుగా రూపొందించిన పాలకులు మతి చెడి, దృతి చెడి తమ వ్రజలమీదికే విరుచుకువడ్డారు. ఊహ ఉడిగి పోయినప్పుడు, అన్ని విధాల ఆశక్తుడయినప్పుడు మాత్రమే ఎవ్వరైనా దౌర్జన్యానికి దిగుతాడు. వాదబలం తగ్గినప్పుడేకదా 'శేషం కోపేన వూరయేత్' అనే నానుడి పుట్టింది. ఆశక్తదౌర్జన్యానికి పాల్పడిన పాలకులను నిలువరించలేని నిరాయుధులు ఆభయం కోసం మనను శరణుజొచ్చారు.

"రక్ష త్వం వై వ్రజాధర్మం క్షతదర్మస్తు రక్షణం,

కున్యవై: పీడితా: తస్మాత్ వ్రజా: సర్వత్ర పాలయేత్."

(భారతం, అనుశాసనిక)

దుష్టపాలకులు వ్రజలను పీడించినప్పుడు ఆ వ్రజలను అన్ని విధాల ఆదుకోవడమే ధర్మమని మహాభారత అనుశాసన వర్ణంలో బిమ్మడు నాటి ధర్మరాజునే కాక, ధర్మాన్ని అభిమానించే నేటి పాలకులను కూడ అనుశాసించాడు. అందుకనే, ఒకరు కాదు, ఇద్దరు కాదు, కోటి మంది పీడితులు, బంధువులను భార్యబిడ్డలను కోల్పోయిన ఆర్తులు మనదేశానికి వచ్చినప్పుడు, అది ఎంతటి భారమైనా భరించ దానికి మనం సిద్ధమయ్యాము.

అరేళ్ళ క్రిందట మనతో యుద్ధంలో ఏమీ సాధించలేకపోయిన పౌరుగు దేశపు నియంతలు ఈసారి తమ వ్రజలపైన వ్రత్యక్ష యుద్ధమే కాకుండా మన అర్థిక వ్యవస్థమీద వరోక్షయుద్ధం కూడా వ్రకడించారు. శరణార్థుల పోషణ కోసం నెలకు దాదాపు నూరుకోట్ల రూపాయలు వ్యయమవుతున్నా మనం ఎనిమిది నెలలపాటు సహించాం. ఇది చాలదన్నట్టు పౌరుగున ఉన్న దురంత నియంతలు మనమీదనే యుద్ధం వ్రకడించారు.

ఇలాటి దశలో ఆదినుంచి గాంధీవరిరక్షణకు, ప్రజల సుఖమయజీవితానికి మనలాగే అంకితమైన ఒక్క సోవియట్ యూనియను తప్ప మరేమహా పాఠకులూ ఈ నియంతలను ఆదేమన్న పాపాన పోలేదు.

ఆత్మరక్షణ కోసం ఆయుధాలు చేపట్టాము. మన సైనికులు లేరారు; శున్నద్దురియ్యారు. మన జాతి గౌరవాన్ని చేబూని శత్రువులను వెన్నంటారు. ఈ యుద్ధంలో భృగ్వంగిరులు అథర్వణ వేదంలో

"ఈశాం వో వేద రాజ్యం త్రిషందే అరుణైః కేతుభిః సహ"

అని చెప్పినట్లు అరుణకేతనదారి అయిన సోవియట్ యూనియను మనతో పూర్తి సౌహార్దం ప్రకటించిననాడే విజయం తథ్యమని తేలిపోయింది.

ఈ యుద్ధం మన స్వార్థం కోసం చేయడం లేదు. మనకు ఎవరి కూములమీద, ధనంమీద ఆకాంక్ష లేదు. కాని, మన దేశానికి కాందిశీకులుగ వచ్చిన వారిని సురక్షితంగా వారి దేశానికి పంపడం, అక్కడ చేరిన తర్వాత కూడా వారికి సురక్ష కల్పించడం మన కర్తవ్యం. మహాభారత ఆదేశం కూడా అదే.

"కారణా దేవ యోద్ధవ్యం నాత్మనః పరదోషతః,  
సుయుద్ధే ప్రాణమోక్షశ్చ తస్య ధర్మాయ ఇష్యతే."

(అనుశాసన పర్వం)

ఒక ప్రత్యేక కారణం వుందే తప్ప యుద్ధం చేయవద్దని మహాభారతం ఆదేశం. ఇప్పుడు మనం ఆకారణంగా యుద్ధం చేయడం లేదు. మన దోషాలను కప్పి పుచ్చుకోడానికి, ఇతరుల దోషాలను ఎత్తి చూపడానికిగాని యుద్ధం చేయడం లేదు.

"భయార్తానాం భయత్రాతా దీనానుగ్రహ కారణాత్,  
కార్యాకార్య విశేషజ్ఞః నిత్యం రాష్ట్రహితే రతః."

(అనుశాసన పర్వం)

అని చెప్పినట్లు భయార్తుల భయ నివారణ కోసం, దీనులను ఆదుకోవడం కోసం, కార్యాకార్యాలు తెలిసి ఈ యుద్ధానికి పూనుకొన్నాము.

ఈ యుద్ధంలో మన పరమాశయం ఒక్కటే. మనలాగే మన పొరుగు వారు కూడా ప్రశాంత వాతావరణంలో స్వేచ్ఛా స్వాతంత్ర్యాలతో తమ సుఖమయ జీవితం కోసం పాటుపడే పరిస్థితులు కలగాలి. అదే మనకు తావలసింది. అంతే కాని వారి భూమి మనకు వద్దు. వారి స్తంభధ మనకు వద్దు.



అయితే వారి శ్రేయస్సు మనకు కావాలి. వారి స్నేహం మనకు కావాలి. ఆ భూమిలో మనకు శాంతి కావాలి. ఉభయ ప్రజల మధ్య సహకారం కావాలి. అందుకనే శాంతి స్నేహ సహకారాలకు ఆంకితమైన భారత - సోవియట్ యూనియనులు శాంతి సహకార సంధిని కుదుర్చుకున్నాయి.

ఈలాటి శాంతి స్నేహ సహకారాలే సకల జాతుల మధ్య సహజీవనానికి పునాదులు కావాలని మన ఆకాంక్ష.

అయినప్పుడు అనాదిగా శాంతి స్నేహ సహకారాలు పునాదిగా కవితలు, కావ్యాలు అల్లిన మన భారతీయ రచయితలు ఈనాడు కూడా తమ మేధా శక్తిని దీనికి ఆంకితం చేయవలసి ఉంటుంది. వేద ఋషులవలె మన కవులు కూడా నేడు సౌహార్ద దౌర్భాగ్య విచక్షణ చూపవలసి వుంది. ప్రజల మనస్సుల్లో స్నేహాన్ని నిలిపి సహకారాన్ని పెంచి, శాంతిని కుసుమింపజేయ వలసిన బాధ్యత మనపైన ఉంది. ధర్మం కోసం, న్యాయం కోసం, ఇరుగు పొరుగుల శ్రేయస్సుకోసం తప్పనిసరిగా తలపెట్టిన ఈ యుద్ధంలో జాతినేతలకు మన ప్రజలందరి సహకారం సంపాదించవలసిన బాధ్యత మన రచయితలది. కనిపించని మామిడి తోటల్లో వినిపించని కోయిలల కుహారవాల ఊహలు కట్టిపెట్టి భారత ప్రజా సహకారవనంలో పుంస్కోకిలలు కావాలి.

ఈనాటి మన నేతలు భారత ఉపఖండంలో

“ప్రజానాం రక్షణార్థాయ ప్రజాహిత కరో భవేత్,  
ప్రజాకార్యం తు తత్కార్యం ప్రజాసౌఖ్యం తు తత్పుణం.  
ప్రజాప్రియం ప్రియం తస్య స్వహితం తు ప్రజాహితం,  
ప్రజార్థం తస్య సర్వస్వం ఆత్మార్థం న విధీయతే.”

అని భారతంలో భీష్ముడు ధర్మరాజుకు ఉపదేశించిన నీధాంశాలనే ఆచరణలో పెడుతున్నారు. తరతరాలుగా మన జాతి సంచయించిన మంచి అంతా ఈనాడు ఆచరణలో ఉన్నంతగా వీనాడూ లేదు. ఇందుకు ప్రధాన బాధ్యులయిన మన నాయకులు అభినందనీయులు. మనం వారి సమకాలికులైనందుకు గర్విద్దాం.

“స్వప్రియం తు పరిత్యజ్య  
యద్యల్లోకహితం భవేత్.”

అని అనువదించినట్లు స్వలాభాన్ని విడనాడి ఈ క్లిష్ట సమయంలో లోకహితం కోసం గొంతెత్తుదాం.

[బంగ్లాదేశ్ అవతరణ యుద్ధసమయంలో వ్రాసిన వ్యాసం.]

[ఆంధ్రప్రదేశ్, జనవరి 1972]



## నేను క్తిర్తిశేషుణ్ణయితే...

ఔను! నేను చిరంజీవిని. నాకు చావు లేదు. ఆ మాటకు వస్తే ఏ రచయితకూ చావు లేదు. భర్తృహరి

"జయంతి తే సుకృతినో  
రసనీధ్వాః కవీశ్వరాః,  
నాస్తి తేషాం యశఃకాయే  
జరామరణజం భయమ్."

అని చెప్పింది నాబోటివాని కోసం కాదని ఎవరైనా అంటారేమో? "పాపి చిరాయుః సుకృతీ గతాయుః" అనే సూక్తి అయినా నాకు అన్యాయస్తుంది గదా, మరి నాకు చావు ఎక్కడిది చెప్పండి?

### చావడమే సంభవించి వుంటే...

నేను చావడమే సంభవించి వుంటే, ఎప్పుడో జరగవలసింది; ఎన్నిసార్లో జరగవలసింది. "దైర్యవంతుడు ఒకేసారి చస్తాడు. పిరికివాడు వదిసార్లు చస్తాడు" అని ఒక ఆంగ్లకవి అన్నాడు గాని, భయమంటే ఏమిటో ఎరుగని నేను కూడా చాలాసార్లు చచ్చేవాణ్ణి; కాని చావలేదు. చిన్నప్పుడు హరిగోలులో ఒంటరిగా తుంగభద్ర దాటుతూ ~~ముదిరుడంతో~~ చిక్కుకున్నప్పుడే చావవలసింది; ముద్రాసు క్షుత్తుకేసులో చిక్కుకొని పోలీసులు వెంటాడగా, గ్రామైక రాత్రంగా, వారైక టుక్తంగా వరుగులు తీసినప్పుడే చావవలసింది; ద్వితీయ మహా సంక్రామ కాలంలో నైనికుడుగా చేరి ఎవరి పొరపాటుకో కోర్టు మార్షల్ అయినప్పుడే చావవలసింది; నేపాల్ రాజదాని బాద్మండ్రా నుంచి కలవ వ్యాపారం చేద్దామని మభ్యపెట్టిన ఒక మిత్రుని కోసం కాన్పూరులో గంగా తీరంలో నెలపాటు తిండి తిప్పలూ లేక గంగాజలంతో కడుపు నింపుకొని కాచుకొని పడివున్నప్పుడే చావవలసింది; మీ ఉచిత సలహాలు దాచుకోండి సార్, అవసరమైతే అడుగుతాము, చెప్పండి - అని విద్యార్థిని, మిత్రుడు కవ్వగంతుల లక్ష్మణశాస్త్రి అన్నగారి కుమార్తె కె. రమాదేవి గదమాయించినప్పుడే నీగ్గుతో చావవలసింది.



అయినా దావు తప్పదనే అనుకుంటాను. నేను బతికి వున్నప్పుడే ఏమీ అనుకోని జనం చచ్చినంత ఏమనుకుంటుంది? ఏమనుకుంటే మాత్రం నాకేమిటి? ఈ సంసారంలో వున్నప్పుడే నాకూ ఏదీ అంటదు గదా! చచ్చిన తర్వాత నాకేమి అంటుకుంటుంది కనుక? మంచి, చెడ్డా రెండూ ఉన్నాయి. మనిషి అంటే ఈ రెండింటి కలపోత గదా! పూర్తి మంచి, పూర్తి చెడ్డా వుండదు మరి. ఇతరుల సంగతి నాకు తెలియదు గాని, నా మట్టుకు నేను ప్రతి విషయాన్నీ 49:51 నిష్పత్తితో చూస్తాను. ఒక్కశాతం మంచి ఎక్కువగా వున్నా మంచి వాడిగానే అంటాను ఎవరినైనా. అంత మాత్రాన నన్ను గూడ మంచి వాడని అందరూ అంటారనుకోను. నలుగురూ నాలుగు మాటలంటారని నాకు తెలుసు. ఏకం సత్ విప్రసా బహుధా వదంతి— అని భగవంతుణ్ణి నాలుగందాల అన్నారు గదా? నా చెడ్డ వసులను భద్రంగా కాపాడుకుంటూ వచ్చాను. అవి నేను చచ్చిన తర్వాత తెలుస్తాయి రెండి!

### పత్రికా రచయితగా

కనీసం పత్రికా రచయితగా నన్ను కొందరు తెగదులారు, కొందరు పొగదులారు. పుస్తక సమీక్షలు బాగా వ్రాసేవాడు పాపం! చీల్చి చెండాడేవాడు. ఆ మంచి పేరుతోనే చస్తే బాగుండును. ఇప్పుడు అంతా బజనే. మరొకటి లేదు. చస్తే వచ్చాడు లే. అనుకుంటారు; తమకు పొగడలేదని మనసులోనే కుళ్ళేవాళ్ళు.

### మహా పండితుడు

అనేక బాషలు, అనేక విషయాలు, తెలిసి ఎంతో అనుభవవైవిధ్యం కలిగిన మహాపండితుడు. పోయాడు! పత్రికా రచయితలలో పండిత పరిశోధకుడు, పండితులలో పత్రికా రచయిత అనుకుంటారు; నా అసలు సంగతి తెలియనివారు. నేను ఒక్కొక్క వ్యాసం వ్రాయటానికి ఆరంభం పెద్ద అవస్థ. కాగా, ఎన్నికాయితాలు చింపి పెంట పోస్తానో, దానిని ఎత్తలేక నా అర్థాంగి అనంత లక్ష్మీదేవి ఏం రాతో. ఏం మోతో అని సణుక్కోడం వాళ్ళకేం తెలుసు?

'అబ్బ! మీ నుడి - నానుడి వుందే! ఎంచక్కా ఉందండీ! ఒక్క పదం వట్టుకొని కథ కట్టడం ఎంత కష్టం! శాస్త్రం అతిక్రమించరు. ఇతర విషయాలు ఎలా జోడిస్తారండీ! ఫైలాలజీనుండి అంతోపాఠజీకి వెళ్ళుతారు అద్దే! అని నేను పదవిలో వున్నప్పుడు పొగడి, పదవి విరమించగానే లింగ్విస్టిక్స్ కు అంతగా సరిపోవండి మీ రాతలు. ఖండించలేమనుకోండి. అయినా ఆ మాత్రం ఎవరు పనిచేశారు చెప్పండి. అంటూ నీళ్ళు నమలినవారు నేను చచ్చిన తర్వాత



పాపం! పోయాడు. ఒంటిగా వర్షమించిన ఒరిజినల్ థింకరండీ - అని కొందరైనా కనికరించకపోరు.

నా లిపి పుట్టు పూర్వోత్తరాలు పుస్తకం చదివి ఆర్కియాలజీ, ఎపిగ్రఫీ ఇంటర్వ్యూలకు వెళ్ళి ఉద్యోగాలు సంపాదించినవారు మాత్రం ఏనాడైనా నన్ను స్మరిస్తారు; కొందరైతే, ఈ ప్రతికవాదికి ఏం పొయ్యేకాలం! ఏవో అవాకులూ చెవాకులూ వ్రాసుకోక - అని విసుగూ వదలారు. ఇంతకూ ఎవరు ఏమన్నా, అదే మొదటి పుస్తకం తెలుగులో.

వండుగలనాడు నన్ను కొందరైనా స్మరిస్తారు. వండుగలను గురించి, వాటి పుట్టుపూర్వాలు తరచి, ఆధునికులకు కూడా నచ్చేట్టు వ్రాసిన మరొక పుస్తకం ఏదీ? వండుగలు మనజాతి జీవితంలో మన రక్తంతోపాటు జీర్ణించుకొన్నవి. కనుక పోవు. వాటి ఆంతర్య విషయాలు తెలుసుకోడానికి నా పుస్తకమూ పనికి వస్తుంది. కనుక నన్ను మరుస్తారా. అని దీమా.

### ఫిఫ్త్ కాలమిస్టును కాను

కొన్ని ప్రతికలలో పనిచేశాను గనుక, నాతో పనిచేసిన కుర్రవాళ్ళు పెద్దలై ఇంకా ప్రతికల్లో వున్నారు గనుక, నేను కాలాల తరబడి వ్రాశాను గనుక, గంటకు కాలం వ్రాయకపోతే జర్నలిస్టేమిటి? అన్న సంపాదకుల సిద్ధాంతాన్ని తుచ. తప్పక పాటించిన కాలాంతకుడను గనుక, సంపాదకుణ్ణిగా చాలామందిని ప్రోత్సహించిన కింగ్ మేకర్ను గనుక, ప్రతికలలో నా చావు కబురు అరకాలమైనా వడకపోదు. ఫిఫ్త్ కాలమిస్టును కాను గనుక ప్రతిక యజమానులూ నా చావుకబురు 1/5 కాలమంతైనా వేయించకపోరు. ఇంతకూ అవసరమైన విషయాలపై మౌనం వహించి, అనవసర విషయాలు ప్రకటించడం గదా ప్రతికల పని. అనవసరమైన నా చావుకబురు తప్పక వేస్తారు. జర్నలిస్టుగా పనిచేసిందెందుకు ఇలా చావకపోతే!

### ప్రవాస జీవితం

ప్రతికా రచయితకు ఏ ప్రమాదంలోనో మరణం తప్పదు గనుక నా మరణవార్త ఏ ప్రతికలోనో చదివి, నా అర్ధాంగి, నా నిత్య ప్రవాసజీవితానికి అలవాటు పడింది గనుక అంతగా దుఃఖపడదు. నాన్న తి.రా. అని వ్రాస్తుంటారు కదమ్మా. తిరిగిరాదు అని ఆ పొడి అక్షరాల అర్థం - అని నా పిల్లలు సర్దుతారు. తిరుమల రామచంద్రునికి తీర్థపథిన్ ఘటించువాడ - అని ఆశువు చెప్పి, పద్యం బాగా కుదిరింది అని మురిసిపోయే మిత్రుడు కప్పగంతుల



లక్ష్మణశాస్త్రి మాత్రం ఏ విషపుమడియలో చెప్పానో వద్యం, నిజంగా చచ్చాడే వీడు. అని విచారించకపోడు. (దురదృష్టవశాత్తు అతడే ముందుగా 1980 జనవరిలో కీర్తిశేషుడయ్యాడు.)

నా పుస్తకాలు ఏవైనా నిలబడుతాయా? కవిత్వమంటే కొట్టుకొంటున్న జనానికి నా పుస్తకాలు ఏమీ నచ్చతాయి? కాని ఇది నిలబడుతుంది; ఇది కూర్చుంటుంది; ఇది పడుకుంటుంది; ఇది పరుగెత్తుతుంది - అని భారతి స్వర్ణోత్సవ సంచికలో నిర్ణయాలు చేసిన నోరి నరసింహశాస్త్రిగారు నా పుస్తకాలు రెండు మూడు నిలబడుతాయని, మరి రెండు నడుస్తూ పోతాయని, మరి రెండు పడుకోని ఇక లేవవని అన్నారు. కనుక ఒకటి రెండయినా నిలుస్తాయి. మరణానంతర బహుమతి రావచ్చు.... ఛా! ఏమిటి కీర్తిషణ! నే చచ్చిన తర్వాత ఏం ముంచుకుపోతే ఏమ్!!

నా మౌలిక పరిశ్రమను చూచి ఆనందించి, నా వశోధన ప్రామాణికతను ప్రజలకు తెలియజెప్పేవాడు ఎప్పుడూ పుడుతూనే వుంటాడని నా విశ్వాసం.

“ఉత్పత్స్యతే మమ తు కోపి సమానధర్మా  
కాలోహ్యాయం నిరవధిః విపులా చ పృథ్వీ.”

నా వంటివాడు తప్పక పుడతాడు, కాలం అనంతం, వృథివి వికాలమైంది - అని భవభూతి మహాకవి నోరు పారేసుకో లేదా? అలా పుట్టాలని నా ఆశ. ఆ విధంగా నేను చిరంజీవిని; వ్రతి రచయితా చిరంజీవే.

[వజ్రాశంకర, 19.10.1975]

30 వ పుట ప్రారంభంలో కాళిదాస మహాకవి దిలీపుని అనడానికి మారు బార్మీకి మహర్షి రామచంద్రుని అని, 199 వ పుటలో కావ్య నిర్వచనంలో విశ్వనాథ అనడానికి మారు రాజశేఖర అని తప్పులు దొర్లాయి. సవరించాలి

Blank Page



## ఈ వ్యాస సంపుటిని గురించి

మనవూర్వులు ఆరణ్యాలలోనే మనుగడ సాగిస్తూ నిత్య సత్యాలను దర్శించారు. ఆ సత్యాలను పొదివికొన్నవి ఆరణ్యకాలయ్యావి. వేడిని, వెలుగునూ వెలార్చిన ఆరణ్యాలూ ఆరణ్యకాలే.

వేడిమిని, వెలుగును కొందరు సహించలేరు, వాటిని ఆసహించుకొంటారు, నిందిస్తారు. ఇలాటివారు వెనుకా ఉన్నారు, ఇప్పుడూ ఉన్నారు, ముందూ ఉంటారు, ఎప్పుడూ ఉంటారు; ఉండాలి.

“నిందక నియరే రాఖియే ఆంగన కుటి సమాయ్,

బిన పాసీ సాబన బినా నిర్మల కరై సుహాయ్.”

నిందించేవాడిని ఇంటి ముగింట్లో పాకవేసి దగ్గర ఉంచుకోండయ్యా; అతడు మిమ్ముల్నూ, మీ స్వభావాన్ని నీళ్ళూ, సబ్బూ అవసరం లేకుండా కడిగి వేస్తాడు. అన్నాడు కబీర్ దాస్. ఎంత మంచిమాట!

కనుక, దోషజ్ఞులయిన కోవిదులకు, దోషైకదృక్కులయిన పురోహితులకు స్వాగతం.